


ئايشەم ئەخمەت

# مۇھەممەت بېشىر چىڭۋاڭنى




شىنجاڭ خەلق نەشرىياتى

مۇھەممەت بېشىر چىڭۋاڭنى

شىنجاڭ خەلق نەشرىياتى

责任编辑：阿·吾买尔  
封面设计：加拉力丁



مۇھەممەت بېشىر چىڭۋاڭ ۋە مېھرىبانۇ ۋاڭ  
دەپنە قىلىنغان چىنە گۈمبەز.

ISBN 7-228-05281-1



9 787228 052813 >

ISBN7 - 228 - 05281 - 1  
I·1956(民文) 定价: 23.80 元





ئايشەم ئەخمەت

# مۇھەببەت پىشىرىپ چىكۋالدى

(رومان)

شىنجاڭ خەلق نەشرىياتى

图书在版编目(CIP)数据

穆罕默德贝西尔亲王:维吾尔文/阿义夏木·艾合买提著. — 乌鲁木齐:新疆人民出版社, 1999. 7

ISBN 7-228-05281-1

I. 穆… II. 阿… III. 长篇小说—中国—当代—维吾尔语(中国少数民族语言) IV—1247.53

中国版本图书馆 CIP 数据核字(1999)第 26865 号

穆罕默德贝西尔亲王 (维吾尔文)

(长篇小说)

阿义夏木·艾合买提 著

---

新疆人民出版社出版发行

(乌鲁木齐市解放南路 348 号 邮编: 830001)

乌鲁木齐市第十四中学印刷厂印刷

850×1168 毫米 32 开本 16.5 印张 2 插页

1999 年 9 月第 1 版 1999 年 9 月第 1 次印刷

印数: 1 — 3,000

---

ISBN7-228-05281-1/I·1956 定价: 23.80 元





## مۇندەرىجە

### بىرىنچى قىسىم

#### شەمشەرگە ئوقۇلغان نىكاھ

3	.....	بىرىنچى باب
23	.....	ئىككىنچى باب
41	.....	ئۈچىنچى باب
62	.....	تۆتىنچى باب
73	.....	بەشتىنچى باب
94	.....	ئالتىنچى باب
113	.....	يەتتىنچى باب
133	.....	سەككىزىنچى باب
150	.....	توققۇزىنچى باب

### ئىككىنچى قىسىم

#### مۇھەممەت بېشىر ۋاڭ خان ئالدىدا

181	.....	ئونىنچى باب
198	.....	ئون بىرىنچى باب
225	.....	ئون ئىككىنچى باب
242	.....	ئون ئۈچىنچى باب



257 ..... ئون تۆتىنچى باب

### ئۈچىنچى قىسىم

## ھۇۋ قۇشلار قۇترىغان ماكان

- 273 ..... ئون بەشىنچى باب
- 287 ..... ئون ئالتىنچى باب
- 300 ..... ئون يەتتىنچى باب
- 313 ..... ئون سەككىزىنچى باب
- 330 ..... ئون توققۇزىنچى باب
- 344 ..... يىگىرمىنچى باب
- 358 ..... يىگىرمە بىرىنچى باب
- 374 ..... يىگىرمە ئىككىنچى باب
- 397 ..... يىگىرمە ئۈچىنچى باب

### تۆتىنچى قىسىم

## مېھرىبانۇ ۋاڭ

- 409 ..... يىگىرمە تۆتىنچى باب
- 426 ..... يىگىرمە بەشىنچى باب
- 442 ..... يىگىرمە ئالتىنچى باب
- 461 ..... يىگىرمە يەتتىنچى باب
- 481 ..... يىگىرمە سەككىزىنچى باب
- 493 ..... يىگىرمە توققۇزىنچى باب
- 507 ..... ئوتتۇزىنچى باب

## مۇھەررىردىن


يازغۇچى ئايشەم ئەخمەت 1942 - يىلى قۇمۇل شەھىرىدە تۇغۇلغان. 1955 - يىلى قۇمۇل سىنەن مەكتىپىنى پۈتتۈرۈپ شىنجاڭ ئېنىستىتۇتىنىڭ تىل - ئەدەبىيات فاكولتېتىغا ئوقۇشقا كىرگەن. 1958 - يىلى ئوقۇشنى تاماملىغاندىن كېيىن ئۈرۈم - چى 2 - دارىلمۇئەللىمىن ۋە قۇمۇل 1 - ئوتتۇرا مەكتەپتە ئوقۇتقۇچى، «قۇمۇل ئەدەبىياتى» ژۇرنىلىدا ژۇرنالىست، باش مۇھەررىر بولۇپ ئىشلىگەن.

ئايشەم ئەخمەتنىڭ ئىجادىيىتى 1956 - يىلىدىن باشلانغان بولۇپ، ھازىرغىچە يۈز پارچىدىن ئارتۇق ھېكايە، دراما، نە - سىر، ئىلمىي ماقالىلىرى ھەمدە «ئۆچمەس ئىزلار» ناملىق رومانى، «باغداش چېچىكى»، «مەلىكىنىڭ مەڭزىدىكى داغ» ناملىق پوۋېست، ھېكايىلەر توپلاملىرى، «مېھرىبانۇ ۋاڭ» نام - لىق تارىخىي دراممىسى، «قارا چامادان»، «بۇلۇت يېرىپ چىققان ئاي» قاتارلىق پوۋېستلىرى، «چەت ئەلدە توقۇلغان ھېكايىلەر» ناملىق بىر يۈرۈش ھېكايىلىرى ئېلان قىلىندى. يېقىنقى يىللاردا ئۆز يۇرتى قۇمۇلنىڭ تارىخى، مەدەنىيەت - تى، تۇرمۇش ئۆرپ - ئادەتلىرى تونۇشتۇرۇلغان «قۇمۇل» ناملىق بىئوگرافىك كىتابى، خانىم - قىزلارنى تەربىيەلەش جەھەتتىكى مۇھىم قوللانما «خانىم - قىزلار دەستۇرى» ناملىق ئىلمىي كىتابى، «قاسىم قىزىق لەتىپىلىرى»، «قۇمۇل خەلق قوشاقلىرى» ناملىق خەلق ئېغىز ئەدەبىياتىغا دائىر كىتابلىرى

نەشر قىلىندى.

«مۇھەممەت بېشىر چىڭۋاڭ» يازغۇچى ئايشەم ئەخمەتتىننىڭ «ئۆچمەس ئىزلار» رومانىدىن كېيىن يازغان يەنە بىر تارىخىي رومانى. بۇ روماندا 1813 - يىلىدىن 1867 - يىلىغىچە قۇمۇلدا ھۆكۈم سۈرگەن مۇھەممەت بېشىر چىڭۋاڭنىڭ قۇمۇل دىيارىنى ئادىللىق بىلەن سوراپ، يۇرتنى گۈللەندۈرۈش، خەلقنىڭ تۈر-مۇشنى ياخشىلاش، ئىلىمنى قەدىرلەپ، تاجاۋۇزچىلارغا قارشى تۇرۇش جەھەتتىكى ئىجابىي پائالىيەتلىرى بىرقەدەر تەپسىلىي، ئوبرازلىق ئەكس ئەتتۈرۈلگەن.

ئايشەم ئەخمەت ھازىر مەملىكەتلىك يازغۇچىلار جەمئىيىتىدىكى، مەملىكەتلىك ئاز سانلىق مىللەت ئەدەبىيات تەتقىقات جەمئىيىتىنىڭ ۋە مەملىكەتلىك خەلق ئەدەبىياتى تەتقىقات جەمئىيىتىنىڭ ئەزاسى؛ شىنجاڭ يازغۇچىلار جەمئىيىتىنىڭ، ئاپتونوم رايونلۇق خەلق ئەدەبىيات جەمئىيىتىنىڭ ھەيئەت ئەزاسى.



مشہور گہ نونولعاب نیکامہ



## بىرىنچى باب

قۇياش ھەمەل بۇرچىغا كىرگەن كۈنلەر، كېچە بىلەن كۈندۈز تەڭلىشىپ، بارا - بارا كۈندۈز ئۇزىراشقا باشلىدى. ئىللىق قۇياش تەپتى بىلەن ساپ ھاۋا ئالەمنىڭ گۈزەللىكىنى نامايان قىلىپ، قەھرىتان قىشتىن زېرىككەن كىشىلەرگە ھۈزۈر بېغىشلاپ، ئۇلارنى ئۆز قوينىغا چىلىماقتا ئىدى.

تەبىئەت جانلىنىپ، دەل - دەرەخلەر ياشرىشقا باشلىدى. يىراق - يىراقلارغا ئۇچۇپ كەتكەن قۇشلارمۇ قايتىپ كېلىپ ئۇۋا ياساشقا، ھەرخىل قۇروت - قوڭغۇز، ھاشاراتلارمۇ ئۇۋدسىدىن چىقىشقا باشلىدى.

كىشىلەر يېڭى - يېڭى كىيىملەرنى تىكتۈرۈشۈپ، يېڭى پەسىلنى كۈتۈۋېلىشقا ئالدىراشماقتا. مەھەللە - مەھەللىلەردە ئەنە شۇ يېڭى پەسىلنى كۈتۈۋېلىش يۈزىسىدىن يىلدا قاتار ئۆتكۈزۈلۈپ تۇرىدىغان، مايسا ئۈندۈرۈپ قىلىدىغان كۆك مەشرەپلەردىمۇ تازا ئەۋجىگە چىقىپ، بۇ شەھەرگە تەۋە يېزىلارنى قاپلىغان ئاتمىش ئالتە ئېرىقتا لىپمۇلىق سۈزۈك سۇلار ئېقىشقا، قىرلار ياپېشىللىققا پۈركىنىپ ئېرىقلاردىكى يالپۇزلار نەرق ئۇرۇشقا باشلىغاندىلا توختىدى. ھويلىلار، رەستىلەر، مەسچىت - مەدرىسىلەر، پاك - پاكىزە تازىلىنىپ، سۇلار چېچىلماقتا. چاچلەرنى چۈشۈرۈپ، ساقال - بۇرۇتلىرىنى ياستىۋالغان ياشانغان ئەرلەر كۈل رەڭگە چامچىلىرى ئۈستىدىن قارا پوتىلىرىنى باغلاپ، پۇتىغا يېڭى مەسە - كالاچلىرىنى كىيىشتى. ئوتتۇرا ياش

ۋە ياش ئەرلەر پوزا چاپانلار<sup>①</sup> ئۈستىدىن رەڭدار پوتىلىرىنى باغلاپ، پوتىسىغا كەشتىلەنگەن غىلاپلىق پىچاقلارنى ئېسىپ، پۈتتۈرۈش كۈندىن تىكىلگەن يېڭى ئۆتۈكلەرنى كىيىپ يۈرۈشەتتى. ئۇلار ئۆزئارا سالام بېرىشىپ ھال - ئەھۋاللاشماقتا، مۇڭداشماقتا. بىر يىلدىن بېرى ئارازلىشىپ يۈرگەنلەر بىر - بىرىدىن ئەپسۇس سورىشىپ، ئىتتىپاقلاشماقتا. . . بېشىغا تاۋار ياكى دۇخا. ۋەدىدىن تەقىيە كىيگەن كىچىك بالىلار، تال چىۋىقنى ئات قىلىشىپ، چۆگەندىن پۈرگۈچ<sup>②</sup> چىقىرىپ مەھەللىلەردە چېپىشىپ يۈرمەكتە. گويا:

يىل بېشى نورۇز كۈنى،  
ئايىدەك ياساندى شۇ جۇۋان.

دېگەندەك، چوكانلار، جۇۋانلار ئېتەك چۆرىلىرىگە چىلتەك ياكى كىمخاب تۇتقان چەكلىك ئۇزۇن چاپانلارنى كىيىشىپ، چېچىنى سىكىلەك چىقىرىپ ئىككى تال ئۆرۈپ، چېچىغا چاچ چانتۇ، چاچ پۆپۈكلەرنى تاقىشىپ تۇغقانلىرىنى، قۇلۇم - قوشىلىرىنى يوقلىشىپ، ھال - ئەھۋال سوراشماقتا. ھەتتا ئۇلار مۇشۇ ياخشى ئاي، ياخشى كۈنلەردە قىز - ئوغۇللىرىنىڭ شادلىق توي مەرىكىلىرى ئۈچۈن نامۇ نىشانلارنى ئىزدەشمەكتە. چاچلىرىنى قىرىق تال ئۆرۈۋالغان ئۆسكىلەك قىزلارنىڭ بەزىلىرى ئۆيلىرىدە توققۇز خىل داننى تازىلاپ كۆچە سېلىشقا تەييارلىق قىلسا، بەزىلىرى كەڭ ھويلىلارنىڭ ئاپتاپلىق پىشايۋانلىرىدا، بەزىلىرى شاخ - شۇمبىلار بېسىلغان ئۆگزىنىڭ بوش يەرلىرىدە دۈمبىسىنى ئاپتاپقا قاقلاپ دوپپىلارغا چاچما تىكىپ،

① پوزا چاپان - ياقىسى ئېگىزرەك قىلىپ تىكىلگەن ئۇزۇن چاپان.  
② پۈرگۈچ - بالىلارنىڭ، يېشىدىن سۇيۈگۈرگەن تال چىۋىقلىرىنىڭ پوستىنى چىقىرىپ پۈۋەلەپ ئوينىشى.

ياغلىقلارنى كەشتىلىمەكتە. . . يەنە بىر قىسىم قىزلار، موماي-  
لار قىشچە تۇرۇپ قالغان يىپ ئىگىرىش چاقلىرىنى سۈرتۈپ  
تازىلاپ، يىپ ئىگىرىپ رەخ توقۇشنىڭ تەييارلىقىغا چۈشمەكتە.  
سىز ئېگىز سېپىل بىلەن قورشالغان بۇ كىچىككىنە شە-  
ھەرنىڭ كۈچۈم مەھەللىلىرىدىكى ئەنە شۇنداق ھاياتلىق قاينىغان  
مەنزىرىدىن ئايرىلىپ، يۇقىرىدا قەد كۆتۈرۈپ تۇرغان ۋاڭ ئور-  
دىسى يېنىدىكى ئوردا قوۋۇقتىن چىقىپ پايانسىز ئېتىزلارغا،  
باغلارغا نەزەر سالىشىڭىز شىمالدا غەربتىن شەرققە سوزۇلغان  
تەڭرى تېغىنىڭ، تېخى ئۇيقۇدىن ئويغانمىغان مىسلىسىز چوڭ  
ئەجدىھاسمان ئۆزىراپ ياتقانلىقىنى كۆرىسىز. ئۇنىڭ ئالماس-  
تەك يالىتىراپ، ئاقۇچ كۆرۈنۈپ تۇرغان ئېگىز چوققىلىرى  
ئەجدادلىرىمىزنىڭ جاپا - مۇشەققەتتىن ئاقارغان باشلىرىغا ئوخ-  
شايدۇ. ئەنە شۇ تەڭرى تېغىنىڭ تاغ سۇلىرى شارقىراپ، بۇلاق  
سۇلىرى شىرغىپ ئېقىۋاتقان مۇنبەت جايلىرىنىڭ ئون ئىككى  
يېرىدە، ئون ئىككى تاغ (ئارا تۈرۈك، تۈركۈل، نېرىنكىر،  
نوم، باي، ئاداق، شوپۇل، خوتۇنتام، باغداش، ئېدىر، قو-  
راي، تۆمۈرتى) نىڭ مۇنبەت يەرلىرىدە ھاياتلىق جۇش ئۇرماق-  
تا. كىشىلەرنىڭ ئېيتىشىچە، ئۇ يەرلەرگە ئاللاتائالانىڭ نەزىرى  
چۈشكەنىكەن، ئۇ يەرلەردە پەيغەمبەرلەرنىڭ ئاياغ ئىزلىرى قال-  
غانىكەن. ئۇ يەرلەرنىڭ كەڭ يايلاقلىرىدا سانسىزلىغان قوي،  
كالىلار، ئات - تۆگىلەر ئوتلىماقتا. چارۋىچىلارنىڭ ئۆيلىرىدە  
گۆش، ماي، سۈت، قېتىق ۋە قېمىزلار شۇنچە ئەلۋەك.  
تەڭرى تېغىنىڭ نېرىسىغا نەزەر سالىشىڭىز بىر ئۇچى تاشقى  
موڭغۇلغا تۇتاشقان قەدىمىي شەھەر ئارا تۈرۈك بار. ئاراتۈرۈك  
ناھايىتى ئۇزۇن يىللار بۇرۇن ئەجدادلىرىمىزنىڭ تەرەققىي تاپ-  
قان شەھەرلىرىدىن بىرى بولغان. ئاراتۈرۈكنىڭ غەربىي تەرىپىدە-  
دە يىپەك يولىغا تۇتاشقان، ئوغۇزخان ئەۋلادلىرى پايىتەخت قۇر-



غان، كەڭ يايلاقلىرى بىلەن مەشھۇر بولغان بارىكۆل بار. يەنە بۇ يۇرتنىڭ غەربىي تەرىپىدە ئۇيغۇرلارنىڭ ئەڭ بۇرۇنقى ئەجداتلىرىدىن بولغان «قارلۇقلار» ياشاۋاتقان بەش شەھەر — ئاستانە، قارادۇۋە، توغۇچى، لاپچۇق، سۇمقاغلار بار. بۇ يەرلەر قارلۇق غولى (قارلۇق ئۆستىڭى)، قارلۇقلار مەھەللىسى بىلەن مەشھۇر.

ئەگەر سىز تەڭرى تېغىنىڭ چوققىسىغا چىقسىڭىز:

زۇركىنىڭ<sup>①</sup> باشقا چىقسام،

كۆرۈندى قۇمۇل باغلىرى.

ئولتۇرۇپ يىغلاۋىدىم،

سېرىلدى سەرۋەڭ<sup>②</sup> تاغلىرى.

دېگەن خەلق قوشىقى يادىڭىزغا چۈشىدۇ.

مانا بۇ زېمىن، ئېگىزلىكتىن قارىسىڭىز گويا تۈزلەڭلىككە سېلىپ قويغان بىر پارچە گۈللۈك گىلەمگە ئوخشايدۇ. بۇ زېمىننىڭ تۆۋەن تەرىپىگە نەزەر سالىسىڭىز، بۆككىدە باغ، ياپ-يېشىل مۇنبەت ئېتىزلار كۆزگە چېلىقىدۇ. ئېتىزلاردا ساپانغا قوشقان كالىلارنىڭ پۇشقۇرۇشلىرى، ئۇرۇق چېچىۋاتقان قىز - ئاياللار، سۆرەم سېلىۋاتقان يىگىتلەرنىڭ سۈرەن - شاۋقۇنلىرى يىللىق ئەمگەكنىڭ باشلىنىشىدىن دېرەك بېرىپ تۇرىدۇ.

شۇ شەھەردىكى بىر مەسچىتنىڭ ئالدىدا پېشىن نامىزىغا يىغىلغان جامائەتكە مەزىن ئاخۇنۇم سۆزلەۋاتاتتى: «مانا مۇشۇ

① زۇركى - تاغ چوققىسىغا قارىتىلغان.

② سەرۋەڭ - تاغ ئىسمى.

كۈنلەردە ئادەمزات دۇنياغا كەلگەنكەن — ئادەم ئاتا بىلەن ھاۋا ئانا جەننەتتە چەكلەنگەن مېۋىنى يەپ قويۇپ جەننەتتىن قوغلاندىغاندىن كېيىن يەر يۈزىدە ئۈچ يۈز يىل بىر - بىرى بىلەن تېپىشالماي يۈرۈپتۇ. ئاخىر ئاللاتائالانىڭ ئەمرى بىلەن ھاۋا ئانا بىلەن ئادەم ئەلەيھىسسالام مانا مۇشۇ كۈنلەردە، يەنى باھار باشلىنىپ تەبىئەت جانلانغان كۈنلەردە تېپىشىپتۇ. شۇنىڭدىن باشلاپ بۇ ئىككىسىنىڭ پۇشتىدىن بىز ئادەمزاتلار پەيدا بولغاندىكىمىز. . . .»

جامائەتنىڭ سۆزى بۆلۈندى. ئوردىنىڭ جاكارچىسى بېشىغا كۆك رەڭدىكى قىزىل مۇنچاق تاقىغان مەنسەپ قالىقىنى كېيىپ، ئۈستىگە كىيگەن قارا تاۋار تونىنىڭ بىر پېشىنى سېرىق پونتىسىغا قىستۇرۇپ خۇشال ھالدا جاڭ ئۇرۇپ ۋاڭنىڭ پەرمانىدىكى خەلققە يەتكۈزمەكتە:

خالايق، ئاڭلاپ قېلىڭلار!  
ھەي، خالايق، ئاڭلاپ قېلىڭلار!  
يىل بېشى نورۇز كۈنى،  
ئالەم گۈلىستان بولغۇسى.  
ئاسماندىن يەر يۈزىگە،  
ئابۇ رەھىم ياققۇسى.  
يىل بېشى نورۇز كۈنى،  
ئەلگە شادلىق جۈپ كېلور.  
ئۇلۇغ ۋاڭ خوجام ئىلتىپاتىدىن،  
مېھىر - شەپقەت خوپ كېلور،  
قورمال ① بېگىم خوش كەلدى،

① قورمال - ۋاڭنىڭ چارۋۇ رايونلىرىغا مەسئۇل كىشىسى.

دورغا ① بېگىم خوپ كەلدى .  
ۋاڭ خوجام پەرمانى بىرلەن .  
ھەربىر مەسچىت ئەھلىگە ،  
ھىممەت قىلىپ ئاتىغان ،  
توپ - توپ كالا قوي كەلدى ،  
ئاڭلاپ قىلىڭ خالايتق!  
ۋاقتىدا ئېلىڭ نېسۋە ،  
تول خوتۇن - يېتىم ئوغۇلنىڭ  
باردۇر يەنە رىسقىسى ،  
ۋاڭ خوجامغا ھەشقاللا ،  
تەگسۇن ئاللا رەھمىتى!

جاكارچى ئوردىدىن چۈشكەن پەرماننى دېۋانبەگلىرىنىڭ  
قولىدىن ئالاتتى - دە ، بىر قۇر كۆرۈپ بولۇپلا سۆزىنى قوشاققا  
ئايلىندۇراتتى . بۇگۈن ئۇ نورۇز ھەققىدىكى قوشاقنىمۇ مەقسەت-  
نى ئۇقتۇرۇشنىڭ بىرىنچى نىشانى قىلىپ قوشۇۋالغانىدى .  
كېيىنكى سۆزلىرىنىڭ قاپىيە - رېتىملىرى قاملاشمىسىمۇ جا-  
كار قىلغاندا ناھايىتى ئېنىق ، قىزىقارلىق ھەم تەسىرلىك قىلىپ  
ئېيتتى . شۇڭا جامائەت جاكارچىنى ماختاپ كېتىشتى ھەم ۋاڭ  
خوجامنىڭ ئىلتىپاتىغا رەھمەت ئېيتىپ بايقى سۆزىنى داۋاملاش-  
تۇردى :

— مانا شۇنداق ياخشى كۈنلەردە ۋاڭ خوجامنىڭ ئۆيلىنىد-  
شى ئاللاتائالانىڭ ھىممىتىدىن بېشارەتتۇر — دەيدى مەزىن  
ئاخونۇم سۆزىنى تاماملاپ .

① دورغا - بېزا باشلىقى .

ئۇ چاغلاردا ئون ئىككى تاغنى ئون ئىككى قورمال سورىغان . يەنە بەش شەھەر  
دەپ ئاتالغان ھەربىر شەھەرنى ۋە قۇمۇل شەھىرىگە قازاشلىق يېزىلارنى بىردىن  
دورغا سورىغانىدى .

— توغرا دەيدىلە، — دېدى ئىمام ئاخۇنۇم، — ۋاڭ خوجامنىڭ شاپائىتى كەڭ. ئاڭلىساق، ۋاڭ خوجامغا ياتلىق بولىدىغان ئىلى بەگلىكىنىڭ قىزىنى ناھايىتىمۇ ئەقىللىق، دا-نىشمەن دېيىشىدۇ. «تەڭ بولمىغىچە تۇش بولماس» دېگەندەك ئارا يىراق بولسىمۇ ئۆز خىلىنى تېپىش دېگەن شۇ - دە. مانا بۇ گەپلەر شۇ كۈنلەردە قۇمۇل زېمىنىدا بىر يېڭىلىق بولۇپ ھەممە ئۆي - ئۆيلەرگە تارالماقتا ئىدى. بۇ يىلقى نورۇز-دا زاراخەتمە<sup>①</sup> ئۈچۈن مەھەللە - مەھەللىلەرگە بېرىلگەن ۋاڭنىڭ ھىممىتى بۇرۇنقى يىللارغا قارىغاندا كۆپ بولدى. بۇرۇن ھەر بىر مەسچىتكە بەشتىن قوي بېرىلەتتى. بۇ يىل بەشتىن قوي، ئىككىدىن كالا ۋە ماي، گۈرۈچ؛ يېتىم - يېسىر، تۇل خوتۇد-لارغا ئاتاپ كىيىملىك رەخت، تاغارلاپ ئۇن، بىردىن قوي بېرىلدى.

مەسچىت، مەدرىسىلەردە، ئۆستەڭ-ياقىلىرىدا نەزىر - نۇز-رەت، زاراخەتمىلەر ئۆتكۈزۈلدى. كىشىلەر بۇ خۇشاللىق كۈند-لەرنى مۇھەممەت بېشىر ۋاڭنىڭ توي - مەرىكىسىگىمۇ باغلاپ، «بۇ يىل خۇشاللىق قوش كەلدى» دېيىشتى.

راست دېگەندەك، ئۆتكەن يىلى ئىلىنىڭ ھاكىم بېگى — خالزات بەگ خاننى زىيارەت قىلغىلى بېيجىڭگە ماڭغاندا قۇمۇلغا چۈشكۈن بولغانىدى. بۇ چاغدا مۇھەممەت بېشىر ۋاڭ خالزات ھېكمىبەگنى ناھايىتى ياخشى كۈتۈۋالدى. ئۇلار بىر نەچچە كۈن سۆھبەتتە بولدى. مۇھەممەت بېشىر ۋاڭنىڭ ئايالىنىڭ ۋاپات بولۇپ كەتكەنلىكى، ئۇنىڭ ياخشى خۇلق - مېجەزى، ئاق كۆ-ڭۈل، سالاپەتلىك تۇرقى خالزات ھېكمىبەگنىڭ چوڭقۇر ھۆر-مەت تۇيغۇسىنى قوزغىدى. شۇنىڭ بىلەن ئۇنىڭ كۆڭلىدە مۇ-

① زاراخەتمە - ئۆستەڭ بويلىرىدا ئېلىپ بېرىلىدىغان نەزىر يەنى ئالادىن شۇ يىللىق سۇنىڭ مول بولۇشىنى تىلەيدىغان دۇئا - تىلاۋەت.

ھەممەت بېشىر ۋاڭغا نىسبەتەن يېقىنلىق ۋە بىزخىل ئۈزۈلمەس رىشتە باغلانغانىدى. شۇڭا خالزات ھېكمبەگ تاغسىنىڭ قىزى مېھرىبانۇ خېنىمنى مۇھەممەت بېشىر ۋاڭغا ياتلىق قىلىش خىيا-لىغا كېلىپ قالدى. نەتىجىدە، قىلچە ئىككىلەنمەيلا مۇھەممەت بېشىر ۋاڭغا مېھرىبانۇ خېنىمنىڭ ياخشى تەرىپىنى قىلىپ تۈ-نۈشتۈردى. مۇھەممەت بېشىر ۋاڭ خالزات ھېكمبەگنىڭ بۇ ھىممىتىگە رەھمەت ئېيتتى ھەمدە مېھرىبانۇ خېنىمنى ئەمرىگە ئېلىشنى لايىق كۆردى.

شۇنىڭدىن كېيىن ئەلچىلەر - بەگلەر، ئۆلىمالار، خېنىم، ئاپپاقلار ئۈچ قېتىم ئىلىغا ئەلچىلىككە باردى. مېھرىبانۇ خې-نىمنىڭ دادىسى كىچىك چېغىدىلا ۋاپات بولۇپ كەتكەچكە مېھرى-بانۇ خېنىم ئىلى گۇڭ - بەگلىرى ئوردىسىدا ئانىسى سۇمانخان-نىڭ ھىمايىسىدە تەربىيە ئالدى. ئۇنىڭغا خالزات ھېكمبەگ ئىگىدارچىلىق قىلاتتى.

ئىلىغا بارغان ئەلچىلەر ئاخىرقى قېتىم سۇمانخاننىڭ را-زىلىقىنى ئېلىپ، ئىلى گۇڭ - بەگلىكىنىڭ قوشۇلۇشى بىلەن توي كۈنلىرىنى بېكىتىپ كەلدى. توي بۇ يىل كېيىنكى ئاينىڭ يىگىرمە بەشىنچى كۈنى ئىلىدا باشلىنىپ توققۇز كۈن توي مەرىكىسى ئۆتكۈزۈلگەندىن كېيىن، قىزنى قۇمۇلغا كۆچۈرۈش-مەكچى بولۇشتى. شۇڭا توي تارتىپ كەتكەن قىرىق ھارۋىلىق كىشى بىلەن قىرىق ھارۋىلىق سوۋغا سالام ئاللىقاچان ئىلىغا يېتىپ بارغانىدى.

\* \* \*

بۇ يىل باھار باشلىنىش بىلەنلا ئوردىنىڭ يوللىرىغا يېتىد-دىن تاش ياتقۇزۇلدى. تاملىرى ھاكقا تۇخۇمنىڭ ئېقى ئارىلاش-تۇرۇلۇپ سۇۋالدى. ئىشىك - دېرىزىلىرى سىرلاندى. ۋاڭنىڭ ھۇجرىسى ئالاھىدە ياسىلىپ، يېڭى گىلەم، پاياندازلار سېلىند-

دى. توپنىڭ تەييارلىقلىرى خېلى بۇرۇنلا باشلىنىپ كەتكەنىدى.

ناھايىتى ئۇزۇن يىللىق تارىخدا ئۆزىنىڭ گۈللىنىش مەزگىللىرىنىمۇ، خارابىلىشىش مەزگىللىرىنىمۇ بېشىدىن ئۆتۈپ كۆزگەن بۇ شەھەر مۇھەممەت شاھى غازىبەگنىڭ ئوغلى ئەبەيدۇللا بەگنىڭ جۇڭغار ھۆكۈمرانلىرىغا قارشى قىلغان باتۇرلۇق كۈرەشلىرىنىڭ نەتىجىسىدە، جۇڭغارلارنىڭ ھۆكۈمرانلىقىدىن قۇتۇلۇپ 1696 - يىلى چىڭ سۇلالىسىغا بەيئەت قىلغان. شۇنىڭدىن بېرى ئەبەيدۇللا تارخان بەگ ۋە ئۇنىڭ ئوغلى گوپا بەگ، گوپا بەگنىڭ ئوغلى ئىمىن ۋاڭ، ئىمىن ۋاڭنىڭ ئوغلى يۈسۈپ ۋاڭ، يۈسۈپ ۋاڭنىڭ ئوغلى ئىسھاق ۋاڭ، ئىسھاق ۋاڭنىڭ ئوغلى ئەردېشىر ۋاڭ، ئەردېشىر ۋاڭنىڭ ئوغلى مۇھەممەت بېشىر ۋاڭ قاتارلىق ۋاڭلار ئۆتكەن. مۇھەممەت بېشىر ۋاڭ — قومۇل ۋاڭلىرى تارىخىدا يەتتىنچى ئەۋلاد ۋاڭ بولۇپ، شۇ كۈنلەردە بۇ يۇرتنىڭ ھۆكۈمرانى ئىدى. ئۇ بۇ يۇرتنى ئادىللىق بىلەن سوراپ، يۇرتنى باي، خەلقنى باياشات قىلدى. مۇھەممەت بېشىر ۋاڭ ئايالى ۋاپات بولغاندىن كېيىن نەۋىرى قىران چاغلارنى ئۆتۈپ كەتكەندەك ھېسسىياتقا كېلىپ قالغاندى. ئەمدىلىكتە بولسا يىگىتلىك چاغلارنى قايتىپ كەلگەندەك نېتىك، روھلۇق كۆرۈنەتتى.

ۋاڭ بۈگۈن بېشىنى چۈشۈرتۈپ، ساقال - بۇرۇتلىرىنى ياسىتىپ، ئۆزى ياخشى كۆرىدىغان قېنىق يېشىل دۇخاۋا تونىنى كىيگەن، بىلىنى قېنىق سېرىق رەڭدىكى يىپەك پوتا بىلەن باغلىۋالغانىدى. پۇتىدىكى قىسقا قونچۇلۇق قارا مەخەل ئۆتۈكى بوي - بەستىگە تولمۇ ياراشقاندى. ئۇ تۈنۈگۈنكى مەسلىھەت بويىچە چوڭ تەيجى بېگىم - تاجىدىن تەيجى بىلەن كىچىك تەيجى بېگىم - نەمتۇللا تەيجىنى ۋە يەنە بىر قانچە سىپاھلىرىنى

ئەگەشتۈرۈپ تويىنىڭ نەغمە - ناۋا تەييارلىقلىرىنى كۆزدىن كە-  
چۈرۈشكە ماڭدى.

ئۇلار ئالدى بىلەن تويىنىڭ ھەرقايسى سورۇنلىرىدا ئۇيۇش-  
تۇرۇلىدىغان مەشرەپلەردە مۇقام، ناخشىلارنى ئېيتقۇچى ناخشى-  
چى، سازەندىلەر مەشىق قىلىۋاتقان زالغا كىردى. بۇ يەرگە  
قۇمۇل، بەش شەھەر، ئون ئىككى تاغدىن چاقىرىتىلغان داڭلىق  
ناخشىچى، سازەندىلەر يىغىلغانىدى. بۇ زال ئىككىگە بۆلۈنگەن  
بولۇپ، ئىچكىرىسىدە ئايال ناخشىچىلار مەشىق قىلىۋاتاتتى.  
مۇھەممەت بېشىر ۋاڭ ئەرلەر مەشىق قىلىۋاتقان زالغا  
يېتىپ كىرگەندە ھەممەيلەن باشلىرىنى ئېگىپ:

— ۋاڭ خوجامنىڭ ئالتۇن بويى ئېسەن بولغاي، —  
دېيىشتى.

— ھارمىغايسىزلەر، — دېدى ۋاڭ.

— ۋاڭ خوجامغا رەھمەت، — دېيىشتى يەنە ھەممەيلەن.

— ھەممىڭىزلەرگە ئىجازەت، ئىشىڭىزلارنى قىلىۋېرىد-

ئىزلەر.

— خوش، ۋاڭ خوجام.

ھەممەيلەن ئۆز ئورۇنلىرىدا ئولتۇرۇشتى. قوللىرىدا غى-  
جەك، داپ، راۋاب، تەمبۈر تۇتقان چالغۇچىلار ئولتۇرىدا،  
ناخشىچى، نەغمىچى، مۇقام ئېيتقۇچىلار ئىككى تەرەپتە ئولتۇ-  
رۇشاتتى. ۋاڭ ئۇدۇلدىكى تامغا چاپلانغان ئاق سامان قەغەزگە  
چىرايلىق ھۆسننەخەت بىلەن يېزىلغان ناخشىلارنىڭ ئېيتىلىش  
تەرتىپىگە قارىدى. بۇنىڭدا ھەربىر ناخشىنىڭ ئىسمى، مۇقام  
بېيتلىرى، مۇقامدىن كېيىن ئېيتىلىدىغان شۆبە، چۈشۈرگى-  
لەر ئېنىق يېزىلغانىدى. ھەتتا ھەربىر شۆبە، چۈشۈرگىدىكى  
ناخشىلارنىڭ باش بېيىتىمۇ يېزىپ قويۇلغانىدى. بۇنىڭدىكى  
سەۋەب، بىر بېيىتنى ئىككىنچىلەپ تەكرارلىماسلىق ئۈچۈن

ئىدى. ۋاڭ خېلىغىچە ھەربىر مۇقام يۈرۈشلىرىنىڭ ئىسىملىرىنى ئوقۇپ چىقتى. ھەم بۇ ئىشتىن ۋاڭنىڭ كۆڭلى سۆيۈندى. چۈنكى ھازىرغىچە ئېغىزىدا ئېيتىلىپ، تېخى خاتىرىگە ئېلىنمىغان قۇمۇل ناخشىلىرى ئۇنى ھەيران قالدۇرغانىدى. — بۇ ناخشىلار قانچىگە بارىدىكەن. سوتۇقلىرىچۇ؟<sup>①</sup> — دېدى ۋاڭ.

— سوتۇقلار تۆت يۈزگە، ناخشىلارنىڭ چوڭ يۈرۈشلىرى يىگىرمىگە بارىدىغاندەك قىلىدۇ، — دېدى ناخشىچىلاردىن بىرى.

— ۋاھ، نېمىدىگەن كۆپ ناخشا بۇ. بۇنى ئوبدانراق رەتلەپ قويساق بولغۇدەك، — دېدى ۋاڭ. — ۋاڭ خوجام دانا دۇر، ھىممەتلىرىگە رەھمەت، — دېيىشتى ھەممىسى بىردەك.

ۋاڭ يەنە ئارقىغا بۇرۇلۇپ، تامدىكى ناخشىلارنىڭ تەرتىپىگە قايتا قاراپ چىقتى. ئۇنىڭ كۆزلىرى بىر مۇقامنىڭ چۈشۈر-گىسىدىكى، «زىنداندىكى توختاخۇن» ناملىق ناخشىغا چۈشكەندە سورىدى:

— «زىنداندىكى توختاخۇن» دەپمۇ ناخشا بارمۇ؟  
— خوش ۋاڭ خوجام، — دەپ قۇللۇق قىلدى نومدىن كەلگەن ئوتتۇرا ياشلىق، داڭلىق ناخشىچى شادى ئاخۇن، — ئۇلۇغ ۋاڭ خوجام بىر قوشۇق قېنىمدىن كەچسىلە، بۇ ناخشا يېڭىدىن ئىجاد قىلىنىپ خەلق ئىچىگە تارالغان مەشھۇر ناخشا-دۇر. بۇنىمۇ ناخشىلار تەرتىپىگە قوشۇپ قويدۇق، — دەپ بېشىنى ئەگگىنىچە جىم بولدى.

— قېنى بىر قوشۇق قېنىڭىزدىن كەچتىم، سۆزلەۋې -

① سوتۇق - ئاھاڭ.



رىڭ، — دەپدى ۋاڭ.

— خوش ۋاڭ خوجام، توختاخۇن ناھايىتى ياۋاش، ھەز-  
رەتلىرىنىڭ يىلقىسىنى باقىدىغان بىر كىشى ئىدى. ئۇ كىشى  
يىلقىلارغا ناھايىتى ئوبدان قارىغانلىقتىن يىلقىلار يېقىنقى يىل-  
لاردا نەچچە ھەسسە ئاۋۇپ كەتكەن. لېكىن بۇ تاغنىڭ قورمال  
بېگى بۇ ئادەمنى كۆرەلمەيدىغان بولۇپ قالغان. ئۇنىڭ ئۈستى-  
گە، قورمالنىڭ ئوغلىنىڭ يامان كۆزى توختاخۇننىڭ ئايالىغا  
چۈشكەن. توختاخۇن بۇ ھەقتە قورمالغا ئەرز قىلغان. ئەنە شۇ  
كۈنلەردە قورمالنىڭ ئوغلى يەنە بىر ئايالغا يامان نىيەتتە بولغان-  
لىقتىن بۇ ئايال ئۇنىڭغا نارازىلىق بىلدۈرگەن. قورمالنىڭ  
ئوغلى بولسا ئۇ ئايالنى سىغىپ ئۆلتۈرۈپ قويغان. لېكىن  
قورمال ئوغلىنى جازالىماي، ئوغلىنىڭ ئورنىغا «ئۇ ئايالنى  
ئۆلتۈرۈپ قويغان مۇشۇ» دەپ توختاخۇننى تۈتۈپ بەرگەنكىن.  
ئوردىدىكى تەيجى بېگىدىن بىرى قورمالغا يانتاياق بولۇپ،  
توختاخۇننى سوراق قىلمايلا نوم زىندانغا تاشلىغان. نوم زىندا-  
ندا بىگۇناھ يانتقان توختاخۇن بۇ دەردكە چىدىماي ئاشۇ قوشاقنى  
توقۇپ ناخشا قىلىپ ئېيتقان. بۇ ناخشا ناھايىتى تېزلا نومغا،  
نومدىن ئاداققا، ئاداقتىن ئاراتۈرۈككە، دازىگو ئارقىلىق تۈر-  
كۆلگە، ئاندىن قۇمۇلغا تارقىلىپ كەتتى. بۇ تىزىملىكتىكى  
ناخشىلارنىڭ ھەممىسىنى مەلۇم كىشىلەر ئىجاد قىلغان بولۇپ،  
خەلق تەرىپىدىن ئېيتىلغان خەلق ناخشىلىرى بولغاچقا بۇ ناخشى-  
نىمۇ بۇ تىزىملىككە قوشۇپ قويدۇق. گۇناھىمىزدىن كەچسە  
ۋاڭ خوجام.

مۇھەممەت بېشىر ۋاڭ ئۆزىنى ئاددىللىق بىلەن يۇرت سورا-  
ۋاتىمەن دەپ ئويلايتتى. ئەمما بۇ ئەھۋالنى ئاڭلاپ، ئۇنىڭ  
ئاچچىقى كەلدى. ئۇ كەينىگە بۇرۇلۇپ بۇ ھەقتىكى قوشاقنى  
تەپسىلىي كۆرۈپ چىقتى: .

زىنداندىكى توختاخۇن دەپ،  
قىيىندىڭ مېنى.  
دەرد ئەلەمدىن بىردەم خالىي -  
قىلمىدىڭ مېنى.  
قىيىناشنىغۇ قىيىندىڭ،  
گۇناھىم نەدۇر.  
ئاخىرەتتە سورىغلى  
خۇدايىم باردۇر.

بۇ ناھەقچىلىقنى يېنىدا تۇرغان تەيىجلەردىن بىرىنىڭ قىلى-  
غانلىقىنى پەم قىلىپ قالغان ۋاڭ تەيىجلەرگە قارىدى:  
— خوش تاجىدىن تەيىجى بېگىم، شۇنداق ئىش بولغانمۇ؟  
— خوش، ۋاڭ خوجام، تازا يادىمدا يوق، — دەدى  
تەمتىرەپ قالغان تاجىدىن تەيىجى.

— ئۆزلىرىگە تاپىلاي، دەرھال بۇ ئىشنى سۈرۈشتۈرۈپ  
توختاخۇننى زىنداندىن چىقارسىلا، ھېلىقى قورماننى ۋەزىپىسى-  
دىن ئېلىۋېتىپ، ئوغلىنى زىندانغا سالىسىلا، — ۋاڭ شادى  
ئاخۇنغا قاراپ ئەسكەرتتى، — بۇ ناخشا ئورنىدا تۇرنۇۋەرسۇن،  
يەنە خەلق ئىجاد قىلغان ناخشىلار بولسا ھەممىسىنى مۇشۇ ناخشا  
تىزىملىكىگە قوشۇپ قويىڭىزلار.

مۇھەممەت بېشىر ۋاڭنىڭ سەل كەيپى بۇزۇلغانىدى. ئۇ  
بۇ يەردىن چىقىپ ناغرىخاننىڭ ئاستىنقى قەۋەت زالىغا كىردى.  
بۇ يەرگە نۇرغۇنلىغان سازەندە، ھۈنەرۋەنلەر يىغىلىپ كونا ساز-  
لارنى، ناغرا - دۇمباقلارنى يېڭىلاپ، يېڭى سازلارنى سازلاپ  
مەشىق قىلىشۋاتاتتى. ۋاڭنىڭ كىرىپ كېلىۋاتقانلىقىدىن خە-  
ۋەر تاپقان سازەندە، ھۈنەرۋەنلەر باشلىرىنى ئىگىپ ۋاڭ خوجام-  
نىڭ ئېسەنلىكىنى سورىدى. ۋاڭ خوجام ئۇلارغا ئىلتىپات كۆر-

سنتىپ «ھارمىغايىسىزلىرى» دېدى. كۆپچىلىك «ۋاڭ خوجامغا رەھمەت!» دەپ قۇللۇق قىلىشتى.

— ھەممىڭىزلىرى، ئۆز ئىشىڭىزلىرى بىلەن مەشغۇل بولىڭىزلىرى، مەن شۇنداقلا بىر قۇر كۆرۈپ چىقىپ كېتىمەن، — دېدى ۋاڭ ئۇلارغا ئىجازەت بېرىپ.

بۇ يەردە يېڭىدىن كېرىلگەن سەككىز ناغرا، ھەربىرى بىر-دىن كالىنىڭ تېرىسىدىن كېرىلگەن تۆت دانە دۈمبۈل، تۆت دانە كاناي، تۆت دانە سۇناي، سەككىز دانە مىس تەخسىلى-رى يالتىراپ تۇرغان چىغىنەي<sup>①</sup> ناملىق سازلار كۆزگە چېلىقىپ تۇراتتى. بۇ سازلارنىڭ يېنىدا كونا ناغرا، دۈمبۈل، كاناي، سۇنايلارمۇ پاكىزە سۈرتىلىپ رەتلىك تىزىپ قويۇلغانىدى. بىر نەچچە كىشى دۈمبۈل ۋە ناغرىلارنىڭ قۇرىغان، قۇرىمىغانلىقىنى بىلىش ئۈچۈن بىردەم ئۇنى بىردەم بۇنى چېلىپ كۆرۈشەتتى. ۋاڭ سەككىز دانە مىس تەخسە ئورنىتىلغان، ئېگىز جاھا-

زىلىق چىغىنەينى كۆرمىگەنىدى. ئۇنىڭ بۇ سازغا قىزىقىپ قاراۋاتقانلىقىنى كۆرگەن چىغىنەينىڭ چالغۇچىسى بۇ سازنى تونۇشتۇردى: «بۇ ساز مۇشۇ ئوردىدىكى ئەڭ قەدىمىي سازلار-نىڭ بىرى. بۇ ساز ناغرا بىلەن دۈمبۈلغا ماسلىشىپ يېنىك ئەمما يېقىملىق ئاۋاز چىقىرىدۇ» ۋاڭ يەنە قاتار تىزىۋېتىلگەن غىجەك، بەرباب، راۋابلارنى كۆردى. ئاندىن ئۆچكە تېرىسىدە كېرىلىپ، كۈن نۇرىغا قاقلاپ قويۇلغان يىگىرمىدەك داپنىڭ يېنىغا كەلدى، ساۋۇر داپ داپلارغا مىس ھالقا ئۆتكۈزۈۋاتاتتى. ئۇ داپ ياساشقا ماھىر ئىدى. ساۋۇر داپ ياشىنىپ قالغان بولسىمۇ ناھايىتى تەمبەل ئادەم ئىدى. ئۇنىڭ ئېگىز قەددى سەل

---

① چىغىنەي - سەككىز تەخسىلىك، تۆت پۇتلۇق، تىكلەپ قويۇپ، مىس چالغۇ بىلەن ئۇرۇپ چالىدىغان چالغۇ.

پۈكۈلگەندەك قىلىسىمۇ جۇغدۇن كۆرۈنەتتى.  
— ئەسسالامۇ ئەلەيكۇم ساۋۇر ئاكا، — دېدى ۋاڭ  
مېھرىبانلىق بىلەن. ۋاڭ بۇ ئادەمنى خېلى بۇرۇندىنلا تونۇيتتى.  
ئۇنىڭ قىزىقچىلىقى، گەپدانلىقى ۋاڭنى جەلپ قىلغاچقا بىر  
قانچە قېتىم ۋاڭنىڭ باراۋەت، مىلىس سورۇنلىرىغا تەكلىپ قىلدى.  
لىنىغان ھەم بۇ سورۇنلاردا ئۇ قوشاق توقۇپ، قىزىقچىلىق  
قىلىپ ھەممىسىنى ھەيران قالدۇرغانىدى.

— ۋە ئەلەيكۇم ئەسسالام، ۋاڭ خوجامنىڭ ئالتۇن بويى  
ئېسەن بولغاي، — دېدى ساۋۇرداپ ئېھتىرام بىلەن بېشىنى  
ئېگىپ.

— ساۋۇر ئاكام تىرەر تۇرۇپتۇ، — دېدى ۋاڭ.  
— خوش ۋاڭ خوجام، رەھمەت جانابلىرىغا، ھەي خوجام،  
ئەر قاۋۇل چىشى يوق، خوتۇن قاۋۇل چېچى يوق، ئېغىز  
ھۆركىرەيدۇ، پۇت تىترەيدۇ دېگەندەك، ئادەم دېگەن ياشقا چو-  
ئاياغىنىسىرى چۆكەپ قالىدىغان گەپكەن، — دېدى ساۋۇر ئاخۇن  
سەل قىزىقچىلىق قىلىپ.

ۋاڭنىڭ ساۋۇر داپنى گەپكە سالغۇسى كېلىپ قالدى.  
— ھەي، ساۋۇر ئاكا، توغرا دېمىدىلە، ئەر قاۋۇل قالىد-  
قى يوق، خوتۇن قاۋۇل چىشى يوق، توققۇز تارتىملىق ئۆيى  
بار، مەلۇمچىسى يوق، دېمەملا، — دېدى ۋاڭ.

بۇ گەپ بىلەن ھەممەيلەن كۈلۈشۈپ كەتتى. ئەسلىدە بىر  
تەمسىل ۋاڭ دېگەندەك ئېيتىلاتتى. بۇ يەردە ساۋۇرداپ ئېھتى-  
يات يۈزىسىدىن گەپنى سەل ئۆزگەرتىپ ئېيتقاندى. بۇ كۈلكە  
خېلىغىچە سوزۇلۇپ بايقى كۆڭۈلسىزلىكنى كۆتۈرۈۋەتتى.  
ۋاڭ خوجامنىڭ ساۋۇرداپنىڭ يېنىدا ئولتۇرۇپ پاراڭ سالا-  
غۇسى كەپقالغانلىقىنى تۇيغان تەيچىلەر، ياساۋۇللارغا قارىدى.  
ياساۋۇللار ئېپ يۈرۈشكە ئەپلىك بولغان تەختىنى ساۋۇر ئاكامنىڭ

ئالدىغا قويۇپ ۋاڭنى ئولتۇرۇشقا تەكلىپ قىلدى.  
ساۋۇرداپنىڭ قولىدا يىلان تېرىسىدە تارتىلغان بىر دانە داپ تۇراتتى.

— پاھ، بۇ داپنى يىلان تېرىسىدە تارتقانمۇ؟  
— شۇنداق ۋاڭ خوجام، بىرسى سەرۋەڭ يايلىقىدىن بۇ يىلاننى ئۆلتۈرۈپ تېرىسىنى ئېلىپ كەلگەنكەن. جانابلىرىنىڭ قۇتلۇق توي مەرىكىلىرىگە ئاتاپ سېتىۋالغانىدىم. ئىككى دانە داپ چىقتى. ئەسلىدە داپ دۇنياغا ئاپىرىدە بولغاندا يىلان تېرىسىدىن كېرىلگەنكەن.

— ھە، مۇنداق دېسىلە، دەپ كۈلۈپ قويدى ۋاڭ، —  
سىزگە «داپ» دەپ لەقەم قويۇشىمۇ بىكار گەپ ئەمەسكەندە؟  
— خوش ۋاڭ خوجام، «داپ» ئەسلىدە مېنىڭ بۇرۇنقى ئەجدادىمنىڭ ئىسمى. شۇنىڭدىن بېرى داپ كېرىش بىزگە ھۈنەر بولۇپ قالغانكەن. ۋاڭ خوجام بۇ گەپتە بىر رىۋايەت بارلىقىنى پەملەپ يەنە سورىدى:

— «داپ» زادى چالغۇنىڭ ئىسمىمۇ ياكى ئادەمنىڭ ئىسمىمۇ؟

— خوش ۋاڭ خوجام، بۇ ھەقتە پاراڭ قىلساق ناھايىتى ئۇزاقتىن باشلايمىز. ۋاقىتلىرىنى ئەپقويارمەنمىكىن.  
— ياق، زىيادە ئىشىمۇ يوق. قېنى ئاڭلايلى، — دەپ تەيجىلەرگە قاراپ قويدى ۋاڭ، — بۇ، سىلەرمۇ ئولتۇرۇپ ساۋۇر ئۇستامنىڭ پارىڭنى تىڭشاڭلار دېگىنى ئىدى.  
ساۋۇر ئۇستام ۋاڭنىڭ پاراڭغا قىزىقىپ قالغانلىقىنى بىلىپ سۆزلەشكە باشلىدى:

— زامانى ئەۋۋەلدە، بىز تۇرۇۋاتقان بۇ زېمىن سۈيى مول، يېرى مۇنبەت بىر جاي ئىكەن. بۇ يەردىكى بىر قەبىلە كىشىلىرى بىر ئاقساقالغا ئىتائەت قىلىدىكەن. لېكىن ئاقساقال



تۇرغانىكەن، ئۆيگە بىر مويىسىپىت كىشى كىرىپ كەپتۇ. قۇ-  
چىغۇن ئۇنى تۆرگە تەكلىپ قىلىپ، ئالدىغا داستىخان ساپتۇ.  
ھەم ئۆزىنىڭ تىلىكىنى ئېيتىپ مۇڭدېشىپتۇ. ئاخىر ھېلىقى  
مويىسىپىت كىشى يەتتە تال ئۇرۇقنى قولدا تۇتۇپ «مۇشۇ يەتتە  
دانە ئۇرۇق ساڭا ۋە سېنىڭ ئىلىڭگە بەرىكەت بولسۇن، بۇ يەتتە  
دانە ئۇرۇقنىڭ بىرى ياشانغانلارغا، بىرى ئوتتۇرا ياشلىقلارغا،  
بىرى ياشلارغا، بىرى دانىشمەن ئۆلىمالارغا، بىرى ئەمەلدار  
بەگلەرگە، بىرى مەستۇرە ئايىملارغا، بىرى سەبىي بالىلارغا  
خاس بولغاي، نىيىتىڭلار ساپ، خالىس بولغاي، ئۆزئارا ئىناق،  
ئىتتىپاق، ئوچۇق قول، مېھماندوست بولۇڭلار» دەپ دۇئا  
قىپتۇ. قۇچىغۇن ئاقساقال بەرگەن بۇ يەتتە دانە ئۇرۇقنى ئالا-  
ھىدە ساقلاپ يۈرگەنىكەن، ئۇنى تېرىشقا نېسىپ بولمايلا ئالەم-  
دىن ئۆتۈپتۇ. بۇ چاغلاردا قۇچىغۇننىڭ ئايالى ئېغىر ئاياغ ئى-  
كەن. كۆپ ئۆتمەي ئۇمۇ ئوغۇل تۇغۇپتۇ. بۇ ئوغۇلنىڭ ئىسمى-  
نى «داپ» دەپ قويۇپتۇ. كۈنلەر ئۆتۈپ ئوغۇل چوڭ بولۇپ  
دادىسىغا ئوخشاش ئوغلان بوپتۇ. كىشىلەر ئۇنىڭغا ئىتائەت  
قىپتۇ. دادىسى قالدۇرغان ۋەسىيەت بويىچە ھېلىقى ئۇرۇقنى  
تېرىغانىكەن، بىر ئۆسۈملۈك ھەر تەرەپكە پەلەك تارتىپ ئاڭ-  
نىپ، خەمەك ساپتۇ. ئەپسۇسكى، بۇ كۈنلەردە شەھەرنىڭ شى-  
مال تەرىپىدىكى ئورمانلىقتا بىر بوغما يىلان پەيدا بولۇپ ئۇچار  
قۇشلارنى، جانۇ - جانىۋارلارنى دەم تارتىشقا باشلاپتۇ. ئورمانغا  
بارغان ئوۋچىلار، مال باققان چارۋىچىلارمۇ يىلانغا يەم بولۇپ  
كېتىپتۇ. بۇنى ئۇققان داپ ئوقيا، قىلىچلىرىنى ئېلىپ، بىر  
دانە قوي تېرىسىنى ئۈستىگە يېپىنىپ ئورمانلىققا بېرىپتۇ.  
بىراق ئىككى كۈنگىچە يىلاندىن شەپە بولماپتۇ. داپ ئاخىر  
قارىغاي شېخنى كېسىۋېلىپ ئۇنى چەمبەر شەكلىدە قايرىپ  
ھېلىقى تېرىنى ئۇنىڭغا تارتىپ ئاۋاز چىقىدىغان نەرسە ياساپتۇ.

ھەم ئۇنى چېلىپ، ئۆزىنىڭ ئۇخلاپ قالماسلىقى ئۈچۈن ناخشا ئېيتىپتۇ. مانا بۇ چاغدا يىلان پەيدا بولۇپ دايقا ئېتىلىپتۇ. داپ ئوقياسىنى ئانقانىكەن، يىلانغا تەگمەي باشقا يەرگە سانجىد-لىپ قايتۇ. بۇ چاغدا يىلان يەنە ھۇجۇم قىپتۇ. لېكىن داپ يىلاننىڭ داڭغۇر - دۇڭغۇردىن قورقۇدىغانلىقىنى سېزىپ قايتۇ - دە، ھېلىقى تېرىنى تاياق بىلەن بولۇشىچە ئۇرۇشقا باشلاپتۇ. يىلان قورقۇپ تۈگۈلگەن پېتى شاخقا يامشىۋالغاند-كەن، پۇرسەتنى غەنىمەت بىلگەن داپ قىلچى بىلەن يىلاننى چېپىپ ئوتتۇرىدىن ئىككى قىلىۋېتىپتۇ. بۇ ئاپەتتىن قۇتۇلغان خەلق چوڭ مۇراسىم ئۆتكۈزۈپ داپنى قۇتۇلۇقلاپتۇ.

ئارىدىن ئۇزۇن ئۆتمەي ھېلىقى مېۋىلەر چوڭلاپ پىشىپتۇ. كىشىلەر مېۋىگە «قۇچىغۇن» دەپ ئىسىم قويۇپتۇ. مانا بۇ «قۇچىغۇن» دېگەن ئىسىم بارا - بارا «قوغۇن» غا ئۆزگىرىپ كەتكەنكەن.

ۋاڭ ساۋۇرداينىڭ پارىڭىنى ئىخلاى بىلەن ئاڭلىدى. زال-دىكى بارلىق كىشىلەرمۇ ئۇنىڭ پارىڭىغا قۇلاق سېلىپ جىمىپ كېتىشتى. ساۋۇرداپ زېرىكمەستىن ۋاڭ خوجامغا قاراپ - قاراپ قويۇپ سۆزىنى داۋام قىلاتتى، - راستىنلا ھېلىقى يەتتە تال ئۇرۇقتىن يەتتە خىل قوغۇن پىشىپتۇ. بۇنىڭ بىرسى ياشاد-غانلارغا خاس بولۇپ بۇ «بېشەك شېرىن» ئىكەن، يەنە بىرى «جاغدا» بولۇپ ئوتتۇرا ياشلىقلارغا، بىرى «كۆكچى» بولۇپ ياشلارغا، بىرى «شېكەر سۈيى» بولۇپ مەستۈرە - ئايىملارغا، يەنە بىرى «چارقوغۇن» بولۇپ بەگ، خوجا، ئەمەلدارلارغا، بىرى «پوستى پىياز» بولۇپ دانىشمەن ئالىملارغا، بىرى «چىل-گە» بولۇپ سەبىي بالىلارغا خاس بولۇپ پىشىپتۇ.

داپ ھېلىقى ئۆلتۈرگەن يىلاننىڭ تېرىسىنى سويۇپ، يا-



غاچتىن كەرگە قىلىپ ئۇنى تارتىپ ئاجايىپ لەرزىن ئاۋاز چىقىرىدىغان مۇنۇ داپنى ياساپتۇ، — ئۇ قولىدىكى داپنىنىڭ ھالقىلىرىدىن ئاستا جىرغىلىتىپ كۆرسىتىپ قويغانىدى، ۋاڭ كۈلۈمسىدە رەپ بېشىنى لىڭشىتتى، — كېيىنكى كۈنلەردە كىشىلەر «داپ» ئىسمىلىك بوۋىمىزنى خاتىرىلەش يۈزىسىدىن بۇنى «داپ» دەپ ئاتىغانىكەن، — ساۋۇر ئاكا گېپىنى تۈگىتىپ پېشانىسىدىكى تەرنى سۈرتتى.

مۇھەممەت بېشىر ۋاڭ بۇ رىۋايەتنى ئىخلاس بىلەن ئاڭلاپ ساۋۇر ئاكىدىن مەمنۇن بولغان ھالدا:

— رەھمەت ساۋۇر ئاكا، — سىلى نۇرغۇن نەرسە بىلىدىكەنلا، دېگەنلىرى بىر رىۋايەت بولسىمۇ بۇ يەردە داپ ھەققىدىلا ئەمەس «قۇمۇل» «قوغۇن» ھەققىدىمۇ كىشىنى قايىل قىلارلىق بىلىم بارىكەن، — دېدى ھەمدە تەيچىلىرىگە قاراپ پەرمان قىلدى:

— يۇرتىمىزدا بىر «نەغمە ناۋا ئىشلىرى» ئورنى قۇرۇلدى. سۇن. بۇنىڭغا ساۋۇر ئاكىم باش بولسۇن، ساۋۇر ئاكاغا ئايدا ئوردىدىن مائاش بېرىلسۇن، بۇ ئورۇننىڭ تەپسىلىي ئىشلىرى ھەققىدە تەيچى بېگىملەر ماڭا مەلۇمات يەتكۈزسۇن.

— خوش، ۋاڭ خوجام، پەرمانبەردارىمىز، — دېدى تەيچى بەگلەر.

## ئىككىنچى باب

مېھرىبانۇ «بىسىمىلاھىر رەھمانىررەھىم» دەپ قۇرئاننىڭ رەجەپ سېلىنغان بېتىنى ئاچتى. ئۇ ھەر كۈنى سەھەردە بامدات نامىزىدىن بۇرۇن ئويغىنىپ ئالدىرىماي تاھارەت ئالاتتى ۋە بامدات نامىزىنى ئۆتەپ بولۇپ بىر پارە قۇرئان تىلاۋەت قىلاتتى. ئۇ بۈگۈنمۇ شۇنداق قىلدى. ئۇ قەغەزدىن گۈل ئويۇپ قىلىنغان رەجەپنى قولىدا تۇتقىنىچە قۇرئاننىڭ ئوچۇق بېتىگە قارىدى. ئۇ «سۈرە مەريەم» گە<sup>①</sup> كەلگەندى. مېھرىبانۇ سەل ئۈنىنى چىقىرىپ قىرائەت قىلدى. ئۇنىڭ ئاۋازى شەبنەمدەك سۈزۈك، ئالتۇن قوڭغۇراقتەك جاراڭلىق ئىدى. رېتىملىرى ناھايىتى نەپىس چىقاتتى. ئۇنىڭغا نۇرغۇن ئايەتلەر ياد بولغاچقا گاھىدا كۆزىنى يۇمۇۋېلىپ يادقا ئوقۇيتتى.

مېھرىبانۇ بەش يېشىدىن تارتىپلا مومىسىنىڭ تەلىمى بىلەن ئۇششاق ئايەتلەرنى يادقا ئېلىپ بولغانىدى. ئۇ يەتتە ياشقا كىرگەندە چوڭ دادىسى خوشىننات ھېكىمنىڭ تەشەببۇسى بىلەن بەدەخشاندىن ئالدۇرۇپ كەلگەن غىياسىدىن ئىشاننىڭ شاگىرتە-لىرىدىن بىرىنى ئۆيگە تەكلىپ قىلىپ ئۆيدە ئوقۇتتى. مېھرىبانۇ زېرەك ھەم ئەقىللىق بولغاچقا ئون ئىككى ياشقا كىرگەندىلا قۇرئاننى بىر تاماملاپ بولغانىدى. موللىسى كۆپ ئوقىغان ئالىم

① «سۈرە مەريەم» - قۇرئاندىكى سۈرىلەرنىڭ بىرى.

ئىدى، شۇڭا ئۇ مېھرىبانۇغا ئەرەبچە، پارىسچە تىللارنى ئۆگەتتى. كېيىن بۇ موللام ئۆز يۇرتى بەدەخشانغا قايتىپچە مېھرىبانۇغا «ئىلمۇ ئەل تەپسىر»، «ئىلمۇ ئەل ھەدىس»، «ئىلمۇ ئەل كالام»، «تەپسىر»، «بەيزاۋىنىڭ قۇرئان تەپسىرى»، «خوجا ھاپىز»، «مەسنەۋى شېرىپ» قاتارلىق كىتابلارنى قالدۇرۇپ كەتتى. مېھرىبانۇ بۇ كىتابلارنىڭ بەزىلىرىنى بىر، بەزىلىرىنى بىر نەچچە رەت ئوقۇپ بولدى. ئوتتۇز پارە قۇرئاندىكى بىر يۈز ئون تۆت سۈرە، ئالتە مىڭ ئىككى يۈزدىن ئارتۇق ئايەتنىڭ كۆپ قىسمىنى يادقا ئوقۇش بىلەن بىللە، مەنىسىگە چۈشىنىدىغان بولدى. ئەڭ مۇھىمى، قۇرئان تىلاۋەت قىلىش بىلەن بىرگە ئۇ ئىسلام دىنىنىڭ ئاساسىي ئەقىدىلىرىنى، كىشىلەر ئادا قىلىشقا تېگىشلىك بولغان پەرىزلەرنى بىلىپلا قالماي، بەلكى قۇرئاندىكى تۈرلۈك ئىجتىمائىي تەشەببۇسلارنى، ئەخلاق ئۆلچەملىرىنى ھاكىمىيەت بىلەن دىن بىرلەشتۈرۈلگەن دىنىي جامائەت ئۈچۈن تۇرغۇزۇلغان دىنىي، سىياسىي، ئىقتىسادىي، ئىجتىمائىي، ھەربىي قائىدە، قانۇن - تۈزۈملىرىنى ئىگىلىۋالدى. ئىسلام دىنىدىن باشقا دىنلارغا ئېتىقاد قىلغۇچىلارنى، بولۇپمۇ يەھۇدىي دىنى مۇرىتلىرى، خرىستىئان مۇخلىسلىرى بىلەن قىلىنغان مۇنازىرىلەرنى ئوقۇپ ئىسلام دىنىنىڭ ئۇلۇغلىقىنى ھېس قىلدى. يەنە ئۇ قۇرئاندىكى ئەرەب يېرىم ئارىلىدا كەڭ تارقىلىپ يۈرگەن ئەرەب ھېكايىلىرىنى ۋە رىۋايەتلىرىنى، ماقال - ئەمەسلىلىرىنى ئۆگەندى. ئۇ ھەر قېتىم قۇرئان ئوقۇپ، ئۇنىڭ تەپسىرى ھەققىدە مۇتالىئە ئېلىپ بارغاندا جاھاننىڭ قاراڭغۇ بۇلۇڭ - پۇچقاڭلىرىدا شولا چېچىپ تۇرغان بىر نۇرنى كۆرگەندەك بولاتتى. بۇ نۇر — ئاللاتائالا تەرەپتىن بۇنىڭدىن بىر مىڭ تۆت يۈز يىل بۇرۇن چۈشۈرۈلگەن ۋەھىي — قۇرئان كېرىم -

مېھرىبانۇ بۈگۈن يەنە چوڭقۇر ئىخلاس بىلەن قۇرئاننىڭ شۇ بەتلەرنى يەنە بىر قېتىم ئوقۇپ بولۇپ ياپتى ۋە قۇرئاننى ئىككى قولىدا تۇتۇپ يۈزىگە ياققاندىن كېيىن، يىپەك ياغلىقىغا ئوراپ، ئۆيىنىڭ قىبلە تەرىپىگە قويۇلغان كىتاب جاھازىسىنىڭ ئۈستىگە قويدى.

مېھرىبانۇ ئادىتى بويىچە ئۆز ھۇجرىسىدا ئۇخلاۋاتقان ئاپد-سىنى ئويغىتىپ قويۇشنى ئويلىغان بولسىمۇ، بۇ «ئىلى ھاكىم-بەگلىك ئوردىسى» دىكىلەرنىڭ نەچچە كۈندىن بېرى مېھرىبانۇ-دىنمۇ بۇرۇن ئويغىنىپ ئالدىراشچىلىق ئىچىدە يۈرگەنلىرىنى بىلەتتى. شۇڭا ئۇ ئۆز ھۇجرىسىدىن سىرتقا چىقىشنى ئانچىلا خالاپ كەتمىدى. ئۇ ئاستا ئورنىدىن تۇرۇپ ھۇجرىسىنىڭ ئالدى-لىق باغقا قارىغان پەنجىرىسىنى ئېچىپ ياغاچ تىرىگۈچ بىلەن تىرەپ قويدى. بۇ پەنجىرە ئۇستا ھۈنەرۋەننىڭ قولىدىن چىققان ئويما نەقىشلىك پەنجىرە ئىدى. بۇ پەنجىرنىڭ ئويما گۈللەر تۇتاشتۇرۇلغان ھالقىسىغا ئەينەك ئورنىتىلغان بولۇپ، قالغان جايلىرىنى ياغاچتىن ئويۇپ چىقىرىلغان گۈللەر قاپلاپ تۇراتتى. پەنجىرە ئۈستى بىر قانات تارراق، ئاستى بىر قانات كەڭرەك بولۇپ كەينىگە قايرىپ قوياتتى. پەنجىرە ئېچىلغان ھامان ئالدى-لىق باغدىن ساپ ھاۋا بىلەن قىزىل گۈلنىڭ پۇرىقى مېھرىبانۇ-نىڭ دىماقلىرىغا ئۇرۇلدى. پەنجىرىگە ئۇدۇل جايدىكى ئېتىزغا قىزىل گۈل تىكىلگەندى. قىزىل گۈل راسا ئېچىلغان بولۇپ، كېچىچە قىزىل گۈلنىڭ ئىشىقىدا سايىرىغان بۇلبۇل تاڭ سەھەردە نەگىدۇر غايىب بولغانىدى. مېھرىبانۇ باغ ئىچىگە سەپسالدى. ئۇنىڭ خىيالىدىن ئۆمەر جاننىڭ سىياقى ئۆتتى. لېكىن ئۇ ئۆز ئۆزىدىن خىجىل بولغاندەك ئالىقانلىرى بىلەن يۈزلىرىنى سىي-پاپ بىر ئاھ ئۇردى.

بۇ تىپتىنچ سەھەردە يەنە نەدىندۇر، ئۇچۇپ كەلگەن بىر

بۇلبۇل قىزىل گۈل ئۈستىگە قوندى — دە، يەنە چاڭلىداپ سايراپ كەتتى. مېھرىبانۇنىڭ سۈكۈتكە چۆمگەن قەلبى بىردىنلا سەگىدى. ئۇ كۆڭلىدە قىزىل گۈلنىڭ ئىشقىدا سايراۋاتقان بولبۇلنى ئويلاپ قالدى. «توۋا، بۇلبۇل قىزىل گۈلنىڭ ئېچىدا. خىنىنى كۆرمىسەن دەپ ئۇنىڭ ئىشقىدا سايرايدىكەن، سايرايدىكەن، ئەپسۇس، تازا قىزىل گۈل ئېچىلىدىغان چاغدا — سە. ھەردە ئۇخلاپ قالدىكەن. شۇنداق قىلىپ ئۇ مەڭگۈ قىزىل گۈلنىڭ ئېچىلىغىنىنى كۆرەلمەيدىكەن، بۇ بىر ھېكمەت. بۇنداق ھېكمەت ئىنسانلار ھاياتىدىمۇ بار، ئاھ پەرۋەردىگار، — دەدى ئۇ ئۆز ئۆزىگە، — ئاللا بۇيرۇغان ئىشقا بەندىدە نېمە ئامال. پېشانەمگە پۈتۈلگەن تەقدىر شۇ».

بۇ ماكان، بۇ زامان يەنە كېلىپ بۇ ئەۋلاد ئۇنىڭ رىسقىنى يىراق جايلارغا چاقماقچى. ئۇ بۇ ئىشلارغا ئۆزىنىڭ ئامالسىز ئىكەنلىكىنى بۇرۇنلا ھېس قىلىپ ئۆزىنى سۈكۈتتە تۇتتى. «يىغلاپ — قاقشاپ كىمگە يامان بولاي، يالۋۇرۇپ، تەلەي تىلەپ نەگە باراي، تۆمۈر مىخنى تاشقا كىرگۈزگىلى بولاتتىمۇ؟ قارد. غوغا چىراغ تۇتقانىنىڭ نېمە ئەھمىيىتى؟ بەربىر تاش گۆھەرنى پارچىلاپ تاشلايدۇ» ئۇ شۇلارنى ئويلىسىمۇ، لېكىن ئۇنىڭ كۆڭلى يەنىلا ئەمىن تاپمىدى. ئۇ يەنە كىمىندۇر باغ ئىچىدىن ئىزدەمەكچى بولدى. لېكىن بۇ گەۋدە بۇ باغ ئىچىدىن ئاللىقاچان يوقالغانىدى.

مېھرىبانۇ بىر ھەپتە بۇرۇن ئانىسى سۇمانخاندىن ئۆزىنى قۇمۇل ۋاڭى مۇھەممەت بېشىر ۋاڭغا ياتلىق قىلماقچى بولۇۋاتقانلىقىنى ئاڭلىغانىدى. شۇ چاغدىلا ئۇ بۇ كۈتۈلمىگەن تەقدىرگە ھەيران بولۇپ يىغلىغان بولسىمۇ، ئانىسىغا بىرەر ئېغىز گەپ سۆز قىلمىغانىدى. بۇ بىر يەرلىك خانغا ياتلىق بولۇش مېھرىبا- نۇنىڭ بەخت — تەلىيى كەلگەنلىكىمۇ، ياكى شور پېشانىلىقىمۇ،



گىمۇ بالاينىپەت ئېلىپ كەلدى. ئاڭلىسام، خېنىم سىڭلىم سىزنى، قۇمۇل ۋاڭىغا تارتۇق قىلماقچى بوپتۇ. ئۇ بۇنىڭ بىلەن نەكويغا يەتمەكچى. سىزنى بىزدىن تىرىك ئايرىۋەتمەكچى. خەقە. لەر ئالۋاڭ - سېلىقى تولا، تۆكەي دېسەم ئاشىم يوق. بۇ سېلىقنى تۆكەستىن، تىرىكلىكتە باشىم يوق — دەپ ئىخراپ يۈردى. ئەمدى بىز نېمە دېسەك بولىدۇ؟ سىز نېمە ئۈچۈن نارازىلىق بىلدۈرمەيسىز، خېنىم سىڭلىم، ئاپامنىڭ بىز ئىككىمىزدىن باشقا نېمىسى بار؟ سىز كەتسىڭىز، نەچچە يۈز چاقە. رىملىق يىراقلىققا بىز قانداق بارالايمىز؟ تارىختىن بېرى بۇ بەگ، گۇڭلار، ئۆلسە ئۆلۈكىنى ئۆز يۇرتۇم دەپ مۇشۇ يەردىن تۇرپانغا ئاپىرىپ كۆمسە، قىزلىرى چوڭ بولسا نەچچە يۈز چاقە. رىملىق يىراقلىقتىكى ۋاڭغا ياتلىق قىلسا، بۇنىمىدىگەن دىشۋار. چىلىق؟ «يول ئازابى گۆر ئازابى» دېگەن سۆزنى بۇ يەردە ئۆلگەن گۇڭ، بەگلەرنىڭ ئۆلۈكىنى تۇرپانغا كۆتۈرۈپ بارغانلار ئېيتقان. ئەمدى سىزنى تۇرپاندىنمۇ يىراق بىر جايغا ياتلىق قىلىۋەتسەك قانداق بولغىنى؟ بۇ يەردىن كەتسەڭ سىڭلىم، كەتسەڭ، سىزلا چىڭ تۇرسىڭىز نېمە قىلالايتتى، — نۇسرەتبەگ كېيىنكى سۆزلەرنى دەپ بولۇپ يىغلاپ كەتتى. ئۇنىڭ كۆز ياشلىرى ئىككى مەڭزىنى بويلاپ ئېقىپ، بىر ھەپتىدىن بېرى ئۈستىرا تەگمىگەن ساقال - بۇرۇتلىرىنى يۆللىۋەتتى. مېھرىبا. نۇمۇ ئىچىدىكى دەرد - ئەلىمى ئۆرلەپ ئۇن سېلىپ يىغلىدى. نۇسرەتبەگ يەنە يىغا ئارىلاش سۆزلەپ كەتتى:

— خالزاتخاننىڭ قىلىۋاتقان ئىشلىرىنىڭ قايسىسى خەلققە يېقىنۋاتىدۇ — ھە! ئۇ گۇڭلۇق مەنسىپىگە ئولتۇرۇپلا ئالۋاڭ - سېلىقنى كۆپەيتىپ بۇ ئوردا - قەسىرنى ياساپ چىقتى. دادىسىنىڭ قەبرىسى ئۈستىگە گۈمبەز قوپۇرۇپ ئالتۇنلۇق بىنا قىلدى. يەنە بىر مۇنچە ھەشەملەر بىلەن يەكەندىن 40 ئۆي.

لۈك دەرۋىشنى كۆچۈرۈپ چىقتى. بۇنىڭ بىلەن پۈتۈن يۈرتنى جەندە كۇلاھلىرىنى كىيىپ، ساپايلىرىنى شالدىرلىتىپ، تىرىكتاپلىق قىلىدىغان سوپىلار قاپلاپ كەتتى. يەنە تېخى «تاش ئۆستەڭ» نىڭ سۈيىنى كۆزگە ئىلماي «ئاق ئۆستەڭ» چاپتۇ. رۇپ، خەلقنىڭ قان تەرىنى شوراۋاتىدۇ. ئۇنىڭ تېخى ئەڭ قاملاشمىغان يېرى خەلقنىڭ ئالقىشىغا ئېرىشكەن چورۇق بەگىنى كۆرەلمەي، ئۇ ئۆلىمانىڭ كۆڭلىگە ئازار بېرىۋاتىدۇ. ئۇنى خەلق نېمە دەۋاتىدۇ؟!

مېھرىبانۇ ئۆزىنى بېسىۋېلىپ ئاكىسىنىڭ بەزى سۆزلىرىگە ئىزاھات بەردى:

— ئاكا، ئۆزىڭزنى سەل بېسىۋېلىڭ، سىزنىڭ ياخشى كۆڭلىڭىزنى، ماڭا كۆيۈنۈۋاتقانلىقىڭىزنى بىلىمەن. شۇ كۈندە لەردە مېنىڭمۇ كۆڭلۈم بەك يېرىم. قېرىنداشنى يەرگە سېلىپ تېرىساق ئۈنمەس، كۆز ياشلارنى دەريا قىلىپ سۇغارساق قانداس. ئەمما، بۇ جاھان ھامان بىر كۈنى مېنى سىزدىن، سىزنى مەندىن ئايرىيدۇ. بۇ ئەلىمىساقىتىن بېرى شۇنداق بولۇپ كېلىدۇ. ۋاتقان ئىش. «نېسۋىسى بولسا كېلەر شامۇ - ئەرەپتىن، نېسۋىسى بولمىسا كېتەر قاشى - قاپاقتىن» دېگەندەك، مېنىڭ نېسۋەم «شامۇ - ئەرەپكە» چېچىلغان چېغى. تەقدىرگە تەن بەرمەي بەندىدە نېمە ئامال. ئۆلمىسەكلا كۆرۈشۈپ تۇرىمىز. ئاكا، كۆڭلىڭىزنى يېرىم قىلماڭ، تەقدىردىن كەلگەن ئىشقا رازى بولماقتىن باشقا ئامال يوق. ئەمدى خالزات تاغامنىڭ ئىشىغا كەلسەك، ئۇنىڭ ئوردىنىڭ بۇزۇلغان يەرلىرىنى تۈزەتكەنلىكى ۋە بوۋىمىزنىڭ قەبرىسىگە گۈمبەز قاتۇرۇتقانلىقى يامان ئىش ئەمەس. «ئاق ئۆستەڭ» نى چېپىشقا تۇتۇش قىلغانلىقىمۇ يامان ئىش ئەمەس. سۇنىڭ ئۆزى ھايانلىقتۇر. سۇ كۆپەيسە ئاشلىقىمۇ كۆپىيدۇ. بۇ خەلق ئۈچۈن ياخشى ئىش. بىراق



خەلقنىڭ ھالىغا بېقىشى كېرەك ئىدى. بىر يۇرتنىڭ چوڭى بولغان كىشى بارلىق ئىشنى ئادىللىق بىلەن ئويلىشى كېرەك. ئادىللىق ئىنساننىڭ ياخشى سۈپەتلىرىنىڭ بىرى. مەن سەپ دېگەن ئۇ ناماز شامغا تەڭدۇر. مەن سەپ تۇتتۇم دەپ ئەلنى ئويلىمىسا بولمايدۇ. مەن سەپ تۇتقان كىشىنىڭ ئەلدىن ئارقىدا قېلىپ ئات چېپىشىمۇ ياخشى ئىش ئەمەس. ئەل يۈگىرەپ ئۆتۈپ كەتكەن يولدىن ئۆتۈشمۇ ئەپ ئەمەس. بىر يۇرت بولسا ئۆزىنىڭ ئىلىم ئەھلىلىرى بىلەن ھۆسن تاپىدۇ. يۇرتنىڭ باشلىقى ئىلىم ئەھلىلىرىنى ئاسرىشى، ئۇلاردىن پايدىلىنىشى كېرەك. ھەممىدىلا ئۆز خاھىشىنى يولغا قويۇش، بۇ ئادىللىق ئەمەس. مۆتىۋەر، ئالىملارنى، ئۆلىمالارنى قارىلاش، ئۇلارنى يوقىتىش كويىدا بولۇش بۇ خەلق بىلەن قارشىلاشقانلىق. ئۇنداقلارنى خەلق قارمايدۇ. ھەتتا ئۇ ئۆلگەندىمۇ خەلق ئۇنىڭ ياخشى گېپىنى قىلمايدۇ. پەيغەمبەر ھەدىسلىرىدىمۇ ئەھلى ئۆلىمالارنى ھۆرمەت قىلىش ۋاچىپ دېيىلگەن ئەمەسمۇ؟ — نۇسرەت بەگ ياش يۇقى يۈزلىرىنى قارا پوتىسى بىلەن سۈرتتى. ئۇنىڭ كۆزلىرىدە دەرد ئوتى يالقۇنلاپ تۇراتتى. مېھرىبانۇ ئاكىسىغا يەنە تەسەللى بەردى، — يىگىتنىڭ زىننىتى — ئۇنىڭ چىدام غەيرىتى بىلەن مەردلىكىدە، ئاكا، ئۆزىڭنى بېسىۋېلىڭ، باش پاناھىڭ بار بولسا يانغان ئوتقا كىرمەيسەن دېيىشىدۇ. ئويلاپ كۆرۈڭ. خالزات تاغىمىز ئىككىمىزنى گويا ئالتۇن قاچىدىكى گۈلدەك ئاسراپ چوڭ قىلدى. ئۇنىڭ پاناھىدا بىز دادىمىزدىن كىچىك قالساقمۇ ھېچقانداق جاپا — مۇشەققەت تارتىمىدۇق. بەلكى ئالتۇن تاۋاقتا ئاش يەپ، ئالتۇن چۈشەكتە چوڭ بولدۇق. بىز ئۇنىڭ ھۆرمىتىنى قىلىشىمىز كېرەك.

گەپ شۇ يەرگە كەلگەندە ئەتىگەنلىك چاي ئۈچۈن داستىخان، چىنە — چەينەك ۋە قۇرۇق يېمىشلەرنى كۆتۈرۈپ ئىككى

دېدەك كىرىپ كەلدى. مېھرىبانۇ ئاكىسى بىلەن بىللە گۈلتۈر رۇپ ئاشتا قىلدى.

نۇسرەت بەگ يىگىرمە ئىككى ياشقا كىرگەن بولسىمۇ تېخى ئۆيلەنمىگەنىدى. ئۇ يۈزى ئاق، كۆزلىرى يوغان، قاشلىرى قارا، بويى ئېگىز يىگىت ئىدى. نۇسرەت بەگ بىلەن مېھرىبانۇ دادىسىدىن كىچىك قېلىپ، بۇ گۇڭ — بەگلەر ئوردىسىدا خۇشنىزات گۇڭ بىلەن خالزات بەگنىڭ ھىمايىسىدە چوڭ بولدى. نۇسرەت بەگنىڭ كۆڭلى يۇمشاق ئىدى. ئەمما ئوقۇشقا كۆڭۈل بۆلمەيتتى. ئويۇن — تاماشاغا ئامراق ئىدى. مېھرىبانۇ ئاكىسىنىڭ ئەكسىچە بولۇپ، ئۆگىنىشكە قاتتىق بېرىلەتتى. ئۇ تەم-كىن لېكىن باغرى قاتتىق ئىدى. ھازىر ئۇ گەرچە ئاكىسىنىڭ كۆز يېشىغا باغرى ئېزىلگەن بولسىمۇ، بىراق ئۇنىڭ دېگەنلىرىدە گە ئانچىۋالا ئېتىبار قىلىپ كەتمىدى. نۇسرەت بەگ بولسا، شۇ كۈنلەردە كېچە — كۈندۈز سىڭلىسىنىڭ غېمىدە ئىدى. «قىز بالا دېگەن ئاجىز نېمە، ئۆزىگە ناتونۇش يىراق بىر يۇرتتا نېمە كۈنلەرنى كۆرەر. ئوردا دېگەن جەبىدىر — زۇلۇمنىڭ ئۈچىدىكى...» دەيتتى ئۆز — ئۆزىگە.

\* \* \*

ئەنە مېھرىبانۇنىڭ تويى. «گۇڭ — بەگلەر ئوردىسى» نىڭ ھەممىلا يېرى پاك — پاكىز تازىلانغان. رەتمۇ رەت سېلىنغان پېشايۋانلىق قەسىرلەرنىڭ دېرىزە — پەنجىرلىرى سىرلىنىپ، تاملىرى ھاۋارەڭ ئاقارتىلغان... غولجا شەھىرىنىڭ تۆت دەرىۋازىسىغا تۇتاشقان يوللارنىڭ ياقىسىغا رەتلىك سېلىنغان ئۆي — ئىمارەتلەرمۇ ئاقارتىلىپ، ئىشىك — دېرىزىلەر سىرلانغان. ئىدى. ئەسلىدىمۇ بۇ شەھەر ناھايىتى گۈزەل شەھەر بولۇپ،

كوچىلىرى رەتلىك، ھەربىر كوچىنىڭ تۈپتۈز كەتكەن يوللىرىدىن نىڭ ئىككى تەرىپىگە ئاق تېرەك تىكىلگەن ۋە ئاق تېرەكلەر ئالدىدىن كىچىك ئېرىقلار ئېلىنغان. ئاق تېرەكلەر بولمىسا بۆك - باراقسان بولۇپ ئاينىپ كەتكەندى. كوچىلار، كوچىلار-غا تۇتاشقان ئالمىلىق باغلار، سودا سېتىق رەستىلىرى، ماللار-نىڭ تۈرى بىلەن ئاتىلىدىغان بازارلار بۈگۈن بۆلەكچىلا قىزىپ كەتتى. مېھرىبانۇنىڭ قۇمۇل ۋاڭىغا ياتلىق بولىدىغانلىقى توغرىسىدىكى خەۋەر خېلى بۇرۇنلا بۇ شەھەرگە پۇر كەتكەندى. ئۇزۇن يىللاردىن بېرى «گۇڭ - بەگلەر ئوردىسى» دا ساقلانغان ناغرا، كاناي، سۇنايلار ناغرىخانغا ئېلىپ چىقىلدى. ناغرا كاناي ۋە سۇناي چالىدىغانلار ئوخشاش يوللۇق بەقە-سەمدىن ئۇزۇن چاپان كىيگەن، بەللىرىگە قىزىل پوتا باغلىغان، باشلىرىغا قارا جىيەك تۇتۇلغان جىگەررەڭ دۇخاۋا دوپپا كىيگەن ھالدا شەھەر خەلقىگە توپىدىن بىشارەت بەرمەكتە ئىدى.

گۇڭ - بەگلەر ئوردىسىدىكى چوڭ سارايلارغا گىلەملەر، گىلەم ئۈستىگە تامنى چۆرىدەپ ئەتلەس كۆرپىلەر سېلىنىپ، كۈمۈش، مىس شامدانلارغا شاملار سانجىلىپ مېھمانلارنى كۈتۈۋېلىشقا ۋە توي مەشرەپلىرىگە تەييارلىق قىلىنماقتا ئىدى. ئاش-خاننىلارنىڭ ئالدىلىرىدا قوي، كالا، تۆگە، ئات، تايىلار سويۇلۇپ، ئاشخانلارغا توشۇلماقتا.

ياغلىقلىرىنى پېشانىسىگە چۈشۈرۈپ كەينىدىن چىڭىدە چىڭىۋالغان، ئالدىغا ئاق، پۇرمىلىك پەرتۇقلارنى تاقىۋالغان قىز - ئاياللار تونۇر - تونۇرلاپ يېقىلغان نان - توقاچلارنى، تۈرلۈك يىل - يېمىشلەرنى تەخسە، لىگەنلەرگە تىزىپ تەييارلىماقتا.

قۇمۇل ۋاڭى تەرەپتىن ئەۋەتىلگەن سالاپەتلىك ئاخۇنلار، چىرايلىق كىيىنگەن خېنىملار، ئاپپاقلار، بىر قانچىلىغان

ھۇجرا، سارايلارنى ئىگىلەپ، بىر تەرەپتىن مېھرىبانۇغا ھەم ئۇنىڭ ئۇرۇق - تۇغقانلىرىغا ئېلىپ كەلگەن سوۋغا - سالاملارنى ئەتە توي كۈنى قويۇشقا پەتنۇسلارغا سېلىپ تەييارلىق كۆرسە، يەنە بىر تەرەپتىن خالزاتبەگنىڭ ئادەملىرى بىلەن كېلىشىپ توققۇز كۈنلۈك تويىنىڭ ئورۇنلاشتۇرۇلۇشىنى كېڭەشمەكتە.

مېھرىبانۇنىڭ ئانىسى سۇمانىخان كۆزلىرىدە ياش، ئاغزىدا كۈلكە، كۆڭلى بىر قىسما بولغان ھالدا توي تەييارلىقىنى كۆز-دىن كەچۈرمەكتە. ئۇ ئۈستىگە ئەنجان سودىگەرلىرىدىن سېتىۋالغان چىرايلىق كۆڭلەك كىيگەن، بېشىغا نەمەنگان رومىلى سالغانىدى. سۇمانىخان يۈزلىرى سۈزۈك، قاش - كىرىپكىلىرى قارا، كۆزلىرى خۇمارلىق چىرايلىق ئايال ئىدى. ئۇ تىلى تاتلىق، سۆزمەن بولۇپ ئاق كۆڭۈل ئىدى. ئۇ ئېرى ئۆلۈپ كەتكەن شۇنچە يىللاردىن بېرى ئىككى بالىسىغا ھەم ئانا ھەم ئانا بولۇپ ئۆتتى. سۇمانىخان قۇمۇلدىن كەلگەن مېھمانلارغا ناھايىتى ياراپ كەتتى. ئۇ بۇ مېھمانلارنىڭ ھەممىسىنىلا قۇدىلى-رىم دېيىش بىلەنلا قالماي، ئەرلەرنى بەگلىرىم، ئاياللارنى ئاغىچىلىرىم دەپ ئاغزىدىن چۈشۈرمەيتتى. مېھمانلار كەلگەن كۈنىدىن باشلاپلا ئۇچ ۋاقىلىق ناماقنى ئۆزى باش بولۇپ ئەتتۈ-رۈپ ھەممەيلەننىڭ كۆڭلىنى خوش قىلدى.

سۇمانىخان گەرچە يالغۇز قىزىنىڭ يىراق بىر ئوردا قەسە-رىگە كېتىۋاتقانلىقىغا ئىچ - ئىچىدىن ئۆرتىنىپ تۇرسىمۇ لېكىن ئۇ قىزىنى بىر يەرلىك خانغا ياتلىق قىلىدىغانلىقىدىن مەمنۇن ئىدى. ئۇنىڭ ئۈستىگە خالزاتبەگنىڭ ئېيتىشىچە، مۇ-ھەممەت بېشىر ۋاڭ ناھايىتى سالاپەتلىك، ئەقىللىق، ياخشى ئادەم ئىكەن. قۇمۇل دىيارىمۇ پۇقرالىرى مۆمىن، ئاۋات بىر يۇرت. قۇمۇلدىن كەلگەنلەرنىڭ سوۋغا - سالاملىرىمۇ بۇ بەگ - گۇڭلار ئوردىسىدىكىلەرنى ھەيران قالدۇرۇۋەتتى. بۇ

سۇمانخاننىڭ ۋە قىزىنىڭ ھۆرمىتىنى ئاشۇردى. يەنە بىر تە - رەپتىن مېھرىبانۇنىڭ يېشى چوڭ بولۇپ قالغان بولسىمۇ ئۆزلىرىنىڭ بەگلىك جەمەتىدىن تۈزۈكرەك بىر لايىق چىقىمىدى. ناۋادا مېھرىبانۇنى يالاڭ تۇش دېھقاننىڭ ئوغلى ئۆمەرگە ياتلىق قىلسا بۇ بەگ - گۇڭلار ئۈچۈن نومۇسلىق ئىش ھېسابلىنىدۇ. بۇنداق ئەھۋال ئاستىدا ئارا يىراق بولسىمۇ بىر يەرلىك خانغا مېھرىبانۇنىڭ ياتلىق بولۇشى ئىلى گۇڭ - بەگلىرى ئۈچۈنمۇ شان - شەرەپ، ئىززەت - ھۆرمەت. سۇمانخان شۇلارنى ئويلىدى. خان ھالدا كۆڭلىنى توختىتىپ، دەرھال توي تەييارلىقىغا كىرىدى. شىپ كەتتى. ھەم قىزغا چىرايلىق گەپلەرنى قىلىپ ئۇنىڭمۇ ماقۇللۇقىنى ئالدى. لېكىن ئانا دېگەن ئانىدە! ئۆز باغرىنى يېرىپ چۈشكەن بىر ئال قىزىدىن ئايرىلىش ۋاقتى يېقىنلاشقاندا - سېرى سۇمانخانغا بۇ ئايرىلىش تولىمۇ ئېغىر تۇيۇلسۇناتتى. ئۇ كېچىلىرى يېتىپ ئويلىناتتى. . . ئەمدى ئۇ قىزىنى كۆرەلمەيدۇ. قىزى يەرلىك بىر خاننىڭ ئىلىگە ئۆتۈپ كېتىدۇ. ئۇ شەھەردىن بۇ شەھەرگە كەلمەك ئاسانمۇ؟ ئۇنىڭ خىياللىرى شۇ يەرگە كەلگەندە ئوردا ھەققىدە ئويلاپ قالدى: «ئوردا دېگەن ھەق بىلەن ناھەق ئۇرۇشىدىغان بىر ئورۇن. ھەق دېمەك ئاچ - چىق يېمەكتۇر» سۇمانخاننىڭ خىيالى شۇ يەرگە كەلگەندە بېشىنى ئىككى تەرەپكە چايقاپ ئېغىر تىنىپ قويدى. ئۇ خىيالدا يەنە «قىزىم ھەقىقەتەن خانغا لايىق قىز بولدى» دەپ ئويلايتتى. چۈنكى قىزىنىڭ تەمكىن يۈرۈش - تۇرۇشى، ئاقىلانى سۆز - ھەرىكەتلىرى ئانىسىنى ھەتتا بۇ - گۇڭ - بەگلەر ئوردىسىدىكىلەرنى قايىل قىلاتتى.

شۇ كۈنلەردە، بۇ ئانا - بالا ئۆزلىرىنىڭ ئوتتۇرىسىدا ناھايىتى چوڭقۇر بىر مېھرىبان - مۇھەببەت بارلىقىنى تېخىمۇ بەك ھېس قىلدى. مېھرىبانۇ ئانىسىدىن كىچىك قالغاچقا

پۈتۈن مېھىر - مۇھەببىتىنى بىرلا ئانىسىغا ئاتىغانىدى. ئانا قىزىنى گويا چىرايلىق بىر غۇنچىنى ئاسرىغاندەك ئاسراپ ئۇنى باغرىغا بېسىپ ئىززەت ۋە مېھىر - مۇھەببەت بىلەن چوڭ قىلدى. ئۇ بىر قىز، بىر ئوغلى بىلەن ھەممە نەرسىسى تەلدەك كۆڭلى پۈتۈن تۇراتتى. ئۇنىڭ ئۈچۈن ئىككى بالىسى ئىككى تۇۋرۇك ئىدى.

ئەپسۇسكى، ئانىلارنىڭ قىزلىرىدىن ئايرىلىشى تەبىئىي ھال. بۇ مەڭگۈ شۇنداق بولىدۇ. چۈنكى جۈپلۈك يارالغان بۇ دۇنيادا قىزلارنىڭ ئۆز ئائىلىسىدىن، ئاتا - ئانا، قېرىندىشىدىن ئايرىلىپ يات بىر ئائىلىگە بېرىشى ئادەتكە ئايلىنىپ قالغان. شۇڭا قاچان بولمىسۇن ھەممە ئاتا - ئانىلار باغرىغا بېسىپ چوڭ قىلغان قىزلىرىنى يات ئەرنىڭ باغرىغا ئۆزىتىپ قويدۇ. بۇنى ئويلىغاندا سۇمانخاننىڭ كۆڭلى بىر ئاز ئارام تېپىپ قالدى.

\* \* \*

بۈگۈن چۈشتىن كېيىن مېھرىبانۇ قىزلارنىڭ ھەمراھلىقىدا ھاممامغا چۈشتى. ھاممامدىن چىقىپ قىز قولىدىشى ئۇنىڭ چېچىنى يېلىم سۈيى سۈرۈپ تارىدى. ئۇنىڭ تال - تال چاچلىرى قاپقارا، پارقىراق ئىدى. ئىككى تال ئۆرۈلگەن، ئىككى توم چاچ مېھرىبانۇنى تېخىمۇ چىرايلىق قىلىۋەتتى. ئۇنىڭ ئايدىسىنىڭ ئوخشاش سۈزۈك يۈزى ھاممام سۈيىدە سەل - پەل قىزىرىپ قالغانىدى. ئوڭ قېشىنىڭ قۇيرۇق تەرىپىدە، بۇرنىنىڭ ئۈستىدە ۋە مەڭزىنىڭ يان تەرەپلىرىدە بىر نەچچە تال چېچەك ئىزى بار ئىدى. ھاممامدىن چىققاندىن كېيىن بۇ چېچەك ئىزلىرى تېخىمۇ ئېنىق كۆرۈنۈپ تۇراتتى. مېھرىبانۇ ئەينەككە قارىغانىدى، ئۇنىڭ كۆزىگە بۇ چېچەك ئىزلىرى ئۇنى

خېلىلا سەتلەشتۈرۈپ قويغاندەك كۆرۈنۈپ كەتتى. ئامال قانچە؟  
مېھرىبانۇنىڭ تۆت ياش چاغلىرى ئىدى. بۇ يۇرتتا چېچەك  
ئاپتى يامراپ كەتتى. بالىلىرىغا چېچەك چىقىپ قېلىشىدىن  
قورققان سۇمانخان ئوردا مەھەللىسىدىن بالىلىرىنى دەسلەپتە  
«كۆرە دەرۋازا» تەرەپكە، ئۇ يەردىمۇ پالانچىنىڭ بالىسىغا چېچەك  
چەك چىقىپتۇ دېگەننى ئاڭلىغاندىن كېيىن «دولان دەرۋازا»  
تەرەپكە، ئۇ يەردىمۇ چېچەك يېتىپ كەپتۇ. دېگەن ھامان «سۇ  
دەرۋازا» تەرەپلەرگە يۆتكەپ يۈردى. لېكىن ئامال بولمىدى.  
ئىككى بالىسىغا ئەڭلا چېچەك چىقتى. تېۋىپلارنىڭ كۆڭۈل قو-  
يۇپ داۋالىشى بىلەن سۇمانخاننىڭ ئىككىلا بالىسىنىڭ چېچەك-  
لىرى ساقايغان بولسىمۇ مېھرىبانۇنىڭ يۈزىدە ئەنە شۇ چېچەك  
ئىزلىرى قېپقالدى. شۇ چاغدا شەھەردە نۇرغۇنلىغان بالىلار  
چېچەكنىڭ بالايىئاپتىدىن ئۆلۈپ كەتكەنىدى. سۇمانخان بولسا  
بالىلىرىنىڭ ئۆلۈپ كەتمىگەنلىكىگە شۈكۈر قىلدى.

— سىزنىڭ كۆزلىرىڭىز بەك چىرايلىق ھەم  
ئوتلۇق، — دېدى يېنىدا ئولتۇرغان قىزلاردىن بىرى. مېھرىبانۇ  
كۈلۈمسىرەپ قويدى. يەنە بىر قىز بۇ سۆزنى تېخىمۇ تولۇقلاپ:  
— ئۇلۇغ شائىر ئەلشىر نەۋائىنىڭ «ئادەم كۆركى يۈز-  
دۇر، يۈزنىڭ كۆركى كۆز» دەپ يازغىنىدەك قايقارا ئەگمە  
قاشلىرىڭىز ئاستىدىكى بۇلاقتەك خۇمار كۆزلىرىڭىز پۈتۈن تۈر-  
قىڭىزنىڭ سۈبھىي نۇرى، — دېدى.

— رەھمەت قىزلار، رەھمەت، ئادەمنىڭ گۈزەللىكى ئۇ-  
نىڭ يۈزىدىمۇ ئەمەس، كۆزىدىمۇ ئەمەس، بەلكى ئۇنىڭ قەلبى-  
دە، مېنى ماختاپلا كەتتىڭلارغۇ، — دېدى مېھرىبانۇ.

بىر قىز يەنە ئۇنىڭ سۆزىنى بۆلدى:  
— قۇمۇل ۋاڭىنىڭ ئوردىسىغا كىرىپ كەتسىڭىز، سىزنى  
قاچانمۇ كۆرەرمىز.

— بارساڭلار ئالدىڭلارغا چىقىمەن، سىلەرنى كۆرگۈم كەلسە، پات - پات كېلىپ تۇرىمەن. ئات مەنەلەيدىغىنىمى بىلىسىلەرغۇ؟ — دېدى مېھرىبانۇ.

دەل شۇ چاغدا ئوردىنىڭ ناغرىخانسى ئۈستىدىن ناغرا ئاۋازى ياغرىدى. ناغرىغا بىر دەم كاناي، بىر دەم سۇناي تەڭكەش بولاتتى. شۇنىڭ بىلەن قىزلار جىمىپ قېلىشتى.

مېھرىبانۇ يۈزىگە ئازراق ئۇپا سۈرگەندىن كېيىن چىرايلىق تىكىلگەن ئەۋرىشىم كۆڭلىكىنى كىيدى. پۇتىغا روسىيىدىن كىرگەن پارقىراق توپلىيىنى كىيدى. ئۆيدە قىزلار ئولتۇرۇشى باشلىنىپ كەتتى.

قىز قولىدىشى بىبى سارە ناھايىتى چاققان، كېلىشكەن قىز ئىدى. ئۇ دۇتار چېلىشنى، ناخشا ئېيتىشنى بىلەتتى. ئۇنىڭسىز توپىدىكى قىزلار ئولتۇرۇشى قىزمايتتى. بۈگۈنمۇ ھەممە قىزلار بىبى سارەگە تەلمۈرۈپ ئولتۇرىشاتتى. بىراق ئۇ دۇتارنى ئالدى. راپ قولىغا ئالدى. راستىنى ئېيتقاندا، ئۇ مېھرىبانۇنىڭ قۇمۇل ۋاڭغىغا ياتلىق بولۇشىغا كۆڭلىدە نارازى ئىدى. ئۇ «ئەر تېپىلمىغاندەك بۇ يۇرتتىن ئاتلاپ بىر خوتۇن ئالغان قېرىغا تەگمىسە نېمە بولاتتى. ئۆمەر جانغا ئۇۋال قىلىدىغان بولدى - دە،» دەپ ئويلايتتى. لېكىن ئۇ قىزلارنىڭ «جىمىپلا كەتتىڭ - خۇ، نېمە بولدىڭ» دېگەن سوئالىغا «كۆڭلۈم يېرىم» دەپلا قوياتتى. مېھرىبانۇ بۇنى ئاللىقاچان تۇيغانىدى. شۇڭا دوستىغا ھېچ نەرسە دېمىدى. بىر نەرسە دېدىمۇ بولدى، بىبى سارەنىڭ ئاغزى ئېچىلىپلا كېتەتتى. مېھرىبانۇ قانداقتۇر بىر مەسكەن قىياپەتتە دوستىغا قاراپ ئولتۇراتتى. ئۇنىڭ قارىشىدىن «ھەر - قانچە نارازى بولغىنىمىز بىلەن بىكار، ئىش پۈتتى. ھەممە توپىلاردا خۇشال - خۇرام ئولتۇرۇپ توپىلارنى قىزىتىسەن. ئەم - دى ماڭا كەلگەندە شۇنداق قىلامسەن، قېنى بىزنىڭ كىچىكىمىزدىن بىللە ئويىناپ چوڭ بولۇپ، جان دوستلاردىن بولغىنىمىز» دېگەن مەنىلەر چىقىپ تۇراتتى. بىبى سارە دوستىغا قاراپ



بىردىنلا ئېرىپ قالدى ۋە پىل چىشى بىلەن نەقىشلەنگەن دۇتارنى  
قولغا ئېلىپ ئاۋۋال سازلىدى. ئاندىن شۇنداق بىر ئىشتىياق  
بىلەن چالدىكى، ھەممىسى تىپتىنچ ئولتۇرۇپ ئۇنىڭ ناخشىسىدىن  
نى تىڭشىدى:

بىۋاپا بۈگۈن بارۇر،  
ئەتە ئۇنىتار يارىنى.  
ئادىمى ھەرگىز ئۇنۇتماس،  
كۆڭۈل بەرگەن يارىنى.  
قانداق كىشى كېتەر ئىكەن،  
يارىنى تاشلاپ.  
مەيلى بولسا ئېلىپ كېتەر،  
ئۆيىگە باشلاپ.

قىزلار بىر - بىرىگە قارىشىپ كۈلۈمسىرەشتى. مېھرىبانۇ مە-  
يۈس ھالدا بىبى سارەگە قاراپ «بولدى قىل» دېگەن ئىشارەتنى  
قىلدى.

قانداق قىلاي، نىچۈك قىلاي،  
كېتىپ بارسىڭىز.  
كۆيەر ئوتقا سېلىپ قويۇپ،  
ئۇنتۇپ قالسىڭىز.

بۇ بېيىتنى بىبى سارە ئۆزى ئۈچۈن ئېيتقاندا قىلاتتى.  
قىزلارمۇ ئۇنىڭ مەنىسىنى چۈشەنگەندەك قىلىپ باشلىرىنى لىڭ-  
شىتىپ مېھرىبانۇغا قاراشتى. شۇ چاغدا قىزلاردىن بىرى «ھەي  
دوستۇم، گۈلەمخانغا چالە، ئۇسسۇل ئوينايلى» دەپ قالدى.  
بىبى سارە بۇ قىزنىڭ تەلىپى بىلەن بىردىنلا پەدىنى «گۈلەم-  
خان» غا يۆتكىدى:

گۈلەمخاننىڭ قوش بۆپۈكى،  
يەرگە تېگەمدۇ؟  
ئۈنۈم ياشقا كىرمەي تۇرۇپ،  
ئەرگە تىگەمدۇ.

گۈلەمخاننىڭ تۇرغان يېرى،  
ئويما بۇلاقتۇر.  
گۈلەمخاننى زورلاپ ئالغان،  
شاڭخۇ چولاقتۇر.

گۈلەمخاننىڭ كىيگەن ئەڭنى،  
تاش پېشى سولجۇر.  
قېرى بىلەن ياتماڭ ھەرگىز  
ساقلى سانجۇر.

گۈلەمخانىم ئوبدان بالا،  
چېچى ئاز ئىكەن.  
گۈلەمخاننى ئالغان شاڭخۇ،  
تۈتەك تاز ئىكەن.

راسا ئۇسسۇلغا چۈشىدىغان بۇ ئاھاڭ قىزلارنىڭ تاپىنىنى  
قىزىتىۋەتتى. ھەممىسى بىر بىرلەپ ئۇسسۇل ئويناشقا باشلىدى.  
بەزىلىرى بىي سارەگە جور بولۇپ ناخشا ئېيتتى:

قارا كۆڭۈل زالىم شاڭخۇ،  
ئالدىرىما تېخى.  
بوينۇڭدا بار گۈلەمخاننىڭ  
قىزىل تىرنىقى.

— ھەي، ھەي، توختاڭلار، — دېدى بىرى  
ۋارقىراپ، — ئامبال، شاڭيۇ، بەگ، گۇڭ دېگەنلەر ھەممىسى  
بىر گەپ، ھەممىمىز ئوردىغا تىقىلىۋېلىپ، شاڭيۇنى تىللىساق  
باشقا ئۇيلارنىڭ مۇڭگۈزىگە دەز كەتمىسۇن!  
— ۋاي، خۇدايىم راست دېدىڭ دوستۇم. خالزات بەگ  
ئاڭلاپ قالمىسۇن يەنە.

مېھرىبانۇ بۇ گەپلەرنى ئاڭلاپ كۈلۈپ كەتتى.  
— چېلىۋېرىڭلار، ئۇ دېگەن خەلق ناخشىسى، — دېدى.  
ئۇسسۇلغا چۈشمىگەن بىر مۇقىز قالمىدى. قىزلار ئولتۇ-  
رۇشى راسا قىزدى. مېھرىبانۇنىڭمۇ كۆڭلى ئېچىلىپ قالغان.  
دەك بولدى.

ئەتىسى ئەتىگەندە نىكاھ ئوقۇش باشلاندى. قۇمۇل ۋاڭى  
ئەۋەتكەن سالاپەتلىك داموللام نىكاھ ئوقۇشنىڭ تەييارلىقىنى  
قىلىۋاتقان ئىلىلىق داموللامنىڭ يېنىغا ئۆتۈپ، ئالتۇندىن قۇببە  
قىلىنىپ ياقۇتتىن كۆز قويۇلغان غىلابنىڭ ئىچىدىن يالتىراپ  
تۇرغان كۈمۈش شەمشەر<sup>①</sup> نى ئېلىپ:

— ئۇلۇغ مۇھەممەت بېشىر ۋاڭ جانابلىرىنىڭ كېچە -  
كۈندۈز ئۆز يېنىدا ئېلىپ يۈرىدىغان شەمشىرى. بۇ شەمشەر  
ۋاڭ جانابلىرىغا ۋاكالىتلىك قىلور، — دېدى.

ئىلىلىق داموللام «خوش» دېگىنىچە شەمشەرنى ئىككى قوللاپ  
ئېلىپ پېشانىسىغىچە كۆتۈردى. ھەم مۇزدەك بېسىنى لىۋىگە تەڭگۈ-  
زۇپ ئاستا ئالدىغا قويدى. ئاندىن نىكاھ ئوقۇشنى باشلىدى.

بۇ توي ئىلىدا توققۇز كۈن ئېلىپ بېرىلدى. ناغرا ئاۋازى  
كېچە - كۈندۈز ياڭراپ تۇردى. ساراي - سارايلاردا، ئوردىنىڭ  
خاس باغلىرىدا مەشرەپ، تاماشا قىلىپ كەتتى. نۆسرىت بەگ  
بولسا كۈندە شاراب ئىچىپ مەست يۈردى.

---

① شەمشەر - مۇھەممەت بېشىر ۋاڭ نىكاھ ئوقۇشقا شەمشىرىنى ئەۋەتكەندى.  
بۇ تارىختا شۇنداق خاتىرىلەنگەن. بۇ شەمشەر ھازىر خان سارىيىدا ساقلانماقتا.

## ئۈچىنچى باب

تويىنىڭ ئون بەشىنچى كۈنى قۇمۇلدىن توي تارتىپ كەلگەندە،  
لەرمۇ، ئىلىدىن توي تارتىپ قۇمۇلغا بارىدىغانلارمۇ قىزنى  
كۆچۈرۈپ مېڭىش تەييارلىقىنى پۈتتۈردى.

تۆت ئات قوشۇلغان تۆت چاقلىق يوغان ھارۋىلار تەييار  
قىلىندى. ھەربىر ھارۋىغا بىردىن چىراغ ئېسىلدى. يىگىرمە  
ھارۋىغا ۋاڭغا ئەۋەتىلگەن سوۋغىلار ۋە مېھرىبانۇغا تەئەللۇق  
نەرسىلەر قاچىلانغانىدى. يەنە بىر نەچچە ھارۋىغا يولدا مەنزىرە-  
لىك جايلاردا ئارام ئېلىش ئۈچۈن بارگاھ قۇرۇشقا چېدىرلار ۋە  
يەنە كېرەكلىك نەرسىلەر بېسىلدى. قالغان قىرىق ھارۋىدا توي  
تارتىپ كەلگەن ۋە توي كۆچۈرۈپ ماڭغان مېھمانلار  
ئولتۇرۇشتى.

مېھرىبانۇ مەخسۇس بېزەلگەن مەيپىگە ئولتۇردى. خالزات  
ھېكمىبەگ نىلقىدىن خىللانغان يىگىرمە ئاتنى ئالدۇرۇپ كې-  
لىپ، ئىگەر - جابدۇقلىرىنى ئوخشاش ياستىپ، يىگىرمە  
پالۋانغا ئوخشاش كىيىم كىيىدۇرۇپ مۇھاپىزەتچىلىككە قويدى.  
توي كۆچۈرۈپ ماڭغۇچىلار خۇدانىڭ ياخشى كۈنلىرىدىن  
بىرى بولغان چارشەنبە كۈنى ئەتىگەندە يولغا چىقىشتى. ئۇلارنى  
كۈرە دەرۋازىسىغا يىغىلغان نۇرغۇن ئىلى خەلقى ئۇزىتىپ قويدى.  
مېھرىبانۇنىڭ ياخشى پەزىلەتلىرى ئەلگە ئايان بولغاچقا  
خەلقنىڭ كۆپى كۆز يېشى قىلىشتى. ئۇنىڭ ئامانلىقى ئۈچۈن

چاچقۇلار چاچتى. مېھرىبانۇنىڭ كويىدا يۈرگەن ئىلىنىڭ مەن . . . مەن . . . دېگەن يىگىتلىرى كۆڭۈل ئىسكىدە ھەسرەت چېكىشتى.

ياز ئېيى باشلانغان بۇ كۈنلەر يول يۈرۈشكە خېلى قۇلايلىق ئىدى. يامغۇر ياكى جۇدۇن - چاچقۇنمۇ بولمىدى. يول بويلىرى يېشىللىققا، تاغ ئۈستى ۋە تاغ باغرىلىرى تاغ گۈللىرىگە پۈركەندىگەندى.

مەنزىل ئۇزۇن بولسىمۇ ھارۋىلار پۇختا، ئاتلار تىمەن بولغاچقا ئانچە مۇشەققەت كۆرۈلمىدى. ئۇلار ئادەم بار يېزا كەنتلەردىن ئۆتكەندە قېرى - ياش ھەممەيلەن مېھرىبانۇنىڭ ئالدىغا چىقىپ ئۇنىڭ ئامانلىقى ئۈچۈن چاچقۇلار چاچتى. نان، گۆش، ئۇسسۇلۇقلارنى تىزىپ ئۇلارنىڭ ھالىدىن خەۋەر ئېلىشتى.

تەلكنىڭ داۋاندىن پەسكە قاراپ ماڭغاندا قاش قارايدىغان چاغ بولۇپ قالغانىدى. چىراغلار يېقىلدى. تەييارلىق ئۈچۈن ئالدىن كەتكەنلەر سايرام بويىغا چېدىر بارگاھ قۇرۇپ بۇ يەردە بىر كېچە ئارام ئېلىپ ئەتىسى يولغا چىققاچى بولۇشقانىدى. تاغنىڭ سەلكن شامىلى كۆڭۈلگە ئارام بېرەتتى. تاغ ئارىسىدىكى يېقىنلا بىر جايدىن يېقىملىق بىر ناخشا ئاۋزى كۆتۈرۈلدى. بۇ ھەسرەت - نادامەتتە يۈرەكلىرى پارە - پارە بولغان بىر يىگىتنىڭ مۇڭ زارى ئىدى:

تەلكنىڭ داۋاندىن،  
ئېتىڭنى قامچىلاپ ئۆتتۈڭ.  
گېپىڭمۇ يوق، سۆزۈڭمۇ يوق،  
يۈرەككە ئوت سېلىپ ئۆتتۈڭ.

ئالدىدا كېتىۋاتقان ھارۋىلارنىڭ بىرىدە ئولتۇرغان سالاپەت.

لىك بىر كىشى ئاستا پىچىرلاپ شۇنداق دېدى: «مۇھەببەت مەستانىلىرى مەستلىكىدىن يېشىلگەندە ئۆزىنىڭ چۆلدە قالغانلىقىنى سېزىدۇ. بۇنىڭ ئازابى ھەممىدىن يامان» ئۇ كىشىنىڭ يېنىدا ئولتۇرغان تۇغلۇق تۆمۈرخان ئەۋلادلىرىدىن بولغان غۇرورى بۇ گەپنى ئاڭلاپ قېلىپ مۇنداق دېدى: «مۇھەببەتلىك كۆڭۈلنى ھەرگىز زېدە قىلماسلىق كېرەك. زېدە قىلىش بۇ نادانلىقتۇر. كىشى جۇدالىق دەشتىنى يۈز يىل كېزىپ، بىر قېتىم يارىنىڭ ۋىسالىغا يەتسە، تارتقان چاپا - مۇشەققەتلىرى كۆزىگە كۆرۈنمەيدۇ» ھارۋىدا ئولتۇرغانلار بۇ جىمجىت ئېلىپ بېرىلغان مۇنازىرىگە قىزىقىپ قالدى. ھەممىسى قۇلاقلىرىنى دىڭ قىلىپ، «بۇ ئالىملار يەنە نېمىلەر دېيىشىدىكەن» دەپ ئۇلارغا قاراشتى.

ناخشا يەنە كۆتۈرۈلدى:

بارسەن بىر - بىر بېسىپ،  
تامچە سۈدەك ئايرىلىپ.  
مۇنچىمۇ باغرىڭ قاتۇرمۇ،  
باقىمىدىڭ بىر قايرىلىپ.

بۇ ئاۋاز مېھرىبانۇغا تونۇشتەك بىلىندى. ئەمما يېنىدىكى بىيى-سارە ئاللىقاچان بىلىپ بولغانىدى. مېھرىبانۇ دىققەتتە بولۇپ مەپسىنىڭ ئەينىكىگە تارتىلغان پەردىنى قايرىپ ئەتراپقا قارىدى. ئەلكە تېغىنىڭ ئېتەكلىرىگە يېيىلىپ، شىغىرىتمىلاردا ئەكس ئەتكەن كۈننىڭ قىزدۇرغۇچ نۇرلىرى ئاللىقاچان يوقىلىپ گۈگۈم قوينى قۇچاق ئاچقاندى. مېھرىبانۇنىڭ بىردىنلا ئۆپكىسى ئاغزىغا تىقىلغاندەك بولۇپ قالدى. گەرچە ئۆمەر جان مېھرىبانۇدىن ناھايىتى نۆۋەن ئورۇندا تۇرسىمۇ شۇ تاپتا ئۇنىڭ

يۈرەك تۇيغۇسى ئۇنى ئۆزىدىن نەچچە ھەسسە ئۈستۈن ھەتتا گۈزەل قىلىۋەتكەنىدى. ئۇنىڭ كۆڭلى بىئاراملىققا تولدى. دوستىنىڭ كەيپىياتىنى بىلگەن بى بى سارە «ساپ مۇھەببەت بەت قەدىرلىكتۇر» دەپ ئۇنىڭ يۈرىكىگە تېخىمۇ ئوت ياقىتى. «گېپىڭمۇ يوق، سۆزۈڭمۇ يوق، يۈرەككە ئوت سېلىپ ئۆتتۈڭ» راست. مېھرىبانۇ نەچچە رەت ئالمىلىق باغدا ئۆمەر جان بىلەن ئۇچراشقانىدى. ئۆمەر جان باغقا سۇ باشلىغاندا مېھرىبانۇ باغ ئىچىدە سەيلە قىلىپ يۈرەتتى. ئۆمەر جاننىڭ ئوتلۇق كۆزلىرى مېھرىبانۇنىڭ يالقۇنلۇق قەلبىگە تىكىلگەنىدى. شۇنىڭدىن كېيىن مېھرىبانۇ تالاي كۈنلەرگىچە ئۆز باغرىدا لاۋۇلداپ تۇرغان ئوتتا كۆيۈپ يۈردى. ئۇلار ئىككىنچى قېتىم يەنە شۇ باغدا ئۇچراشقاندا ئۆز ئارا سالاملاشتى. ئۆمەر جان ئۆزىنى تونۇشتۇردى. ئۆمەر جان گۇڭ - بەگلەر ئوردىسىنىڭ باغلىرىغا قارايدىغان يىللىقچىنىڭ ئوغلى ئىدى. ئۇ خۇشخۇي، قامەتلىك، جۇغدۇن تۇرقى بىلەن بىردىنلا مېھرىبانۇنى ئۆزىگە جەلپ قىلىۋالدى. لېكىن ئۇلارنىڭ ئۇزاققىچە سۆزلىشىش، پات - پات ئۇچرىشىش ئىمكانىيىتى يوق ئىدى. شۇ بىر نەچچە قېتىملىق ئۇچرىشىشمۇ بىر مەھەل «گۇڭ - بەگلەر ئوردىسى» غا يېيىلىپ باشقىلارنىڭ ئاغزىغا چىقىپ قالغانىدى. بۇنى ئاڭلىغان سۇمانخان قىزىنى ۋەز - نەسەپتەكە كۆمۈۋەتتى. «بۇ بىر نامەھرەملىك، بويىغا يەتكەن قىزلار ئوغۇللار بىلەن پاراڭ سېلىشقا شەرىئەت راۋا كۆرمەيدۇ» ئانىسىنىڭ سۆزى مېھرىبانۇنى قايىمۇقتۇرۇپ قويدى. ئۇ ئۆزىنى خاتا قېتىمەن دەپ ئەيىبلىدى. لېكىن قەلبىدىكى يالقۇن تېخى پەسەيمىگەنىدى.

ئۇلار سايرام بويىدىكى چىمەنلىككە چىدىر تىكىپ، بۈگۈن كېچىنى مۇشۇ مەنزىرىلىك ئاي دالادا ئۆتكۈزدى. ئاتلارنى ئوتتۇرىغا لاققا قويۇپ بېرىپ ھەممىسى ئۆز ئارامگاھلىرىنى ئىگلىگەندە

مېھرىبانۇ ئاستا چىقىپ، سايرام بويىدىكى قۇرام تاش ئۈستىدە ئولتۇرۇپ سايرام كۆلىنىڭ سۈپسۈزۈك تىنىق رەڭگىگە قارىدى. نىچە خىيال سۈردى. تولغان ئاينىڭ شولىسى كۆل ئۈستىدە جەۋلان قىلاتتى. كۆلىنىڭ شورلۇق سۈيى نەچچە مىڭ يىللىق ئويقۇدىن تېخى ئويغانمىغاندەك تىپتىنچ ئىدى. مېھرىبانۇنىڭ خياللىرى سايرام كۆلىدىنمۇ بەكرەك چوڭقۇرلىشىپ كەتتى. «ئادەم دېگەن ئۆز ئىختىيارلىقى بىلەن ئىش قىلىش كېرەكتى. غۇ، ئادەمنىڭ ئارزۇ - ئارمانلىرى ئۆز ئىلكىدە قارارىنى تاپمىد. سا، بۇ جاھاننىڭ ھۇزۇر - ھالاۋىتى نەدە قالىدۇ. جاھان ئادەمگە، ئادەم جاھانغا يۈك بولۇپ قالمىدۇ؟...»

ئۇ كۈرە دەرۋازىسىدىن چىقىش ئالدىدا تۇرغاندا بىر توپ ئاتلىق يىگىتلەر دۈپۈرلەپ كېلىپ ئۇلارنى ئايلىنىپ ئۆتتى ھەم ئۇلارنىڭ ئارىسىدىن نۇسرەتبەگ مەست ھالەتتە ئاتتىن چۈشۈپ مېھرىبانۇنىڭ مەپىسىنىڭ يېنىدا تۇرۇپ «تەڭسىز جاھان سىڭىلىمنى مەندىن ئايرىۋەتتى! خالزات دېگەن مۇناپىق سىڭلىمنى قۇمۇل ۋاڭىغا مەنسەپ، ئابىرۈينى كۆزلەپ بېرىۋەتتى. ئادەم بۇ كۈنلەرگە قانداق چىدايدۇ!» دەپ غوۋغا كۆتۈرگەندى. . . . مېھرىبانۇ شۇلارنى ئويلاپ كۆڭلى يېرىم بولدى. ئۇ ئاكىسىنىڭ قىلغانلىرىنى ھەق دەپ بىلەتتى. شۇڭا ئۇ ئاكىسىنىڭ كۆيۈمچان، مېھرىبانلىقىدىن سۆيۈندى. مانا ئەمدى ھېلىقى ناخشا بىلەن ئۆمەر جان ۋە ئاكىسىنىڭ ئوبرازى كۆز ئالدىغا كېلىۋېلىپ مېھرىبانۇنى تۈگىمەس غەم - ئەندىشىگە مۇپتىلا قىلدى. شۇڭا ئۇنىڭ كۆزلىرىدىن يامغۇردەك ياشلار تۆكۈلۈشكە باشلىدى.

بۇ چاغدا بىردىنلا ئاتلىق مۇھاپىزەتچىلەر سايرامنىڭ يۇقىرى تەرىپىگە دۈپۈرلىشىپ ئات چاپتۇرۇپ كېتىشتى. ھەممەيلەن «نېمە ئىش بولغاندۇ» دەپ ھەيران بولۇپ تۇرۇشىغا سايرام



كۆلىدىن گويا بوران چىققانداك بىر ئاۋاز كەلدى - دە، كۆل سۈيى چايقىلىپ داۋالغۇپ كەتكەندەك بولدى. ھەتتا سۇ قىرغاققا شىددەت بىلەن ئۇرۇلۇپ مېھرىبانۇغىمۇ چاچرىغاندەك بىلىنىپ كەتتى. مېھرىبانۇ كۆلگە قاراپ ھەيران بولۇپ تۇراتتى، بىردىنلا سۇدىن بىر نەرسە بېشىنى چىقارغاندەك بولدى. ئۇنىڭ باش نەرىپى چېچىنى سىپاپ تارىۋالغان قىزغا، ئايغ نەرىپى بېلىققا ئوخشايتتى. بۇ - بېشى ئادەمگە، تىنى بېلىققا ئوخشايدىغان مەخلۇق پۈتۈن كۆلنى ئىگىلەپ تۇرغاندەك كۆرۈنەتتى. ئۇ بېشىدىكى ئىككى قېتىم سۇدىن چىقىرىپ، سىلكىنىپ، سۇ ئىچىگە شۇڭغۇپ كەتتى. شۇنىڭدىن كېيىن سۇنىڭ دولقۇنى ئاستا - ئاستا پەسىيىپ كۆلنىڭ ئۈستى نىپتىنچ بولۇپ قالدى. مېھرىبانۇنىڭ يېنىدىكى قىزلار كۆلگە قارىغىنچە لام - جىم دېمەي تۇراتتى. مېھرىبانۇ «ئاللاتائالانىڭ كارامىتى نېمىدېگەن كۆپ - ھە» دەپ قويدى ۋە بىردىنلا تېنىگە ۋەھىمە ئولاشقاندەك بولۇپ چېدىرغا كىرىپ كەتتى.

چېدىرنىڭ تېشىدا يەنە ئاتلارنىڭ دۈپۈرلىشى ئاڭلىنىپ توختىدى. سىرتتىكى كىشىلەرنىڭ گەپ - سۆزلىرى چېدىر ئىچىگە ئۈنلۈك ئاڭلىنىپ تۇراتتى.

— كەينىمىزدىن بىر توپ ئاتلىقلار كېلىۋاتقانكەن. نۇس-رەتەگىنىڭ ھەمراھلىرىمىكىن دەپ بارساق، كىيىنىشلىرى ئوخشىمايدۇ. ئۇلار بېشىغا تۆپىسى ئاق، قارا قىرغاقلىق مالد-خاي، ئۈستىگە ئاق كۆڭلەك كىيىپ قارا پوتا باغلىۋاپتۇ. خاڭ-چىلارمۇ، تارانچىلارمۇ بىلگىلى بولمايدۇ. ئۇلار بىزنىڭ قوغلاپ كېلىۋاتقانلىمىزنى بىلدى - دە، ئارىدىن بىرسىنىڭ «قايتايلى» دېگەن بۇيرۇقى بىلەن ئاتلىرىنىڭ بېشىنى كەينىگە بۇراپ شۇنداق تېز چاپتىكى، بىردەمدىلا كەڭ ساي ئىچىدە غايىب بولدى. بىردەم تۇرۇپ ئەتراپنى كۆزىتىپ باقتۇق، لېكىن ھېچ قايماقتىن

بىرەر شەپە بولمىدى. شۇنىڭ بىلەن قايتىپ كەلدۇق. بۇ گەپلەرنى ئاڭلاپ ئولتۇرغان مېھرىباننىڭ كۆڭلى دەپلە-غۇل بولۇپ لىۋىنى چىشلەپ قويدى. بىر دەمدىلا چېدىر ئەتراپىدا-غا نۇرغۇن ئادەملەر يىغىلىپ كەتتى. بۇلارنىڭ ئىچىدىكى مويى-سىپىت غورۇرى چېدىرنىڭ ئىشىكى ئالدىدا تۇرۇپ سورىدى: — قىزلارنى يۈگۈرگىنىچە چېدىرغا كىرىپ كەتتى. ئۇلار بىر نەرسىدىن قورقۇپ كەتتىمىكىن دېيىشىدىغۇ، نېمە بولدى؟ مېھرىبانۇ ئۇنلۇك قىلىپ دېدى:

— كۆلدىن بىز مەخلۇق چىقتى. ئۇنىڭ بېشى ئادەمگە، تېنى بېلىققا ئوخشايدىكەن. ئىككى قېتىم بېشىنى سۇدىن چىقىرىپ كۆزدىن غايىب بولدى.

— پەرۋەردىگار! بۇ نېمە ئىش. ھەي، سىز خاتا كۆرۈپ قالمىغانسىز — ھە؟ يېنىڭىزدا بىرى بارمىدى؟ — مانا بۇ قىزلارمۇ بار ئىدى. سىلەرمۇ كۆردىڭلار — ھە؟

قىزلار بۇ گەپكە ھەيران قېلىپ نېمە دېيىشىنى بىلەلمەي: — راستىنلا بىز دىققەت قىلماپتىمىز، كۆلنىڭ سۈيى ئازراق داۋالغۇغاندەك قىلدى. لېكىن ئۇنداق مەخلۇقنى كۆرمىد-دۇققۇ؟

— ئازراق شامال چىققانداك بولدى، كۆل تەرەپتە ھېچقانداق شەپىنى سەزمىدۇققۇ؟

— ھەي، مەن نېمە بولغاندىمەن، ياق، راستىنلا شۇنداق كۆرۈندى، تاغا، ئۆز كۆزۈم بىلەن كۆردۈم. ھېلىقى مەخلۇق-نىڭ كۆزلىرى بېلىقنىڭ كۆزىدەك تېشىغا پۇلتىيىپ چىقىپتۇ. كۆزلىرى ياشاڭغىراپ تۇرغاندەك قىلىدۇ. پېشانىسىدىن ئارقىغا تارالغان چاچلىرى پۈتۈن كۆلنى ئىگىلەپ تۇرغاندەك كۆرۈنىدۇ، — دېدى مېھرىبانۇ تەمكىنلىك بىلەن.

— ھەي، بۇ قانداق گەپ بولدى، قىزىم توختاپ تۇرۇڭغا،  
سىز كۆل بويىغا بارغاندا بۇ كۆلنىڭ پەيدا بولۇش تارىخى ھەققىدە.  
دىكى چىمەن بىلەن سىدىقنىڭ رىۋايىتىنى<sup>①</sup> ئويلىغانمۇ - يە؟  
— ھە، شۇنى ئويلىغانتىم، راست.  
— مانا شۇ گەپ، دېمەك چىمەننىڭ روھى سىزگە كۆرۈ-  
نۇپتۇ، ئۇ سىزگە مەدەت بەرگەي قىزىم، — دەيدى غورۇرى  
ۋە كۆل تەرەپكە قاراپ دۇئا قىلدى.  
ئۇلار چولپان يورنىغا ئۇخلىمىدى. چىدىر، بارگاھلىرىدە.  
نى يىغىشتۇرۇپ يول تاييارلىقنى قىلىشتى.

\*

\*

قىز كۆچۈرۈپ ماڭغانلار تۇرپان ئويمانلىقىغا يېتىپ كەل-  
گەندە تۇرپان ۋاڭى ئادەم ئەۋەتىپ ئوتتۇز چاقىرىم يىراقلىقتىن  
مېھرىبانۇنى كۈتۈۋالدى. مېھرىبانۇ ئارىدىكى تۇغقاندارچىلىق  
مۇناسىۋىتى بىلەن تۇرپان ۋاڭى ۋە ئاغىچا - خېنىملىرىنىڭ  
ئالاھىدە ئېتىبارغا ئېرىشتى. ئۇلار تۇرپان لۈكچۈندە ئۈچ كۈن

① چىمەن بىلەن سىدىق ھەققىدىكى رىۋايەت: بۇنىڭدىن ئۇزۇن يىللار ئىلگىرى،  
سايرام كۆلى گۈل - چېچەككە پۈركەنگەن بىر ئوتلاق ئىكەن. كۈنلەرنىڭ بىرىدە  
شىكارغا چىققان يالماۋۇز بۇ ئوتلاقتا قوي بېقىۋاتقان گۈزەل قويچى قىز چىمەننى  
كۆرۈپ قاپتۇ. ھەم نىيىتىنى بۇزۇپ لەشكەرلىرىگە چىمەننى ئوردىغا ئاپىرىشنى  
بۇيرۇقتى. قىز يالماۋۇزغا ئىتائەت قىلماي، ئاقا مىنىپ ئوردىدىن قېچىپ كېتىپتۇ.  
يالماۋۇزنىڭ يالماۋۇزنى ئىزىنى ئىز بېسىپ قوغلاپ كەپتۇ. يالماۋۇز قىزغا يېتىشىۋالاي  
دېگەندە، قىز تىگى يوق بىر جىرانى كۆرۈپ قاپتۇ - دە، ئۇنىڭغا ئۆزىنى ئېتىپتۇ.  
بۇ ئىشتىن خەۋەر تاپقان قىزنىڭ يىگىتى سىدىق دەرھال يېتىپ كېلىپ يالماۋۇزنى  
قېلىچ بىلەن چېپىپ ئۆلتۈرگەندىن كېيىن، قىزنىڭ ئىسمىنى چاقىرىغىچە جىراغا  
ئۆزىنى ئېتىپتۇ. جىرانىڭ ئىچىدىكى سۇ شۇ زامانلا مەۋج ئۇرۇپ ئاسمان - پەلەك  
ئۆزلەپتۇ. بۇ سۇنىڭ دولقۇنى يالماۋۇزنىڭ ئۆي - ئىمارەتلىرىنىمۇ يۇتۇپ كېتىپتۇ.  
شۇنىڭدىن ئېتىبارەن بۇ بېھايان ئوتلاق بىر كۆلگە ئايلىنىپ قاپتۇ. بۇ كۆل مانا شۇ  
سايرام كۆلى ئىكەن.

ئارام ئالدى. ئات - ئۇلاغلار، ئادەملەر چارچاپ، ئوزۇق - تۈلۈكلەرمۇ بىر يەرگە بېرىپ قالغانىدى. بۇ ئۈچ كۈن ئىچىدە مېھرىبانۇ خېنىم ۋە ئۇنىڭ ھەمراھلىرى ئالاھىدە كۈتۈۋېلىندى. قوي، كالىلار، سوبۇلۇپ چوڭ زىياپەتلەر بېرىلدى. مېھرىبانۇ-نىڭ ئالدىغا كاتتا سوۋغا - سالاملار قويۇلدى.

مېھرىبانۇ تۇرپانغا يېتىپ كەلگەن كۈنى ئۆز ئەجدادلىرى-نىڭ قەبرىسىنى يوقلاپ، ئۇلارنىڭ روھىغا دۇئا - تىلاۋەت قىلىپ ئۆتۈشنى ئىلتىماس قىلغانىدى. لېكىن يېنىدىكى بەگ، ئۆلىمالار، خېنىم، ئاغچىلار بۇنىڭغا رۇخسەت قىلمىدى، «تې-خى يۈزى ئېچىلمىغان قىزنىڭ توي تارتىپ كېتىۋاتقاندا ئۇ يەرلەردە يۈرۈشى سەل بىئەپ، ئەڭ ياخشىسى، ئەرلەردىن بىر نەچچىسى بېرىپ گۇڭ - ۋاڭلىرىمىزنىڭ تۇپراق بېشىنى يوقلاپ، ئۇلارنىڭ روھىغا دۇئا - تىلاۋەت قىلىپ كەلسۇن» دېيىشتى.

شۇ كۈنى چۈشتىن كېيىنلا غورۇرى باشچىلىقىدا بىر ھارۋا كىشى مۇسا گۇڭنىڭ مۇنارىسىغا قاراپ يولغا چىقتى. غورۇرى بۇ ئىشلارنى يولدا كېلىۋېتىپلا ئويلاپ قويغانىدى. ئۇ تۇرپاندىن ئىبارەت بۇ قەدىمىي شەھەرنىڭ تارىخىدىن خەۋەردار ئىدى. شۇڭا ئۇ قەدىمىي ئىزلارنى كۆرۈپ ئۆتۈشنى ھەممىدىن بەكرەك ئارزۇ قىلغانىدى. ئۇلار، ئاۋۋال بۇنىڭدىن يۈز يىللار ئىلگىرى سېلىندىغان مۇسا گۇڭ مۇنارىسىغا كەلدى. بۇ تۇرپاننىڭ شەرقىي تەرىپىگە سېلىنغان مۇنار ۋە مەدرىس بولۇپ، بۇنى تۇرپان ۋاڭى مۇسا ۋاڭ دادىسى ئىمىن ۋاڭنى (شۇ چاغدىكى ئىلىنىڭ ۋاڭى) رازى قىلىش ئۈچۈن سالدۇرغانىدى. مۇنارنىڭ ئېگىزلىكى قىر-قىر تۆت مېتىر بولۇپ، يەتمىش تۆت پەلەمپەيلىك ئىدى. بۇ يەرگە ئىلىدا گۇڭ، بەگ، ۋاڭ بولۇپ ئۆتكەن ئىمىن ۋاڭ، ئۇنىڭ ئوغلى مۇسا گۇڭ، ئۇنىڭ ئوغلى ئورانزىپ گۇڭ، ئۇنىڭ

ئوغلى مەلىكزات گۇڭلارنىڭ مېيىتى ئىلىدىن ئېلىپ كېلىنىپ دەپنە قىلىنغانىدى.

ئۇلار ئالدى بىلەن مۇنارنىڭ يېنىغا سېلىنغان مەدرىسكە كىرىپ دىگەر نامىزىنى ئۆتىدى. ئاندىن ھەممىسى بۇ يەرگە دەپنە قىلىنغان گۇڭ، ۋاڭلارنىڭ روھىغا ئاتاپ دۇئا قىلدى. كېيىن ئۇلار مەدرىس ھەم مۇنارنى ئايلىنىپ كۆرۈپ چىقىشتى.

ئەتىسى ئۇلار يەنە ئوردىنىڭ خاس خىزمەتچىلىرىنىڭ ھەم-راھلىقىدا ئۆز ۋاقتىدا ئۇيغۇر خانلىقىنىڭ پايتەختى بولغان ئىدىقۇت شەھىرىنىڭ خارابىلىرىنى كۆردى. ئۇ چاغلاردا بۇ خانلىق بەشبالىق ۋە قۇجۇنى مەركەز قىلىپ قۇرۇلغان بولۇپ، دۇڭخۇاڭدىن شىمالىي تەڭرى تاغلىرىغىچە، كۇچا ۋە جەنۇبىي ئۇدۇنغىچە بولغان كەڭ زېمىننى ئۆز ئىچىگە ئالغانىدى.

ئۇلار يەنە دەقيانۇس قەدىمى شەھەر خارابىلىرىنى، يارغول-دىكى IX ئەسىردىكى ئۇيغۇر دۆلىتىنىڭ مەدەنىيەت مائارىپ مەركىزى بولغان قەدىمى شەھەر خارابىسى — قاراغۇجا شەھىرىنى كۆرۈشكە باردى. ئۇلار ئۇ يەردىكى ناھايىتى ماھىرلىق بىلەن كولانغان قەدىمى يەر ئاستى تۈرمە ۋە زىندانلارنى كۆرۈپ ھەيران قېلىشتى.

يېمەك - ئىچمەك، ئوت - بوغۇزلار تەييار قىلىنىپ ھارۋىلارغا بېسىلدى. مېھرىبانۇ ۋە ئۇنىڭ ھەمراھلىرى ھەشەمەتلىك ئۇزىتىش بىلەن يولغا چىقىشتى.

ئۇلار تۇرپان شەھىرىنىڭ مەھەللىلىرىدىن، مەھەللىلەرگە تۇتاش بۆك - باراقسان ئۈزۈم باراڭلىرى قورشاپ تۇرغان يېزىلاردىن ئۆتتى. «بۇ بىر ئۈزۈم ماكانى، — دەپ رىۋايەت قىلاتتى غورۇرى باشقىلارغا، — بۇ ماكاندا ئۈزۈم چىقىلى ناھايىتى ئۇزۇن زامان بولغان. رىۋايەتلەردىن قارىغاندا، ئاللاتا-ئالا ئۈزۈم ئۇرۇقىنى ئاۋۋال تۇيۇققا چېچىپتىكەن. شۇنىڭدىن



نىپ، پاكىزە تازىلانغانىدى. ئۆيلەر، ھويللارمۇ باشقىچە تۈسكە كىرگەندى. كىشىلەر قىز كۆچۈرۈپ كېلىۋاتقانلارنىڭ يېقىندىلاپ قالغانلىقىنى ئاڭلاپ پاكىزە كىيىملىرىنى كېيىشىپ، چوڭ يولغا چىقىپ سېۋەت - سېۋەتلەپ يېڭى پىشقان ئۆرۈكلەرنى قاتار تىزىشىپ، يوغان قاپاقلاردا ئۇسسۇلۇقلارنى كۆتۈرۈشۈپ كېلىپ مېھرىبانۇ خېنىمنى قارشى ئالدىغانلىقىنى بىلدۈرۈشتى.

قۇمۇل ئوردىسىمۇ ناھايىتى چىرايلىق تۈسكە كىرگەندى. پۇقرادىن بەگلەرگىچە، خېنىملاردىن، ئاياللارغىچە كاتتا ياسىدىنىپ تويىنى كۈتۈۋېلىشقا تەييارلىق قىلىشتى. پىچاندىن ئاتلىق ماڭدۇرۇلغان خەۋەرچى بىر كۈن بۇرۇن خەۋەر ئېلىپ كەلگەچكە قۇمۇل ۋاڭىنىڭ ئادەملىرى ئوتتۇز چاقىرىم يىراقلىقتىكى تۈس-قىمغا بېرىپ، توي تارتىپ كېلىۋاتقانلارنى كۈتۈۋالدى. قۇمۇل شەھىرىدە بىر كۈن بۇرۇن چېلىنىشقا باشلىغان ناغرا ئەمدى تازا ئەۋجىگە كۆتۈرۈلدى . . .

مېھرىبانۇ ۋاڭ ئوردىسىنىڭ خاس ھۇجرىلىرىنىڭ بىرىگە ئېلىپ كىرىلدى. ئۆينىڭ ئىچى كاتتا بېزەلگەندى. ئالتۇن ساڭ تەرەپكە قارىتىلغان ئۈستى يۇمىلاق، ئۇزۇن كەتكەن پەنجىرىگە يېشىل يىپەك رەختتىن پەردە تارتىلغان. بىر تەرەپكە ئۈستى ياغاچچىنىڭ قولىدىن چىققان نەقىشلىك يۇمشاق كارىۋات قويۇلۇپ، ئۈستىگە گۈللۈك يىپەك ئەدىيال يېپىلغانىدى. يەنە بىر تەرەپكە ياڭاق ياغىچىدىن ياسالغان يۇمشاق ساپالار، ئاياغ تەرەپكە جاھازىسى نەقىشلەنگەن يوغان بوي ئەينەك قويۇلغانىدى. ئىشىككە چىلان رەڭ مەخمىل پەردە تارتىلغان. تام ئۇيۇقلىرىغا ئالتۇن، كۈمۈشتىن ئىشلەنگەن پار - پۇر قاچىلار تىزىلغان. ئىچكىرىكى ئۆيدىكى كاڭغا خوتەننىڭ ئەڭ ئېسىل گىلەملىرى سېلىنىپ، تامغا زەدىۋال تارتىلغان. تۆر تەرەپتىكى تام ئۇيۇقلىرىغا تەتىللا، كىمخاب، دۇخاۋا يوتقان - كۆرپىلەر يىغىلغان،

ماڭدا تامغا ئۇزۇن ئاستى تەرىپى نەقىشلەنگەن جوزا قويۇلغان. بۇ ياتاق تۆپى ئىدى. ئۇ ئۆيىنىڭ ماڭدا تېمىدىن كۆرۈنۈپ تۇرغان، مەخمەل پەردە تارتىلغان ئىشىكتىن ئىچكىرى كىرسە ئىككى ئېغىز ئۆيىدىن تەركىب تاپقان بىر كىشىلىك مۇنچا بار ئىدى. بى بى سارە بىر مۇنچە قىزلارنى باشلاپ مېھرىبانۇنىڭ ھۇجرىسىغا كىردى. قالغان مېھمانلار ئالدىن تەييارلاپ قويۇلغان ئۆيلەرگە ئورۇنلاشتۇرۇلدى. مېھمانلارغا مەزىلىك ھاردۇق ئاشلىرى تارتىلدى.

بۇ تويىنىڭ ئاياللار ئىشىغا مۇئەككەل قىلىنغان خۇشنىبانو ئاپپاق ۋە مىنىس ئاپپاقلار ئالدىن كىرىپ مېھرىبانۇدىن ئەھۋال سوراشتى. خۇشنىبانو ئاپپاق ئوردىنىڭ چوڭ تەيجىسى - تاجىدىن تەيجىنىڭ ئايالى بولۇپ ئېگىز بويلۇق، ئاق يۈزلۈك، پېروزە كۆز، خۇشخۇي، يېقىملىق ئايال. مىنىس ئاپپاق بولسا ۋاڭنىڭ ئەۋرە ئۆكىسى سۇۋۇر بەگنىڭ ئايالى بولۇپ، بويى پاكىر، سېمىز، بويى كالتە، بۇرنى يوغان، قاشلىرى كەڭ، يۈزى تاۋاقتەك، ئۇنى غاراڭ - غۇرۇڭ چىقىدىغان ئايال. بۇ ئىككى ئايالنىڭ مەجەزى بىر - بىرىگە تۈپتىن ئوخشىمىسىمۇ، خۇشنىبانو ئاپپاقنىڭ كۆڭلى - كۆكىسى كەڭ بولغاچقىلا بىر - بىرى بىلەن چىقىشىپ يۈرەتتى. بۈگۈن ئۇلار بىرلىكتە مېھرىبانۇ خېنىمنىڭ يېنىغا كىرىپ كەلگەندە ئۆيدە ئولتۇرغانلار ھەممىدىن بەكرەك مىنىس ئاپپاققا دىققەت قىلدى.

خۇشنىبانو ئاپپاق ئۈستىگە ھاۋارەڭ زوچودىن، مىنىس ئاپپاق بولسا گۈللەرەڭ (سۇس قىزىل) زوچودىن كۆڭلەك كىيگەن. بۇ كۆڭلەكلەرنىڭ ئېتىكى، يەڭلىرى بەك كەڭ بولۇپ، ئېتەك ۋە يەڭ ئۇچلىرىغا دولقۇنسىمان ئىلمە ئىلىنغان. بۇ ئىلمە گۈللىرى دېڭىز دولقۇنلىرىنى، ياكى يامغۇر - دىن كېيىدىكى ھەسەن - ھۈسەننى ئەسلىتەتتى. ھەربىدە -



رىنىڭ قولىدا بىردىن كۆڭلەكلىرىنىڭ رەڭگىدە چاچما گۈللۈك قول ياغلىقى بار ئىدى. ئۇلار بېشىغا ئالتۇن گۈل ۋە ئالتۇن قاداق بىلەن بېزەلگەن دوپپا كىيىپ ئۈستىگە شايى رومال ئارتىدۇ. ۋالغاندى.

— ئەسسالام خېنىم، ئالتۇن بويلىرى ئېسەن كەلدىمىز. كىن، — دەدى خۇشنىبانو ئاپپاق ئىشىكتىن كىرىپ. ھۇجرىدىكى مېھمانلار ئورۇنلىرىدىن تۇرۇپ ئۇلارغا سالام بېرىشتى.

خۇشنىبانو ئاپپاق ئورنىدىن تۇرۇشقا تەمشەلگەن مېھرىبانو-نىڭ يېشىدىن تۇتۇپ پەسكە تارتقان ھالدا:

— ھەزرەتلىرى، تۇرمىسىلا ئاغىچام بىز رازى. ھەرقايدىكى سىلىرىدىن ھال سوراپ كىزدۇق، — دەدى. ئاياللاردىن بىر، ئىككىسى:

— خۇداغا شۇكرى، يول يىراق بولسىمۇ جاپا چەكمەيدۇق. ھەرقايسىلىرىغا رەھمەت! — دېيىشتى.

— جاپا تارتىمىدۇق دېمىسىلە — دەپ ئاسماندىن تارىشا چۈشكەندەك گەپ باشلىدى مىنىس ئاپپاق، — ھەممىلىرى ئولتۇرۇشۇپ قالسىلا، يول ئازابى گۆر ئازابى دېيىشىدۇ. شۇنچە ئۇزۇن يولنى بېسىپ بۇ يەرگە كەلمەك ئاسان ئەمەس. خېنىم-نىڭ رىسقى بىزنىڭ شەھرىمىزگە، ئېسىل ئوردىمىزغا چۈشۈپ-تۇ. بۇنىڭ ئۈچۈن ئاللاتائالاغا شۇكرى ئېيتىمىز، — مىنىس ئاپپاق سۆزلىگەچ خۇشنىبانو ئاپپاقنىڭ يېنىغا ئولتۇردى، — ئۇ يەردىكى قۇدىلىرىمىز سۇمانىخان، خالزات بەگلىرى تىنچ - ئامان تۇرغاندۇ؟

— ھەممىسى تىنچلىق، ھەممىلىرىگە قۇدىلىق، سېغىدى. نىشلىق سالاملىرىنى ئېلىپ كەلدۇق، — دەدى ئىلى بەگلىرىدىن بىرىنىڭ ئايالى راھىلىخان. ئۇ مۇئامىلىگە ئۇستا، تىلى

تاتلىق ئايال ئىدى.

— رەھمەت خېنىم. ئاللا نېسىپ قىلىپ سۇمانخان قۇددىمىز مۇ كەلگەن بولسا قانداق ياخشى بولار ئىدى. يۇرتىمىزنى، ئوردىمىزنى كۆرۈپ، بۇ مۇبارەك تويىمىزغا قاتنىشىپ بەرگەن بولسا.

مىنىس ئاپپاق خۇشنىبانو ئاپپاقنىڭ سۆزىنى بۆلۈپ:  
— ئىلاج قانچە، قىز كۆچۈرگەندە ئانىسى كۈيئوغۇل تەرەپكە بىللە بېرىش قائىدىدە بولمىغاندىكىن، بۇنداق چاغلاردا ئانىلار ھەسرەتتىن ئىچىگە يۇتماقتىن باشقا ئامال يوق. خېنىم. نىڭ تەلىيى بار ئىكەن. پۈتۈن قۇمۇل زېمىنىنىڭ مىراسخورى ۋە پۈتۈن پۇقرانىڭ خوجىسى شانۇ شەۋكەتلىك ۋاڭ جانابلىرىغا ياتلىق بولدى. بۇ بىر تۈگىمەس بەخت. سۇمانخانزە قىزىنىڭ بەختىنىلا تىلگەنكەن، — دەپ قوشۇمچە قىلدى مىنىس ئاپپاق.

خۇشنىبانو ئاپپاق گېپىنى داۋاملاشتۇردى:

— بىز، بىرى ھەممىلىرىنى ھارمىداشقا، يەنە بىرى تويىنىڭ تەرتىپىنى مەلۇم قىلىشقا كىرىۋىدۇق. خېنىم، ئاغىچە. لارغا مەلۇم بولسۇنكى، بۇ يەردىكى تويۇم توققۇز كۈن ئېلىپ بېرىلىدۇ. بۈگۈندىن باشلاپ ئەتە كەچكىچە مېھرىبانۇ خېنىمدىن تارتىپ ھەممە مېھمانلار ھاردۇق ئالىدۇ. مېھرىبانۇ خېنىم ياخشىراق ئۇخلاپ ئارام ئېلىشى، مۇنچىغا چۈشۈپ يۇيۇنۇپ، تارىنىشى زۆرۈر. ئوردىنىڭ دېدەكلىرى خېنىمنىڭ ھەممە خىزمەتلىرىگە تەييار، — دېدى.

— رەھمەت، — دېيىشتى مېھمانلار.

مېھرىبانۇ خېنىم جىمجىت ئولتۇراتتى. مىنىس ئاپپاقنىڭ قارىسىدىن ئېقى تولا كۆزلىرى ئۇنىڭ باشتىن - ئايغىغا يۈگرە. مەكتە ئىدى. ۋە ئىچىدە «ياندىكى قۇيرۇقنىڭ ئەتىۋارى يوق

دېگەن شۇ» دەپ قويدى. ئۇنىڭ كۆزلىرى مېھرىبانۇنىڭ ئايدەك يۈزىدىكى بىلىنەر - بىلىنمەس چېچەك ئىزلىرى ئۈستىدە تاماشا قىلدى — دە، يەنە ئاغزىنى ئاچتى:

— ئاڭلىساق، خېنىمنىڭ ئاكىسى نۇسرەت بېگىمنى بۇ ئىشقا نارازى بولۇپ، سايرام بويىغىچە ئەگىشىپ كەپتۇ دەيدىدۇ. خۇ، راستمۇ خېنىم.

ھەممىسىلا بۇ سوئالنى ئارتۇقچە دەپ قارىدى بولغاي ھېچكىم جاۋاب قايتۇرمىدى. خۇشنىبانو ئاپپاق ھېچكىمگە تۇيدۇرماي مىنىس ئاپپاقنى نوقۇپ قويدى.

— خوش، ئەمىسە بىز چىقايلى خېنىملار، دەپ قويدىغان يەنە بىر گەپ بار ئىدى، — دېدى مىنىس ئاپپاق، — ئەتە كەچتە مېھرىبانو خېنىمنى ۋاڭ خوجامنىڭ ھۇجرىسىغا كۆچۈرۈپ كىرىمىز. بۇنى ھەممىلىرى يادلىرىدا چىڭ تۇتقايلا. بۇ گەپ بىلەن خۇشنىبانو ئاپپاق سەل قىزارغاندەك بولدى ۋە تېزلا ئورنىدىن تۇرۇپ مېھمانلار بىلەن خوشلىشىپ چىقىپ كەتتى. ئىككى ئاپپاق قاراڭغۇ دالانغا چۈشكەندە ئۇرۇشۇپ قالدى. — ھەي مىنىس ئاپپاق، — دېدى خۇشنىبانو ئاپپاق، نۇسرەتبەگىنىڭ ئىشلىرىنى سوراپ نېمە قىلىدىلا، يەنە تېخى ۋاڭ خوجامنىڭ ھۇجرىسىغا قىزنى كۆچۈرۈپ كىرەمدۇق، ياكى ۋاڭ خوجام قىزنىڭ ئالدىغا ئۆزى كىرەمدۇ، بۇ ھەقتە ۋاڭ خوجام بىر نەرسە دېمىسە، ئۆزلىرىنىڭ نېمە ھەددىلىرى؟

— يائاللا، بۇ ئاپپاق ساراڭ بوپقايتۇغۇ؟ ھەي، بىز قىزىڭلارنى بىرىڭلار دېمىدۇق. ئۇلار ئۆزى قىزىمىزنى بېرىمىز دېدى. ۋاڭ خوجام نېمىشقا ئالدىغا كىرەتتى؟ قىزنى ۋاڭ خوجامنىڭ ئالدىغا ئېلىپ كىرىمىز. ۋىيەي، تايىنلىق خېنىمكەندۇ. خۇ، ئۇنداق چوقۇر خېنىمغا نېمانچە قىلىدىلا، قۇمۇلدىمۇنى

نى قىزلار بار ئىدىغۇ؟ . . .

— ھە بىلىدىم، سىڭىللىرىنى بېرەلمىگەننىڭ دەردىكەندە،  
ۋاڭ خوجام ئالاي دېمىسە، قانداق بېرەتتىلە.  
— تۈزۈك گەپ قىلسىلا جۇمۇ، چاچلىرىنى نولاپ تاشلىدە.  
ماي يەنە.

— بولدى، بولدى. ئۆزلىرىنىڭ راست، — دەپ جېدەلە.  
نى بېسىپ قويدى خۇشنىبانو ئاپپاق. بولمىسا مىنىس ئاپپاق  
قىلچە يۈز خاتىرە قىلماي ئوردا، خەق ئارىسى دېمەي ئاغزىنى  
بۇزۇپ ئۇرۇشۇپلا كېتىدۇ.

مىنىس ئاپپاق بىلەن خۇشنىبانو ئاپپاق چىقىپ كەتكەندىن  
كېيىن ھۇجرىدىمۇ غۇلغۇلا كۆتۈرۈلدى. مىنىس ئاپپاقنىڭ  
«خېنىمنى ۋاڭ خوجامنىڭ ھۇجرىسىغا ئېلىپ كىرىمىز» دېگە.  
نى ئۇلارغا ئېغىر كەلگەندى. بۇ گەپ بىلەن مېھرىبانو خېنىمە.  
نىڭ بېشىغا چاقماق چۈشكەندەك بولدى. ئىلىدەك يىراق جايدىن  
قىزنى كۆچۈرۈپ كەلگەننىڭ ئۈستىگە يەنە ۋاڭ خوجامنىڭ ئالدىدە.  
غا ئەكىرىپ بېرەمدىكەنمىز؟ بۇ قايسى قائىدىدە بار ئىكەن.  
مېھرىبانو تا چوڭ بولۇپ مۇشۇ كۈنگە كەلگىچە ئۆز ئەركىنى  
ئىلكىدە تۇتۇپ، ئۆزىنىڭ ئىززەت - ھۆرمىتىنى ساقلاپ كەلگەن  
قىز ئىدى. بۇ گەپ ئۇنىڭغا بەكمۇ ھار كەلدى. شۇڭا ئۇ دوستى  
ھەم قولىدىشى بىبى سارەنى يېنىغا تارتىپ شۇنداق دېدى:  
— ئاڭلاپ قويۇڭ دوستۇم، ئەلمىساقىتىن بۇنداق قائىدە  
يوق. بۇ بىر خورلۇق.

بىبى سارە نۇرغۇن نەرسىلەرنى بىلەتتى. ئۇمۇ دوستىنىڭ  
تەسىرى بىلەن كۆپ كىتابلارنى ئوقىغانىدى. شۇڭا ئۇ باياتىن  
ئويلاپ ئولتۇرغان گەپلىرىنى ھەممىسىگە ئاڭلىتىپ دېدى:  
— ئاللاتائالا ئادەم ئاتىنىڭ بىر تال قوۋۇرغىسىدىن ھاۋا  
ئانىنى ياراتقان بولسىمۇ، ئادەم ئاتا جەننەتتىكى ئېسىل تائام،

ئېسىل نازۇ - نېمەتلەردىن كۆڭلى يايىپ ھاۋا ئانىنى يېنىغا كېلىشكە ئىشارەت قىپتۇ. ئەمما ھاۋا ئانا ئادەم ئانىنىڭ يېنىغا بارغىلى ئۇنىماي ئۆزۈڭ كەل دەپتۇ. ئادەم ئانا يەنە ھاۋا ئانىغا ئىشارەت قىلىپ، يېنىمغا كەلگىن دەپتۇ. ھاۋا ئانا خالىساڭ ئۆزۈڭ يېنىمغا كەل دەپ ئۇنىماپتۇ. ئاخىر ئادەم ئانا ھاۋا ئانىنىڭ يېنىغا ئۆزى كەپتۇ. شۇنىڭ بىلەن قىز - ئاياللارغا ئەلچى ئەۋەتىش، تويۇق سېلىش، قىزنىڭ ھۇجرىسىغا يىگىت ئۆزى كىرىش ئادەت بولۇپ قالغانىكەن. ھەرقانچە بولسىمۇ ۋاڭ خوجام ئادەم ئانىدىن ئۈستۈن ئەمەستۇر.

ئۆيدىكىلەرنىڭ ھەممىسى كۈلۈشۈپ كەتتى. مېھرىبانۇ بولسا بۇ گەپ بىلەن قايتىدىن جانلىنىپ قالدى.

— قېنى ۋاقتى كەلگەندە دېيىشىپ باقارمىز، يە بولمىسا ئىلىغا قايتىپ كېتەرمىز، شۇ، — دېدى راھىلىخان كېسىپلا، ھەممىسى شۇنىڭ بىلەن جىمىپ قېلىشتى.

ئەتىسى كەچ كىردى. ناماز شامدىن كېيىنلا ھۇجرىغا يەنە ئوتتۇرا ياشلىق ئىللىق خېنىملاردىن ئىككىسى، مىنىس ئاپ-پاق، خۇشنىبانو ئاپپاقلار بىرلىكتە كىرىپ كېلىشتى. مېھرىبانۇنىڭ يېنىدىكى باشقا مېھمانلارنى باشقا ھۇجرىلارغا تەكلىپ قىلىشتى. قىز يېڭى كىيىملەر بىلەن ياساندۇرۇلدى. بۇ چاغدا بى بى سارە راھىلىخان بىلەن پىچىرلىشىپ بىر نەرسىلەرنى دېيىشىۋالغاندىن كېيىن بى بى سارە ھۇجرىدىن چىقىپ كەتتى. راھىلىخان:

— ھەرقايسىلىرىغا دەيدىغان گېپىمىز بار ئىدى — دې-

دى.

— دەۋەرسىلە خېنىم، بىز بۇرۇن يات بولساق ئەمدى ئۆز بولدۇق. قۇدا بولۇش دېگەن ئۇرۇق - تۇغقان بولۇش دېگەن گەپ، — دېدى خۇشنىبانو ئاپپاق.



بۇ گەپ مېھماننى چىلاپ كېلىپ ئۇرغاندەك بىر ئىش بولدى.

مېھرىبانۇ ئەمدى بۇ يەرگە كەلگىنىگە پۇشايىمان يەپ قالدى. خالزات ھېكمىبەگكە لەنەت ئوقىدى. ئۇنىڭ ياشلىرى يامغۇردەك تۆكۈلدى.

راھىلىخانمۇ بىر نەرسە دەي دەپ تۇراتتى. شۇ ئەسنادا كۈتۈلمىگەن بىر ئىش بولدى. «ۋاڭ خوجام كەلدى!» دېگەن مەلۇمچىنىڭ ئاۋازى ئاڭلاندى. ھۇجرىدىكى ئاياللار قۇلاقلىرىنى دىڭ قىلىپ سىرتقا قاراشتى. كۆپ ئۆتمەي ھۇجرىنىڭ ئىشىكى ئېچىلدى. «ۋاڭ خوجام كەلدى» دېگەن سۆز يەنە بىر قېتىم تەكرارلاندى. ئۆيدىكى ئاياللار ئۆزلىرىنى دالدىغا ئېلىشتى. راھىلىخاندىن باشقىسى ئىچكىرىكى ھۇجرىغا كىرىپ كېتىشتى. ۋاڭ خوجام ئىككى سىپاھىنىڭ ھەمراھلىقىدا ھۇجرىغا كىرىپ كەلدى. ۋاڭ خوجام كارىۋاتقا ئۇدۇل قويۇلغان يۇمشاق ساپاغا ئولتۇردى. ۋە دۇئاغا قول كۆتۈردى. ئاندىن يۈزلىرىنى سىپاپ بىردەكلا «خېنىمنىڭ ئالتۇن بويى ئېسەن نۇردىمىكىن» دېيىش-تى.

راھىلىخان مېھرىبانۇنىڭ قولتۇقىدىن يۆلەپ ئورنىدىن تۇرغۇزدى. ئىككىيلەن بىردەك ۋاڭ ئالىيلرىغا سالام بەردى. مۇھەممەت بېشىر ۋاڭ يېنىدىكى سىپاھىغا قاراپ سۆزلىدى: — خېنىملارنىڭ ھاردۇقى چىقىپ قالسۇن دەپ ھارمىداپ كىرەلمىدىم. ئەپۇ قىلغايلا.

راھىلىخان ئېھتىرام بىلەن:

— ۋاڭ خوجامنىڭ ئىلتىپاتى بىلەن ياخشى تۇردۇق.

ئالىلىرىغا رەھمەت، — دېدى.

— ئەرزىمەيدۇ، ئەرزىمەيدۇ.

بۇ چاغدا پەتىۋىسىلاردا تۈرلۈك مېۋە - چېۋە، نان، توقاچ،

چاي كۆتۈرۈپ دېدەكلەر كىرىپ كېلىشتى.  
چايدىن كېيىن سىپاھلاردىن بىرى قول كۆتۈرۈپ «مېھرىد-  
بانۇ خېنىم بىلەن ۋاڭ خوجامنىڭ تويىغا مۇبارەك بولسۇن» دەپ  
يۈزىنى سېپىدى.

ئىچكىرىكى كاڭلىق ئۆيگە كىرگەن تۆت ئايال قۇمۇلنىڭ  
قائىدىسى بويىچە يوتقان سېلىشقا تۇتۇش قىلدى. ئۇلار ئالدى  
بىلەن «ئاۋۋال ئۆزلىرىدىن كەلسۇن، دەپسە ئاۋۋال ئۆزلىرىدىن  
كەلسۇن» دېيىشىپ بىر بىرىگە تۈزۈت قىلىشتى. ئاندىن ئەر  
تەرەپ بىر تەتىللا كۆرپىنى تارتتى. تۆت خوتۇن تۆت پېشىدىن  
مەھكەم تۇتۇپ، پەسكە بېسىپ تۇرۇپ سالىدى. ھەمدە تۆت ئايال  
كۆرپىنىڭ تۆت پېشىنى، «شامال كىرىپ كەتمسۇن» دەپ  
تىزلىرىنىڭ ئاستىغا بېسىشتى. ئاندىن قىز نەرەپنىڭ كۆرپىسى  
سېلىندى. يەنە ئاۋۋالقىدەك تىزلىرىنىڭ ئاستىغا بېسىشتى.

شۇ تەرىقىدە تۆت كۆرپە سېلىنغاندىن كېيىن يوتقانلار سې-  
لىندى. يوتقان - كۆرپە بەك كۆپ بولغانلىقتىن تۆتتىن، تۆت-  
تىنلا سېلىندى. بولمىسا ھەممە يوتقان كۆرپىنى سېلىش،  
يوتقاننىڭ ئۈستىدە كۈچ سىنىشىش ئادىتى بار ئىدى. ئىللىق  
خېنىملارنىڭ رايىغا بېقىپ بۇنداق قىلىشىمىدى.

يوتقان سالغان ئاياللار تاشقارقى ئۆيگە چىقتى - دە، ۋاڭغا  
پۈكۈلۈپ تەزىم قىلغىنىچە سىرتقا چىقىپ كېتىشتى. راھىلىخان  
سىپاھلارنىڭ ئىشارىتى بىلەن مېھرىبانۇنى ئىچكىرىكى ئۆيگە  
ئېلىپ كىردى ۋە تېزلا قايتىپ چىقىپ ۋاڭغا پۈكۈلۈپ تەزىم  
قىلغىنىچە «ۋاڭ خوجام ئالىيلىرىغا ئامانەتنى تاپشۇردۇم» دەپ  
قويدى. شۇنىڭ بىلەن سىپاھلار ئورۇنلىرىدىن تۇردى. ھەممە-  
سى بىرلىكتە ئارقىچە مېڭىپ ھۇجرىدىن چىقىپ كېتىشتى.  
سىرتتىكى ئۇپۇر - ئۇپۇر غۇلغۇللىرىمۇ بېسىلىپ قالدى.  
مۇھەممەت بېشىر ۋاڭ ئورنىدىن تۇرۇپ پەنجىرىلەرنىڭ يىپەك  
پەردىسىنى قايرىپ شامال كىرىدىغان كۆزنىكىنى ئېچىپ قويدى.  
دېرىزىدىن لەرزىلەر شامال كىرىشكە باشلىدى.



## تۆتىنچى باب

مېھرىبانۇ ھۇجرىدا يالغۇز ئولتۇراتتى، ئۇنىڭ كۆڭلى خېلى كۆتۈرۈلۈپ قالغانىدى. چۈنكى ۋاڭنىڭ مېھرىبانۇنىڭ ئالدىغا كىرىشى تۈنۈگۈندىن بېرىقى كۆڭۈلسىزلىكلەرنى كۆتۈرۈۋەتكەندى. ئۇ ئىلىدىكى ۋاقتىدا قۇمۇل ۋاڭى ھەققىدە نۇرغۇن پاراڭلارنى ئاڭلىغان: «پۈتۈن قۇمۇل خەلقى ۋاڭنىڭ قولى. قۇمۇلنىڭ يەر - زېمىنلىرى ئۇنىڭ مىراسى ئىكەن. ۋاڭنىڭ جامالىنى كۆرۈش ئاۋام پۇقراغا دۇرۇس ئەمەس ئىكەن. شۇڭا ۋاڭ سىرتلارغا چىققاندا پۈتۈن خەلق يۈزىنى يەرگە يېقىپ تەزىم قىلىدىكەن. ۋاڭنىڭ قارىسى يوقالغۇچە بېشىنى يەردىن كۆتۈرەلمەيدىكەن. ۋاڭ بىرسى بىلەن سۆزلەشمەكچى بولسا، يۈز تۇرانە سۆزلەشمەيدىكەن. ئالدىدا تۇرغان ئادەمنىڭ مەقسىتىنى تەيجىسى تەكرارلىغاندىن كېيىن جاۋابىنى تەيجىسى ئارقىلىق يەتكۈزىدىكەن. . . .» بۇ ۋاڭنىڭ پۇقرانى ئۆزىدىن پەس كۆرگەنلىكى ئەمەسمۇ، ماڭا قانچىلىك مۇئامىلىدە بولار دەپ ئويلىغانىدى. ئۇنىڭ ئۈستىگە مىنىس ئاپپاقنىڭ سۆزلىرىدىن ۋاڭنىڭ ئۆزىگە قانداق مۇئامىلە قىلىدىغانلىقىنى پەرەز قىلغاندەك بولغا. ئىدى. ئەمدىلىكتە ئۇنىڭ گۇمانلىرى پۈتۈنلەي كۆتۈرۈلۈپ كەتتى. مېھرىبانۇ قۇمۇل ۋاڭى ھەققىدە ھەرخىل گەپلەرنى ئاڭلىغان بولسىمۇ ئۇنىڭغا نىكاھلىق بولۇشقا ئانچىلا نارازى بولمىغا. ئىدى. بۇنىڭدىكى ئەڭ مۇھىم سەۋەب شۇكى، ئۇ تارىختا ئۆتكەن ئەۋلىيالار ھەققىدىكى، پادىشاھلار ھەققىدىكى قىسسەلەرنى، با-

تۇر - پالۋانلار ھەققىدىكى قىسسەلەرنى ئوقىغان، ئۇ بۇ جەرياندا شەددات، پىرئەۋىندەك زالىم پادىشاھلارنى، ھاتەمدەك سېخى، نوشرۋاندەك ئادىل پادىشاھلارنى بىلدى. ئۇلارنىڭ ياخشى ئىشلەردىن سۆيۈندى، يامان ئىشلىرىدىن نەپەرەتلەندى. ئۇ قۇمۇل ۋاڭىنىمۇ بىر پادىشاھ دەپ بىلەتتى. شۇڭا بىر پادىشاھنى ئادىللىققا، سېخىلىققا، ئادەملەرگە تەڭ باراۋەر مۇئامىلە قىلىشقا باشلاش خۇدا ئالدىدا بىر ساۋابلىق ئىش ھېسابلىنىدۇ، دەپ ئويلىدى. بۇ ئوي ئۇنىڭ روھىي كەيپىياتىنى جانلاندۇرۇپ ئۇنىڭغا مەدەت بەرگەندى. شۇڭا ئۇ ئۆزىدىكى مۇھەببەت سەۋاداسىغا ئەل بولمىدى. ئۇنىڭ كۆڭلىدىكى ئۇلۇغ ئىشلار ئۇنى بۇنداق شەخسىي ھېسسىياتتىن ساقلاپ قالدى.

ئۇ جىمجىت ئولتۇرۇپ تاشقارقى ئۆيدىكى ئىشلارنى - ۋاڭىنىڭ نېمە قىلىۋاتقانلىقىنى كۆزەتتى. ۋاڭى ئاۋۋال تەتىللا تونىنى سېلىپ ئىلغىغا ئىلدى. تونىنىڭ ئۈستىگە شايى پوتىسىنى قويدى. ئاندىن دېرىزىنىڭ پەردىسىنى چۈشۈرۈۋەتتى - دە، يېنىك دەسسەپ ئىچكىرى ئۆيگە كىردى. مېھرىبانۇ ئورنىدىن تۇرۇشقا تەمشەلگەندى. ۋاڭى:

— بولدى خېنىم، تۇرمىسىلا، — دېگىنچە قىزنىڭ يېنىغا، كاڭنىڭ گىرۋىكىگە ئولتۇردى ۋە كۈلۈمسىرىگەن ھالدا مېھرىبانۇنىڭ يۈزىدىكى رومالنى ئىككى قولى بىلەن كەينىگە قايرىپ قويدى.

— ئاللاتائالانىڭ قىسمەتلىرى كۆپ ئىكەن. كىم ئويلاپتۇ ئىلىدىن قىز ئالىمەن، دەپ. نىكاھ غايىب دېگەن شۇ ئىكەن، خېنىمنى جاپاغا سېلىپ قويدۇم. نۇرغۇن رىيازەت چېكىپ بۇ يەرگە كەلدىلە، ئۆزلىرىدىن مىننەتدارمەن، — ۋاڭى ئورنىدىن تۇرۇپ، پەستە مېھرىبانۇغا ئۇدۇل قويۇلغان گۈل نەقىشلىرى بىلەن جۈلالىنىپ تۇرغان ئورۇندۇقتا ئولتۇردى. ئاندىن يەنە سۆزلەشكە باشلىدى:

— مەن ئۆيلەنگەن ئادەم. بۇ يىل توپتوغرا قىرىق بەش ياشقا كىردىم. دادام بۇنىڭدىن يىگىرمە ئالتە يىل بۇرۇن نەۋرە سىڭلىم بۇۋى ھەجەر خېنىمغا توي قىلىپ قويغانىدى. بۇ خېنىم تۇنجى تۇغۇتىدىن كېيىن كېسەلمەن بولۇپ قېلىپ يىگىرمە يىلدىن ئارتۇق كېسەل ئازابىنى تارتتى. نۇرغۇن سەۋەبلەرنى قىلدۇق، شىپا تاپمىدى. بۇ خېنىمدىن ماڭا بىر ئوغۇل پەرزەنت نېسىپ بولغان بولسىمۇ، ئوغلۇم سەلمۇئەزا تۇغۇلمىدى. تۇغۇلغاندا كۆزلىرى كۆرمەس، تېنى پالەچ ئىكەن. ھازىر ئون بەش ياشتىن ئاشتى. تامىقى ياخشى، گەپ سۆزى جاپىدا، ئەمما ئۆزىنى تۈزۈك چوڭقۇرالمىدۇ. بۇمۇ خۇدانىڭ بەرگىنى دەپ خۇدايىمغا شۈكۈر قىلىمەن.

مۇھەممەت بېشىر ۋاڭ بۇ گەپلەرنى ھەسرەت ئارىلاش دەپ ئۆتتى. ئۇنىڭدا نە ۋاڭلىق، نە بەگلىك كىبىر كۆرۈنمەيتتى. ئۇ مېھرىبانۇغا قاراپ يېقىملىق كۈلۈمسىرەپ قويدى. مېھرىبانۇمۇ ئۇنىڭغا قارىدى. ۋاڭنىڭ تېنى ساغلام ئىدى. ئۇنىڭ قامىدىن ساپ ئەقىل نامايان بولۇپ تۇراتتى. مېھرىبانۇنىڭ قەلبىدىكى بىر ئىللىق سېزىم ئىگىلىدى. ئۇنىڭ كۆڭلىدىكى غەم - ئەندىشلەر غايىب بولدى. ۋاڭ مېھرىبانۇنىڭ چىرايلىق كۆزلىرىگە يەنە بىر قېتىم قاراپ قويدى. بۇ كۆزلىرى ھەرقانداق يۈرەكنىڭ زىل تارىنى چېكەتتى. شۇڭا ۋاڭ بۇ كۆزلىرىگە قاراپ بىر شېرىن تۇيغۇغا چۆمدى.

ئاسماندا تۇلۇنۇنئاي كۆتۈرۈلدى. ئاي گاھ بۇلۇتلار ئارىسىدا، گاھ سۇپسۇزۈك، تىنىق ئاسماندا ئۇزۇپ يۈرەتتى. ۋاڭ بىلەن مېھرىبانۇ غۇسۇل - تاھارەتتىن كېيىن، جايىدا مازدا يانمۇ يان ئولتۇرۇپ بامدات نامىزىنى ئوقىدى. مۇھەممەت بېشىر ۋاڭ نامازنى ئوقۇپ بولۇپ، پەنجىرىسىنىڭ پەردىسىنى قايرىپ، شامال ئۆتۈشىدىغان كۆزنەكنى ئېچىپ قويدى. ھەم پەنجىرىدىن سىرتقا، چوڭ يول تەرەپكە نەزەر سالدى. ئوردا يەر

يۈزىدىن خېلى ئېگىز كۆتۈرۈلۈپ سېلىنغاچقا پەنجىرىدىن قارىسا، ئوردا ئارقىسىدىكى چوڭ يول ناھايىتى پەستە كۆرۈنەتتى. يولنىڭ يۇقىرىسى قاغۇم باغچا، قاغۇم باغچىنىڭ يۇقىرىسى چاھارباغ، ئۇنىڭ يۇقىرىسى ئاۋات باغچا ئىدى. ئاۋات باغچا ناھايىتى قەدىمىي باغ بولۇپ، بۇ يەردىكى ئۆرۈك، ياڭاق دەرەخلىرى بەك قېرىپ كەتكەنلىكتىن بەزى شاخلىرى قۇرۇپ قالغان. چاھارباغ بولسا ئۇ باغدىن كېيىن ياسالغان باغ بولۇپ، ھازىر ھەرخىل مېۋىلىك دەرەخلىرى راسا مېۋە بېرىۋاتقان ۋاقىت ئىدى. قاغۇم باغچە يېقىنقى يىللاردا بىنا قىلىنغان بولسىمۇ مېۋىلىرى خىل بولۇپ، ھەرخىل گۈللەر بىلەن قاپلانغانىدى. ۋاڭ بۇ باغنى ياخشى كۆرەتتى. مانا ھازىر دەل باغ ئايلىنىپ ئۆرۈك يەيدىغان ۋاقىت. ئۇ بىر پۇرسەت چىقىرىپ مېھرىبانىنى باغلارنى ئايلىندۇرۇپ كېلىشنى ئويلىدى. يەنە ۋاڭنىڭ كۆزى قاغۇم باغچىدىكى ئېگىز ئۆسكەن جۈجەمگە چۈشتى. ئەگەر كىشىلەر ئەرز سۇنسا ئەنە شۇ جۈجەمنىڭ شېخىغا ئەرزنى ئاق رەختكە يېزىپ ئېسىپ قويىتتى. مۇھەممەت بېشىر ۋاڭ ۋاڭ بولغاندىن بېرى ئىككى قېتىم شۇ جۈجەمنىڭ شېخىغا ئېسىپ قويغان ئەرزنى قوبۇل قىلدى. بۈگۈن ئۇ جۈجەمنىڭ شېخىدا ھېچنەرسە كۆرۈنمىدى.

مۇھەممەت بېشىر ۋاڭ خېلى يىللاردىن بېرى بۈگۈنكىدەك خۇشال بولۇپ باقمىغانىدى. ئۇ بۇرۇنقى ئايالى بۇۋى ھەجەر خېنىم تۈگەپ كەتكەندىن كېيىن بارلىق مۇھەببىتىنى ئايالى بىلەن تەڭلا ئۆلگەندەك ھېس قىلىپ قالغانىدى. ئەمدىلىكتە بولسا بۇنداق ئويلىغىنىغا پۇشايمان قىلدى. ئۇ شۇنىڭغا ئىشەندىكى، ئۆلۈم ئۇنىڭ روھىي ئېرىشىدىغان نەرسىلەرنى ئەبەدىلىككە بەت تارتىۋالمايدىكەن. ئۇ بۈگۈنكى جىمجىت كېچىدە مېھرىبانىنىڭ قانداقتۇر بىر گۈزەللىكىنى بايقىدى. ئۇنىڭ تۇرمۇشىدىكى بۇرۇنقى يالغۇزلۇق گويا تاڭ قۇياشى كۆتۈرۈلگەندە غايىب

بولغان تۇمانلارغا ئوخشاش ئۇنتۇلۇپ قالدى. ئۇلارنىڭ بۈگۈنكى مۇھەببىتى كامالەتكە يەتكەن ھاياتنىڭ ئۆزى بولدى. ئۇ گويا مەي بىلەن لىق توشقۇزۇلغان جامغا ئوخشايتتى. گويا ئالتۇن قۇياشقا، كۈمۈش ئايغا ماس كەلگىنىدەك ئۇلارمۇ بىر - بىرىگە ماس كەلگەنىدى. مېھرىبانۇ بىلەن مۇھەممەت بېشىر ۋاڭ بۈگۈنكى كېچىنى مۇھەببەتنىڭ لەززىتىگە چۆمۈپ شېرىن سۆھبەت بىلەن ئۆتكۈزدى. بولۇپمۇ مېھرىبانۇنىڭ مۇنۇ ئىككى ھېكايىتى ۋاڭغا چوڭقۇر تەسىر قىلدى. بىرى مۇنداق ئىدى: بىر دۆلەتنىڭ پادىشاھى ئالەمدىن ئۆتكەندىن كېيىن ئۇنىڭ شاھزادەسى دۆلەتكە ھۆكۈمران بوپتۇ. لېكىن شاھزادە ياش، تەجرىبەسىز، غۇرۇرى كۈچلۈك بولۇش تۈپەيلىدىن تولا چاغلاردا غەزەپكە، ھېسسىياتقا بېرىلىپ كېتىپ خەلقنى قاقشىتىپ قويۇپتۇ. بىر كۈنى ئۇ ئۆز ۋەزىرىدىن: «مېنىڭ زاھىرىمدە ئەيىب - سەۋەن كۆردىڭىزمۇ؟» دەپ سوراپتۇ. بۇ چاغدا ۋەزىر مۇنداق دەپ جاۋاب بېرىپتۇ: «ئاللاتا ئالاغا شۈكۈر، سىزنىڭ زاتىڭىز ئۇلۇغۋار سۈپەتلەر بىلەن زىننەتلەنگەن. پاكىز ۋە يۈكسەك خۇي - ئەخلاقى سىزدە جەم بولغان، سىزنىڭ شەپقەت داستىخانىڭىز خاسو - ئامنىڭ نەزىرىگە سېلىنغان. كەرەم ۋە مۆرد - ۋىتىڭىزنىڭ شۆھرىتى جىمى ئالەمگە تارالغان. خۇلقى پەزىلىتىڭىزنىڭ مېھمانخانىسىدا نازۇ نېمەتلەر، شېرىن شەربەتلەرمۇ تەييار تۇرۇپتۇ. لېكىن مەزكۇر داستىخانىڭىزنىڭ تائاملىرىدا تۈز كەمدەك بىلىنىۋاتىدۇ. تۈزسىز تائام تەبىئىيىكى لەززەت بېرەلمەيدۇ.»

شاھزادە: «ئۇنداق بولسا بۇ زىياپەت تائاملىرىمنىڭ تۈزى نېمە ئىررۇ؟» دەپ سوراپتۇ. ۋەزىر ئېيتىپتۇ: «بۇ تائاملىرىڭىزنىڭ تۈزى ئېغىر - بېسىقلىق ۋە سەۋرچانلىقتۇر. سىزنىڭ پادىشاھلىق ئىمارىتىڭىزنى ۋەيران قىلىدىغان ئامىل غەزەپ ۋە يەڭگىللىكتۇر.»

شاهزادە ۋەزىرنىڭ سۆزىنى دۇرۇس تېپىپ ئۆزىگە ئۆرنەك قىپتۇ. ھېكايە شۇ يەرگە كەلگەندە مېھرىبانۇ خېنىم ۋاڭغا ئەس-كەرتىپ قويۇپ: «جانابلىرى ئېغىر - بېسىق ئادەمكەنلا، ئەپ-سۇس، پۇقراغا مۇئامىلە قىلغاندا تېخىمۇ ئېغىر - بېسىق بو-لۇشلىرى، ئەتراپلىرىدىكى بەگ، ئۆلىمالارغا ئالدىراپ باھا بەر-مەسلىكلىرى كېرەك» دېگەندى. ۋاڭ بېشىنى لىڭشىتىپ كۈ-لۈپ قويدى.

يەنە بىر ھېكايەت مۇنداق ئىدى: ئاللاتائالا ئۆز پەيغەمبىرى مۇھەممەت ئەلەيھىسسالامغا «ئىشلار توغرىسىدا ئۆز سەپداشلىرىد-ئىز بىلەن مەسلىھەتلىشىڭ» دەپ بۇيرۇغان. پەيغەمبەر ئەلەي-ھىسسالام ئىنسانلار ئىچىدە ھەممىدىن دانا تۇرۇقلۇق ئاللاتائالا نېمە ئۈچۈن ئۇنىڭغا كېڭەش - مەسلىھەت توغرىسىدا بۇيرۇيدۇ؟ بۇنىڭدىكى ھېكمەت شۇكى، مۇھىم ئىشلاردا كېڭەش بىلەن پىكىرنى جەم قىلىپ بىرقارارغا كەلگەندىن كېيىن قەدەم بېسىش ئۈممەتلەر ئارىسىدا سۈننەت بولۇپ قالسۇن دېمەك ئۈچۈندۇر. چۈنكى كېڭەشلىك ئىش بۇزۇلماستۇر...

مۇھەممەت بېشىر ۋاڭ. ئۆز مەلىكىسىدىن بۇ ھېكايەتلەرنى ئاڭلاپ ئۇنىڭ راستتىنلا بىر ئەقىل ئىگىسى ئىكەنلىكىنى چۈ-شەندى. شۇڭا ئۇ مېھرىبانۇغا قاراپ مۇنداق دەيدى:

— ئىنساننىڭ كامىل بولۇپ يېتىلىشى ئۈچۈن ئۇنىڭغا ئۆمۈرلۈك بىر يولداشنىڭ بولۇشى زۆرۈر ئىكەن. ئەر - خوتۇن-لۇق بولۇش دېگەنلىك تۇرمۇشتىكى خۇشال، بەختىيار كۈنلەر-نىمۇ، قايغۇ - ھەسرەتلىك كۈنلەرنىمۇ بىللە ئۆتكۈزۈش دېگەن-لىكتۇر. بىر ئادەمنىڭ مەڭگۈ بەختلىك بولۇپ كېتىشى، مەڭگۈ قايغۇ - ھەسرەتلىك بولۇپ كېتىشى مۇمكىن ئەمەس. بىكارغا ئاللاتائالا كۈن بىلەن تۈننى ياراتمىغان. يەنە ئاينىڭمۇ ئون بەشى يورۇق، ئون بەشى قاراڭغۇ. خېنىم، مەن ئۆزلىرىگە دەپ قوياي، مەن ئاياللارنىڭ ئۆيىنىڭ ئىچىگە بېكىنىۋېلىپ ئولتۇرۇ-

شنى ياخشى كۆرمەيمەن. ئادەم دېگەن بەش تۈرلۈك نەرسىدىن تولۇق بەھرىمەن بولۇشى كېرەك. ئۇ بولسىمۇ قۇياش نۇرى، ساپ ھاۋا، سۇ، ئوت، تۇپراق. بۇرۇنقى ئايالىم بۇۋى ھەجەر خېنىم ئوردىغا كۆچۈرۈلۈپ كەلگەندىن كېيىن، تالا تۈزگە چىدى. قىپ باقمىغاندى، نامەھرەملىك دېگەنمۇ جايىدا بولۇشى كېرەك. ئادەم كۈن نۇرىنى كۆرۈپ تۇرمىسىمۇ، ساپ ھاۋادا ئارام ئالمىسىمۇ بولمايدۇ. راستىنى ئېيتسام، بۇۋى ھەجەر خېنىم كۈن نۇرىنىمۇ كۆرۈپ باققىنى يوق. شۇڭا ئۇ قانچە، قانچە يىللار پالەچ بولۇپ ئۆيدە يېتىپ قالدى. كۈن نۇرىنى كۆرسۇن، ساپ ھاۋادا ھۇزۇرلانسۇن، بىز ئاپىرىدە بولغان تۇپراقلاردا مېڭىپ، تاغ سۇلىرىدا يۇيۇنسۇن دەپ ئارىتام، باغداش باغلىرىغا ئېلىپ چىقىم. ئۆيىدىن تالاغا چىققۇسى كەلمىدى. ھەتتا تەختىدە راۋاننىڭ پەردىسىنى قايرىپ سىرتلارغا قارايمۇ باقمىدى. مېنىڭ بۇنىڭغا ئىچىم پۇشتى. شۇڭا مەن خېنىم ئۆزلىرىگە دەپ قويماي، بۇ ئىشلار سەل ئەللىدە بولسۇن. قۇمۇلنىڭ ئادىتىدە بۈگۈن ئەتىگەندە قىز بىلەن يىگىت (ۋاڭ بۇ گەپنى دەپ بولۇپ مېھرىبانۇغا مەنىلىك قاراپ قويدى. مېھرىبانۇمۇ كۈلۈپ قويدى. دى) قىز بىلەن يىگىتنىڭ قولىداشلىرى بىرلىكتە ئاشتا قىلىدۇ. خېنىممۇ ھۇجرىلارغا يۆتكىلىپ، يۈزىنى يېپىپ يۈرمەي، بىز بىلەن بىللە ئولتۇرغايلا.

مېھرىبانۇ كىچىكىدىن «نامەھرەم» دېگەنلەرگە ئۇنچىۋالا ئېتىبار قىلىپ كەتمىگەندى. ئۇ يۈزىنى يېپىۋېلىشنى ناھايىتى ئۆچ كۆرەتتى. شۇڭا مۇھەممەت بېشىر ۋاڭنىڭ سۆزلىرىنى ئاڭلاپ ناھايىتى خۇشال بولدى.

ئىشك چىكىلدى. مۇھەممەت بېشىر ۋاڭ يەڭگىلەرنىڭ يېتىپ كىرىدىغانلىقىنى بىلىپ يېڭىلا ئىشكىنىڭ ئىلغۇچىنى چۈشۈرۈۋەتكەندى. ئىجازەتتىن كېيىن ئىككى ئىللىق خېنىم كىرىپ كەلدى. ئۇلارنىڭ كەينىدىنلا خۇشنىبانو ئاپپاق بىلەن

مىنىس ئاپپاقلارمۇ كىرىپ ۋاڭغا تەزىم قىلدى. ۋاڭ گەپ - سۆز قىلماي تاشقارقى ئۆيگە چىقىپ كەتتى. ئاياللارنىڭ ئىككىسى يونقان كۆرپىلەرنى يىغىشتۇردى. يەنە ئىككىسى مېھرىبانۇ خېنىمنىڭ چاچلىرىنى تاراپ، كىيىملىرىنى يەڭگۈشلىدى. ئىككىسى يەنە چىكىلدى. ۋاڭ ئىجازەت بەردى. نەمىتۇللا تەيجى، ھاشىر تەيجىلەر كىرىپ كەلدى ۋە ئېگىلىپ تەزىم بىلەن: — ۋاڭ خوجام، مېھرىبانۇ خېنىمنىڭ ئالتۇن بويلىرى ئېسەنمىكىن، — دېدى.

— بەگلىرىمگە ئىجازەت، — دېدى ۋاڭ خۇشال كەيپىد-ياتتا. بەگلەر ئورۇنلىرىنى تېپىپ ئولتۇرۇشتى ۋە دۇئاغا قول كۆتۈرۈشۈپ ۋاڭ خوجامغا ئامانلىق تىلەشتى. دۇئادىن كېيىن قولىدا كۈرە، تاۋاق، چىنە - چەينەك، داستىخان كۆتۈرۈپ، قىز قولىدىشى ۋە غۇنچەچى ① ئىككى قىز كىرىپ كەلدى. ئۇلار-نىڭ بىرىنىڭ قولىدا ئالتۇن ھەل بېرىلگەن كۈمۈش كورىدا خېمىرى تۇخۇم قوشۇپ يۇغۇرۇلۇپ، قەغەز دەك نېپىز ئېچىملىپ، ئىچىگە گۆش ۋە پىيازنى ئۇششاق چاناپ تۇز، زىرىسىنى ئوبدان تېتىتىپ قىلىنغان قىيما ئېلىنىپ، ئۇششاق تۈگۈلگەن چۆچۈرە، يەنە بىر قاپارتما گۈللۈك يوغان چىنە تاۋاقتا سارغۇچ پىشۇرۇلغان ئۆپكە. (ئۆپكەگە ئۇن سۈيى بىلەن كۆيدۈرۈلگەن سۈمبەي قوشۇپ بېرىلگەنلىكتىن ئۆپكە سارغۇچ بولۇپ پىشىدۇ) ئۇ يەر بۇ يەرلىرى ئېتىلىپ پىشقان بۇ ئۆپكەگە چىرمالغان ھېسىپ بار ئىدى. بۇ قىز تەرەپتىن كەلتۈرۈلگەن ئەتىگەنلىك چاي ئىدى. ئۆپكە - ھېسىپ، چۆچۈرىلەر ناھايىتى ئوخشىغاندەك. ھەممەيلىن ماختىشىپ يېيىشتى. مۇھەممەت بېشىر ۋاڭ قىزىقچىلىق قىلىپ:

— بۇ ئۆپكە — ھېسىپنى باشقا كۈنلەردە يېيىشكە بولمايدۇ.

① غۇنچەچى - داستىخان سېلىپ، تاماق قويغۇچىلار.



مامدۇ؟ — دەپ سوراپ قالدى. نەمتۇللا تەيجى «بولدۇ،  
ۋاڭ خوجام» دېيىشىگە. ھاشىر تەيجى:

— بولمايدۇ ۋاڭ خوجام، بولمايدۇ، بۇنى نىكاھ ئوقۇلغان  
كۈننىڭ ئەتىسىلا يەيدىغان گەپ. ئەگەر ئۆپكە - ھېسىپ ياراپ  
قالغان بولسا يەنە بىر قانچە نىكاھلىق بولسىلا بولۇپ بىردۇ ئە -  
مەسمۇ؟ — دېدى.

بۇ ئۇي مەجەز كىشىنىڭ سۆزلىرى ۋاڭغىمۇ، مېھرىبانۇغىمۇ -  
مۇ ياقمىدى. ئارىنى بىر پەس جىمجىتلىق باستى. بۇ جىمجىت -  
لىقنى بۇزۇپ ۋاڭ خوجام شۇنداق دېدى:

— توي دېگەن ئۆمرىدە بىر، ئىككىلا بولۇشى كېرەك.  
بويىتاق يۈرگەندىن خوتۇن ئالغان ياخشىراق، — بۇ گەپنى  
ھاشىر تەيجى بېگىمگە قارىتىپ دېدى. ھاشىر تەيجىنىڭ ئايالى  
تۈگەپ كەتكىلى بىر نەچچە يىل بولغان بولسىمۇ تېخىچە ئۆيلەن -  
مىگەندى، بۇ گەپ بىلەن ھەممەيلەن كۈلۈشۈپ ھاشىر تەيجىگە  
قاراشتى. ھاشىر تەيجىمۇ ئىرغىنىپ قويدى، — نەمتۇللا  
تەيجى بېگىم دېدى ۋاڭ گېپىنى داۋاملاشتۇرۇپ، — بۇ توققۇز  
كۈن ئىچىدە ئېلىپ بېرىلىدىغان توي تاماشاسى ئورۇنلاشتۇرۇش  
بويىچە ناھايىتى ياخشى ئېلىپ بېرىلسۇن. ئىلىدىن كەلگەن  
مېھمانلارمۇ ئېچىلىپ - يېيىلىپ، ياخشىراق تاماشا قىلىپ  
كەتسۇن. ھەرگىزمۇ زېرىكىپ قالمىسۇن. ئورۇنلاشتۇرغان  
ئىشلارنى ھەممەيلەنگە مەلۇم قىلىپ قويسىلا.

— خوش ۋاڭ خوجام، — بۇ ئىشلارنى خېلى بۇرۇن  
ئورۇنلاشتۇرۇپ بولدۇق. توي دېمەك — خۇشاللىق دېمەك.  
قۇمۇلنىڭ ناخشا - ئۇسسۇللىرى، مەشرەپلىرى، چېلىشىش،  
ئوغلاق تارتىش، ئات يورغىسى سېلىش، قوچقار، توخۇ سوقۇش -  
تۇرۇش، شاخىمات ئويناش، ئىلى مەشرىپىنى كۆرۈش قاتارلىق  
ھەرخىل ئويۇنلار ئورۇنلاشتۇرۇلدى. بۇ ئويۇنلارنىڭ سورۇنلى -  
رىمۇ تەييار قىلىندى. بەش شەھەردىن چېلىشچىلار، ئون ئىك -



قويدىغان ئوخشىمامدۇ؟

— ۋاڭ خوجامنىڭ نېمىسى كەمتى. ئۆزلىرى بىلەن بىزگە نېمە قويۇپتۇ. ئۆزلىرىزە كۆزلىرى جەننەتتە، كۆڭۈللىرى دوزاختىلا ئۆتىدىغان خوتۇنكەنلا، — دېدى خۇشنىبانو ئاپپاق.

— ۋىيەي ئۆزلىرىمۇ ھەسەت قىلىۋاتىدىغانلا، — دېدى مېنىس ئاپپاق ئېغىزلىرىنى پۈرۈشتۈرۈپ.

— جاھاننى سۇ ئالسا، ئۆردەكنىڭ نېمە كارى، ئاسمان گۈمۈرۈلۈپ چۈشسە، ئاستىدا نان يەيمەن. ھەسەتخورلۇقچۇ، ئۆزلىرىدەكلەرگە خاس.

— ئاغزىم بار دەپ ئاغزىلىرىغا كەلگەننى دەۋەرمىسىلە، ھەسەتخورلۇق دېگەن نېمە ئۇ؟

— ھەسەتخور دېگەنچۇ، ئۆزلىرىدەك ئىچى تار، پىتىنخور بولىدۇ. ھەسەتخور كىشى ھايانى بىلمەيدۇ، تېتىقسىزلىق قىلىدۇ.

دۇ. ئەمدى سەل ئۆزلىرىنى بېسىۋالمىسىلا، تۆمۈر مىخنى تاشقا كىرگۈزەلمەيلا. يامىنى كەلسە ۋاڭغا چېقىپ قويىمەن، جۈمۈ.

— دېسىلە دەۋەرسىلە، بىز دېگەن ۋاڭنىڭ تۇغقىنى، بىزنى نېمە قىلالايتتى؟

## بەشىنچى باب

ئىلىدىن توي كۆچۈرۈپ كەلگەن مېھمانلار ئەبەيدۇللا تار-  
خان بەگ دەۋرىدە سېلىنغان تۆۋەن ئوردىغا ئورۇنلاشتۇرۇلدى.  
يېڭى ئوردا پۈتكەندىن كېيىن تۆۋەن ئوردىنىڭ نۇرغۇن ئۆيلىرى  
بىكار قالغانىدى. توپنىڭ گېپى چىققاندىن باشلاپ نەمتۇللا  
تەيجى بۇ ئۆيلەرنى دەرھال رېمونت قىلدۇرۇشقا كىرىشكەندى.  
ھەرقايسى ئۆيلەرنىڭ تاملىرى پىشقىن<sup>①</sup> بىلەن يېكەن<sup>②</sup> پوغۇندىسى  
ئارىلاشتۇرۇلۇپ قايتا سۇۋالدى. ئىشىك، دېرىزىلىرى سىرلان-  
دى. ئۆيلەرنىڭ كاڭ، كۇرسلىرىغا يېڭى گىلەملەر سېلىنىپ،  
ئويۇقلىرىغا يېڭىدىن تىكىلگەن يوتقان - كۆرپە، يۇمىلاق ياس-  
تۇق، مامۇق ياستۇقلار تىزىلدى. ئەر - ئايال بىرلىكتە كەلگەن-  
لەرگە بولسا ئايرىم ھوجرىلار تەييارلاندى. ھەممىلا ئۆيگە  
چىنە - چەينەك، چىلاپچا - ئاپتوۋىلار قويۇلدى. ئاشخانا،  
ساماۋەرخانىلار ئاش، نان، چايىنى ئۈزۈلدۈرۈپ قويمىدى. كۈند-  
گە دېگۈدەك قوي، كالا، ئات، تۆگىلەر سويۇلۇپ تۇردى. بۇ  
ئوردىنىڭ شەرقىي شىمال تەرىپىدىكى چوڭ باغ ھەرخىل مېۋە-  
لەرگە مول بولۇپ، مەنزىرىسى ناھايىتى گۈزەل ئىدى. مېھمان-

① پىشقىن - كۆيدۈرۈلگەن ھاك.

② يېكەن - سازلىقلاردا ئۇسىدىغان قومۇش غوللۇق ئۆسۈملۈك.

لار بۇ ئۆيلەرگە ئورۇنلىشىۋالغاندىن كېيىن ئۆزلىرىنى ناھايىتى ئازادە ھېس قىلىشتى. بۇ يەردىكى باغ ئۇلارنىڭ سەپلە - سايا- ھەت قىلىشى، ھاردۇق ئېلىشى ئۈچۈن تولىمۇ ئەپلىك ئىدى. مېھمانلار كەلگەن كۈننىڭ ئەتىسى يەنى تۈنۈگۈنكى كۈندە مۇھەممەت بېشىر ۋاڭ مېھمانلاردىن ھال سوراپ كەلدى. ئۇلار- نىڭ ئۇزۇن يول يۈرۈپ، ساق - سالامەت يېتىپ كەلگەنلىكىدىن مەمنۇن ئىكەنلىكىنى بىلدۈردى. ۋاڭ كېلىشتىن بۇرۇنراق خە- ۋەر بولغانلىقتىن ئەر مېھمانلار بۇ يەردىكى چوڭ سارايدا يىغىل- خاندى. ھەممەيلەن ۋاڭغا ھۆرمەت بىلدۈرۈپ، ئورۇنلىرىدىن تۇرۇشتى. ۋاڭ بۇ سالاپەتلىك ئادەملەرگە قاراپ ھەيران قالدى. ئۇلار پاكىزە، رەتلىك كىيىنگەندى. ئىجازەتتىن كېيىن ئۇلار قۇللۇق دېيىشنىڭ ئورنىغا «رەھمەت» دېيىشىپ ئورۇنلىرىدا ئولتۇرۇشتى. ۋاڭ كۈلۈمسىرىگەن ھالدا ئۇلارغا قاراپ سۆز قىلماقچى بولۇپ تۇرۇشىغا ئالدىدىراق ئولتۇرغان غورۇرى ئې- غىز ئاچتى:

— ۋاڭ خوجامنى زىيارەت قىلغىلى ئوردىغا بارايلى دەپ تۇراتتۇق. جانابلىرى ناھايىتى كەمتەر ئىكەنلا، ئۆزلىرى كەپتە- لا، ئالدىلىرىدا خىجىلمىز.

— ھەي نېمە دېگەنلىرى بۇ، ئالتە ياشلىق كەلسە ئاتىشى ياشلىق ئالدىغا چىقىدۇ دېگەن گەپ بار ئەمەسمۇ؟ — دېدى ۋاڭ. بۇ گەپ بىلەن ئارىدىن بىر قانچەيلەن «مەرھەمەتلىرىگە رەھمەت»، «مەرھەمەتلىرىگە رەھمەت» دېيىشتى.

مۇھەممەت بېشىر ۋاڭ يەنە غورۇرىغا قارىدى. غورۇرى ۋاڭغا ناھايىتى سالاپەتلىك كۆرۈندى. ئۇ بېشىغا قېنىق جىگەر- رەڭ دۇخاۋىدىن دوپپا. ئۈستىگە قارا كۆك يۈڭ رەختىن پەل-

تو، پۇتغا پارقراق خۇرۇم ئۆتۈك كىيىۋالغاندى.

— ئۇلۇغ ۋاڭ خوجام، جانابلىرىغا مەلۇم بولغايسى، يول پىراق بولغان بىلەن كۆڭلىمىز يېقىن. مۇنداقچە ئېيتقاندا، بىز يىلتىزىمىز بىر ئۇرۇق - توغقانلاردىن بولىمىز، — دېدى غورۇرى.

مۇھەممەت بېشىر ۋاڭ بۇ گەپكە ئاۋۋال ئەجەبلەندى. كېيىن «ھە راست مەن مېھرىبانۇنى ئالغاندىكىن ئەلەۋەتتە ئۇرۇق - تۇغقان بولۇپ قالمامدۇق» — دەپ ئويلىدى.

— راست دەيلا، بىز ئەمدى راستىنلا ئۇرۇق - تۇغقانلاردىن بولۇپ قالدۇق، — دېدى ۋاڭ.

— خوش، ۋاڭ خوجام، ئۇغۇ شۇنداق، لېكىن مەن ناھايىتى ئۇزاقتىن تارتىپلا تۇغقاندارچىلىمىزنىڭ بارلىقىنى دەۋاتىمەن. جانابلىرى بىلىملىك، تارىختىن ساۋاتلىرى بار بىر ئۇلۇغ زات، دېمەكچىمەنكى، ئەگەردە چاغاتاي نەسەبلىرىگە نەزەر سالىدىغان بولساق، توغقانچىلىقىمىزنىڭ تېگىگە يېتەلەيمىز. مۇھەممەت بېشىر ۋاڭ ئەجەبلىنىپ:

— شۇنداقمۇ، ھە، قېنى سۆزلىسىلە سىلىمۇ تۇغلۇق تۆمۈر<sup>①</sup> خاننىڭ ئەۋلادلىرىدىنمۇ؟

— تاپتىلا ۋاڭ جانابلىرى. ھەزرەتلىرى تۇغلۇق تۆمۈر

① تۇغلۇق تۆمۈرخان - چىڭگىزخاننىڭ يەتتىنچى ئەۋلاد نەۋرىسى (چىڭگىزخاننىڭ ئىككىنچى ئوغلى چاغاتاينىڭ نەۋرىلىرىدىن) ئۇ 1329 - يىلى تۇغۇلغان. 1346 - يىلىدىن 1363 - يىلىغىچە شەرقى چاغاتاي خانلىقىغا ھۆكۈمرانلىق قىلغان. ئىلىنىڭ مەركىزىي شەھەرلىرىدىن بىرى بولغان قورغاس نەۋەسىدىكى ئالىملىقنى پايتەخت قىلىپ، «موغۇلىستان» دەپ ئاتىغان. تۇغلۇق تۆمۈر ئون سەككىز يېشىدا خانلىققا ئولتۇرغان بولۇپ، يىگىرمە تۆت يېشىدا ئۆز خانلىقىدىكى پۈتۈن خەلققە باش بولۇپ، ئىسلام دىنىغا ئېتىقاد قىلغان. تۇغلۇق تۆمۈرخان ۋە ئۇنىڭ قۇۋمى ئۆرپ - ئادەت، تىل - يېزىق قاتارلىق جەھەتلەردە ئۇيغۇرلىشىپ كەتكەن ۋە ئۇيغۇرلارغا تايىنىپ ھاكىمىيەت يۈرگۈزگەن. تۇغلۇق تۆمۈرخان 1363 - يىلى ۋاپات بولغاندىن كېيىن ئۇ ئالىملىق شەھىرىگە دەپن قىلىنغان. ئۇنىڭ قەبرىسى ھازىرغىچە ساقلىنىۋاتقا.

خاننىڭ ئىليساخان ئىسىملىك ئوغلىنىڭ ئەۋلادلىرىدىن. يەنى ئىليساخاننىڭ مەۋلانە شەيخ مۇھەممەت ناملىق ئوغلى بولۇپ، ئۇنىڭ ئوغلى ھەسەن غازى. ئۇنىڭ ئوغلى ئىسمايىل غازى، ئۇنىڭ ئوغلى ئىبراھىم غازى، ئۇنىڭ ئوغلى باقى غازى، ئۇنىڭ ئوغلى يارمەمەت غازى، ئۇنىڭ ئوغلى مۇھەممەت شاھى غازى، ئۇنىڭ ئوغلى ئەبەيدۇللا تارخان، ئەبەيدۇللا تارخاندان باشلانغان قۇمۇل ۋاڭلىقىنىڭ يەتتىنچى ئەۋلاد ۋاڭى جانابلىرى. مەن بولمىسام سەئىدىيە خانلىقىنى<sup>①</sup> قۇرغۇچى سەئىدخان ئەۋلادلىرىدىن بولمىمەن. سەئىدخانمۇ تۇغلۇق تۆمۈرخاننىڭ ئەۋلادلىرىدىن بولمىدۇ. مەن سەئىدخاننىڭ ئالتىنچى ئەۋلاد نەۋرىسىنىڭ ئەۋلادىمەن.

— دېمەك، بىز بىر ئەۋلاد نەۋرە — چەۋرىلەردىن بولىدۇ. كەنەز، مۇنداق بولغاندا يۇنۇسخاننىڭ ئوغلى ئەھمەدخان، ئەھمەدخاننىڭ ئوغلى سەئىدخان، سەئىدخاننىڭ ئوغلى ئابدۇرېشىتخان، يەنىچۇ، ئابدۇكېرىمخان، ئابدۇل لېتىپخان، ئاندىن كېيىن ئابدۇللاخان، — ۋاڭ بىر تىننۆلپ سۈرىدى، — ئابدۇللاخاننىڭ يولۋاس دېگەن ئوغلىنىڭ نەۋرىلىرىدىنمۇ؟ — ياق بىز ئابدۇل مۆمىن ئىسىملىك ئوغلىنىڭ نەۋرە، چەۋرىلىرىدىن بولىمىز.

— يولۋاسخان ئۆز ئاتىسىغا تىخ كۆتۈرگەن بىر مەلئۇنغۇ.

---

① سەئىدىيە خانلىقى — تىيانشاننىڭ جەنۇبىدا يەكەننى مەركەز قىلىپ قۇرۇلغان. شەرقىي چاغاتاي نەسبىدىكى سەئىدخان ھۆكۈمرانلىقىدىكى ھاكىمىيەتتۇر. سەئىدخان 1514 - 1533 يىللىرى تەختتە ئولتۇرغان. سەئىدىيە خانلىقىدە ئۆتكەن 11 خان 166 يىل ھۆكۈم سۈرگەن. سەئىدىيە خانلىقى ئىلى ۋادىسى، بالقاش كۆلىنىڭ جەنۇبىي قىسمى، ئىسسىق كۆل رايونى، پەرغانە ئويمانلىقى، بەدەخشان ۋە پامىر ئېگىزلىكىنىڭ جەنۇبىي قىسمىدىكى ۋاھان رايونى، كەشمىر ۋە تىبەتنىڭ بىرقىسمى قاتارلىق جايلارنى ئۆز ئىچىگە ئالغان.

— شۇنداق ۋاڭ خوجام، ئۇ چاغلاردىكى سەئىدىيە خانلىقى بىرى ئىچكى نىزالار، يەنە بىر تەرەپتىن ئاپپاق خوجىغا<sup>①</sup> ئوخشاش تەسەۋۋۇپچىلارنىڭ ئۆز ئەتراپىغا نۇرغۇن سوپىلارنى توپلاپ سەئىدىيە خانلىقىغا قارشى چىققانلىقىدىن سەئىدىيە خاندانلىقى تەۋرەپ قالغان. مانا مۇشۇ قالايمىقانچىلىق يىللاردا مېنىڭ ئاتا - بوۋىلىرىم يەكەندىن قورغاسقا كېلىپ، ئۆز ئەجدادى تۇغلۇق تۆمۈرخانىنىڭ قەبرىسىنى تاۋاپ قىلىپ ئۆتكەن. شۇ گەپلەردىن كېيىن مۇھەممەت بېشىر ۋاڭدا غورۇرغا نىسبەتەن ھۆرمەت تۇيغۇسى پەيدا بولدى. شۇڭا شۇ يەردىلا ۋاڭ غورۇرىنى ئەتە چايغا تەكلىپ قىلدى. يەنە ۋاڭ شۇ جايدىلا تەيچىلىرىگە پەرمان بەردى:

— مېھمانلار قىسىلىپ قالمىسۇن، ھەربىر كىشىگە ئوخشاش، ئايرىم - ئايرىم ھالدا ئېتىبار قىلىنسۇن، تەلەپ، ئېھتىياجلىرى بولسا ۋاقتىدا ھەل قىلىنسۇن.

① ئاپپاق خوجا - (ھىدايتۇللا خوجا) سوفىزىمچىلارنىڭ پىشۋاسى سەمەرقەندلىك ئەخمەت كاسانى (مەخدۇم ئەزەم - 1461 - 1542) نىڭ نەۋرىسى. مەخدۇم ئەزەم ئەۋلىيالىق سۈپەتتە ئابدۇرېشىتخان ھۆكۈمرانلىقىدىكى يەكەن خانلىقىغا كەلگەن ۋە ئوردىغا باش بەسلىمەتچىلىككە تەكلىپ قىلىنغان.

مەخدۇم ئەزەمنىڭ چوڭ ئوغلى مۇھەممەت ئىمىن (ئىشان كالان) نىڭ تۆت ئوغلى بولۇپ، تۆتىنچى ئوغلى مۇھەممەت يۈسۈپ يەكەن خانلىقىدا «ئاق تەقىلىق» خوجىلارنىڭ 1 - ئەۋلاد سەردارى بولۇپ، شۇ چاغدىكى دىنى ئورۇن تاللىشىش كۈرىشىدە مەغلۇپ بولغانلىقتىن قۇمۇلغا سۈرگۈن قىلىنغان. ئۇ قۇمۇلدا سوفىزىمچى زاھىت مەرسەم خەلىلى بىلەن تونۇشۇپ، ئۇنىڭ قىزى زىلەيخاننى ئەمىرىگە ئالغان. 1626 - يىلى ئۇلاردىن ئاپپاق خوجا دۇنياغا كەلگەن. 1638 - يىلى دادىسى ئۇلارنى ئېلىپ قەشقەرگە كەتكەن.

ئاپپاق خوجا ئاتا - بوۋىسىنىڭ يولىنى تۇتۇپ سوفىزىملىق تەرغىباتىنى جان تىكىپ ئېلىپ بېرىش بىلەن سەئىدىيە خانلىقىنى غولتتىشقا نىيەت باغلىغان. بىراق ئۇنىڭ نىيىتى ئاشكارىلىنىپ قېلىپ يەكەندىن قوغلانغان بولسىمۇ، يەكەندىن ئۇدۇل تىبەتكە بېرىپ دالاي لاما V دىن ياردەم سورىغان. 1679 - 1680 - يىللىرى دالايىنىڭ مەسلىھەتى بويىچە خاندان 60 مىڭ كىشىلىك جۇڭغار قوشۇنىنى باشلاپ كېلىپ يەكەن خانلىقىنى مەغلۇپ قىلغان.



— خوش ۋاڭ خوجام، پەرمان بەردارمىز! — دەپ  
تەيىجلەر پۈكۈلۈپ قۇللۇق قىلدى.

ۋاڭ ئوردىغا قايتىپ بېرىپ يەنە مۇنداق يارلىق چۈشۈردى:  
— بۇ تويدا پۇقرالارمۇ شاد - خۇراملىققا چۈمسۇن، مۇشۇ  
توققۇز كۈن ئىچىدە ئالۋاڭ - سېلىق بىكار قىلىنسۇق، ئوردىدا  
سوئال سوراق ئېلىپ بېرىلمىسۇن، كېچىلىك كۆزەتچى پەششاپ-  
لارمۇ ئۆيلىرىدە ھاردۇق ئالسۇن. يېتىم ئوغۇل، تۇل خوتۇنلار-  
غا ئوردىدىن قوي، ئۇن، گۈرۈچ، ماي تارقىتىپ بېرىلسۇن.

\*

\*

ئوردىنىڭ شەرقىي تەرىپى يول ۋە شەرقىي ئۆستەڭگە تۇتاش-  
قان ۋاڭنىڭ ئارامگاھى كاتتا سارايلار بىلەن قەد كۆتۈرگەن  
بولۇپ، بۇ سارايلارغا تۇتاش باغلار ناھايىتىمۇ گۈزەل، مەنزىرە-  
لىك ئىدى. ۋاڭنىڭ ئارامگاھ سارايلىرىنىڭ ئالدى تامللىرى  
قاپارتما نەقىشلىك پەن تام، ئىشىكلىرى يېرىم پەنجىر قىلىنغان  
ئىشىك. قالغان تامللىرى پىشقىن بىلەن ئاقارتىلىپ گۈل چىقىد-  
رىلغان گۈللۈك تام. تورۇس پەنلىرى تۆت چاسا ئىشلەنگەن  
بولۇپ، ھەربىر بۆلەككە بىر خىل گۈل سىزىپ سىرلانغان.  
سىرلىرى ئۇچۇق كۆك، ئوچۇق يېشىل، سېرىق، ئاق، قىزىل  
بولۇپ كۆكتە ئېچىلغان رەڭگارەڭ گۈللەردەك كۆرۈنەتتى. (بۇ  
گۈل بويىقىلىرىنىڭ رەڭگى ناھايىتى ئۇزۇن يىللارغىچە ساقلا-  
نغان) ئەسلىدە، ئۇ چاغلاردا سىرنى قۇمۇلدىكى سىرچىلار،  
ئۆزلىرى ياسايتتى. سىر تېشى يىپەك يولى ئارقىلىق سىرتتىن  
قۇمۇلغا كىرەتتى. سىرچى ئۆستىلەر سىر تېشىنى سېتىۋېلىپ،  
ئاۋۋال بۇنى يۇمشاق يانچىپ، ئەگەكتىن ئۆتكۈزۈپ، قارا يې-  
لىمنى ئېرىتكەندىن كېيىن پىشقىن بىلەن سىر تېشىنى ئارىلاش-

تۇرۇپ ياسايتتى. سىر يېغى ئۈچۈن خورما يېغىنى سۇس ئوتتا ئۇزاقچە قاينىتىپ سىر يېغىنى ياسايتتى. مانا بۇ سىر يېغىنى سىرنىڭ ئۈستىگە بەرگەندىن كېيىن ھەم پارقىراق بولۇپ، ئۇزۇن يىللارغىچە سىرنىڭ رەڭگى ئۆزگەرمەيتتى. بۇ سارايلار-نىڭ سىرچىلىقلىرىنىڭ ھەممىسى شۇنداق ئىشلەنگەن. بۇ يۈرت-تىكى نۇرغۇن ئۆيلەرنىڭ تام ئىشكاپ، ياغاچ ساندۇق، تورۇس تاختا پەنلىرىنىڭ ھەممىسى مۇشۇنداق سىرلانغان (قۇمۇلدىكى بىر قىسىم مەسچىت، مەدرىس، ئۆي - ئىمارەتلەرنىڭ سىرلاندغانلىقىغا 400 - 500 يىل بولغان بولسىمۇ رەڭگى ھازىرغىچە ئەينەن ساقلانماقتا). مانا بۇ سارايلاردىكى سىرلارنىڭ رەڭگى شۇنداق ئېنىق، شۇنداق سىڭىشكەن بولۇپ، كۆرگەن كىشىنى مەھلىياھ قىلاتتى. بۇ ئۆيلەرگە كىرىپ - چىقىپ يۈرگەن ئىلىلىق مېھمانلارنىڭ دىققىتى ھەممىدىن بۇرۇن بۇ سىرچىلىق ھۈنرىگە چۈشتى. بۇنى كۆرگەن غورۇرى شۇنداق دەيدى: «تۈر-پان، لۈكچۈن قاتارلىق جايلاردىمۇ مانا شۇنداق سىرچىلىققا ئىشلەيدىكەن، لېكىن قۇمۇلدىكىدەك، نەپىس، رەڭدار ئەمەس، قۇمۇلدىكى بۇ ھۈنەر ھېچ يەردە يوق. بىزنىڭ ئىلىدىمۇ سىر سوۋېت تەرەپتىن كىرىدۇ. ئانچە رەڭدار ئەمەس».

ۋاڭنىڭ ئارامگاھلىرىغا تۇتاش شەرقتىن غەربكە سوزۇلغان يانباغ (كېيىنچە «يانباغ» دەپ ئاتىلىپ قالغان) مۇشۇ كۈنلەردە قىزىپ كەتتى. يانباغنىڭ يۇقىرى تەرىپىدە پۈتۈنلەي يېڭى سېلىنغان كاتتا ئۆيلەر بار، بۇ ئۆيلەرنىڭ ئالدى تەرىپى كاتتا باغ بولۇپ، باغنىڭ تاملىرى چۈلۈك دەرەخلىرى بىلەن ئورالغان. خىلمۇ خىل مېۋىلەر رەتلىك تىكىلگەن. رەڭمۇ رەڭ گۈللەر ئېچىلىپ كەتكەن. بۇ باغدا جۈجەملەر يوپۇرماق چىقارغاندىن باشلاپ، ئۆرۈكلەر پىشىپ تۈگىگىچە «كاككۇك، كاككۇك، كاككۇك» دەپ سايىرىغان يېقىملىق ئاۋاز باغنى، باغقا تۇتاش،

ئۆي، سارايلارنى بىر ئالاتتى. مانا ھازىرمۇ بۇ باغلاردىن ئەنە شۇنداق سايىرىغان ئاۋاز ئاڭلىنىپ تۇراتتى. بۇ يەردە غىجىكىنى سالاۋاتقان بىر سازەندە باشقىلارغا مۇنداق دەپ بەردى: «تاغدا كاككۇك، باغدا زەينەپ دەپ بىكار ئېيتىمىغان مانا بۇ سايىراۋاتقان كاككۇك ئەمەس زەينەپتۇر. بىزنىڭ تاغلىرىمىزدا (كاككۇك)، بار. ئۇ تاغ چوققىلىرىغا، قارىغايىلارغا قونۇۋېلىپ، (زەينەپ، زەينەپ، زەينەپ، دەپ سايىرايدۇ. ئېيتىشلارغا قارىغاندا، كاككۇك بىلەن زەينەپ ئاشق - مەشۇقىمىش. ئۇلارنىڭ بىرى تاغدا، بىرى باغدا ياشايدىكەن. بۇلارنىڭ سېغىنىش كۈيلىرى ئالتىنچى ئاينىڭ ئالتىنچى كۈنى ۋىسال تېپىپ، بىر - بىرى بىلەن ئۇچرىشىدىكەن، بىراق قارا قاغا ئارىغا كىرىۋېلىپ بۇلارنى جۈپلەشتۈرمەيدىكەن»

بۇ گەپنى ئاڭلاپ تۇرغانلار كۈلۈشۈپ كەتتى. بۇنى ئاڭلىدىغان ئىللىلىق بىر كىشى: «بىز تەرەپلەردە (ئىلىدا دېمەكچى) كاككۇك ئۇنى كېلىدۇ، تورغاي ئۇنى كېلىدۇ. قۇمۇل دېگەن شەھەرلەردىن، دەپ توۋلايمىز. بۇمۇ بىكار گەپ ئەمەسكەندە» دېدى. «شۇنداق، شۇنداق» دېيىشىپ ھەممەيلەن كۈلۈشۈپ كېتىشتى.

مېھمانلارنىڭ ھەممىسى دېگۈدەك چوڭ سازايغا يىغىلدى. قۇمۇلدا ئەر - ئاياللار بىللە ئولتۇرۇپ مەشرەپ ئوينىيدۇ. بۇ ھال دەسلەپتە ئىللىلىق مېھمانلارغا سەل غەلىتە تۇيۇلدى. ئەمما ئۇلار بىر ئىككى كۈندىن كېيىنلا بۇ ئادەتكىمۇ كۆنۈپ قېلىشتى. قۇمۇللۇق خېنىملار، ئاپپاق ئاياللار، ئىللىلىق خېنىملار ئۆي، ئۆيلەردە ئارىلىشىپ ئولتۇرۇپ، يەپ ئىچىپ، يەرلىك، تاغلىق ھېپىزلارنىڭ ئېيتقان ناخشىلىرىنى تىڭشماقتا.

قۇمۇلنىڭ مەشرەپلىرى غورۇرغا ياقىتى. غورۇرى ئۆزىمۇ ئىلىنىڭ ناخشىلىرىنى تازا ۋايىغا يەتكۈزۈپ ئېيتالايدىغان، دۇتار

بىلەن تەمبۇرنىڭ، چاڭ بىلەن زىلتارنىڭ ئۈستىسى. گەرچە بۇ كىشىنىڭ يېشى ئاتىمىشلارغا بېرىپ قالغان بولسىمۇ ياشتەكلا كۆرۈنەتتى. غورۇرى ناخشىچىلا بولۇپ قالماي، يېتىشكەن شا-ئىر ئىدى. ئۇنىڭ يېزىپ، تۈپلەپ توپلام قىلىپ قويغان نەچچە دىۋان شېئىرلىرى بار. ئۇ روس، ئاۋغان، كەشمىر، بەلىخ، ئەرەب ئەللىرىگە بارغان. كەشمىر، بەلىخلەردە ئوقىغان، ئۇ رۇسچە، ئەرەبچە پارسچە تىللارنى بىلىپلا قالماي خەنزۇچە، مانجۇچە تىل - يېزىقلارنىمۇ بىلىدۇ. ئۇ تولىمۇ ئۆتكۈر بولۇپ خاتىرىسى بەك كۈچلۈك. ئۇنىڭ ھازىر بەكرەك قىزىقىدىغىنى تارىخ ئىدى. ئۇ تارىخقا ئائىت كىتابلارنى ئوقۇپ مۇتالىئە قىلاتتى. غورۇرى ئەرەب ئەللىرىگە بارغاندا ھەج تاۋاپ قىلغان بولسىمۇ، لېكىن ھازىرغىچە ئۆز ئىسمىنىڭ كەينىگە «ھاجى» نى قوشۇپ باقمىدى. ئىلى خەلقى غورۇرنى «ئالىم»، «مۆتى-زۇەر» دەپ تەرىپلىشىدۇ. لېكىن غورۇرىدا بىر نۇقسان بار ئىدى. ئۇ يېتىشكەن بىر ئالىم بولسىمۇ، ئۇنىڭدا ھەسەتخورلۇق ئوتى كۈچلۈك ئىدى. ئۇ ئىلى ۋاڭلىرىغا ھەسەت قىلاتتى. يەنى ئۇ ئىلى ۋاڭلىرىنىڭ تۇرپانلىق بولۇپ، بالىسىدىن بالىسىغا ھۆكۈم سۈرۈۋاتقانلىقىغا ناھايىتى ئۆچ ئىدى. ئۇنىڭ خىيالىدا ئىلىغا ئۆز ۋاقتىدا ھۆكۈمرانلىق قىلغان توغلۇق تۆمۈرخانىنىڭ ئەۋلادلىرى ھۆكۈمرانلىق قىلىشى كېرەك ئىدى. ئۇ «زامانىنىڭ چاقى تەنۇر پىرقىراۋاتىدۇ» دەپ ئويلايتتى. شۇڭا ئۇنى مېلىك-زات گۇڭ ۋاقتىدىن تارتىپ خوشنىزات گۇڭ، خالزات گۇڭغىچە ئوردىغا نەچچە قېتىم تەكلىپ قىلىنىمۇ، ئۇنىڭغا يۇقىرى مەرتىۋە بېرىشنى ئېيتقان بولسىمۇ، ئوردىغا كەلمىدى. ئۇ كۆڭلىدە «سىلەردەك بەگلىرىگە خىزمەت قىلىپ نېمە كەپتۇ» دەپ ئويلىدى. كېيىنكى كۈنلەردە ئۇ خالزات بەگنىڭ چورۇق ھېكمى بىلەن ئاداۋىتى كۈچىيىپ كەتكەندە بىر قېتىم ئارىغا كىرىپ

كېلىشتۇردى. شۇنىڭدىن كېيىن، خالزات ھېكىمبەگ ئۇنىڭ سۆزىنى ئاڭلىغانلىقى ئۈچۈن ئوردىغا ئانچە مۇنچە كېلىدىغان بولۇپ قالدى. بۇ قېتىم خالزاتبەگ ئۆزىنىڭ ۋەكىلى سۈپىتىدە قۇمۇلغا سەپەرگە چىقىشقا ئالاھىدە تەكلىپ قىلىۋىدى. ئۇ تۈر-پان قۇمۇلدىن ئىبارەت بۇ قەدىمىي شەھەرلەرنى بىر كۆرۈپ كېلىش ئىستىكىدە بۇ تەكلىپكە خۇشاللىق بىلەن قوشۇلدى. غورۇرى بۈگۈن ئەتىگەنلىك چايدا مۇھەممەت بېشىر ۋاڭ بىلەن بىللە بولغاندا ئۆزىنىڭ كەشمىر، بەلىغلەردە ئوقىغانلىقىدىكى، ئۇ يەرلەردە كۆرگەن بىلگەنلىرىنى سۆزلەپ بەردى. يەنە بېيجىڭ، چىڭ دەپلارغا بارغانلىقىنىمۇ ئېيتتى. ئۇ چىڭ دەپلىكى «ئىلى بۇتخانىسى» ھەققىدە نۇرغۇن پاراڭلارنى سالدى. مۇھەممەت بېشىر ۋاڭ بۇ بىلىملىك كىشىگە تېخىمۇ بەكرەك قىزىقىپ قالدى.

غورۇرى مەشرەپ زالنىڭ تۆرىدە ئولتۇرۇپ، ئەتىگەنكى ۋاڭ بىلەن بولغان سۆھبەتنى ئويلىغان ھالدا، سازەندىلەرگە نەزەر سالماقتا. ئۇ مۇشۇ نەچچە كۈندىن بېرى قۇمۇلنىڭ ناخشا - سازلىرىغا، مەشرەپ، ئۇسسۇللىرىغا ھەۋەس قىلىپ قالغانىدى. دەسلەپتە ئۇنىڭغا قۇمۇلنىڭ ناخشا، مۇقاملىرىنىڭ ئاھاڭى بىر خىلدەكلا تۇيۇلۇپ كەتتى. لېكىن ئاستا - ئاستا ئاھاڭلارنىڭ يۈرۈشلەشكەن ئاھاڭ سىستېمىسى ئىكەنلىكىنى، بۇ ئاھاڭلار نۇرغۇنلىغان تۈرلەرگە، ھەربىر تۈر بىر مۇنچە شاخلارغا بۆلۈنىدىغانلىقىنى ھېس قىلدى. راستىنى ئېيتقاندا، غورۇرى رىدەك ئۇستا ناخشىچى - سازەندە بولمىسا، سىرتتىن كەلگەنلەر قۇمۇل ناخشىلىرىدىكى ئاھاڭلارنىڭ ئالاھىدىلىكىنى ئاسانلا پەرق ئېتەلمەيدۇ. بۇ ئاھاڭلار گويا سۇ قۇمغا سىڭكەندەك بىر - بىرىگە سىڭىپ ماڭىدۇ. غورۇرى راستىنلا ھەيران قالدى، ئۇ «بىزدىمۇ ناھايىتى ياخشى ناخشىلار بار. بۇ يەرنىڭ ناخشىلىرى

بىلەن بىزنىڭ ناخشىلىرىمىزنىڭ پەرقى چوڭ ئىكەن، بۇ يەردىكى ناخشىلار گويا بىر - بىرىگە ئۇلانغان زەنجىرگە ئوخشايدۇ. كەن. بىزنىڭ ناخشىلىرىمىز بولسا توپ - توپ بولۇپ ئۆسكەن قارىغا ئوخشايدىكەن» دەپ ئويلىدى.

غورۇرنىڭ ئېيتقانلىرىمۇ توغرا، ئىلىنىڭ ناخشىلىرىنىڭ مۇ ئۆزىگە خاس ئالاھىدىلىكى بار، ئىلى ناخشىلىرى ھېچبىرىنىڭ ناخشىلىرىغا ئوخشىمايدۇ. بۇ ناخشىلاردىن مەردلىك، مەرداند-لىق ئۇرغۇپ تۇرىدۇ. ئىلىدا ناخشا بىلمەيدىغان بىر مۇ ئەر كەك يوق. ئۇلار ئۈچۈن ناخشا خۇددى ئاش - ناندىكلا ئۇلۇغ، ناخشا ئۇلارنىڭ غەم - غۇسسلىرىنى ئۇنتۇلدۇرىدۇ. ئىلى ناخشىلىرىنىڭ ئېيتىلىش سورۇنى، تەرتىپى قۇمۇل ناخشىلىرىدىن پەرقلىنىدۇ. قۇمۇلدا سازەندە ئاۋۋال غىجەكنى سازلاپ، مۇقامدىن باشلايدۇ. ئاندىن داپ قوشۇلۇپ داستان قىسمىغا ئۆتىدۇ. ئاخىرى مەشرەپ قىسمى بىلەن ئاخىرلىشىدۇ. غىجەك تارتقانلار كۆپىنچە مۇقام ئېيتىدۇ. داپ چالغانلار ناخشا ئېيتىدۇ. بۇ ناخشىلارنى ئۆيدىكى ھەممە ئادەم جور بولۇپ ئېيتمايدۇ. بىر نەچچە سازەندە، بىر نەچچە ناخشىچى بولسىلا بولىدۇ. مەشرەپ باشلىنىش بىلەن مەشرەپكە قاتناشقۇچىلار ئاۋۋال جىمجىت ئولتۇرۇپ مۇقام ئاڭلايدۇ. داستان قىسمىدا پۇتا<sup>①</sup> ئوينىيدۇ. مەشرەپ قىسمىغا ئۆتكەندە ئۇسسۇلغا چۈشىدۇ.

قۇمۇل خەلقىنىڭ راھەت - پاراغىتى، جاپا - مۇشەققىتى پۇشايىمان - نادامىتى، دەرد - ھەسرەتلىرى ئەنە شۇ كۈيلەردە ئەكس ئېتىدۇ. يەنە باتۇرلۇق، مەردلىك سادالىرىغا قوشۇلۇپ

① پۇتا - بېغى ئېچىلغان گۈلدىن ياسىلىدۇ، ياكى قولياغلىقنى ئېشىپ قىلىدۇ.

ساپ مۇھەببەت، پاك ئەقىدىلەر نامايان بولىدۇ.  
ئىلى ناخشىلىرى بولسا ساز تاللاپ، ناخشىچى تاللاپ،  
سورۇن تاللاپ ئولتۇرمايدۇ. بىر نەچچە ناخشىچى بىر بولۇپ  
شەھەر كوچىلىرىدا، يوللاردا، ئېتىزلاردا، باغلاردا قولاقنى  
قولاققا يېقىپ، بىر ئاھاڭنى يەنە بىر ئاھاڭغا ئولاپ ئىشقى -  
مۇھەببەت بىلەن توۋلاپ ئېيتىشىدۇ. ئۆيلەردە، مەشرەپلەردە  
بولسا دۇتار، تەمبۇر ۋە باشقا سازلار بىلەن ناخشىلار گاھ شوخ،  
گاھ مۇڭلۇق رىتىمدە ۋايىغا يەتكۈزۈپ ئېيتىلىدۇ.

\*

\*

ساراينىڭ ئىچى بەگ، خوجىلار، ئاغىچا خېنىملار، ئايلا،  
ئاپپاقلار بىلەن تولغانىدى. مەشرەپ باشلاندى. ئۇدۇلدىكى ئۈنچە  
پەردە سېلىنغان ئۆينىڭ ساراىغا قارىتىلغان ئەينەكلىك پەنجىردە -  
سىگە ئۇدۇل قويۇلغان تەختلەردە مۇھەممەت بېشىر ۋاڭ بىلەن  
مېھرىبانۇ خېنىم ئولتۇراتتى، بۇنى سارايدىكى مەشرەپ ئەھلى  
سەزمىدى. سازەندە، ناخشىچىلار ناھايىتى روھلۇق ئىدى.  
بىر مۇقام ئېيتىلىپ بولغاندىن كېيىن، ناخشىچى، سازەندە -  
دىلەر سەل توختىدى. داپ چالغۇچىلارنىڭ قوللىرى تېلىپ،  
داپلىرى لېۋىراپ قالغانىدى. ئۇنى ئوتقا قاقلىغىلى ئېلىپ چى -  
قىپ كەتتى. سازەندە، ناخشىچىلارغا ئۇسسۇلۇق، سورۇن ئەھ -  
لىگە مېۋە - چېۋىلەر تۇتۇلدى.  
مۇقامچى يەنە غىجىكىنى سازلىدى. غىجەكنىڭ سىم تارد -  
دىن چىققان مۇڭ ھەممىنى ئۆزىگە جەلپ قىلدى. غورۇرى بۇ  
غىجەكنى بۇنىڭدىن ئۇزۇن يىللار بۇرۇن قۇمۇل خەلقى ئىجاد  
قىلغانلىقىنى بىلەتتى. رىۋايەت قىلىنىشچە، ئەپلاتۇن ياشىغان  
دەۋرلەردە بىر ئوۋچى ئورمان ئىچىدە ئوۋ قىلىپ يۈرسە ئىككى





مۇقام باشلاندى:

ئەزەلدىن تائەبەت كۆڭلۈم،  
قۇتۇلماس ئىشقى بالاسىدىن.  
يۈرەكلەر رەنلەر بولدى،  
شۇ كۆڭۈلنىڭ ماجىراسىدىن.

مۇقام ئېيتىلىپ بولغاندىن كېيىن ناخشىلار ئەۋجىگە چىقتى:

يامان يولۋاس يولدا يېتىپ،  
شىرغا يول بەرمەس.  
ئاتاسىدىن قارغىش ئالغان،  
ئىلگىرى كەلمەس.

.....

يامان بىلەن شۇ ئۆمرۈمنى زايە قىلغۇچە،  
ياخشى بىلەن خىجالەتنى تارتسام يارشور.

.....

ناخشا بىر ئاھاڭدىن يەنە بىر ئاھاڭغا، يەنە بىر ئاھاڭدىن  
يەنە بىر ئاھاڭغا يۆتكەلمەكتە:

ھاۋادا بۇلۇت كۆڭلۈم،

يارىدىن نومۇت<sup>①</sup> كۆڭلۈم .  
يار كەتكۈدەك ئەمدى ،  
يارىنى ئونۇت كۆڭلۈم .

شېرىن جانلار ئايلانسۇن ،  
چاچلىرى بەلگە چىرمالسۇن .

قۇمۇللىق ئۇسسۇلچى خېنىملاردىن بىرى قولدا پوتا تۇت-  
قان ھالدا ئۇسسۇلغا چۈشتى . ئىللىق خېنىملار بۇ ئۇسسۇلچى  
خېنىمنىڭ ئۇسسۇلغا قىزىقىپ قاراپ قېلىشتى . ئىللىق خې-  
نىملارمۇ ئۇسسۇلغا ئۇستا ، بولۇپمۇ راھىلىخان قولنىڭ بار-  
ماقلىرىدىن قاس چىقىرىپ ، مۇرىسىنى يېنىك لىڭشىتىپ ، شوخ  
دەسسەپ ئىتتىك پىرقىراپ ئۇسسۇل ئوينىدايۇ . بىراق قۇمۇللىق  
ئۇسسۇلچىلارنىڭ ئۇسسۇل ئوينىشى بۇ خېنىملارنىڭ ئۇسسۇل-  
دىن پەرقلەندۇ . ئاۋۇ ئۇسسۇلچى خېنىم ئەۋرىشمەدەك قولل-  
رىنى ئېگىز كۆتۈرۈپ ، كۆكسىنى ئالدىغىراق چىقىرىپ ، نازۇك  
ھەرىكەتلەر بىلەن پۈتۈن ئۇسسۇلنىڭ ئۆزگىچىلىكىنى تاپان ھە-  
رىكىتى بىلەن ئىپادىلىمەكتە . يەنى يېنىككىنە ئىككى دەسسەپ ،  
بىر قېتىم تاپىنىنىڭ سوغىنى يەرگە ئۇرۇپ ، گويا قولدىن قاس  
چىقارغاندەك پۈتۈن قاس چىقارماقتا ، بۇ ئۇسسۇلچى خېنىم-  
نىڭ پۈتۈن ھەرىكىتى جەلپكار بولۇپ ، گاھ قول ، باش -  
كۆزلىرى بىلەن جىلۋە قىلسا ، گاھ ئاياغ ھەرىكىتى بىلەن كى-  
شىنى جەلپ قىلماقتا ئىدى . ئۇنىڭ سۈرمە تارتقان خۇمار كۆز-  
لىرىنى ئوينىتىپ ، ئوسما قويغان قەلەم قاشلىرىنى نامايان قىل-  
شى ، مەڭزىگە جۇلا تاشلاپ تۇرغان كىرىپكىلىرىدە شەھلا نۇرنىڭ

① نومۇت - ئۈمىدسىزلىك .

ئەكس ئېتىشى ھەممىلا كىشىنىڭ زوقىنى تارتماقتا ئىدى. ئۇ-  
نىڭ كالاتون بېسىلغان يېشىل دۇخاۋا لىمچىسى، ئىلمە ئىلىدە-  
غان زوچو كۆڭلىكى ئاجايىپ جۇلالىنىپ كۆرۈنمەكتە.  
قۇمۇل ئۇسسۇلىغا ئىللىق خېنىملارلا ئەمەس، ئەرلەرمۇ  
ھەيرانلىق ئىچىدە ھەۋەس بىلەن قاراپ قېلىشتى. غورۇرى  
ئۇسسۇلچى خېنىمنىڭ ئۇسسۇل ھەرىكىتىدىن كۆزىنى ئۈزۈپ،  
ناخشىغا دىققەت قىلغاچ «بۇ ناخشىلارنى ئاڭلىغاندا ئادەم ئۆزىنى  
تەبىئىي ھالدا، بەدىنىدە ئۇسسۇلنىڭ بىخلىرى يېتىشىۋاتقاندا  
ھېس قىلىدىكەن» دەپ ئويلىدى. ئۇسسۇل ئويناۋاتقان خېنىم  
بىردىنلا ئۇسسۇلنى توختىتىپ غورۇرىغا پوتا سالدى. نەچچە  
كۈندىن بېرى مەشرەپلەردە غورۇرىمۇ پوتا ئويناشنى ئۆگىنىۋال-  
غانىدى. ئۇسسۇلچى خېنىمنىڭ غورۇرىغا پوتا سېلىشى ئۇنىڭغا  
ئاجايىپ بىر كۈچ - قۇدرەت ئاتا قىلغاندەك بولدى - دە،  
ئورنىدىن دەس تۇرۇپ، مەيدانغا چۈشتى. پوتا سالغان خېنىم  
ئۆزىنى ئەپلىگىچە غورۇرى ئوڭ قولىنى كۆكسىگە ئېلىپ،  
«خېنىم بېيىت ئېيتىپ بەرسىلە» دېدى. «ۋاي، ياق ئۆزلىرى  
ئېيتىپ بەرسىلە» دېدى پوتا سالغان خېنىم. بۇ خېنىمنىڭ  
چىرايلىق كۆزلىرى غورۇرىنىڭ مەزمۇت قەددى قامىتى ئۈستىدە  
يۈگۈردى. ئارىدا «ئۆزلىرى ئېيتىپ بەرسىلە» دېسە، «ئۆزلى-  
رى ئېيتىپ بەرسىلە» دېگەن سۆز نەچچە رەت تەكرارلاندى.  
ئاخىر غورۇرى بېيىت ئېيتتى. ئۇ نەچچە كۈندىن بېرى نۇرغۇن-  
لىغان بېيىت، ناخشىلارنى ئاڭلىغانىدى. شۇڭا ئۇ ئۆزىنىڭ  
شائىرلىقىنى نامايان قىلىپ مۇنۇ بېيىتنى ئېيتتى:

سايدا ئۈنگەن كۆك قومۇشتەك،  
قاشلىرىنىڭ قارىسى.  
مۇنداقمۇ يىراق چۈشۈرمۇ،

ئىككىمىزنىڭ ئارىسى .  
ئىككىمىزنىڭ ئارىسى ،  
قىلدى يۈرەكلەرنى كاۋاپ .  
شېشىدەك بويلىرىنى كۆرسەم ،  
مەككىدەك قىلسام تاۋاپ .  
مەككىگە بارمىسىلا ،  
مۇندىمۇ بىر مەككە بار .  
ئاي يۈزلىرىنى كۈندە كۆرسەم ،  
مەككىگە بارغانچە بار .  
مەككىنىڭ مېھرابىدەك ،  
قايقارادۇر قاشلىرى .  
لەيلى - مەجنۇن تالغا ئوخشار ،  
ئىككى زۈلپى چاچلىرى .  
ئايغا ئوخشامدۇ يۈزلىرى ،  
شېكەرگە ئوخشامدۇ سۆزلىرى .  
ئۆزلىرىگە ئوخشاماس ،  
جۈملە ئالەم خەقلىرى .

تەرەپ - تەرەپتىن قىقاس ، چۇقان كۆتۈرۈلدى :

ئۈنمىگەن چىخ تۇۋىدىن ،  
تۇغۇلمىغان توشقان چىقتى .  
كەسمىگەن تاياق بىلەن ئۇرىۋىدىم ،  
كولىمىغان ئورغا چۈشتى .  
ئالتە پاتمان يېغى چىقتى ، يەتتە پاتمان چاۋىسى ،  
ھەممە خەقلەر يەۋىدى ،  
يەنە بار تەڭ يامىسى .

قاخشالمۇ قاخشال،  
چار باغدا قاخشال،  
قاخشال كۆتۈرگەن باخشال.  
يىگىت بىلەن قىز ئۈسسۈل ئويناپتۇ،  
گۈلى زەپەرگە ئوخشار.  
قېنى خالايدىق، بارىكالا قىقاس!

ئۆيدىكى ئەرلەرنىڭ ھەممىسى قىقاس توۋلىدى. نەچچە  
ئەر، نەچچە ئايال پەتنۇس، پەتنۇسلاردا پۇل، كىيىملىك رەخت-  
لەرنى كۆتۈرۈپ كىرىشتى ۋە:  
— ۋاڭ خوجام ئىلتىپات قىلدى، — دېدى.  
— ۋاڭ خوجامغا ھەشقاللا، — دېدى ھەممەيلەن.  
بىردىنلا سورۇن ئەھلى جىمىدى - دە، «خېنىمنىڭ بېيى-  
تىنى ئاڭلايلى» دەپ توۋلاشتى.  
غورۇرى گويما ئون سەككىز ياشلىق يىگىتتەك چىرايى نۇر-  
لۇنۇپ، كۈلۈمسىرىگىنىچە تۇراتتى. خېنىم تەمتىرمەيلا بېيىت  
ئېيتتى:

تام بېشىدا ئولتۇرىدۇ،  
شاھى بويلۇق شاھ يىگىت.  
ئاغزىدىن شەربەت تامادۇ،  
شەربىتى ئالتۇن يىگىت.  
ئالتۇنمىكىن ئۆزلىرى،  
كۈمۈشمىكىن سۆزلىرى.  
قايناپ تۇرغان بۇلاقتەك،  
ئىككى قارا كۆزلىرى.

مانا! بارىكالا قىقاس، ھەممىسى يەنە قىقاس سېلىشقا باشلىدى. پەتنۇس - پەتنۇستا، ھەرخىل رەخت، پۇللار ئۆرۈم قىلىندى. قىقاسچى توۋلىماقتا:

تۈلكە تۇماقچىدى،  
بۆرە چوماقچىدى.  
سېغىزخان خەۋەرچىدى،  
قۇيرۇقى بەردىدى.  
ھاشىم موللامنىڭ،  
ئىككى قىزى بارىدى.  
بىر قىزى ئەردىدى،  
بىر قىزى مەندىدى.  
يىگىتلەر قىزلارنى كۆزلەر،  
قىزلار يىگىتلەرنى كۆزلەر.  
ماڭدىكىلەر تۆرنى كۆزلەر،  
تۆرىدىكىلەر ماڭدىنى كۆزلەر.

مانا، بارىكالا قىقاس!  
مەشرەپ ئەۋجىگە چىقتى. داپلار يېرىلغۇدەك ئۇرۇلماقتا.  
ئۇسسۇلچى خېنىم بىلەن غورۇرى بىر - بىرىگە قاراپ، ئايلد-  
نىپ ئۈچ قېتىم تەزىم قىلىپ بولغاندىن كېيىن پوتىنى غورۇرد-  
غا ئىككى قوللاپ سۇندى.  
تاڭ سۈزۈلۈشكە يېقىن مەشرەپ ئاياغلاشتى.  
غورۇرى ھۇجىرىسىغا كىرىپ كۆڭلى - كۆكسىنىڭ كۆتۈ-  
رۈلۈپ قالغانلىقىنى ھېس قىلدى.  
غورۇرى يىگىرمە يېشىدا ساھىبجامال نۇرئايىمغا ئۆيلەنگە-  
ندى. ئۇلارنىڭ مۇھەببەتلىك تۇرمۇشى بىر بالىلىق بولغاندا

ئاخىرلاشتى. ئايالى ئون يىل بالا يۈزى كۆرمەي يۈرۈپ، ئون بىرىنچى يىلىغا قەدەم باسقاندا ئېغىر ئايغ بولۇپ قالغانىدى. ئەمما مەزلۇملارنىڭ ئازابلىق تۇغۇتى نۇر ئايىمنى ئىززەت، ھۆر-مىتى بىلەن مەنىلىك ئۆتكەن ھاياتىدىن ئايرىدى. غورۇرىغا ئوخشاپ كېتىدىغان چىرايلىق ئوغۇل بوۋاقمۇ دۇنياغا كۆز ئىدى. چىپ يەتتە كۈن بولغاندا دادىسىنى تاشلاپ كەتتى. ھاياتنىڭ تۇتۇق كۆلەڭگىسى غورۇرىنىڭ كۆڭلىگە قارا چۈمپەردە تارتقاندى. ئۇنىڭ يۈرىكى چەكسىز قايغۇ - مۇسەبەتتە چۆمدى. ئۇ ئۆزى ئۈچۈن مۇقەددەس، مەڭگۈلۈك دەپ بىلگەن، ئىنسان ھاياتىدىكى ئاساسىي تۇۋرۇك — مېھىر - مۇھەببەتنىڭ ئۇنىڭ كۆڭلىدە ئېغىر يارا پەيدا قىلغانلىقىنى ئۆزىمۇ سەزمىگەن ھالدا كۈتۈۋالدى. ئۇنىڭ ھەسرەتى خۇددى جىمجىت ئورمانلىققا چۈشكەن گۈگۈمدەك تىمتاس ئۆتمەكتە ئىدى. لېكىن ھاياتنىڭ ئەڭ نازۇك سىرى — ھېسسىيات گۈگۈم شەپسىنى كۈتۈۋالدىغان تىمتاس نەرسە ئەمەس. ئۇ تىمتاسلىقتا چۇقان كۆتۈرىدۇ. چۈقان ئىچىدە ئۆزىنى سەگىتىدۇ.

ئاتمىش ياشلىق غورۇرى قانداقتۇر بىر ئۈمىد نۇرىغا تەلپۈنۈپ جىمجىتلىق ئىچىدە ياشايتتى. كۈندە بەش ۋاقلىق ناماز ئۆتەيتتى. كىتاب ئوقۇيتتى. نۇرغۇن نەرسىلەرنى مۇتالىئە قىلاتتى. ئۇ ئۆز ھاياتىنى مۇشۇنداق ئۆتۈپ كېتىدۇ دەپ ئويلايتتى. لېكىن بۈگۈن ئۇنىڭ قەلبىدە باشقىچە بىر ئەھۋال يۈز بەردى. ئۇنىڭ نۇرانە يۈزلىرى قىزاردى، ئوتلۇق كۆزلىرى يالقۇنلىدى، يۈرىكىنى قاپلىغان بىر شېرىن ھېسسىيات ئۇنى ۋەسۋەسىگە سېلىپ قويدى. ئۇ ئۆز يۈرىكىنى تىگشاپ كۆردى. ئۇنىڭ يۈرىكىنىڭ ھەربىر رىتىمى «رەناخان»، «رەناخان» دەپ سوقاتتى. ھېلىقى پوتا سېلىپ بېيىت ئېيتقان خېنىمنىڭ ئىسمىمى رەناخان ئىدى. غورۇرى رەناخاننى قۇمۇلغا يېتىپ كەلگەن

كۈنلا كۆرگەن. بىر - ئىككى كۈن كەچكى مەشرەپلەردە بىللە بولغانىدى. بۈگۈن ئۇ خېنىمنىڭ ئېرىنىڭمۇ شۇ سورۇندا بارلىق قىنى بىلدى. ئۇلار پوتنى ئويىناپ بولۇپ ئولتۇرغاندا ھېلىقى ئەرنىڭ چىرايىنىڭ باشقىچە بولۇپ قالغانلىقىنى سەزگەندى. لېكىن غورۇرىدا كۆتۈرۈلگەن ئاجايىپ بىر شەۋق ئۇنىڭغا پىد-سەنت قىلمىدى.

ئۇ يېتىپ ئويلىماتتى. «... ئاللاتائالا ئادەمنىڭ ۋۇجۇدىنى ئەقىل، روھ، نەپسى، كۆڭۈلدىن ئىبارەت تۆت نەرسىدىن ياراتتى. بۇ تۆت نەرسىنىڭ ھەربىرىنى بىر شەيئىدىن ئالدى. يەنى كۆڭۈلنى سۇدىن، روھنى شامالدىن، ئەقىلنى تۇپراقتىن، نەپسىنى ئوتتىن ئالدى. شۇڭا كۆڭۈل روشەن، ساپ جاھاننىڭ ئەينىكى، ئالىمى غايىبىنىڭ گۇۋاھچىسىدۇر. روھنى ئالىمى غايىبىتىن ئۆزىگە بەندىچىلىك قىلىشقا قويدى. تۇپراققا ھەر تۈر-لۈك رەڭ بەرسە، شۇ رەڭنى ئالغاندەك ئەقىلگىمۇ نېمىنى ئۆ-گەتسە، ئۇنى قوبۇل قىلىپ ئالىدۇ. ئوت كۆيدۈرىدۇ. بۇ ئالەم-دىكى جىمى مېھنەت - مۇشەققەت ئادەمنىڭ نەپسىدىن كېلىدۇ. ئاخىرەتتىكى ئازاب - ئوقۇبەتمۇ ئۇنىڭدىن كېلىدۇ...» غورۇرى ئاشۇنداق خىياللارنى كۆڭلىدىن ئۆتكۈزۈپ، ھېسسىياتىنىڭ تىزگىنىنى مەھكەم تارتتى.



## ئالتىنچى باب

ئەتىسى، بامدات نامىزىدىن كېيىن ۋاڭنىڭ مەلۇمچىسى كېلىپ: «جانابلىرىنى ۋاڭ خوجام ئەتىگەنلىك چايغا چىلىدى» دې غورۇرىنى ئوردىغا ئېلىپ كەتتى.

غورۇرى ۋاڭنىڭ ئىلتىپاتىدىن مەمنۇن ئىدى. چايدىن كېيىن مۇھەممەت بېشىر ۋاڭ سورىدى:

— ئاڭلىسام، غورۇرى جانابلىرىنى ساز، ناخشىغا ناھايدە تى كامىل دېيىشىدۇ. قۇمۇلنىڭ ناخشا - سازلىرى ئۆزلىرىگە ياقتىمىكىن؟

— ۋاڭ خوجامنىڭ ھىممىتىگە رەھمەت، ساز - ناخشىدا بىز قۇمۇللىق تۇغقانلارغا يەتمەيدىكەنمىز دەپ ئويلاپ قالدىم. قۇمۇلنىڭ ئۆزىگە خاس بىر يۈرۈش ناخشا - سازلىرى بارىكەن ئەمەسمۇ، بۇ ناخشا سازلار قەدىمى بولۇپلا قالماي ئاھاڭلىرىمۇ مۇكەممەل ھەم بىر - بىرىگە زىچ ياغلانغانىكەن. بۇ يەردە ئۈسسۈل ئوينىمايدىغان بىرەر مۇئادەم يوق ئوخشايدۇ. مەشرەپمۇ راسا قىزىدىكەن، — غورۇرى سۆزلەپ شۇ يەرگە كەلگەندە يۈزلىرى ۋىلىدە قىزارغاندەك بولۇپ توختاپ قالدى.

ۋاڭ غورۇرىنىڭ سۆزلىرىدىن مەمنۇن بولۇپ كۈلۈمسىردى:

— ئىنسان ئۈچۈن يېمەك - ئىچمەك، كىيىم - كېچەك بولسىلا كۇپايە قىلمايدۇ. ناخشا - ساز ئىنسان روھىنى جانلاندۇرىدۇ.

دۇرىدۇ. ناخشا - سازسىز ھاياتنىڭ مەنىۋىي تۇۋرۇكى ئاجىز-  
 دۇر. مەن قۇمۇلنىڭ ناخشا - مۇزىكىلىرىنى رەتلىتىپ قويايمەن-  
 كىن دەپ ئويلاۋاتىمەن. مەرھۇم دادامنىڭ <sup>①</sup> ۋاقتىدا قۇمۇلدىن  
 چىققان ئاتاقلىق شائىر ھەم خەتتائىلاردىن زوھورى، ئىمىرى  
 قاتارلىق بىر قىسىم ئوقۇمۇشلۇق زاتلارنى ئوردىغا يىغىپ بۇنىڭ-  
 دىن ئىلگىرى ئۆتكەت شائىرلاردىن لۇتقى، ئەلشىر نەۋائى،  
 ھاپىز شىرازى قاتارلىق شائىرلارنىڭ، يەنە قۇمۇلدىن چىققان  
 داڭلىق شائىر ئابد قۇمۇلنىڭ شېئىرلىرىدىن نەمۇنە ئېلىپ  
 «باياز» ناملىق شېئىرلار توپلىمىنى تۈزگەن. كېيىنچە شائىر  
 زوھورنىڭ «دىۋانى زوھورى» ناملىق شېئىرلار توپلىمىنى  
 تۈزدۈرۈپ ئوردا كۈتۈپخانىسىدا ساقلاتقان. بۇ دىۋانلار ھازىرمۇ  
 كۈتۈپخانىدا ساقلانماقتا. شۇنىڭغا ئوخشاش مەنمۇ قۇمۇلنىڭ  
 مۇشۇ ناخشا - سازلىرىنى رەتلىتىپ بىر كىتابچە قىلىپ قوي-  
 سام، كېيىنكى ئەۋلادلار ئۈچۈن نەمۇنە بولۇپ قالار دەپ ئويلاي-  
 مەن. توپىدىن بۇرۇن قۇمۇل شەھىرى ۋە بەش شەھەر، ئون  
 ئىككى تاغدىن داڭلىق ئېيتىققلارنى، سازەندىلەرنى، ئۇسسۇل-  
 چى، مۇقامچىلارنى ئوردىغا چىلاتتىم. ئۇلاردىن ئۇقۇپ باق-  
 سام، مۇقام تۈرى يىگىرمىگە، ناخشا يەنى سوتۇق تۈرى تۆت  
 يۈزگە يېتىدىكەن. بۇ بىر بايلىق دەپسە، شۇ بويىچە رەتلىتىپ  
 قويسام، قوشاق، بېيىتلەر ئەينەن ساقلىنىپ قالسا ياخشى ئە-  
 مەسمۇ؟

بۇ گەپلەرنى ئاڭلاپ غورۇرى ناھايىتى مەمنۇن بولدى.  
 — ھەشقاللا ۋاڭ خوجام، ھەشقاللا، بۇمۇ بىر چوڭ  
 خىزمەت، ئاڭلىغان بولۇشلىرى مۇمكىن سەئىدىيە خانلىقىنىڭ  
 ۋارىسى ئابدۇرېشىتخان مەلىكىسى ئاماننىساخان ۋە ئۇلارنىڭ

① بېشىر ۋاڭنىڭ دادىسى ئەردىشىر ۋاڭ. 1813 - يىلى ۋاپات بولغان.

ئۇستازى قىدىرخانلار بىرلىكتە ئۇيغۇر خەلقىنىڭ ئون ئىككى مۇقامىنى رەتلەپ چىققانىدى. بۇمۇ تارىخقا يېزىلىپ خەلق ئىچىدە ساقلانماقتا. مېنىڭ قەيت قىلىشىمچە، قۇمۇل مۇقاملىرى باشقا يەرلىك مۇقاملاردىن خېلى بۇرۇن مەيدانغا كەلگەن. ئۇ زۇن يىللار جەريانىدا سىستېمىلاشقان. بۇنىڭغا كۆز يۇمساق بولمايدۇ. بەلكىم قۇمۇل مۇقاملىرى باشقا ئۇيغۇر مۇقاملىرىدىن ئىككى ئانىسى بولۇپ قېلىشى مۇمكىن.

بۇ چوڭقۇر تەربىياتقا ۋاڭ كۆڭلىدىن خۇشال بولدى. — توغرا ئېيتتىلا، بۇنىڭدىن خېلى ئۇزۇن يىللار ئىلگىرى تەڭرى تېغىنىڭ جەنۇبىغا تارقالغان چوڭ بىر يۈرۈشلەشكەن ئاھاڭ بار ئىكەن. ئۇنى «مۇقدۇر» ناخشىلىرى دەپ ئېيتىدۇ. كەن. مانا بۇ ھازىرقى قۇمۇل ناخشىلىرىدىكى «مۇقدۇر» مۇقامى يەنى «ئۇلۇغدۇر» مۇقامىنىڭ ئەسلى بولۇشى مۇمكىن. شۇنىڭغا قاراپ قۇمۇل خەلق مۇقاملىرى گەرچە يەرلىك مۇقام دەپ بىلىسىمۇ بۇنى بىز قەدىمكى ئۇيغۇر مۇقاملىرىنىڭ ئانىسى دەپسەك خاتا بولمايدۇ.

بۇ گەپلەرنى ئاڭلىغان تىلماچ سىدىق تۇڭچى، ۋاڭ بىلەن غورۇرنىڭ مۇتالىئەسىگە رازى بولۇپ بېشىنى لىڭشىتىپ ئولتۇردى. ئۇ مۇھەممەت بېشىر ۋاڭنىڭ دادىسى ئەردىشىر ۋاڭنىڭ مۇ تىلماچى ئىدى. ئۇ ئەردىشىر ۋاڭ بىلەن ئىككى قېتىم بېيجىڭگە بارغان. بېيجىڭدە بىر يىل تۇرۇپ خەنزۇچە، مانجۇچە تىل يېزىقىنى ئۆگەنگەنىدى. ئۇمۇ ناخشا سازغا ھەۋەس قىلىدۇ. غان، غىجەكنى ۋايمىغا يەتكۈزۈپ چالالايدىغانلارنىڭ بىرى ئىدى. لېكىن ئۇ ئوردا خىزمەتچىسى بولغانلىقى ئۈچۈن ئوچۇق سورۇنلاردا ساز چېلىپ ناخشا ئېيتمايتتى. بەزىدە ۋاڭلار زېرىكىپ قالغاندا غىجەك تارتىپ مۇقام ئېيتىپ بېرەتتى. شۇڭا ئۇ بۇرۇندىن تارتىپلا قۇمۇل ناخشىلىرى ۋە ئۇنىڭ تارىخىغا قىزىقاتتى. بولۇۋاتقان گەپلەر سىدىق تۇڭچىغا بەكلا يېقىپ كەتتى.

شۇڭا ئۇ ئالدىراپ قوشۇمچە قىلدى:  
— مەن بېيجىڭدا تۇرغىنىمدا، ئوردا كۈتۈپخانىسىدىكى نۇرغۇن كىتابلارنى ئوقۇپ چىقتىم. بۇلارنىڭ ئىچىدە قۇمۇل ناخشىلىرى ئالاھىدە تىلغا ئېلىنىدۇ. غەربىي خەن سۇلالىسى دەۋرىدىكى ئاتاقلىق ئەلچى جاڭچيەن<sup>①</sup> غەربىي دىيارغا قىلغان سەپىرىدە غەربىي دىياردىن نەينى، بۇرغىنى، جۇملىدىن «مۇق-دۇر نەغمىسى» كۈيىنى چاڭئەنگە ئېلىپ بارغان. خەن ۋۇدىنىڭ نەغمە - ناۋا بېگى لى يەننەن جاڭچيەننى زىيارەت قىلىپ، ئۇنىڭدىن بەكلا خۇش بولغان. ئۇ ئېلىپ بارغان «مۇقىدۇر نەغمىسى» دىن پايدىلىنىپ يىگىرمە سەككىز ئاھاڭلىق ناخشا - مۇزىكا ئىشلىگەن. تاڭ سۇلالىسى دەۋرىدە قۇمۇلنىڭ ئەلنەغمىسى لياڭجۇ ئارقىلىق چاڭئەنگە كىرىپ چاڭئەن خەلقى ئىچىدە ئاجايىپ تەسىر قوزغىغان.

يېڭى كۈيىنى ئاڭلاپ ئۆتتۇق،  
گۈل ئاستىدا قەدەھ تۇتۇپ.  
ئۆتتۇق يەنە چاۋاك بىلەن،  
ھەر نەغمىگە مەدھىي ئوقۇپ.

\* \* \*

سازەندە گەر بىلمىسىمۇ،  
چاڭئەننىڭ يول رەستىنى.  
كېلور نەغمە بۇ ياقلارغا،  
مەكتۈپلەرگە پۈتۈلۈپ.

① جاڭچيەن - جۇڭگونىڭ غەربىي خەن سۇلالىسى دەۋرىدىكى ئاتاقلىق دىپلومات. شىنجاڭ بىلەن ئىچكى ئۆلكىلەرنىڭ تارىخىي ئالاقىسىنى تۇنجى قېتىم ئاچقۇچى. جۇڭگو بىلەن غەرب ئەللىرىنىڭ مۇناسىۋىتىگە تۇنجى يول ئاچقۇچى تارىخىي شەخس.

دېگەن نەزمىلەر ئەنە شۇ چاغلاردا يېزىلغان. مىلادى 421 - يىلى غەربىي لياڭ ھاكىمىيىتى ئاغدۇرۇلغاندا تاڭ چى، لى باۋ قاتار-لىقلار قۇمۇلغا كەلگەن. ئۇلار قۇمۇلدا يىگىرمە بىر يىل تۇرۇپ قۇمۇلنىڭ ناخشا، مۇزىكىسىنى ۋە ئۇسسۇلىنى ئۆگەنگەن ھەم توپلاپ، رەتلەش بىلەن شۇغۇللانغان. مىلادى 441 - يىلى لى باۋ دۇڭخۇاڭغا ۋالىي بولۇپ ماڭغاندا قۇمۇلدىن ئون قىسىم مۇزىكا، ئۈچ قىسىم ئۇسسۇل، ئون بىر خىل چالغۇ ئەسۋابى ھەم ئوتتۇزدىن ئارتۇق قۇمۇل سەنئەتچىسىنى بىللە ئېلىپ كەت-كەن. بۇنىڭ ئىچىدە قەدىمكى قۇمۇل مۇزىكىسى «ئېۋىرغول» مەشھۇر بولۇپ، دۇڭخۇاڭدا مۇزىكا مودىسى بولۇپ قالغان. ئۇزۇن ئۆتمەي بۇ مۇزىكا چاڭئەندە داڭق چىقىرىپ، ئوردا ئىچى ۋە سىرتىدىكىلەرنى ئالاھىدە جەلپ قىلغانىكەن.

مۇھەممەت بېشىر ۋاڭ سىدىق بەگنىڭ گەپلىرىگە قايىل بولۇپ، غورۇرىغا قاراپ قويدى. غورۇرى سىدىق بەگنىڭ سۆزلىرىدىن قۇمۇل خەلق ناخشىلىرىنىڭ ئىچكى ئۆلكىلەرگە بولغان تەسىرىنى، خەنزۇ خەلق مۇزىكا - ناخشىلىرى قۇمۇل خەلق ناخشىلىرىدىن نەمۇنە ئالغانلىقىنى ئاڭلاپ، ھەيران قالدى. بۇ چاغدا مۇھەممەت بېشىر ۋاڭ سىدىق بەگنى ئالاھىدە ماختاپ قويدى:

— سىدىق بەگ، خەنزۇچە، مانجۇچىغا ناھايىتى مۇكەممەل، دادام ھايات ۋاقتىدا سىدىق بەگكە ناھايىتى قايىل بولاتتى. بۇ ئادەم دادامنىڭ دەۋەت قىلىشى بىلەن ماڭمۇ خەنزۇچە ھەم مانجۇچە تىل - يېزىقىنى ئۆگەنگەن. بۇ ئادەمنىڭ بىلىدىغانلىرى ناھايىتى كۆپ. ھەتتا ئەرەبچە، پارسچە تىللارنىمۇ بىلىدۇ. ھۆسن خەتتە بۇ كىشىدىن ئۆتىدىغىنى يوق.

— ئالىيلىرىغا رەھمەت، مېنى بەكلا ئۇچۇرۇۋەتتىلە، مېنىڭ ئانچە - مۇنچە نەرسىلەرنى بىلىپ قېلىشىم پۈتۈنلەي جاناب-



تاش سەھەر ئاڭلاپ خورازنىڭ،  
چىلىغان ئاۋازىنى.  
شەھىرى لوياندا جىمى ئۆي،  
مەشىق قىلار «خۇ»<sup>①</sup> سازىنى.

چېكىلگەن تارىبلاردىن مۇڭ چىقار،  
ھەر مەنىسى ئەلۋەك.  
ئۇنىڭ «خۇ» نەغمىسى بىرلە،  
ئۇنىڭ سۆز مەنىسى بىردەك.

دېگەن خەنزۇ خەلىق شائىرلىرىنىڭ نەزمىلىرى ئەنە شۇ دەۋرلەردە يېزىلغان. ھەم شۇ دەۋرلەرنى تەسۋىرلەپ بەرگەن. يەنە خەن سۇلالىسىنىڭ پادىشاھى خەن ۋۇدى بىر مۇزىكا مەھكىمىسى قۇرۇپ، ئۇنىڭغا ناخشا - ئۇسسۇلغا ماھىر بىرىنى مەسئۇل قىلغان. ئۇ كىشى «مۇقىدۇر مۇقامى» نى ئاساس قىلىپ، يەنە ئون سەككىز تۈرلۈك مۇزىكا ئاھاڭى ئىشلەپ چىققان. بۇ مۇزد-كىنلار شۇ چاغدا ئوتتۇرا تۈزلەڭلىكتە ياڭراپ كەتكەن. بۇ گەپكە ئۇلاپلا مۇھەممەت بېشىر ۋاڭ قوشۇپ قويدى:

— ئېۋىرغول نەغمىلىرى يۈەن سۇلالىسى دەۋرىگە كەلگەن-دە ئوردا نەغمىسى بولۇپ قالغان. بولۇپمۇ يۈەن سۇلالىسىدا خىزمەت قىلغان قۇمۇللىق تابل ئۇستا سەنئەتكار ئىكەن. ئۇ-نىڭ ئېۋىرغول مۇقامىدىن پايدىلىنىپ ئىشلىگەن ناخشا - مۇزد-كىلىرى بېيجىڭدىكى ئۇيغۇرلار مەھەللىسىدە دائىم ئوينىلىپ، نۇرغۇن كىشىلەرنى ئۆزىگە جەلپ قىلغانىكەن. شۇ چاغدا توقۇل-غان مۇنۇ نەزمە ئېسىمدە تۇرۇپتۇ.

---

① «خۇ» — بۇ سۆز ئۇيغۇرلارغا قارىتىلغان.

چىقتى بەگزادە راۋاقتا تولغىنىدا ئاي قەمەر،  
ئېۋىرغولنىڭ نەغمىسىگە ئېيتتى سازەندە لەپەر.

بۇنى ماڭا سىدىق بەگ دەپ بەرگەندى.

— يۇقىرىقى ئەھۋاللار خەنزۇچە قايسى ماتېرىياللاردا  
كۆرسىتىلگەنكەن. بۇنى ئالىيلەرنىڭ سەمگە سېلىپ قويماي،  
قۇمۇل مۇقاملىرىنى رەتلەگەندە باشتىكى مۇقەددىمىسىگە كىر-  
گۈزۈپ قويغايلا.

— بۇ ناھايىتى ياخشى گەپ بولدى، — دەپدى ۋاڭ سىدىق  
بەگكە قاراپ، سىدىق بەگ:

— «خەننامە مۇزىكا تەزكىرىسى»، «شەرھىنامە» ناملىق  
كىتابلاردا ناھايىتى ئوچۇق يېزىلغان. ھەتتا مەندە كۆچۈرۈلگەن  
نۇسخىسىمۇ بار، — دەپدى. شۇنىڭ بىلەن گەپ بۆلۈندى.  
ئىشىكتە مەلۇمچى كۆرۈندى.

— ۋاڭ خوجامغا مەلۇم بولغاي، چېلىشچىلار تەقمۇ تەق  
بولۇپ ۋاڭ خوجامنى ساقلاپ قالدى.

— شۇنداقمۇ، ھە، توغرا، مەن چىقىمغۇچە مۇسابىقىنى  
باشلىماڭلار، دېگەندىم — دەپدى ۋاڭ ھەمدە سىدىق بەگكە قا-  
راپ:

— سىدىق بەگ جانابلىرى، بۇ ھەقتە خەۋەرلىرى بارمۇ -  
يوق، توي تەييارلىقلىرىنى تەكشۈرۈۋېتىپ ئوردىدا بىر  
«نەغمە - ناۋا سارىيى» قۇرۇشنى تەييارلىرىڭىزگە تاپىلغاندىم.  
توي ئۆتسىلا بۇ ھەقتە تەيجى بېگىمىلەرنىڭ مەسلىھەتىنى ئېلىپ،  
ماڭا مەلۇمات بەرسىلە. بۇ ساراينىڭ ئىشلىرىغا ئۆزلىرى مەس-  
ئۇل بولسىلا، تۆۋەندىكى ئىشلارنى ساۋۇر ئاكام ئىشلەيدۇ، —  
دەپدى.



— خەۋىرىم بار، ۋاڭ خوجام، بۇ ناھايىتى ياخشى ئىش بولۇپتۇ. پەرىمانبەردارمەن، — دېدى سىدىق بەگ چوڭقۇر ئېھتىد-  
رام بىلەن.

— قېنى، غورۇرى جانابلىرى، بەگلىرىم، ھەممىمىز چە-  
لىش مۇسابىقىسىنى كۆرەيلى، — دېدى ۋاڭ ئورنىدىن تۇرۇ-  
ۋېتىپ.

ھەممە بەگ، سپاھلار ۋاڭنىڭ ئارقىسىدىن مېڭىشتى.  
ئوردا ناغرىخاننىدا چېلىنىۋاتقان ناغرا مۇقامدىن باشلىنىپ تازا  
ئەۋجىگە چىقىپ كاناي «بەللى، بەللى» گە چۈشۈپ قىمقاس  
توۋلىسا، سۇناي ئاجايىپ يېقىملىق نازۇك ئاۋازى بىلەن ناخشا  
ئېيتىۋاتاتتى. دۇمبۇل بىلەن چىغىنەيلەر ناغرىنىڭ رىتىمىغا  
تەڭكەش بولماقتا ئىدى. ناغرىخانا ئەتراپىدىكى كەڭ مەيداندا  
بىردە ئات ئۇسسۇلى، بىردە تۆگە ئۇسسۇلى ئوينالماقتا. يەنە  
بىر بۆلۈم ئۇسسۇلچىلار بۈگۈن كەچ پانۇسلارنىڭ يورۇقىدا  
چىراغ ئۇسسۇلىنى ئويناشقا، يەنە بىر بۆلۈم ئۇسسۇلچىلار ئەتە  
توخۇ ئۇسسۇلىنى ئويناشقا تەييارلىق قىلماقتا ئىدى. يەنە تېخى  
مەيداننىڭ ئۇدۇل تەرىپىدىكى ئارغامچا تارتىپ قويغان مەيدان  
ئىچىدە موللاقچىلار موللاق ئېتىپ، چامباشچىلار چامباشچىلىق  
قىلماقتا ئىدى. ۋاڭ ۋە بەگلەر بىر پەس بۇ يەردە تاماشا كۆرۈپ  
تۇرۇپ قالدى. ئاندىن چېلىش مەيدانىغا قاراپ ماڭدى.

چېلىش مەيدانى يانباغنىڭ ئالدى تەرىپىگە ئورۇنلاشتۇرۇل-  
غانىدى. بۇ يەردە ياپېشىل چىملىق بىر مەيدان بار بولۇپ،  
بۇ مەيداندا ھېيت - ئايەملەردە، ۋاڭ خوجاملارنىڭ توي مەرىكە-  
لىرىدە چېلىش مۇسابىقىسى ئېلىپ بېرىلاتتى. بۇ مەيداننىڭ  
شەرقىي تەرىپىدە سۈپسۈزۈك سۇ ئېقىۋاتقان كەڭ ئۆستەڭ،  
تۆۋەن تەرىپىدە نېلۇپەر كۆللىرى بار ئىدى. بۇ كۆللەردە نېلۇپەر  
گۈللىرى چىرايلىق ئېچىلىپ، كەڭ يوپۇرماقلىرى سۇ يۈزىگە

يېيىلىپ تۇراتتى. مەيداننىڭ يۇقىرى تەرىپىگە بولسا ۋاڭ خوجا-  
جاملارنىڭ چېلىش مۇسابىقىسىنى كۆرۈشى ئۈچۈن بىر سەھنە  
ياسالدى. سەھنە ئۈستىگە گىلەملەر سېلىنىپ ئوتتۇرىسىغا مۇ-  
ھەممەت بېشىر ۋاڭنىڭ كۆتۈرۈپ يۈرۈشكە ئەپلىك قىلىپ ياسال-  
غان، ئالتۇن ھەل بېرىلگەن تەختى قويۇلدى. سەھنەنىڭ ئىككى  
تەرىپىگە بەگ، خوجاملار ئۈچۈن نەقىشلىك ئۆستەللەر قويۇلدى.  
بۇ قېتىم بۇ مەيداننىڭ ئەتراپى كېڭەيتىلگەندى. مەيدان  
ئەتراپىدىكى يوغان - يوغان سايە تاشلاپ تۇرغان تال -  
دەرەخلەرلا قالدۇرۇلۇپ، كىچىكرەك تال - دەرەخلەر كېسىپ  
تاشلاندى. مەيداننىڭ ئالدىغا گىلەملەر سېلىنىپ ئىلىلىق مېۋە-  
مانلارغا تەييار قىلىندى. كەينى تەرەپكە ئۇزۇن - ئۇزۇن ياغاچ  
ئورۇندۇقلار بىرىدىن بىرى ئېگىزەرەك قىلىپ ئورۇنلاشتۇرۇل-  
دى.

بۈگۈن چېلىش مۇسابىقىسىنى كۆرگىلى چىققۇچىلار ناھا-  
يتى كۆپ ئىدى. ھەممىسى پاكىز، رەتلىك كىيىنگەن بولۇپ،  
يۈزلىرىدىن نۇر يېغىپ تۇراتتى. ياساۋۇللار خەلقنى تىنچلاندۇ-  
رۇپ يۈرەتتى ھەم ئۇلارغا مەيداننىڭ تەرتىپىنى — ئولتۇرۇپ  
كۆرىدىغانلار قاتارىنى، ئۆرە تۇرۇپ كۆرىدىغانلار قاتارىنى ئوقۇ-  
تۇرۇپ ئۇلارنى ئاگاھلاندۇراتتى: «ئۇلۇغ ۋاڭ خوجام بۇ يەردە  
ئۆتكۈزۈلىدىغان چېلىشنى كۆرۈش ئۈچۈن كېلىدۇ. ۋاڭ خوجا-  
جامنىڭ كېلىشى بىزنىڭ چېلىشچىلىرىمىز ئۈچۈن چوڭ بىر  
مەدەت. شۇڭا ھەممىمىز تەرتىپنى ساقلايلى» خەلق جىم بولۇش-  
تى. بىر پەستىن كېيىن جاكارچى «ۋاڭ خوجام كەلدى!» دەپ  
جاكارلىدى. خەلق دۈرىدە ئورۇنلىرىدىن تۇرۇپ، بېشىنى تۆ-  
ۋەن قىلىپ «ۋاڭ خوجامنىڭ ئالتۇن بويى ئېسەن بولغاي»  
دېۋىدى، پۈتۈن مەيدان لەرزىگە كەلدى.  
— قۇللىرىمغا ئىجازەت، — دېدى ۋاڭ كۈلۈمسىرىگىندە.

چە خەلققە قاراپ .

خەلق ئاستا ئورۇنلىرىدا ئولتۇرۇشتى . ۋاڭ ئالىيلىرى ئوردا بەگ، ئۆلىمالىرى، غورۇرى باشلىق ئىملىق بىر نەچچە ئۆلىما، مويىسىپىتلارمۇ ۋاڭ خوجامنىڭ ئەتراپىدا قاتار ئولتۇرۇشتى .

ۋاڭ خوجام بۈگۈن ئۈستىگە مەخسۇس مۇشۇ توي ئۈچۈن تىكىلگەن قېنىق كۆك دۇخاۋىغا ئالتۇندىن يۇلتۇز ئورنىتىلغان يۇلتۇز توننى كىيگەندى . بۇ تون ۋاڭ ئالىيلىرىغا ھەم سەھنىدە يالت - يۇلت قىلىپ ئالاھىدە جۇلا بېرىپ تۇراتتى . ۋاڭ ئالىيلىرى ناھايىتى خۇشال كۆرۈنەتتى . ئۇنىڭ ئاق يۈزلىرى تېخىمۇ نۇرلىنىپ، قارا قاشلىرى ئاستىدىكى سەل يېشىلغا ما-يىل كۆزلىرىدە، لەۋلىرىدە تەبەسسۇم ئەكس ئەتتەتتى .

تاماشا كۆرگۈچىلەر تىپتىنچ ئولتۇرۇپ قۇم تۆكۈلگەن چېلىش مەيدانىغا قارشاتتى . چېلىشچىلارنىڭ ھەممىسى مەيدانغا چۈشۈپ قاتار تۇرۇشتى . ئۇ چاغلاردا خەلق پالۋان، چېلىشچى، چامباشچىلارنىڭ ئىسمىنىڭ كەينىگە «زور» نى قوشۇپ ئېيتاتتى .

مەيداندا قۇمۇل شەھەر ئىچىدىن روستەم زور، راھەتباغ تەرەپتىن قۇربان زور، پالۋانتۇر تەرەپتىن تۇرسۇن زور، قارا دۆۋىدىن نازىمەت زور، لاپچۇقتىن توختىمەت زورلار ھەيۋە كۆرسىتىپ تۇرۇشاتتى . ئۇلار بەستلىك، كەڭ غوللۇق كەلگەن بولۇپ، پاقالچاق بىلەن مۇسكۇللىرى يوغان، گۆشلىرى چىڭ ھەم كۈچلۈك ئىدى .

بويىغا قىزىل يىپقا ئۆتكۈزۈلگەن پۇشتەك ئېسىۋالغان رېپىر چېلىشقا چۈشىدىغانلارنىڭ تەرتىپىنى ئېلان قىلدى :

— ئۇلۇغ ۋاڭ خوجامغا مەلۇم بولغاي، شانۇشاۋكەتلىك بۇ مۇبارەك كۈننى قۇتلۇقلاش يۈزىسىدىن قۇمۇل شەھىرىدىن،

قۇمۇل شەھەر ئەتراپى يېزىلىرى ۋە بەش شەھەردىكى ئەڭ قاۋۇل چېلىشچى زورلارنى تەكلىپ قىلىپ بۇ مۇسابىقىنى باشلىدۇق. بىرىنچى رەت چېلىشقا چۈشكۈچىلەر قۇمۇل شەھەر ئىچىدىن رۇستەم زور بىلەن راھەتباغدىن قۇربان زور؛ ئىككىنچى رەت چېلىشقا چۈشكۈچىلەر - پالۋانتۇردىن تۇرسۇن زور بىلەن، لاچۇقتىن توختىمەت زور؛ ئۈچىنچى رەت يەڭگەنلەر بىلەن يەڭگەنلەر بىر قېتىم تۇتۇشقاندىن كېيىن، بۇنىڭدا يېڭىپ چىقتى. قاتنار قارا دۆۋىنىڭ زورلىرى بىلەن ئېلىشىدۇ. بۇ چاغدا خەلق ئىچىدە غۇلغۇلا كۆتۈرۈلدى. بىراق بۇنى بەزىلەر چۈشىنەلمىدى.

چېلىشچىلارنىڭ ھەممىسى سەھنە ئالدىغا كېلىپ ئاۋۋال قاتار تۇرۇشتى. ئاندىن ھەممىسى بىردەك ئېگىلىپ: «ۋاڭ خوجامغا سالام» دېۋىدى، ۋاڭ ئالىيلىرى «چېلىشچى زورلىرىمغا ئىجازەت!» دېدى.

چېلىش تەرتىپى بويىچە بىرىنچى قېتىم چېلىشىدىغانلار مەيدانغا چۈشتى. روستەم زور بىلەن قۇربان زور بىرى مەيداننىڭ باش تەرىپىدە، بىرى ئاياغ تەرىپىدە بىر - بىرىگە ھۆرپىدى. يىپ تۇرۇشتى. بۇلارغا ئاۋۋال ئۈچ مېتىردەك قارا رەختتىن پوتا باغلىدى — پوتىنىڭ بىر ئۈچىنى ئوڭ پۇتىغا بىر قول پاتقۇدەك بوشلۇق قويۇپ، يەنە بىر ئۈچىنى بېلىگە چىرماپ باغلىدى. پوتا باغلىنىپ بولغاندىن كېيىن قارىمۇ - قارشى تەرەپلەر يېقىن كېلىشتى ۋە سول قوللىرى بىلەن پوتىنى، ئوڭ قوللىرى بىلەن بەلنى تۇتۇپ بىر پۇشتەك بىلەن تەڭ چېلىش باشلىنىپ كەتتى. ھەر ئىككىلىسىلا كۈچلۈك ئىدى. بىردە ئۇ يىقتاتتى. بىردە بۇ يىقتاتتى. خېلىغىچە جىددىي ئېلىشىش يۈز بەردى. ئاخىرى قۇمۇل شەھىرىنىڭ زورى رۇستەم راھەتباغنىڭ زورنى يىقتىپ ئۈستىدىن چىڭ بېسىۋالدى. خەلق

توپى دۈررىدە ئورۇنلىرىدىن تۇرۇپ قىقاس - چۇقان بىلەن تەنتەنە قىلىشتى. ۋاڭ ئالىيلىرىمۇ چاۋاك چېلىپ تەنتەنە قىلدى ۋە پەرمان قىلدى: «قۇمۇل شەھىرىنىڭ زورىغا بەش تاغار بۇغداي شاڭ بېرىلسۇن!» جاكارچى جاكار قىلدى:

— ئۇلۇغ ۋاڭ خوجام شەھەر ئىچىنىڭ زورى، بىرىنچى رەت چېلىشتا يەڭگەن رۇستەمگە بەش تاغار بۇغداي ھىممەت قىلدى!

چاۋاك، ئالقىشلار ياغرىدى. ئىككى زور يەنە ۋاڭ خوجام ئالدىدا قاتار تۇرۇپ «ۋاڭ خوجامغا رەھمەت» دەپ تەزىم قىلغاندىن كېيىن مەيداندىن چىقىشتى.

ئىككىنچى رەت لايچۇقنىڭ زورى توختىمەت بىلەن پالۋان تۇرنىڭ زورى نۇرسۇن مەيدانغا چۈشتى. بۇ رەت پالۋاننىڭ زورى يەڭدى. بۇنىڭمۇ ۋاڭ بەش تاغار بۇغداي ھىممەت قىلدى. ئۈچىنچى رەت، يۇقىرىقى ئىككى قېتىمدا يەڭگەن زورلار مەيدانغا چۈشتى. بۇ قېتىم ناھايىتى جىددىي ئېلىشىش بولدى. تاماشىبىنلارمۇ جىددىيلىشىپ كېتىشتى، بەزىلەر «غەيرەت قىل رۇستەم» دەپ، بەزىلەر «غەيرەت قىل تۇرسۇن!» دەپ توۋلىد. شاتتى. چېلىشچىلارنىڭ ئىشتان، كۆڭلەكلىرى يىرتىلدى. تەرلەپ بەدەنلىرى سۇ بولۇپ كەتتى. ئاخىر قۇمۇل شەھىرىنىڭ زورى يەڭدى. تۆتىنچى رەت قۇمۇل شەھىرىنىڭ زورى بىلەن قارا دۆۋىنىڭ داڭقى بار زورى مەيدانغا چۈشتى. قارادۆۋىدىن كەلگەن نازىمەت زور مەيدانغا چۈشۈشى بىلەنلا قۇمۇل شەھىرىنىڭ زورى رۇستەمنى بىر نەچچە قېتىم يەرگە ئۇردى. خەلق غۇلغۇلا قىلىشتى. بىر قىسىملار: «ئادىل بولمىدى!» دەپ توۋلاشتى. خالايق «ئۈچ رەت مەيدانغا چۈشكەن چېلىشچىدا كۈچ قالامدۇ؟ قارادۆۋىنىڭ زورى بىر رەتمۇ چېلىشقا چۈشمەي كەن تۇرسا، ئادىل بولمىدى!» دەپ ۋارقىراشتى. ئەھۋال ۋاڭ.

نىڭ قۇلقىغا يەتتى. ئادەملەر چېلىش مەيدانىغا يوپۇرۇلۇپ كىرىپ كېتىشتى. بۇ ئەھۋالنى ئۆز كۆزى بىلەن كۆرگەن ۋاڭ «خەلقنىڭ دېگىنى راست» دەپ ئويلىدى ھەم يارلىق قىلدى: — بۇ چېلىشىش مۇسابىقىسى چۈشتىن كېيىن داۋاملاش- سۇن، ئالدى بىلەن قارادۆۋىنىڭ زورى پالۋانتۇرنىڭ زورى بىلەن ئېلىشىسۇن، ئەگەر پالۋانتۇرنىڭ زورىنى يېڭىۋالسا قۇمۇل شەھىرىنىڭ زورى بىلەن ئېلىشىسۇن. يېڭىلىنمىسە، قۇمۇل شەھىرىنىڭ زورىغا كالا بېشى مۇكاپات بېرىلسۇن! — دېدى. — ۋاڭ خوجامدىن يارلىق! — دەپ جاكارچى بۇ سۆز- لەرنى ئېنىق، دانىمۇدەنە قىلىپ خالايققا ئاڭلاتتى. خەلق ۋاڭ خوجامغا رەھمەت ئېيتىپ مەيداندىن تارقاتتى. مۇھەممەت بېشىر ۋاڭ يۇقىرىقى ئىشنى سەل ئويلىنىپ قېلىپ يېنىدىكى بەگدىن:

— ئاۋۇ پۇشتەك چالغان نەلىك؟ — دەپ سورىغانىدى. — خوش ۋاڭ خوجام، ئۇ «قىزىل پوتا»<sup>①</sup> جەمەتىدىن، ئاۋۇ قارادۆۋىلىك زور بىلەن يېقىن تۇغقان، — دەپ جاۋاب بەردى. مۇھەممەت بېشىر ۋاڭغا بۈگۈنكى چېلىشىش مۇسابىقىدە- سى ناھايىتى ياققاندى. بىراق ئاخىرقى غوغۇغا ئۇنى ئويغا سېلىپ قويدى. شۇڭا ئۇ قايتىپ كېتىۋېتىپ بەگلىرىگە شۇنداق دېدى:

— چېلىشىش دېگەن بىر ئويۇن، ئەمما بۇنىڭغا پەم بىلەن كۈچ كېرەك، بۇنىڭغا ھىيلە ئىشلىتىپ ئىناقلىقنى بۇزۇشقا بولمايدۇ. ئادەمنى ئېزىقتۇرۇش شەيتاننىڭ ئىشى. ئۆز نەپسىگە

---

① قىزىل پوتا - بىر جەمەتنىڭ لەقىمى بولۇپ، بۇرۇنقى ۋاڭلار دەۋرىدە شۇ جەمەتنىڭ ئۇلۇغ بوۋىسى چېلىشتا نام قازىنىپ «قىزىل پوتا» مۇكاپاتى ئالغانىكەن. شۇنىڭدىن كېيىن بۇ بىر جەمەت كىشىلەر چېلىشچى بولۇپ «قىزىل پوتىلار» دەپ ئاتىلىپ كەلمەكتە.

چوغ تارتىش مۇناپىقىنىڭ ئىشى. چۈشتىن كېيىن باشقا بىرسى چېلىشىنى باشقۇرسۇن. ھېلىقى ھارامزەدە ئېھتىياتسىزلىقتىن شۇنداق ئورۇنلاشتۇردىمۇ ياكى قەستەن قىلدىمۇ، بۇنى ھاشىر تەيىچى بېگىم، ئۆزلىرى سۈرۈشتۈرۈپ كۆرسىلە.

— خوش ۋاڭ خوجام، پەرمانبەردارمەن، — دېمەكچى- مەنكى، كىمىنلا قويغان بىلەن بىكار. ھەممىسى ئۆز تەرىپىگە يان باسدۇ. بۇ بىزدىكى بىر ئىللەت. ئومۇمى كۆزدە تۇتماي، ھەممىمىز ئۆز ئارزۇيىمىز بويىچە ئىش قىلىمىز، — دېدى ھاشىر تەيىچى.

بۇ سۆزى ئارقىلىق «زىنداندىكى توختاخۇن» مەسىلىسىگە چېتىشلىق تاجىدىن تەيىچىنى چاقماقچى ئىدى. ۋاڭ بۇنى تۇيۇپ قالدى. ئەمما شۇن ئان سۈرۈشتۈرمىدى. چۈنكى ۋاڭ ئۆزى «توي كۈنلەردە سوراق - سوئال بولۇنمايدۇ» دېگەندى. ئەمما ۋاڭ بۇ ئىشتا بىخۇدلۇق قىلىشقا بولمايدۇ — دەپ ئويلاپ:

— تويدىن كېيىن سۆزلىشەيلى بېگىم، — دېدى ھاشىر تەيىچىگە كۈلۈمسىرەپ قاراپ.

— خوش ۋاڭ خوجام، قۇللۇق، — دەپ تەزىم قىلدى ھاشىر تەيىچى.

— ئەمىسە، چۈشتىن كېيىن چېلىشىنى باشقۇرۇشقا ئىللىق مېھمانلاردىن بىرى تەكلىپ قىلىنسۇن، — دېدى ۋاڭ.

— خوش ۋاڭ خوجام پەرمانبەردارمىز.

\*

\*

چۈشتىن كېيىن ۋاڭ شاھمات مۇسابىقىسى قىلىشنى پەر- مان قىلغانىدى. ئەمما ئۇ چېلىشنى ئاخىرغىچە كۆرۈشنى ئارزۇ

قىلىپ قالغاچقا شاھمات مۇسابىقىسىنى ئەتىگە سۈردى. جاكار. چى بۇنى ئالاھىدە جاكار قىلدى.

چۈشتىن كېيىن راست دېگەندەك چېلىش مۇسابىقىسىنى ئىلىق مېھمانلارنىڭ ئىچىدىكى چېلىش ماھىرى ماخمۇتبەگ باشقۇردى. ماخمۇتبەگنىڭ سالاپەتلىك تۇرقى، چەيدەسلىكى چىلىشىش مەيدانىغا ھۆسن بەرگەندى. ۋاڭ خوجام بەگ، سىپاھلىرى بىلەن بۇرۇنلا يېتىپ كېلىپ سەھنىدىن ئورۇن ئالدى. ھەممىسى بىردەك ئورۇنلىرىدىن تۇرۇپ، ئېگىلگەن پېتى ۋاڭ خوجامغا سالام بەردى.

— قۇلىلىرىمغا ئىجازەت، قېنى چېلىشىشنى باشلايلى، — دېدى ۋاڭ ئوڭ قولىنى جورۇپ تۇرۇپ. ماخمۇتبەگ چېلىشىشنىڭ تەرتىپىنى بايقىدەك تونۇشتۇرۇپ ئۆتتى. ئاندىن چېلىشىش باشلاندى. بۇ چۈشتىن كېيىنكى چېلىشىش ناھايىتى قىزىق بولدى. قارادۆۋلىك زور نازىمەت مەيدانغا چۈشۈپلا ھەش - پەش دېگۈچە پالۋان تۇرنىڭ زورنى ئۈستى - ئۈستىلەپ بەرگە ئوردى. ئۇنىڭدا قانداقتۇر بىر كۈچ نامايان ئىدى.

ئەمدى ئەڭ ئاخىرقى چېلىشىش باشلىنىش ئالدىدا تۇراتتى، ھەممىسىلا جىددىيلەشىپ قالدى. چېلىشىشلارمۇ، باشقۇرغۇچىلارمۇ، تاماشا كۆرگۈچىلەرمۇ، ھەتتا سەھنىدىكى ۋاڭ خوجام باشلىق بەگ، سىپاھلارمۇ دىققەتتە بولدى.

ئىككى زور مەيدانغا چۈشۈپ ئالدى بىلەن ۋاڭ خوجامغا سالام بەردى.

— زورلارغا ئىجازەت، غەيرەت قىلىڭلار، — دېدى ۋاڭ كۈلۈپ تۇرۇپ.

قارا دۆۋلىك زور ناھايىتى يوغان ئادەم ئىدى. ئۇنىڭ خېلى يىللار بۇرۇنلا داڭقى چىققان بولۇپ، پۈتۈن قۇمۇل تەۋە-



سىدىكى كىشىلەر ئۇنىڭغا چوقۇناتتى. ئۇنىڭ ئۈستىگە ئۇلار ئاتا - بوۋىسىدىن تارتىپ چېلىشچى بولۇپ بۇلار بىر مۇئەممىدىن يېڭىلىپ قالغىنى يوق ئىدى. نازىمەت زورمۇ ھازىرغىچە بىرسىدىن يېڭىلىپ باققىنى يوق ئىدى. ئۇنىڭدا ئۆكۈزدەك كۈچ، ئۆكۈزدەك خۇي بار ئىدى. ھەممەيلەن، ئۇ مەيدانغا چۈشسەلا غەلبە شۇنىڭ بولىدۇ دەپ ئويلايتتى. ئەتىگەنكى چېلىش باشقۇرغۇچىمۇ ئۇنىڭ كۈچىنى نەزەردە تۇتۇپ شۇنداق ئورۇنلاشتۇرغانىدى.

قۇمۇل شەھىرىنىڭ زورى رۇستەممۇ مۇشۇ نەچچە يىلدىن بېرى يېتىشىپ چىقىۋاتقان چېلىشچى بولۇپ، بويى پاكارراق بولسىمۇ كۈچلۈك ئىدى. مانا ئۇلار ئىككىسى مەيداننىڭ ئىككى تەرىپىدە بىر - بىرىگە قارىشىپ، مېيىقىدا كۈلۈشۈپ تۇرۇپتۇ. قارا دۆۋىلىك زور رۇستەمنى قىلچىمۇ مەنستەي، تاماشىبىنلارغا قاراپ ئۇنى ئىشارە قىلىپ كۆزگە ئېلىمايدىغانلىقىنى بىلدۈرۈپمۇ قويدى.

ئۇلار ئېلىشماقچى بولۇپ بەل - پۇتلىرىنى تۇتۇشقا تەييارلىق قىلىشتى. بۇ چاغدا قۇمۇل شەھىرىنىڭ زورى دەيدى:

— ئاكا يەرگە ئاستىراق ئۇرۇڭ.

— ھە!! — دەپ قوپاللىق بىلەن ماقۇل بولدى قارادۆۋىلىك زور. رۇستەم مىسكىن قىياپەتتە، قورققان دەك رەقىبىگە تىكىلدى. قارا دۆۋىلىك زورنىڭ كۆڭلى يايىپ كەتتى. «ھا-لىڭغا ۋاي، مەن بىلەن چېلىشمەن دېگۈچە نېنىڭنى يېسەڭچۇ، سەن مېنىڭ ئالدىمدا چۈمۈلىنىڭ ئۆزى، ۋاي بىچارە» دەپ ئويلىدى ئۇ.

ئېلىشىش باشلاندى. قۇمۇل شەھىرىنىڭ زورى رەقىبىنى ھەدەپ ئالدىغا تارتتى. قارادۆۋىلىك زور پۈتۈن كۈچىنى كەينىگە يىغىپ ئۆزى تەرەپكە تارتتى. بۇ چاغدا قۇمۇل شەھىرىنىڭ زورى

بىر كۈچەپلا قارادۆۋىلىك زورنى، زورنىڭ ئۆزى تىرىكشىپ تارتىۋاتقان كەينى تەرەپكە گۈپ قىلىپ يىقىتتى ۋە ئۈستىدىن مەھكەم بېسىپ ئولتۇرۇۋالدى. پۈتۈن مەيدان سىلكىنىپ كەتتى، دەقىقە جىمجىتلىقتىن كېيىن تەرەپ - تەرەپتىن ئالقىش سادالىرى ياڭرىدى، كىشىلەر كۆزلىرىگە ئىشەنمەي بىرىنىڭ بېشىدىن بىرى ئارتىلىپ مەيدانغا قاراشتى. راست دېگەندەكلا قۇمۇللۇق زور قارادۆۋىلىك زورنىڭ ئۈستىدىن بېسىپ ئولتۇراتتى.

يەنە بىر قېتىملىق ئېلىشىش باشلىنىش ئالدىدا تۇرۇپتۇ، رۇستەم زور نازىمەت زورغا:

— ھەي ئاكا، بۇمۇ خۇدانىڭ ئىرادىسى، سەت بولدى، ئەسلىدە مەندە ئۈنچىلىك كۈچ يوق ئىدى. خاپا بولماڭ، ھە! — دەپ ئۆزىنى يېلىنغاندەك قىياپەتتە كۆرسىتىپ.

— ھىم! — دەپ قارا دۆۋىلىك زور نازىمەت خاپا ھالدا، — قاراپ تۇر! — ئۇ ئۆزىنىڭ تاسادىپى يېڭىلىپ قالغانلىقىغا ئىشەنمەيتتى ھەمدە بۇ قېتىم چوقۇم يېڭىمەن دەپ ئويلايتتى.

ئۇلار يەنە ئوڭ قوللىرى بىلەن پۇتلىرىنى، سول قوللىرى بىلەن بەللىرىنى تۇتۇشتى. قارادۆۋىلىك زور «مەن بۇنى بېشىمغا ئېلىپ، راسا بىر پىرقىرىتىپ ئاشۇ ئېقىۋاتقان سۇغا، ياق، ئاۋۇ نېلۇپەر كۆلىگە تاشلىۋېتەي» دەپ ئويلىدى.

چېلىشىش باشلاندى. قۇمۇل شەھىرىنىڭ زورى پەم - پاراستىنى ئىشقا سالماقچى بولدى، ئۇ بىردىنلا قارادۆۋىلىك زورنىڭ يەرنى تىرەپ تۇرغان پۇتىنى كۈچ بىلەن ئىتتىرىۋەتتى. ئۇنىڭ يوغان گەۋدىسى قۇمۇل شەھىرىنىڭ زورنىڭ ئىككى قولىدا لەيلەپ قالدى. رۇستەم ئۇنى بېشىدىن ئايلاندۇرۇپ مەيداننىڭ ئوتتۇرىسىغا تاشلىغانىدى، ئۇ مەيداننىڭ ئوتتۇرىسىدا

ئۆلۈكتەك سۇنايلىنىپ قالدى. يەنە مەيداننى بىر دەققە جىم-  
جىتلىق سۈرى باستى — دە، بىردىنلا مەيدان گۈركىرەپ  
كەتتى. قارادۆۋىلىك چېلىشچىلار بۇ كۈتۈلمىگەن ئەھۋالنى ئۆز-  
لىرىگە نىسبەتەن ھاقارەت دەپ بىلگەچكە غەزەپلىرى قايناپ تاش-  
تى. ئۇلار رۇستەم زورنى ئارىغا ئېلىپ ئۇنى ئەدەپلەپ قويۇشقا  
ئۇرۇنغانىدى. مەيداندا سۇنايلىنىپ ياتقان نازىمەت سەكرەپ تۈ-  
رۈپ ئۇلارنى توسىۋالدى.

— گۇناھ مەندە، مەن يېڭىلىپ قالدىم. بىلدىمكى، مەغ-  
رۇرلۇق بىلەن بىخۇدلۇق ئادەمنى مەغلۇپ قىلىدىكەن. رۇستەم  
پاراسەتلىك ئىكەن، ئۇنىڭغا بارىكالا! دېدى نازىمەت.  
كىشىلەر توپى قىزىل پوتا باغلىغان رۇستەمنى بېشىدا  
كۆتۈرۈپ ئاسمانغا ئاتاتتى، يەنە ئاسمانغا ئاتاتتى، يەنە تۇتۇۋېلىپ  
يەنە ئاسمانغا ئاتاتتى.

## يەتتىنچى باب

مۇھەممەت بېشىر ۋاڭنىڭ دادىسى ئەردىشىر ۋاڭ ناھايىتى ئۇستا شاھماتچى ئىدى. قۇمۇل زېمىنىدا ئۇنىڭغا تەڭ كېلىدىغان شاھماتچى يوق ئىدى. ئېيتىشلارغا قارىغاندا، ئۇ خاننى زىيارەت قىلغىلى بېيجىڭگە بارغاندا خان بىلەن شاھمات ئويناپ خاننى يېڭىۋالغانىكەن. ئۇنىڭدىن بۇرۇن ھەرقانداق شاھماتچى خان بىلەن شاھمات ئوينىغاندا يېڭىۋېلىش ئېھتىمالى بولسىمۇ، خاننىڭ يۈزىنى قىلىپ قەستەن يېڭىلىپ بېرىپ كەلگەنىكەن. لېكىن ئەردىشىر ۋاڭ خاننى يېڭىۋېلىش ئۈچۈن ئەستايىدىل ئېلىشقان، ئۇنىڭ خاننى يېڭىۋالغانلىقىنى كۆرگەن خاننىڭ خاس ئەمەلدارلىرى ئەردىشىر ۋاڭنى ئەيىبلەپ «بۇ ئەسلى دۆت نەرسىدەكەن، (دۆتكە ئامەت كەپتۇ، دېگەندەك خان ئالىيلىرىدىن ھاي قىلماي، ئالىيلىرىنى يېڭىۋالغىنى نېمىسى؟ بۇ ئالىيلىرىغا قىلىنغان ھۆرمەتسىزلىك. بۇنى قاتتىق جازالاش كېرەك» دېيىپ شىپتۇ، خان كۈلۈپ كېتىپ «بىزنىڭ شاھمات ئوينىشىمىز غەربنىڭ شاھمات ئوينىشىغا ئوخشىمايدۇ. غەربتە شاھمات ئوينىسا پادىشاھنى ئۇرۇش مەيدانىغا باشلاپ كىرىدۇ. بۇ يەردە شاھمات ئوينىسا پادىشاھنى سېپىلدىنلا چۈشۈرىدۇ. مەن ناھايىتى سېپىلدىنلا چۈشتۈم، بۇنىڭ كارايىتى چاغلىق. بۇ ئەقىللىق كىشىكەن. سىلەر دېگەندەك دۆت ئەمەس، بۇنى مەن مۇكاپاتلىشىم كېرەك» دەپ ئۇنى بەش يۈز تىزىق يارماق بىلەن مۇكاپاتلىدى.

لىغانىكەن.

ئەردىشىر ۋاڭ شۇ قېتىم بېيجىڭدىن قايتىپ چىقىپ مەخ-  
سۇس بىر شاھماتخانا ياساتقانىكەن. بۇ شاھماتخانا يانباغ تەرەپتى-  
كى ئارامگاھقا تۇتاش چوڭ ساراي بولۇپ، بۇ ساراينىڭ تاملىرىغا  
ئەينەك جاھازىلار ئېسىلغان. ئەينەك جاھازىلارنىڭ ئىچىگە ھۆ-  
سن خەت بىلەن چىرايلىق قىلىپ تۆۋەندىكى شېئىرلار يېزىل-  
غان: (ئۇ چاغلاردا شاھماتنى «سەترەنچى» دەپ ئاتايتتى)

ھەر كىشىكى ئوينىسا سەترەنچىنى،  
ئۆزىگە تاپقۇسىدۇر ئۆز رەنچىنى.

.....

ھەر كىشىكى مات بولسا ئىككى پىل بىلەن،  
دەردى چىقمايدۇ، ئىككى ئون بەش پىل بىلەن.

شۇنىڭدىن كېيىن ئوردىدا ئايرىم كۈنلەر ئاجرىتىلىپ شاھمات  
ئويناش ئادەت بولۇپ قالغانىكەن.

مۇھەممەت بېشىر ۋاڭ يەتتە، سەككىز ياشلىرىدىلا شاھمات  
ئويناشقا ھەۋەس قىلىپ قالدى. ئۇ دادىسى شاھمات ئوينىسا  
شاھمات تۈگىگىچە قاراپ ئولتۇراتتى. . . دادىسى ۋاپات بولۇپ  
كەتكەندىن كېيىن شاھمات ئويناشنى تېخىمۇ تەرەققىي قىلدۇر-  
دى. ئۇ ئوردىدىكى ھەممىلا بەگلەرنىڭ شاھمات ئوينىشىنى تە-  
شەببۇس قىلاتتى، ئۇ چاغلاردا بۇنىڭ تەسىرى بىلەن سىرتتىكى  
پۇقرالار ئىچىدىمۇ شاھمات ئويناش ئادەتكە ئايلىنىپ قالغانىدى،  
ۋاڭ بۇنى ئاڭلاپ خۇش بولۇپ، ھەر قېتىم ئوردىدا شاھمات  
ئوينالغاندا خەلق ئىچىدىكى ئۇستىلارنىمۇ ئالدۇرۇپ كېلەتتى.  
مۇھەممەت بېشىر ۋاڭنىڭ ۋاڭلىققا ئولتۇرغان دەسلەپكى  
پىللا ھەر نورۇز كۈنى شاھمات مۇسابىقىسى بولىدىغانلىقىنى

جاكارلىغانىدى. بۇ شاھمات مۇسابىقىسىنى ئالاھىدە ئۆتكۈزۈش ئۈچۈن شاھماتچىلەرغا ئايرىم كىيىم تىكتۈرۈلدى. شۇ قېتىمقى شاھمات مۇسابىقىسى ناھايىتى داغدۇغىلىق ئۆتكۈزۈلدى. شۇ-نىڭدىن كېيىن ھەر يىلى نورۇزدا شاھمات مۇسابىقىسى ئۆتكۈزۈش ئادەتكە ئايلنىپ قالغانىدى. ئۇنىڭدىن باشقا ۋاڭنىڭ خالىغان كۈنلىرىدەمۇ دائىم دېگۈدەك شاھمات ئوينىلىپ تۇراتتى. ۋاڭ شاھمات ئوينىيدىكەن دېسە، شاھماتچىلارنىڭ، تاماشا كۆرىدىغانلارنىڭ كۆڭلى ياپراپ كېتەتتى.

شاھماتچىلار بۇ قېتىم، توي مەرىكىسىدە چوقۇم شاھمات مۇسابىقىسى بولىدۇ دەپ قىياس قىلىشقاندى، شۇڭا شاھمات ھەۋەسكارلىرى بۇ كۈننى تەقەززالىق بىلەن كۈتكەن. ئىلىدىن كەلگەن مېھمانلارمۇ قومۇلدا شاھمات مۇسابىقىسىنىڭ ناھايىتى قىزىق كېتىدىغانلىقىنى ئاڭلىغانىدى. ئۇلارنىڭ ئىچىدىكى ماھىر مۇتەبەگ، جارىللا بەگ، غورۇرى بەگلەر ئۇستا شاھماتچىلار بولۇپ، ئۇلارمۇ ۋاڭ بىلەن شاھمات ئويناشنى ئارزۇ قىلىپ كەلگەنىدى.

بۈگۈن بارلىق شاھماتچىلار بۇ شاھماتخانغا يىغىلىشتى. مۇھەممەت بېشىرۋاڭ باشچىلىقىدا ئابدۇللا بەگ، باقى بەگ، سىدىق بەگ، شاپىلمبەگ، نەمىتوللا تەيجى بەگ، ھاشىر تەيجى بەگ، تاجىدىن تەيجى بەگ قاتارلىقلار شاھماتخانغا كىرىپ كېلىشتى، ئۇلار راست دېگەندەك بىر خىل كىيىنىشىۋالغانىدى. چۈنكى ئۇلار شاھمات ئويناشنى ئۇرۇشقا كىرىش دەپ پەرەز قىلىدۇ. شۇڭا ئۇرۇش قىلغان لەشكەرلەر بىردەك ساۋۇت كىيىپ جەڭگە كىرىدۇ، بىزمۇ بىر خىل جەڭ كىيىمى كىيىپ جەڭ باشلىشىمىز كېرەك دەپ ئويلايدۇ. ئۇلار ئۈستىگە كۆك تېرىكىدىن تىكىلگەن ئېگىز ياقىلىق پوزا چاپانلارنى كىيىشىپ، بېلىنى قېنىق سېرىق زوچو پوتا بىلەن باغلاپ، پۇتلىرىغا ئوخ-

شاش قارا مەخمەل ئۆتۈك كىيگەندى. مۇھەممەت بېشىر ۋاڭمۇ ئوخشاش كىيىنگەن بولۇپ، بۈگۈن ناھايىتى خۇشال كۆرۈنەتتى. بىردەمدىن كېيىن ئىلىلىق مېھمانلار يېتىپ كىرىشتى، ئۇلارمۇ ئۈستىگە بەقەسەم تون، بېشىغا ئالما ئۇرۇقى رەڭدە دۇخاۋا دوپپا، پۇتغا مەسە - كالاچ كىيگەندى، ئۇلار سورۇن ئەھلىگە بۆلەكچىلا ھەيۋەتلىك ھەم چىرايلىق كۆرۈنۈپ كەتتى. ئۇلار كىرىپلا مۇھەممەت بېشىر ۋاڭغا سالام بەردى، مۇھەممەت بېشىر ۋاڭمۇ ئورنىدىن تۇرۇپ ئۇلارنى قارشى ئالدى. ھەم چاقچاق قىلىپ دەيدى:

— ئالماقنىڭ بەگزادىلىرى، بۈگۈنمۇ تۇغلۇق تۆمۈرخان بوۋىمىزنىڭ روھى قورۇنۇپ قالمىسۇن جۇمۇ. ھەممىسى كۈلۈشۈپ كەتتى.

— تۇغلۇق تۆمۈرخان بوۋىمىز شاھ-ماتچى ئەمەس كەپتەرۋاز كەندۇق، — دەپ قىزىقچىلىق قىلدى غورۇرى. يەنە كۈلكە باشلاندى.

— بۈنىمۇ يىراق دېگىلى بولمايدۇ. ئاقساق تىمۇر ئەۋلادىدىن بولغان بابۇر شاھنىڭ ئاتىسى پەرغانىنىڭ پادىشاھى ئۆمەر شەيخ مىرزا ناھايىتى چوڭ كەپتەرۋاز كەندۇق. بۇ كىشى كەپتەر-خانىسىنى ئېگىز ھاڭ ئۈستىگە قۇرغانىكەن، — دەيدى ۋاڭ ۋە ئەسكەرتتى، — ئۆمەر شەيخ مىرزا تۇرغان جايىمۇ ئەسلىدە ئېگىز - پەس تاغلىق بىر جاي ئىكەن. بىر كۈنى ئۆمەر شەيخ مىرزا كەپتەر ئۇچۇرۇۋېتىپ، كەپتەر خانىسى بىلەن بىللەلا پەس-كە دۇمىلاپ كېتىپ جان ئۈزگەنىكەن.

— بۇ راست گەپ، دەيدى غورۇرى، بابۇر شاھ ئانا تەرەپ سۇلتان سەئىدخان بىلەن نەۋرە بولىدۇ. ئاتىسى ئەنە شۇ ۋەجدىدىن ۋاپات بولۇپ كەتكەندىن كېيىن بابۇر شاھ ئون ئىككى يېشىدىلا سۇلتانلىقنى قولغا ئالدى. ئەپسۇس، ئۇ كەپتەرۋاز

ئەمەس بەلكى يېتىشكەن شاھمات ماھىرىكەندۇق.  
— چۈشەندىم، — دەدى ۋاڭ قىزىقچىلىق قىلىپ، —  
دېمەك، بىز ئەجدادىمىزدىن شاھماتچى دېمەكچىمۇ ئۆزلىرى،  
ھەي، جانابلىرىدىن سەگەك بولساق بولغۇدەك. يەنە ھەممىسى  
كۈلۈشۈپ كەتتى.

— شاھمات دېگەن بۇ بىر تارىخىي ئويۇن، دۇنيادا بۇنى  
ئوينىمايدىغان جاي بولمىسا كېرەك. يېقىندا قۇمۇلدىن ھەرەمگە  
بارغان ھاجىلار سەپەر ئۈستىدە بىر پەرەڭ<sup>①</sup> بىلەن شاھمات  
ئويناپ ئۇ پەرەڭنى يېڭىۋاپتۇ، پەرەڭ ئۇ ھاجىغا كاتتا بىر  
ئۈزۈك سوۋغا قىپتۇ. ئۇ ئۈزۈكنى ھېلىقى ھاجى ۋاڭ خوجامغا  
تەقدىم قىلغىلى ئەپ كەپتىكەن، ۋاڭ خوجام «بۇ ئۈزۈك ئۆزلى-  
رىنىڭ شاھمات ئويناشتىكى ماھىرلىقلىرىغا قىلىنغان سوۋغا  
تۇرسا، مەن ئېلىۋالسام دۇرۇس بولماس. ئاشۇ پەرەڭنى يېڭى-  
ۋالغانلىقلىرى بىز ئۈچۈن چوڭ ئىناۋەت. ھىممەتلىرىگە رەھ-  
مەت» دەپ قايتۇرۇپ بەردى، — دەدى، نەمستۇلا تەيچى. ۋاڭ  
بۇ گەپكە كۈلۈمسىرەپ قويۇپ:

— قېنى، ئويۇن توختىتايلى، — دەدى.  
«ئويۇن توختىتايلى» دېگىنى، يېڭىلىپ قالغانلار قانداق  
قىلىدۇ، دېگىنى ئىدى.

— شەرت ئېغىر بولۇپ كەتسە، بىز مۇساپىرلارغا ئوۋال  
بولدۇ، جۈمۇ، — دەپ قىزىقچىلىق قىلدى غورۇرى.  
— قورقمىسىلا بېگىم، ۋاڭ خوجام بار، — دەدى نەمە-  
توللا بەگ جاۋابەن. ۋاڭ ۋە باشقىلار يەنە كۈلۈشتى.  
— مۇنداق بولسۇن، — دەدى ۋاڭ، — شەرت ئېغىر بو-  
لۇپ كەتسە بولماس. ئەگەر مەن يېڭىلىپ قالسام، ھەر بىرلىرىد-

① پەرەڭ - ياۋروپالىقلارنى دېمەكچى.



نى خەزىنەمدىن بەھرىمەن قىلاي. قانچىلىك بەرسەم ئىختىيا-  
رىم. ھەر قايسىلىرىدىن بىرەرلىرى يېڭىلىپ قالسىلا قوشاق  
توقۇپ، ناخشا ئېيتىپ، ئۇسسۇل ئويناپ بېرىدىلا.

— ناخشا ئېيتىپ، ئۇسسۇل ئوينالماقچۇ، — دېدى  
بىرى بوش ئاۋازدا. بۇ ئاۋاز بەكمۇ كۈلكىلىك تۇيۇلۇپ ھەممەي-  
لەن كۈلۈشۈپ كەتتى.

— ۋاڭ خوجام، ئىش قىلىپ بىرەر قىزىقچىلىق قىلىپ  
بەرسەكلا بولىدۇغۇ — ھە.

— بولىدۇ، بولىدۇ. شۇنداق بولسۇن، — دېدى ۋاڭ  
شاھماتنى باشلاشقا ئالدىراپ.

شۇنداق قىلىپ ئويۇن باشلاندى.

ئالدى بىلەن ئىللىق شاھماتچى مەخمۇد بەگ بىلەن قۇمۇل-  
لۇق شاھماتچى ئابدۇللا بەگ چۈشتى. ئۇلار ئويۇننى ئاسانلا  
تۈگەتتى. ئابدۇللا بەگ يېڭىلىپ قالدى. ئابدۇللا بەگ ناخشا ۋە  
ئۇسسۇلغا ئوستا ئىدى. شۇڭا ئۇ كىشى ھايال قىلمايلا قولغا  
شاھمات تاختىسىنىڭ يېرىمىنى ئېلىۋېلىپ داپ قىلىپ چېلىپ  
ناخشا ئېيتتى:

ھەر كىشىكى مات بولسا ئىككى پىل بىلەن،

دەردى چىقمايدۇ، ئىككى ئون بەش پىل بىلەن.

ھەممىسى قاتتىق كۈلۈشۈپ كەتتى. ئابدۇللا بەگنىڭ ناخشىسىمۇ  
داپ چېلىشىمۇ، پوت — قولنى ئۇسسۇلغا كەلتۈرۈپ قويۇشلى-  
رىمۇ ناھايىتى كۈلكىلىك ئىدى.

ئەمدى يەنە ئىللىق شاھماتچى جارۇللا بەگ بىلەن شا  
سېلىم بەگ ئويناشقا باشلىدى.

جارۇللا بەگ يېڭىۋالدى. شا سېلىم بەگ ئۇسسۇلمۇ ئوينىدى.

يالىمايتتى. ناخشمۇ ئېيتالمايتتى، شۇڭا ئۇ يېڭىلىپ قېلىپلا «ھەي، ماڭا ئوۋال بولدى. مەن خىيالىمدا چوقۇم يېڭىۋالىمەن» غۇ، جارۇللا بەگ ناخشا ئېيتىپ بېرىدىغۇ دەپ ئويلىغانىدىم. بىراق كۈتمىگەن يەردە مېنى يېڭىۋالدى. مەن ناخشمۇ ئېيتالمايمەن. ئۇسسۇلمۇ ئوينىيالىمايمەن. ئۇلۇغ ۋاڭ خوجام مېنى كەچۈرسىلە» دەپ ھەممىسىگە ناماقۇللىقنى بىلدۈردى. لېكىن ۋاڭ جانابلىرى شا سېلىم بەگكە قارىماي دەيدى:

— ئويۇن توختاتقاندا نېمە دېيىشكەندۇق. بىلگىنىنى قىلىپ بەرسۇن.

— خوش ۋاڭ خوجام، — دەيدى شا سېلىمبەگ. شا سېلىمبەگنىڭ ئورنىدىن تۇرغاندەك قىلغىنىنى ھەممىسى كۆردى. لېكىن ئۇنىڭ سەتىرەنچى قويۇلغان ئۈستەلنىڭ ئاستىدىن ئۆتۈپ كەتكىنىنى ھېچكىم پەم قىلالمىدى.

— بولدىمۇ، — دەيدى شا سېلىمبەگ دوپپىسىنى ئوڭلاپ كىيىپ تۇرۇپ. ھەممىسى بۇ ناھايىتى تېز ھەرىكەتكە ھەيران قېلىپ قاتتىق كۈلۈپ كېتىشتى. ۋاڭ كۈلكىسىنى تەستە بېسىپ شۇنداق دەيدى:

— بۇ بەگنىڭ چامباشچىلىقتا داڭقى بار. بۇ كىشى دادام بىلەن بېيجىڭگە بارغاندا خاننىڭ چامباشچىلىرى بىلەن ئېلىشىپ ئۇلارنى يېڭىۋالغانىكەن. خاننىڭ چامباشچىلىرى بۇ ئادەمگە باش قويۇپ، بېيجىڭدە قېلىشنى تەلەپ قىپتۇ. بىراق دادام قويۇپ بەرمەپتۇ.

— قويۇپ بەرگەن بولسا، بېيجىڭدە قالاتتىلارمۇ، دەپ سورىدى ئىللىق مېھمانلاردىن بىرى.

— قالغان بولسام بۈگۈنكىدەك خىجالەتچىلىك تارتماس ئىدىم، — دەپ قىزىقچىلىق قىلدى شا سېلىمبەگ.

«ئەمدى ئويۇننى نەدىن باشلاش كېرەك، — دەپ ئويلايتى-

تى مۇھەممەت بېشىر ۋاڭ، — ماۋۇ ئىككىسىنى، ئىككى ئىشلىق يېڭىۋالدى. بۇلار بوش ئەمەسكەن»  
— ئەمدى ۋاڭ جانابلىرى غورۇرى جانابلىرى بىلەن ئوي-  
ناپ كۆرسۇن، — دېيىشتى ھەممىسى.

— بولىدۇ، — دەدى ۋاڭ چاپىنىنىڭ يەڭلىرىنى ئۈستى-  
گە سەل قايرىپ سەترەنچى ئالدىغا كېلىپ ئولتۇردى. غورۇرىمۇ  
ھۆرمەت، ئېھتىرام بىلەن ۋاڭغا قارىمۇقارشى ئولتۇردى. غو-  
رۇرى ئاۋغان، بەلىخ، كەشمىر، ئەرەب ئەللىرىدە يۈرگەندىمۇ  
شاھزادىلەر بىلەن شاھمات ئوينىغان، نۇرغۇن قېتىم ئۇلارنى  
يېڭىۋالغانىدى. بۈگۈن بولسا غورۇرىنى سۇر باستى. ئۇ ۋاڭ  
جانابلىرىغا قاراپ سەل ئەيمەنگەندەك كۈلۈمسىردى. ۋاڭ ئۆزد-  
گە بولغان چەكسىز ئىشەنچ بىلەن كۈلۈمسىردى. ساراي ئىچى  
جىمجىتلىققا چۆمدى. ھەممىسىنىڭ دىققىتى شاھ، ۋەزىر، پىل  
ۋە لەشكەرلەرنىڭ سۈرىتى ئويۇلغان شاھمات دانچىلىرىغا تىكىل-  
دى.

ئويۇن باشلاندى. ئىككىسىلا پەم - پاراسەت بىلەن شاھمات  
ئۇرۇقلىرىنى يۆتكىمەكتە ئىدى. مۇھەممەت بېشىر ۋاڭ باشتا  
غورۇرىنىڭ پەمىگە ھەيران قالدى، ئەمما بىر پىكىر يۈرگۈزۈپلا  
غۇرورنىڭ ئالدىنى توسىدى.

ئۇلار «پىل ئېيىن» ئويۇنىنى ئوينىغانىدى. «پىل ئې-  
يىن» ئويۇنى — بۇ شاھماتنىڭ كېلىپ چىقىشىدىكى بىر  
رىۋايەت بولۇپ، رىۋايەتتە مۇنداق دېيىلىدۇ. خېلى زامانلار  
بۇرۇن بىر پادىشاھ ئۆتكەنكەن. پادىشاھنىڭ دۆلىتى راسا روناق  
تېپىپ، مەمۇرىيچىلىق بولۇۋاتقان يىللاردا بۇ دۆلەتكە خىرىس  
قىلىپ كېلىۋاتقان بىر قوشنا دۆلەت بۇ دۆلەتكە ھۇجۇم ياساپتۇ.  
بۇ پادىشاھنىڭ لەشكەرلىرى لەكىمىڭ، لەكىمىڭ چىقىپ ئۇرۇش  
قىلىسىمۇ، دۈشمەنگە تەڭ كېلەلمەپتۇ. ئاخىر نۇرغۇن لەشكەرلە-

رى قىرىلىپ كېتىپتۇ. بۇ خەتەرلىك ئەھۋالنى بىلگەن پادىشاھ ئەقىللىق ۋەزىرى بىلەن دۇنيالىقتا تاپقان بىرلا ئوغلىنى (ئۇنىڭ باتۇرلۇقىغا ئىشىنىپ) ئۇرۇشقا سەركەردە بولۇشقا ئەۋەتىپتۇ. ئۇلار ئۇرۇشۇپتۇ. ئۇرۇشۇپتۇ. ئاخىر پادىشاھنىڭ ئوغلى دۈش-مەننىڭ قورشاۋىدا قېلىپ ھالاك بولپتۇ. پادىشاھ ئوغلىنىڭ ھالاك بولغانلىقىنى ئاڭلاپ زادىلا ئىشەنگۈسى كەلمەپتۇ. شۇڭا ئوغلىنىڭ ھالاك بولۇش جەريانىنى ۋەزىرىدىن قايتا - قايتا سوراپتۇ. ۋەزىر سۆزلىگەنسىرى پادىشاھ قايىل بولماپتۇ ھەم قانائەت قىلماپتۇ. ئاخىر پادىشاھ: «سىز ماڭا مۇشۇ ئۈستەل ئۈستىدە ئوغلۇمنىڭ قانداق ھالاك بولغانلىقىنى چۈشەندۈرۈڭ!» دەپ تۇرۇۋاپتۇ. بۇ ئەقىللىق ۋەزىر پادىشاھتىن بىرنەچچە كۈن-لۈك مۆھلەت سوراپ چىقىپ كېتىپتۇ. ھەم پادىشاھقا ئوغلىنىڭ قانداق ھالاك بولغانلىقىنى چۈشەندۈرۈشنىڭ چارسىنى ئىزدەپ بىر شاھمات ياساپتۇ. ئاخىر پادىشاھنىڭ ئالدىغا كىرىپ شاھمات-نى يېيىپ «پىل ئېيىن» ئويۇنى يۈرۈشىدە ئويىناپ كۆرسىتىپ-تۇ. بۇنىڭدا ئوغلىنىڭ ئون سەككىز قېتىم يېڭىلىپ ئاخىر قولغا چۈشۈپ قالغانلىقى ئايان بولپتۇ. پادىشاھ ئوغلىنىڭ ئۇ-رۇشتا نۇرغۇن قېتىم باتۇرلۇق قىلغان بولسىمۇ، ئون سەككىز قېتىم يېڭىلگەنلىكىگە، ئاخىرى ھالاك بولغانلىقىغا ئىشىنىپتۇ. ۋاڭ جانابلىرى بىلەن غۇرورنىڭ شاھمات ئوينىشى ناھايى-تى ئۇزۇنغا سوزۇلدى. چۈشلۈك تاماققا تەكلىپ قىلغۇچىلارمۇ كىرىپ، جىمجىتچىلىققا چۆككەن ھالدا تۇرۇپ قېلىشتى. شۇنداق قىلىپ پىلغا مىنگەن شاھزادە ئون سەككىز قېتىم مات بولدى.

— ۋاڭ جانابلىرىغا قايلىمەن، — دەيدى غورۇرى بىر ئۆھ دەۋالغاندىن كېيىن. ھەممىسى چاۋاك چېلىپ تاماشا قى-لىشتى.

— ئەمدى قانداق قىلىمىز، — دېدى ۋاڭ غورۇرغا قا-

راپ.

— مەن تېخى، ۋاڭ خوجامنىڭ خەزىنىسىنىڭ يېرىمىنى  
ئېلىپ كېتەرەن دەپ ئويلىغانىدىم. ھەر ھالدا ئوۋال بولدى.

مەن ھازىرغىچە ھېچكىمدىن يېڭىلىپ باققىنىم يوق ئىدى.

— مەنمۇ ھازىرغىچە ھېچكىمنى يېڭىپ باققىنىم يوق

ئىدى — دېدى ۋاڭ چاقچاق قىلىپ. ئەتراپتىكىلەر كۈلۈشۈپ

كەتتى. ۋاڭ يەنە قوشۇپ قويدى، — ئۆزلىرى باشتلا تەمت-

رەپ قالدلا.

— ئۇنداق ئەمەس، جانابلىرىدىن سەل ئەيمەندىم، لەك-

مىڭ، لەكىمىڭ لەشكەرلەر بىلەن باستۇرۇپ كېلىۋاتسىلا، ئامال

قىلالماي، ھەر تەرەپكە پىتىراپ قېچىپ باقتىم. پىل مىنمەي

ئات مىنسىم بوپتىكەن دەپ قالىدىم. لېكىن يېڭىلىنىمگە تەن

بەرمەي، ئون سەككىز قېتىم ئېلىشتىم. لېكىن جانابلىرى

كۈچلۈك كەلدىلە.

— بۇ يەردە گەپ پىل مىنىشتىمۇ، ئات مىنىشتىمۇ

ئەمەس، كۈچنىڭ كۆپلۈكىدىمۇ ئەمەس، پەقەتلا پەم — پاراسەت-

تە. سىلى ئالدى بىلەن نېمە ئۈچۈن يېڭىلىۋاتىمەن، دېگەننى

ئويلاشلىرى كېرەك. ھېچنەرسىنى ئويلاپ باقماي، ئاچچىق بى-

لەن تىركىشىۋەرسە ھالاك بولىدىغان گەپ.

— شۇنداق، ۋاڭ ئالىيلىرى، پەم — پاراسەتتە سىلىگە

يېتىدىغانلار كەم، — دېدى نەمتۇللا بەگ ۋاڭنىڭ سۆزلىرىگە

قايل بولۇپ.

— ئۇنداق دېگىلىمۇ بولمايدۇ، مەن غورۇرى جانابلىرىغا

قايلىمەن، — دېدى ۋاڭ ئاندىن گەپنى يۆتكەپ، — ئەمەسە

مۇنداق بولسۇن. ھازىر تاماق يەيلى. تاماقتىن كېيىن، ئىلى

ناخشىلىرىنى ئاڭلايلى بولامدۇ.



مېۋە - چېۋىلەردىن قۇمۇلنىڭ قوغۇن قېقى، باغداشنىڭ ئالما قېقى، چارۋاغنىڭ شاپتۇل قېقى، قارادۆۋە، لاپچۇقنىڭ چېلىنى، ئۈزۈم قۇرۇقى، ئاستانە، قارىتالنىڭ يېڭى پىشقان قوغۇن، چېلگىلىرى، ئارتامنىڭ ئۆرۈك، كىشمىشلىرى، سو-رۇن - سورۇنلارغا تۆكمە - تۆكمە قىلىپ تىزىلدى، مېھمانلار بۇ كۈتۈشلەردىن ناھايىتى رازى ئىدى.

تامماقتىن كېيىن، ۋاڭ خوجام باشلىق شاھماتچىلار، شاھمات ھەۋەسكارلىرى يەنە ھېلىقى شاھمات سارىيىغا يىغىلدى. غورۇرى تەمبۇرنى تەمبۇرنى قولغا ئېلىپ ئورۇندۇققا ئولتۇردى - دە، ئوڭ پۇتىنى سول پۇتىنىڭ ئۈستىگە ئېلىپ، تەمبۇرنى ئوڭ تىزىغا قويۇپ، رۇسلىنىپ ئولتۇرۇۋالغاندىن كېيىن، تەمبۇرنى ناخۇل بىلەن چېكىپ چېلىشقا باشلىدى، ئۇ تەمبۇرنى بىر پەس چالغاندىن كېيىن، ئۆزى ياخشى كۆرىدىغان بىر ئاھاڭغا يۆتكەپ ناخشا باشلىدى:

ۋا دەرىخا، دەردى بىلەن،  
مەن ئادا بولدۇم نىتەي.  
دۇررى - گۆھەرنى يۈتتۈردۈم،  
تاپمىدىم، ئۆلدۈم نىتەي.  
ۋادەرىخا، ئۆتتى ئۆمرۈم،  
ھەسرەتى ئارمان بىلەن.  
قىلمىدىم زىكرى ۋاپانى،  
بىر زامان جانان بىلەن.

غورۇرى ناخشىنى ئىككى كۆپلەپ ئېيتقاندىن كېيىن ئىككى-كىنچى ئاھاڭغا يۆتكىدى:

باغئۈن باغىنى ئاچقىن،  
مەن نىگارمىنى كۆرەي.  
سايدا كۆزى خۇمار،  
مەستانە يارمىنى كۆرەي.

ناخشا ئۈچىنچى ئاھاڭغا يۆتكەلدى:

ئاھ ئۆلۈم باغرىمدا قويدى،  
يۈز تۈمەننىڭ داغىلار.  
قەترە - قەترە سۇ بولۇپ،  
ئاقتى يۈرەكتىن ياغىلار.

ئۈچىنچى ئاھاڭمۇ ئىككى كۈپلەت ئېيتىلىپ، تۆتىنچى ئاھاڭغا كۆچتى. غورۇرنىڭ ناخۇل سالغان باش بارمىقى مۇڭ-لۇق رىتىمدە ئۇرۇلاتتى. تەمبۈرنىڭ زىل تارلىرى كىشىنىڭ يۈرەك تارلىرىنى چېكىپ ئۆتەتتى. ناخشىنىڭ ئىككىنچى ئاھاڭىدىلا بوش ئاۋاز بىلەن ناخشىغا جور بولۇۋاتقان ئىلىلىق مېھمانلار، ئۈچىنچى ئاھاڭدىن باشلاپ ئاۋازىنى قويۇپ بەردى:

تەلىيم بولسا مېنىڭ،  
يانغان چىراغ ئۆچەرمىدى.  
شۇ ئىشەنگەن تاغلىرىم،  
ئاستى بىلەن كۆچەرمىدى.

ناخشىنىڭ ئاھاڭ، بېيىتلىرىدىن قارىغاندا، غورۇرنىڭ دەردى يوق دېگىلى بولمىغۇدەك، دەپ ئويلاپ قالدى ۋاڭ. بۇ ئاھاڭمۇ ئىككى كۈپلەت ئېيتىلىپ بەشىنچى ناخشىغا كۆچتى. شۇ تەردە-



قىدە سەككىز ناخشا ئېيتىلىپ توختىدى، ئىلىلىق مېھمانلار خۇماردىن چىققانداك بىر - بىرىگە قاراپ كۈلۈپ قوبۇشتى. ئەتراپتىكى باشقا مېھمانلار بۇ ناخشىلارنىڭ سېھرى كۈچىگە ھەيران قالدى، ھەممەيلەن يەنە بىر ئاز ئاڭلىساق بوپتىكەن دەپ قېلىشتى.

مۇھەممەت بېشىر ۋاڭ مۇنداق دەدى:

— بۇ ناخشىلار ھەقىقەتەن قالتىسكەن. قالغىنىنى ئاخشام-لىققا ئىلى مەشرەپىدە ئاڭلايلى.

مۇھەممەت بېشىر ۋاڭ بۈگۈن ئۆز ھۇجرىسىدا مېھرىبانو خېنىم بىلەن چوڭ يولغا قارىتىلغان پەنجىرىسىنى ئېچىۋېتىپ، ئات يورغىسى مۇسابىقىسىنى كۆردى.

يانباغ كۆۋرۈكتىن ئالتۇنلۇققىچە بولغان ئارىلىقتا ئاتلارنى يورغىغا سېلىش مۇسابىقىسى قىزىپ كەتكەنىدى. سەرخىل ئات-لار، رەت رەت بولۇپ پۇشقۇرۇپ تۇراتتى. ئاتلارنىڭ ئىگەر - جابدۇقلىرى، يۈگەنلىرى كۈمۈشتىن ياسالغان بولۇپ، بەكمۇ ھەيۋەتلىك ئىدى. بوينىغا قوڭغۇراق، قىزىل پۆپۈكلەر ئېسىلغان ئاتلارنىڭ ئۈستىدە بەگلەر، خوجىلار گىدىيىپ ئولتۇرۇشاتتى، بىر بۇرغا چېلىنىش بىلەن تەڭ ئاتلار سەپ تارتىپ يورغىدا لاشقا باشلىدى. ئۇتۇپ چىققانلارغا مۇكاپاتلار بېرىلدى.

نەچچە كۈندىن بېرى مېھرىبانو خېنىم قۇمۇلۇق خېنىم، ئاغىچىلار ھەمدە ئىلىلىق توغقانلىرى بىلەن قۇمۇلنىڭ ناخشا - سازلىرىنى ئاڭلىدى. ئۇسسۇللىرىنى كۆردى. بۇ ناخشىچى، نەغمىچىلەر قۇمۇلنىڭ نوم، باي، ئاداق، نېرىن، قوراي تاغلىدىرىدىن ئېلىپ كېلىنگەن ئايال ناخشىچى سازەندىلەر ئىدى، قۇمۇلۇقلارنىڭ ئۇسسۇللىرى، بولۇپمۇ چىراغ ئۇسسۇلى، داپ ئۇسسۇلى ۋە چىنە ئۇسسۇللىرى ئۇنى ئۆزىگە جەلپ قىلدى. بۈگۈن ۋاڭ ئالىيلىرى بىلەن بىرلىكتە ئات يورغىسىنى كۆرۈپ

بەك خۇشال بولدى.

قۇمۇلنىڭ ئوردا بەگلىرى، ئىلنىڭ غورۇرى باشچىلىقىدىكى بەگ، ئۆلىمالىرى توخۇ سوقۇشتۇرۇش مۇسابىقىسى بولۇۋاتقان مەيدانغا قاراپ مېڭىشتى.

توخۇ سوقۇشتۇرۇش مۇھەممەت بېشىر ۋاڭنىڭ توي شە-رىپى ئۈچۈن ئېلىپ بېرىلىۋاتقان ئويۇنلارنىڭ بىرى ئىدى. بۇ يەردە ئادەم ناھايىتى كۆپ بولۇپ، قولاقنى يارغۇدەك ئالقىش - سادالار ياڭراپ تۇراتتى. بەگلەرنىڭ كېلىۋاتقانلىقىنى كۆرگەن مەيدان باشقۇرغۇچى خەلقنى تىنچلاندۇردى. بەگلەر ئالدىنقى رەتتىن ئورۇن ئېلىشتى.

توخۇ سوقۇشتۇرۇشنى باشقۇرۇۋاتقان مەمەدان - گەپدان بىر مەدداھ ئىدى. ئۇنىڭ ئېگىز بويى، ئۇزۇن بۇرۇتلىرى، ئەگرى قاشلىرى، يۇمۇق كۆزلىرى ناھايىتى كۈلكىلىك كۆرۈنەتتى. ئۇ بەگلەرنى - مېھمانلارنى كۆرۈپ گۈلەقەلىرى ئېچىلىپ سۆزلەپلا كەتتى:

— مانا، ئويۇننىڭ راسا قىزىق يېرىگە، ئەڭ كۈچلۈك توخۇلارنىڭ ئېلىشىدىغان ۋاقتىغا كەلگەندى. مېھمانلارنىڭ تەلىپى بارىكەن. توخۇ دېگەن بىر ئۇلۇغ جانىۋار، ئويلاپ كۆرەيلى، ئۇنىڭ بېشىدىكى تاجىسى گۈزەللىكنىڭ ئالامىتى، ئۇ پادىشاھلارنىڭ تاجىسىدىن دېرەك بېرىدۇ. پۇتىدىكى دوكۇرى ئۇنىڭ قورالى. رەقىبى ئالدىدا جەڭگە كىرىشكە جۈرئەت قىلىشى ئۇنىڭ باتۇرلۇقىدىن دېرەك بېرىدۇ. يەنىچۇ تېخى، ئۇنىڭ داننى كۆرگەندە ھەمراھلىرىنى تەڭ يېيىشكە چاقىرىشى ئىنسانمۇ يېتەلمەيدىغان ۋاپادارلىقتىن دېرەك بېرىدۇ. تاڭ ئاتقاندا چىلىشىچۇ تېخى، ھەممە ئىشتا ئىنساننىڭ ئالدىدا ئىكەنلىكىدىن دېرەك بېرىدۇ. يەنە، كۈندە ياتاق تالاشماي تۇخۇم بېرىشى ئۇنىڭ كەڭ قورساق، سېخىلىقىدىن دېرەك بېرىدۇ. ئەمدى خالايتق دىققەت

قىلايلى، — غورۇرى بۇ گەپلەرنى ئاڭلاپ ھەيران قالدى. «راست ئېيتىدۇ، راست ئېيتىدۇ. بۇ يامان گاداڭكىنا، توخۇ-دەك، ھېچكىم نەزىرىگە ئىلمايدىغان بىر جانىۋارنى ناھايىتى ياخشى تەرىپلەپ ئۆتتى. توۋا، ئاۋام خەلق ئىچىدىمۇ دانالار ئاز ئەمەس ئىكەن...» - ئەمدى شادى ئاخۇن بىلەن ھادى ئاخۇن-نىڭ توخۇلىرى مەيدانغا چۈشىدۇ.

بىر قىزىل توخۇ بىلەن ئاق توخۇنى ئىگىلىرى بىر - بىرىگە قارىتىپ قويۇپ بېرىشتى. توخۇلار بويۇن تۈكلىرىنى تىك قىلىپ، قاناتلىرىنى كېرىپ، تۇمشۇقلىرى بىلەن چوقۇشۇپ، پۇتلىرى بىلەن تېپىشىپ، دەرغەزەپ بىلەن ھۇجۇمغا ئۆتتى. چىرايلىق قاناتلار توختىماي يۇلۇنۇشقا باشلىدى. توخۇلارنىڭ نەلىرىدىندۇر قانلىرى ئېقىپ، قاناتلىرىنى بوياشقا باشلىدى. لېكىن ئۇلار توختىماي ئېلىشاتتى، كۆزلىرىنى چوقۇپ قارىغۇ قىلىشتى يەنە توختىمىدى. ئاخىر ئىككى توخۇ بىراقلا يىقىلدى. پۇتلىرىنىڭ پەيلىرى تارتىشىپ تېنى تىترەپ جان تالىشىشقا باشلىدى.

مەيداندىكىلەر گاھ توخۇلارغا ئىچ ئاغرىتىپ جىمىپ قېلىد-شاتتى. گاھ قىقاس - چۇقان كۆتۈرۈشەتتى. بۇ مەنزىرىدىن تەسىرلەنگەن نەمتۇللا تەيجى بەگ بىلەن غورۇرى بەگ ئورۇنلىد-رىدىن تۇرۇپ يانچۇقىدىن بىر مۇنچە پۇل ئېلىپ ئىككى توخۇ-نىڭ ئىگىسىگە تۇتقۇزدى. مەيداننى باشقۇرغۇچى، بەگلەرگە قا-راپ: «رەھمەت بەگلىرىم، رەھمەت بەگلىرىم» دېگىنىچە ئېگد-لىپ تەزىم قىلدى.

مۇھەممەت بېشىر ۋاڭ بۇ قېتىمقى توخۇ سوقۇشتۇرۇشتىن خەۋەر تېپىپ ناھايىتى خۇش بولدى. ئۇ ھېلىقى مەيدان باشقۇر-غۇچىغا بىر كالا، ئىككى قوي، ئىككى تاغار بۇغداي ئىنئام قىلدى.

\*

\*

تويىنىڭ توققۇزىنچى كۈنى يۈز ئاچقۇ كۈنى بولدى. ئاغىچا، خېنىملار بىلەن ئاپپاق - ئاياللار چوڭ ساراياغا يىغىلدى. ئۇلار ئېرىلىرىنىڭ مەرتىۋىسىگە، ئۆزلىرىنىڭ جەددى - جەمەتى - نىڭ يۇقىرى - تۆۋەنلىكىگە قاراپ، گىلەم ئۈستىگە زەدىۋال ياقلاپ سېلىنغان ئەتلەس كۆرىپىلەردىن ئورۇن ئالدى. ئاياللار - نىڭ ھەممىسى دېگۈدەك ھەرخىل تاۋار، دۇخاۋىلاردا تىكىلگەن ئىتەك چۆرىلىرىگە چىلتەك ياكى كىمخاب تۇتقان چەكلىك لىم - چا، ئىچىگە ھەرخىل يىپەك رەختتىن گۈل ئىشلەنگەن كۆڭلەك - لەر كىيگەن. بېشىغا چاچما تىكىلىپ جىيىكىگە ئالتۇن قاداڭ تۇتۇلغان ياكى كىمخاب، تەتىللەدىن تىكىلىپ ئالدىغا موخازا قادى - خان دوپپىلارنىڭ ئۈستىدىن چاچما گۈللۈك زوچولچەكلەرنى، بۆرتمە شاللارنى سالغانىدى. قوللىرىدا، قۇلاقلىرىدا ئالتۇن زىبۇ زىننەتلەر پارقىراپ تۇراتتى. خىزمەتچىلەر ئۇلارنى قۇش قاناتلىرىدا قىلىنغان يەلپۈگۈچلەر بىلەن يەلپۈپ تۇراتتى. بۇ چاغدا قىز تەرەپنىڭ يەڭگىسى بىر تەتىللا كۆرپىنى كۆتۈرۈپ كىرىپ تۆرگە سالدى. ئالدىغا نەقىشلەنگەن يوغان شىرە قويۇپ، ئۈستىگە داستىخان سالدى. ئاندىن مېھرىبانۇ خېنىمنى قولتۇ - قىدىن ئىككى قىز قولتۇقلىغان پېتى ساراياغا ئېلىپ كىردى. ئولتۇرغانلارنىڭ ھەممىسى دۈرىدە ئورۇنلىرىدىن تۇرۇپ، خې - نىمغا تەزىم قىلىپ ئېسەنلىكىنى سورىدى. قىز تەتىللا كۆرپە ئۈستىدە ئولتۇرغاندىن كېيىن قىزغا كۈمۈش پەتنۇستا چاي ئۈتتى. قىز قولدىشى چاينى ئېلىپ، قىزغا ئىچۈرگەندەك قى - لىپ ئىككى قوللاپ چىنىمنى ياندۇردى. شۇنىڭ بىلەن قىزنىڭ ئالدىغا قويۇلىدىغان نەرسىلەر پەتنۇس - پەتنۇسلاردا توشۇلۇشقا باشلىدى. ئالدى بىلەن بىر پەتنۇستا ئالتۇن قۇببە ئورنىتىلغان

ئاسمان رەڭدىكى يىپەك پۈركەنچە رومال قويۇلدى. بۇ رومالنى قۇمۇلدىكى ئۇستىلار ئۆزى لايىھىلىگەن بولۇپ، رومالنىڭ ئوتە تۈرىسىغا چوڭراق ئالتۇن قۇببە (ئالتۇندىن ياسالغان گۈل)، ئەتراپىغا يەنە سەل كىچىكرەك ئالتۇندىن ياسالغان گۈل، چۆردە سىگە ئۇنىڭدىنمۇ كىچىكرەك ئىشلەنگەن گۈل ئورنىتىلغانىدى. بۇ پۈركەنچە رومالنى يېيىپ كۆرسە ئالتۇن گۈللىرى تولۇن ئاي ئەتراپىدىكى سانسىزلىغان يۇلتۇزلارغا ئوخشايتتى. بۇنىڭغا ئون ئالتە سەر ئالتۇن ئىشلەنگەنىدى.

ئىككىنچى پەتنۇستا مەرۋايىت تۇتۇلغان ئاق بۆرتمە شال قويۇلدى. بۇ رومالنىمۇ قۇمۇلنىڭ ئۇستىلىرى لايىھىلىگەن بولۇپ، ئەتراپى چۈچىلىق، پۈتۈن يېرىگە مەرۋايىت قالدالغان. بۇ رومالنى يېيىپ كۆرسىڭىز، ئاق قار، كۆك مۇز قاپلاپ تۇرغان تەڭرى تاغلىرى، تەڭرى تاغلىرىدىن ئېقىپ چۈشۈۋاتقان دەريا، سانسىزلىغان ئېرىق - ئۆستەڭلەر كۆز ئالدىڭىزغا كېلىدۇ. بۇلاردىن باشقا يەنە بىر قانچە پەتنۇستا چاچما تىكىلگەن لىچەكلەر، قىشلىق يۇڭ ياغلىقلار قويۇلدى. يەنە ئىككى پەتنۇستا كېزەكلىرى تارراق، تۆپىسى تەخسىرەك تىكىلگەن چاچما دوپپا، كالۋۇتۇن بېسىلغان دوپپا، تەتىللادىن تىكىلگەن دوپپا قويۇلدى. دوپپىلارنىڭ ھەممىسىگە دېگۈدەك ئالتۇن قادا، ئال-تۇن مۇخازىلار قالدالغانىدى. يەنە ئون پەتنۇستا ئېتەك چۆرىلدۈرگەن چاچما تىكىلگەن ياكى كالۋۇتۇن بېسىلغان چەكلىك ئۇزۇن چاپانلار، تەتىللا، كىمخايتىن تىكىلگەن چاپانلار، ئىچىگە شولۇ-سۇن، قاما، كۆرپە تۇتۇلغان چاپانلار، قىسقا، قويۇنلۇق چاپانلار، ھەرخىل كۆڭلەكلەر، رۇم شايىسى، مەككىنىڭ مەخمىلى، ھىندىستان دۇخاۋىسى، خوتەن ئەتىلىسىدىن تىكىلگەن كۆڭلەكلەر؛ يەنە بەش پەتنۇستا چىرايلىق ئاياغلار، ھەرخىل مەخمىل، دۇخاۋىلاردىن تىكىلگەن قىسقا ئۆتۈكلەر قويۇلدى.

ئۆتۈكلەرنىڭ ئۈچى ۋە قونچىغا كۈمۈشتىن گۈللۈك نەقىشلەر ئىشلەنگەندى يەنە تۈرلۈك چاچما تىكىلگەن ئاياغلار، پايپاقلار قويۇلدى، يەنە ئىككى پەتنۇستا ئۇپا - ئەڭلىك، قاشلىق، پۇراق-لىق نەرسىلەر - ئىپار، زەپەر، مۇشكى - ئەنبەرلەر بار ئىدى. بۇلارنىڭ ئىچىدە ئەڭ كۆزنى چاقنىتىدىغىنى زىبۇ زىننەتلەر ئىدى.

قىز تەرەپ مېھمانلار ئورۇنلىرىدىن تۇرۇشۇپ رەھمەت ئېيتىشتى. ئاخىرىدا ئىككى تەرەپنىڭ يۈز ئاچقۇ بېيىتلىرىنى ئېيتىشىش باشلاندى. قائىدە بويىچە قىز تەرەپ ئاۋۋال بېيىت باشلىدى:

ئۈنچىنى ئۈنچىگە تىزدۇق چىن سەدەب بولغايىمۇ دەپ،  
كۆڭلىمىزنى ئۆزلىرىگە بەردۇق مېھرىبان بولغايىمۇ دەپ.  
مېھرىباندۇر ئۆزلىرى، شېرىن شېكەردۇر سۆزلىرى،  
گۇناھ قىلساق كەچۈرگەيلا پادىشاھىم ئۆزلىرى.

\* \* \*

ئېگىز دۆڭنىڭ كۆلەڭگىسى سايىنى تالىشۇر،  
ياخشى بىلەن يولداش بولساق خويمۇ يارشۇر.

\* \* \*

دەرەخ بولسا ئېگىز بولسا ئېگىلمەس بولسا،  
يېشىل - يېشىل يوپۇرماق تۆكۈلمەس بولسا.  
ياخشى ئادەم يامانلارنى دورىماس بولسا،  
بىر ياخشىغا بىر ياماننى بۇيرىماس بولسا.  
ئىككى ياخشى بىر بولغاندا ئايرىلماس بولسا.

— رەھمەت، رەھمەت، دېيىشتى ئاياللار.  
يىگىت تەرەپ تۆۋەندىكى بېيىتنى ئېيتتى:

چەكسەك ساندۇق ئاچىلدى، گۈللىرى باشقا ساچىلدى،  
خېنىم بالامنى بىر كۆرۈپ خەستە كۆڭۈللەر ئاچىلدى.

\* \* \*

خېنىم بالام ئاي ئىكەن، قارا قاشى يا ئىكەن،  
بۇلاققا ئوخشاش كۆزلىرى ئاي يۈزىگە نۇر ئىكەن.

\* \* \*

ئالتۇن تىلانى ئالدۇق، چىنە تەخسىگە سالدۇق،  
چىرايلىقىمىنە خېنىمنى ئۆز ئىلكىمىزگە ئالدۇق.

\* \* \*

ئالتۇن تايىنى مىندۇق بىز، ئالتۇن تاغقا چىقتۇق بىز،  
ئۆزلىرى بىلەن توي قىلىپ مۇرادىمىزغا يەتتۇق بىز.

\* \* \*

تال ئۇچى تالغا يېتىشتى تال ئۇچى تالدىن يىراق،  
مەيلىمىز خېنىم بالامغا چۈشۈپتۇ، نە قىلاي ئۆيلەر يىراق.  
ئۆي يىراقى بولسا بولسۇن، كۆڭۈل يىراقى بولمىسۇن.  
ئىككى بالامنىڭ ئوتتۇرىسىدا ۋەدە يالغان بولمىسۇن.

— رەھمەت، رەھمەت، — دېيىشتى مېھمانلار.  
شۇنىڭ بىلەن قۇمۇلدىكى توققۇز كۈنلۈك توي  
ئاخىرلاشتى.

## سەككىزىنچى باب

بۇ شەھەرنىڭ غەربىي تەرىپىدە ئون مويەرنى ئىگىلىگەن، چوڭ دەرۋازىلىق بىر ھويلا بار. بۇ ھويلىنىڭ ئالدىدا قېرىپ، شاخلىرى شۇپۇرغا ئايلىنىپ قالاي دېگەن، يىلتىزلىرى كۆردىنىپ، غولى ھۆرمەك - ھۆرمەك بولۇپ كەتكەن بىر تۈپ قارىياغاچ دەرىخى بار. ئېيتىشلارغا قارىغاندا، بۇ قارىياغاچ ئەبەيدۇللا تارخانەگ دەۋرىدە تىكىلگەنكەن. بۇ ھويلىنىڭ ئۆي-لەرگە تۇتاش كەڭ سەيناسىدا مەپە تۇرىدىغان، ئات باغلايدىغان جايلىرى، ئات ئوقۇرلىرى كۆزگە چېلىقىپ تۇرىدۇ. ھويلىغا كىرگەن ھامان ئات تېزىكىنىڭ سېسىق پۇرىقى بۇرۇنغا ئۇرۇلىدۇ. ھويلىنىڭ شىمالىي تەرىپىدىكى ئۆيلەر بىر - بىرىگە تۇتاش سېلىنغان بولسىمۇ، ئايرىم - ئايرىم ئىشكەلەردىن كىرىپ - چىققىلى بولىدۇ. بۇ ئۆي - ھويلىلارنىڭ تاملىرى پىشقىن بىلەن سۇۋالغان بولسىمۇ، ئۇزۇن يىللارغىچە قايتا سۇۋالمىغاچقا، تامنىڭ ئاياغ تەرەپلىرى بەكلا مەينەتلىشىپ كەتكەن، بەزى جاي-لىرىنىڭ سۇۋاقلىرى چۈشۈپ كەتكەندى. بۇ يەردە ۋاڭ ئەۋلادىدىن بولغان سۇۋۇربەگ ئولتۇراتتى. سۇۋۇربەگ مۇھەممەت بېشىر ۋاڭنىڭ دادىسى ئىزدىنىپ ئىشلىرى ۋاڭ بىلەن بىر نەۋرە بولغان نوшат بەگنىڭ ئوغلى ئىدى. ۋاڭلىق شەجەرىسى بويىچە ئېيتقاندا، مۇھەممەت بېشىر ۋاڭ بىلەن بىر ئەۋرىلەردىن بولاتتى. ئۇلارنىڭ ياش قۇرامى تەڭ بولسىمۇ كۆرۈنۈش جەھەتتە خېلىلا



پەرقلەنەتتى. مۇھەممەت بېشىر ۋاڭ قامەتلىك، چىرايلىق، سالاپەتلىك ئادەم ئىدى. سۇۋۇربەگ بولسا بويى پاك، كۆزى كىچىك، يۈزى سوزۇنچاق، بېشى يوغان، پۇتى قىسقا بىر ئادەم ئىدى. سۆزلىسە ئاۋازى توم چىقاتتى. كىشىلەر ئۇنى «غاز قاپاق» دېيىشەتتى. ئۇ دائىم «ئاللاتائالانىڭ كۆزى بىزگە كەل-گەندە كۆرمەي قالدى، بولمىسا مېنىڭ ئۇلۇغ بوۋام ۋاڭ بولغان بولىدى، بۇ ۋاڭلىق بېشىرغا ئەمەس، ئاخىرىدا ماڭا ئەنئەللىق بولاتتى» دەپ يۈرەتتى. شۇڭا ئۇ ئۆزىنى بەزىدە گۈڭ دەپ، بەزىدە «تەيجى» دەپ ئاتىۋالاتتى. ئۇ تولا چاغلاردا پۇقراغا، «ماڭا بويسۇنغۇنۇڭ بىلەن بېشىرغا بويسۇنغۇنۇڭنىڭ نېمە پەرقى، مەنمۇ بەربىر ۋاڭ ئەۋلادىغۇ» دەپ زورلۇق قىلاتتى. ئوردىدا بولسا — ئوردىغا كەلگەن ھامان بىر قىسىم ئادەملەرنىڭ لەقىمىنى تارتىپ «ھەي تېرە كۆت جارۇپكەش»<sup>①</sup> ئوردا ئالدىنى ئوبدان تازىلىماپسەنغۇ»، «ھەي بۆكى چوڭ كاتىگال»<sup>②</sup>، ماۋۇ يەرنىڭ تام سۇۋاقلرى ياخشى ئەمەس» دەيتتى. ھەتتا ئوردا ئاشخانلىرىغا كىرىپ «غۇنچەچى قولۇڭنى يۇدۇڭمۇ؟» دەپ ئۇنىڭ چىشىغا تەگسە، «ھەي قىيۇم داخان پاراژ (ئاشپەز)، نەچچە ئون يىلدىن بېرى تاماق ئېتىد-سەن، كىم سېنىڭ تامىقىڭنى ماختاپ يېگىنى بار» دەپ ئۇنىڭغا چېقىلاتتى. شۇنىڭ بىلەن بۇ بەگنىڭ كەينىدىنلا ئۇنى تىللاشلار باشلىنىپ كېتەتتى: «ۋاي بېشى يوغان غاز قاپاق، «تاسما يېگەن ئىتنىڭ خۇيى ئۆلگىچە قالماس» دېگەندەك يا بۇنىڭ ئاغ-زىدىن كىشى خۇشال بولىدىغان بىرەر ئېغىزمۇ سۆز چىقىپ باقمىغان، كۆڭلى ياماننىڭ ئاغزى چىت - تىكەن

① جارۇپكەش - تازىلىق قىلغۇچى.  
② كاتىگال - لايچىلىق قىلغۇچى.

دېگەن شۇدە . . . .»

مۇھەممەت بېشىر ۋاڭ ئۇنىڭ خۇي پەيلىنى بىلگەچكە ئۇ-  
نىڭغا يول قويۇپ كەلدى. ھەتتا ئۇنى ئوردىدا گۇڭلۇق دەرىجىسى  
بىلەن تەيىجلەر قاتارىدا كۆرۈپمۇ كەلدى، لېكىن ئۇ بۇنىڭغا  
زادىلا رازى ئەمەس ئىدى. ئۇ بەزىدە قىمار ئويناپ ئۇتتۇرۇۋەت-  
سە، بەزىدە ئەپيۇن تارتىپ ياتاتتى. كۆپ ۋاقىتلاردا ھاراق  
ئىچىش ئۇنىڭغا ئادەت ئىدى. ۋاڭ خوجامنىڭ توي كۈنلىرىدىمۇ  
ئۇ يەنە خان ئامبىلىنىڭ جېسەكچىلىرى ھاراق ئىچىدىغان كىچكە-  
كىنە قاۋاقخانىدىن بىر خۇمرا ھاراقنى ئېلىپ ئۆيىگە قاراپ  
ماڭدى.

ئۆيدە مىنىس ئاپپاقنىڭ دېدىكى چۆچۈرە تۈگۈۋاتاتتى. مې-  
نىس ئاپپاق قېشىغا ياپپىشىل ئوسما قويۇپ، كۆزىگە سۈرمە  
تارتىپ، ئىككى مەڭزىگە شاپتۇل چېچىكىدە ئۆزى ياساۋالغان  
ئەڭلىكىنى سۈرۈپ، ئىلمە ئىلىنغان گۈللىرىڭ زوچو كۆڭلەك  
ئۈستىگە كۆك تاۋاردا، ئېتەك چۆرسىگە چاچما تىكىلگەن پەش-  
مەت كىيىپ كىمخاب كۆرپە ئۈستىدە ئولتۇراتتى. ئۇ ھەردائىم  
«مەن دېگەن خېنىم» دەپ ئۆزىگە تەمەننا قويايتتى. ئۇ ئۆز  
ئۆزىگىمۇ ياكى چۆچۈرە تۈگۈۋاتقان دېدىكى سارەگىمۇ ئەيتاۋۇر  
بىر نەرسىلەرنى دەۋاتاتتى:

— ئوت ئارىلاپ ياپپاشاڭ، غون ئارىلاپ تاۋۇز،  
ھا. . . ي، نېمە قويۇپتۇ بىزگە، نەزەر تەگسە پاشىغا، سۈمرۈغ  
كېلۇر قاشىغا، ھا. . . ي، كۈنلەرنىڭ بىرىدە ئېشەكتىن سىي-  
رىلىپ قالغان تاغاردەك سىيرىلىپ قالمىدۇ، تېخى. ھەي، ماڭا  
قارا، مىنىس خېنىم مۇناق دېدىغۇ دەپ دۈشمىنىم خامۇشقا دەپ  
سالما، ھە، ئۇ جاپىدا يوق ئاڭلاپ ① قالسا قۇمۇلغا يايىدۇ.

① جاپىدايوق - قاناردا يوق.

گەپ قىلىۋاتىمەن ساڭا.

دېدەك بۇرۇلۇپ مىنىس ئاپپاققا قاراپ بىردەم ھاڭۋېقىپ  
ئولتۇردى، ئاندىن:

— نېمە دەۋاتىدىلاكىن، ئاڭقىرىلمىدىم خېنىم، — دې-

دى.

— ھەي گاس، ئاڭقىرىلمىغان بولساڭ بوپتۇ. سېۋەت  
بېغىدەك ئېگىلىشىنىلا بىلىسەن. نوۋا، يالاقچى يالاق بىلەن،  
تىجىمەل تاياق بىلەن دەپ ئېگىلىپلا تۇرساڭ، يا سېنى ئۇرغىلى  
بولمىغان. مۆڭمۇ دېسە گاستەك، گاسمۇ دېسە شاشتەك، راست  
ئېيتىدۇ، ھەر كۆڭۈلنىڭ ئۆزىگە ياققان يارى بار، تامغا چۈش-  
كەن خام قاپاقنىڭمۇ ئۆزىگە تۇشلۇق ھالى بار دەپ، سەندىمۇ  
خېلى ھال بار جۇمۇ؟

— خۇش خېنىم، ئېغىلدىن ئات چىقىپ كەتسە  
سولىغىلى بولىدۇ. ئېغىزدىن گەپ چىقىپ كەتسە سولىغىلى  
بولمايدۇ، ئىپارلىق خالىتىدىن ئىپارى كەتكەن بىلەن ھىدى  
قالدۇ خېنىم، — دېدى دېدەك.

— ھە، ھە، دە، دە، مەن سېنى مۆڭمىكىدىن  
دەپ، تىسارى<sup>①</sup> بولۇپ قاپتىمەن. ھەي، قارا ئالقاپ<sup>②</sup>  
ئولتۇرغىنىمنى، يىگىرمە يىلدىن بېرى تۈزۈكرەك گېپىڭنى  
ئاڭلاپ باققىنىم مۇشۇ بوپتۇ. سەن ئوتتۇز ياشقا كىردىڭ، مەن  
قىرىققا كىردىم. توي قىلىپ قويماي دېسەم، خەقلەر بۇ ھويلىغا  
ئىچ كويۇغۇلۇققا كەلگىلى ئۇنىمايدۇ. سېنىڭ بىلەن ئىچىل  
بوپ قاپتىمەن، شۇڭا سىرتقا چىقارغۇم كەلمەيدۇ، — دېدى.  
مىنىس ئاپپاق. ئۇ دېدەكنىڭ ئاخىرقى گېپىدىن سەل  
تەسىرلىنىپ قالغانىدى.

— غەم قىلمىسىلا خېنىم، بۈركۈتنىڭ چاڭگىلى بولسا،

① تىسارى - بىخۇد.

② ئالقاپ - ئۇسساپ.

توشقاننىڭمۇ خۇداسى بار.

ئۇلارنىڭ سۆزى بۆلۈندى. ھويلىدا سوۋۇر بەگنىڭ كىكىرى-دىكىنى قىرىپ، تۈكۈرگەن ئاۋازى ئاڭلاندى.  
سوۋۇر بەگ ئۆيگە كىرىپلا قولدىكى بىر خۇمرا ھاراقنى مورا ئۈستىگە قويدى. ئاندىن ئۇزۇن چاپىنىنى سېلىپ كاڭ ئۈستىگە تاشلىدى. سوۋۇر بەگنىڭ قاپاقلىرى سېلىنىپ، ئىچىدىن زەھەر قايناپ توراتتى. ئۇ خوتۇنغا بىر قاراپ قويۇپ سورىدى:

— ئىلىق خېنىم قانداقراقكەن؟

— ھى... ھى... ھى... ھى... مېنىس ئاپپاقنىڭ بوينىدىكى پوققى خىرىلداپ كۈلدى، — قانداق بولاتتى، ئەر دەپسە ئەر<sup>①</sup> نى چىشلەپ ئولتۇرغان بىر خېنىم چېغى، ئەتىسى كىرسەك بۇلتۇرقىدە كلا يۈرۈپدۇ. نېمىسىنى دەي. توۋا، چوقۇر خېنىمكەن. بۇ يەردىن قىز تېپىلمىغاندەك يۇرت ئارىلاپ ئالغىنى شۇ، — مېنىس ئاپپاق بىر دەم جىم تۇرۇۋېلىپ ئاندىن سۆزدىكى داۋاملاشتۇردى، — مېنىڭ سىڭلىم ئۇنىڭغا يەتمەسمىدى، گەپ قىل دەپسە قاپاقتىن سۇ تۆكۈلگەندەك گۈلدۈر - گۈلدۈر قىلىدىلا، بۇرۇنلا بېشىرغا دەپ باقسىلا بولماسمىدى. (ئەر - خوتۇن ئىككىلىسىلا مۇھەممەت بېشىر ۋاڭنى بېشىر دەپ ئاتايتتى) سىڭلىمنىڭ رۇخسارىدىن ئىنى مەلىكىلەر خىجىل. قۇش-مۇ ئاسماندا ئۇچسا سايىسى يەرگە چۈشىدۇ. نېمىلا قىلغان بىلەن قازاندىن چۆمۈچ چوڭ، قاچانغۇچە ئالتۇن بوسۇغىدا جان بېرىپ يۈرۈۋىرىدىلا. يا، ئۇ بېشىرنىڭ ئالدىدا بىر ئېغىز گەپلىرى ئۆتمىگەن. قېنى ۋاڭ جەمەتى بولغانلىرى؟  
— ھەي، گەپنى ئاز قىل، ئىككى قىلىچ بىر غىلابقا

① ئەرنى - لىۋى.

سىغامدۇ؟ — دەدى سۇۋۇر بەگ. شارت قىلىپ يەرگە تۈكۈ-  
رۈپ، ئاندىن ئۇ تۈگۈپ قويغان بىر ئوچۇم چۆچۈرنى سىقىمداپ  
ئېلىپ ئوت كۆيۈۋاتقان ئوچاقنىڭ ئالدىدا ئولتۇرۇپ، چوغ ئارد-  
لاش كۈلىنى ئالدىغا تارتىپ ئۇنىڭ ئىچىگە كۆمدى. (ئۇ داۋام-  
لىق شۇنداق قىلاتتى — شۇ تەرىقىدە بىر قىسىم چۆچۈرنى  
پۇچۇلاپ يەپ بولغاندىن كېيىن ئاندىن قالغىنىنى قازانغا سېلىپ  
باشقىلار يەيتتى) چوغ ئارىلاش كۈلگە كۆمۈلگەن چۆچۈرىلەر  
پىزىلداپ، مايلىرى تېشىغا تېپىپ ئېتىلىشقا باشلىدى. ئۆينىڭ  
ئىچىنى پىياز بىلەن گۆشنىڭ مەزىلىك پۇرىقى قاپلاپ كەتتى.  
سۇۋۇر بەگ قارا — قۇرا بولۇپ پىشقان چۆچۈرىلەرنى بىر تەخسى-  
گە سېلىپ گۈللۈك شىرەگە قويدى ۋە چۆچۈرنى يىگەچ ھېلىقى  
خۇمىردىكى مەينى كۈمۈش جامغا قويۇپ ئوتلاپ ئىچىشكە باشلى-  
دى. شۇنىڭغىچە مىنىس ئاپپاق ئېرىگە گەپ قىلمىدى. بۈگۈن  
سۇۋۇر بەگنىڭ دەپمى ئىچىگە چۈشۈپ كەتكەندى. بۇنداق چاغ-  
لاردا مىنىس ئاپپاققا ياخشىلىق يوق ئىدى. چۆچۈرنى يەپ  
بولغۇچە مەي خېلىلا يېرىمداپ قالدى. سۇۋۇر بەگنىڭ كۆز  
چاناقلىرى كېڭىيىپ، كۆز ئالمىسى قىزىرىپ كەتتى ھەم گېلىد-  
نى قىرىپ خەپرۈك تۈكۈرۈشكە باشلىدى. ئاندىن خۇمىرنىڭ  
ئاستىدىكى ھەممە مەينى ئاغزىغا ئېلىپ مىنىس ئاپپاقنىڭ يېنىغا  
سۈرۈلدى ۋە خوتۇنغا يېقىن كېلىپ ئاغزىدىكى ھاراقنى مىنىس  
ئاپپاقنىڭ كۆزىگە پۈركۈۋەتتى. مىنىس ئاپپاق چىرقىراپ كەت-  
تى.

— سېنىڭ سىڭلىڭمىچۇ، ساڭا ئوخشاش بوينى يوق تۇل  
قاپاق. مەن كۆزى كور سېنى ئېلىپ سالغىنىم بىلەن سىڭلىڭنى  
بېشىر ئالامدۇ؟ ھەي ئەقلى يوق. ئالدىغا كەلدى دەپ يەپ،  
ئاغزىغا كەلدى دەپ دەۋىرىدىغان داداڭنىڭ سامانلىقى ئەمەس  
ئۇ. ئۇ دېگەن ئوردا. ئاتا — بوۋامنىڭ زامانىسىدىن قالغان

ئوردا. بېشىرغۇ بىر تىيىن، ئەمما لېكىن بىزدە سىلەردىن يوقىدى.  
رى تۇرىدىغان ئىناۋەت بار.

مىنىس ئاپپاق چىرقىراپ يىغلىماقتا. ئاچچىق ھاراق مىنىس ئاپپاقنىڭ كۆزىگە كىرىپ كەتكەندى. ئۇ يىغلاپ تۇرۇپ سۆزلىمەكتە:

— ھەي تۈزكۈر، ئوردىدىكى قانچىلىك ئىناۋەتتىڭگە ئىناۋەت، ئىناۋەت دەيسەن؟ شام ئۆزىنى كۆيدۈرگەندەك سېنى ئۆر-تەپ كېلىۋاتىدۇ. يەنە تېخى ۋاڭنىڭ ئىناۋەتىنى ساقلىماقچىمۇ سەن؟

— تۈنۈگۈندىن بېرى چىدىماي، ئوردىدا دېگەن گەپلىرىڭ ئىلىلىق بىلەن قۇمۇللۇقنىڭ ئىچىگە پۇر كېتىپتۇ. خەق باشقىدىكى ئەمەس سېنى تىللاۋاتىدۇ. ماڭا تەنە قىلىۋاتىدۇ. بۇ يەردە ئىناۋەت كېرەكمۇ، ئەمەسمۇ؟

ئۇلارنىڭ سۆزلىرى بۆلۈندى. ئوچۇق ئېشىك ئالدىدا:  
— ئەسسالامۇ ئەلەيكۇم، — دەپ قوشنىسى، شۇ مەھەللىنىڭ مەزىنى پەخرىدىن باينىڭ چوڭ ئوغلى روزى مەزىن تۇراتتى.

— كېلىڭ مەزىن، كېلىڭ، يۇقىرى ئۆتۈڭ، — دەپدى سوۋۇربەگ ئايالىغا قاراپ قويۇپ، مىنىس ئاپپاق ياغلىق بىلەن كۆز يېشىنى سۈرتۈپ ئولتۇراتتى. ئۇنىڭغىچە دېدەك مىس چىلاپچا بىلەن ئاپتۇۋىنى كۆتۈرۈپ كىرىپ:

— خېنىم، كۆزلىرىنى يۇيۇۋەتسە، — دەپدى.  
روزى مەزىن ئولتۇرۇپ دۇئا قىلغاندىن كېيىن، سورىدى:  
— نېمە ئىش بولدى بەگ خوجام، — ئۇ ھويلىدا تۇرۇپ بولغان ئىشنى كۆرگەندى، — بۇ قىلغانلىرى زادىلا بولماپتۇ.

ئايال جەمەت دېگەن ئاجىز كېلىدۇ، — ھەي خوجام.  
مىنىس ئاپپاق كۆزىنى يۇيۇۋېتىپ نېرىقى ئۆيگە چىقىپ

كەتتى. سۇۋۇر بەگ روزى مەزىنىنىڭ قولىدىن تۇتۇپ «يۇقىرى ئۆتسە» دېگىنىچە تۈرگە ئولتۇرغۇزدى ۋە ئۆزىمۇ ئۇنىڭ يېنىغا ئولتۇرۇپ دېدى:

— ھەي مەزىن، سىلگە دەي، ئاللاتائالا ئەقىلىنى دۇنياغا ئاپىرىدە قىلغاندا ئەقىلگە «ماڭا يېقىن كەل» دەپتۇ. ئەقىل ئاللاتائالاغا يېقىن كەپتۇ. ئاللاتائالا «ئەمدى يانغىن!» دەپتۇ. ئەقىل يېنىپتۇ. ئاللاتائالا ئېيتىپتۇكى «سەندىن (ئەقىلدىن) باشقا ھېچ نەرسىنى ئۆزۈمگە دوست ۋە يېقىن ياراتمىدىم. شۇنىڭ ئۈچۈن ساۋاپلىق ۋە ياخشىلىقنى ساڭا بەردىم. شۇنىڭ بىلەن بىرگە ئازابىنىمۇ قوشۇپ قويدۇم» دەپتىكەن. ئەمدىلىكتە ئاللاتا-ئالا ياخشىلىق بىلەن ساۋاپلىقنى بېشىرگە، بىزگە ئازابىنىلا بەر-گىنىمۇ، قېنى ئېيتىڭا مەزىن، ئادەم بۇ كۈنلەرگە قانداق چىدايدۇ. قاراڭ، ئۇنىڭ كۈندىن - كۈنگە روناق تېپىپ، ئىناۋىتىدىنىڭ ئۆسۈپ كېتىۋاتقانلىقىنى، مەن سىزگە دېسەم، ھەي، قاراڭ، ئون ئىككى تاغقا كەتكەن ساناقچىلار يېتىپ كېلىپ بېشىرگە مەلۇم قىلدى، تاغدىكى مال - چارۋىلار ھەسسەلەپ ئايىنىپ كېتىپتۇ. چارۋىچىلار يەرلەرنى ئۆپۈپ بېشىرنىڭ ئامان-لىقىنى تىلەپتۇ. بۇ يەردىكى ئىشلارنى كۆرمەملا، بۇرۇن ماتا، شاتاۋا كىيىدىغانلار ھازىر ئەرلىرى ياردەن، چىبەرقۇت، ئاياللىرى زوچو، تاۋار كىيىدىغان بولدى. ئەمدى كۆرمەملا خالىزات ھېكم بەگ يۈزى ئېچىلمىغان تۇغقىنىنى قىرىق ھارۋا سوۋغا سالام بىلەن بېشىرگە تۇتتى. ئاڭلىسام، بۇ قىز بەدەخشاندىن كەلگەن، ئالىي مەدرىسىنىڭ ئەڭ داڭلىق ئاخۇندىن دەرس ئېلىپ تەڭداشسىز بىلىمگە ئىگە بولغانىكەن. يەنە تېخى قەشقەر، خوتەن، يەركەنتكە ئوقۇشقا ئەۋەتىلگەن تالىپلار، مۇددەرسلىك، تېۋىپلىق، خەتتاتلىق، مۇنەججىملىك ئىشلىرىدا داڭق قازىنىپ قايتىپ كېلىۋاتقۇدەك. شەھەر، يېزىلارغا قارىساق، مەدرىس،

مەكتەپ، باغ، باغچىلار ئۈستى ئۈستىگە قۇرۇلۇۋاتىدۇ. ئويىدىن بۇرۇن ئاڭلىسام، خەزىنىچى خەزىنىنى رەتلىگەنمەن، ئىدىش، ئىدىشلاردىكى ئالتۇننىڭ ھېسابى يوقمىش. يامبۇنى ئۇياقتىن بۇياققا تاشلاپ ساناپ چىقىپتۇ. پارچە كۈمۈشلەرنى بولسا شىڭ-داپ ھېسابلاپ چىقىپتۇ. مانا قارىسىلا، ئەمدى ھەممە ياخشىلىق بېشىرگىلا مەنسۇپ بولۇپ كەتتىمە. ھەممە بايلىق شۇنىڭغىلا مەنسۇپ بولۇپ كەتتىمە؟

— ھەي، خوجام، كەيپ بولۇپ قاپتىلا، ئوردا قۇدرەت تاپسا، ئاۋام خەلق باياشات ياشىسا، بۇ شۇ يۇرتنىڭ ياخشى سۈپىتى ئەمەسمۇ؟ خۇدايىمغا مىڭ تۈمەن شۈكۈر، بۇ كۈنلەردىن ئەلمۇ رازى، ئاتا - بوۋىلىرىمىزنىڭ ھەقىقى ھۆرمىتى. ھەممە-مىز رازى بولساق بولىدۇ، دېگەنلىرى جايز بولمىدى خوجام. — نېمە دېدىلە، ھەي سېلى بىر مەزىنغۇ، مېنىڭ گېپىم-نى چۈشەنمەيۋاتاملا. بىر كۈنى بولمىسا بىر كۈنى ئوردىنىڭ يۇقىرىسىنى بوران ئالسا، تۆۋىنىنى سۇ ئالور.

روزى مەزىن سوۋۇر بەگنىڭ قارغىشىدىن خاپا بولدى. گەرچە ئۇ سوۋۇر بەگنىڭ بۇ خىل گەپلىرىگە كۆنۈك بولسىمۇ، بۇرۇنلاردا بىر ئېغىزمۇ جاۋاب قايتۇرماي «خۇش بېگىم»، «خۇش خوجام» دەپلا ئاڭلاپ قويايتتى. بۈگۈن ئۇنىڭ بۇ خوجىغا راستتىنلا ئاچچىقى كەلدى. شۇنىڭ بىلەن ئۇ نېمىلا بولمىسۇن، ئىككى ئېغىز گەپ قىلىپ قوياي دېگەن تونۇشقا كېلىپ مۇنداق دېدى:

— ئەقىل شارابتا ئېرىپ كېتىدۇ - دېيىشىدۇ. قارىسام، نىيەتلىرى پەلەكەتكەن<sup>①</sup> خوجام، مېنىڭ گېپىمنى ئاڭلاپ قويسىمەنلا، ھەقتائالانىڭ ئۆز مۆمىنلىرىگە ئاتا قىلغىنى ئەقىل بىلەن

① پەلەكەت - يامان.



ئىماندۇر. ئىمان ئېيتقان بەندىسى ئۆز قېرىنداشلىرىغا يامانلىق سانمايدۇ. ئۇ ئەقلى بولسا، ئۆز ئەقلىنى ئىشقا سېلىپ، بىرى ئاچچىقىنى يۈتىدۇ يەنە بىرى ئۆز ئارزۇسىنىلا ئويلىمايدۇ. سوۋۇر بەگنىڭ جىرتاق كۆزلىرى يوغان ئېچىلىپ روزى مەزىنىنىڭ سۆزلىرىنى ئەزموت<sup>①</sup> قىلىشقا باشلىدى. ئۇ ئىچىدە بۇمۇ بىر نەرسە بىلىدىكەن جۇمۇ، بۇنىڭ گېپى بايا دېگەن گېپىمنىڭ جۈملىسىدىن كېتىپ بارىدۇ — دەپ ئويلىدى. سوۋۇر بەگ ئۆزى شۇنداق بولغىنى بىلەن كاللىسى ئىش-لەيتتى. ئۇ مەكتەپ، مەدرىسەلەردە ئوقىغاندا ھەممە بالىنىڭ ئالدىدا ماڭاتتى. ئۇ مۇھەممەت بېشىر ۋاڭ بىلەن بىر مەدرىستە ئوقۇغان چاغلىرىدىمۇ ھازىر جاۋاب بولۇپ تېز پىكىر قىلاتتى. مۇھەممەت بېشىر ۋاڭنىڭ پىكىر قىلىشى ئاستا ئىدى. سوۋۇر بەگ دىنىي شەرىئىنى سۆزلەپ باشقىلارنى قايىل قىلىپمۇ قويايتتى. شۇڭا ئۇ مۇھەممەت بېشىر ۋاڭغا قارىغاندا مەن ئەقىللىق ئىدىم، نېمىشقا خۇدايىم ماڭا ۋاڭلىقنى ئاتا قىلمىدى، دەپ خۇدادىن ئاغرىناتتى. ھەسەت ئوتىدا پۇچىلىناتتى.

— قېنى سۆزلىسىلە، مەزىن ئاخۇنۇم، قۇلىقىم سىلىدە، سېلى دېگەن تۇرپاننىڭ چوڭ مەدرىسىدە بىلىم تەھسىل قىلغان. سىلىنىڭ بىلىدىغانلىرى مېنىڭدىن كۆپ، قېنى نەسەۋەتلىرىنى ئاڭلاي، — بۇ گەپنى ئۇ تەنە بىلەن دېدى.

— ئەمىسە، — دېدى روزى مەزىن، — ئۇزۇندىن بېرى بىر مەھەللىدە ئۆلپەتچىلىك قىلىپ كېلىۋاتىمىز. باشقىلارغا قارىغاندا، مەن جانابلىرىنى ناھايىتى ياخشى چۈشىنىمەن. بىئەدەبلىك بولسىمۇ، يادىمغا كەلگەن گەپلەرنى دەپ قوياي، ئاقىل ھەققىدە گەپ بولۇپ قالدى، مەن ئەڭ ئاددىيسى ئاقىل

① ئەزموت - مۇلاھىزە.



سېلىنىڭ يەرلىرى تۆت گەزدەك مېنىڭ پېرىمنىڭ ئىچىگە كىرىپ كېتىپتۇ. يىللىقچىلارغا نېمىشقا مۇنداق قىلىشىلەر — دېسەم «بېگىم شۇنداق قىلىڭلار» دېگەن دەيدۇ. يىللىقچىلارغا ئېيتىپ قويسىلا، ئورمىدىن كېيىن قىرنى جايغا ئەكىلىپ قويسۇن، بولمىسا ۋاڭ خوجامغا ئەرز قىلىمەن.

روزي مەزىن بۇ گەپلەرنى تۆردىن يەرگە چۈشۈپ، قولنى قوشتۇرۇپ تۇرۇپ دېدى.

سۇۋۇر بەگ كۆزلىرىنىڭ چانقىنى كېرىپ نېمە دېيىشنى بىلمەي ئولتۇراتتى.

ئۆيدىكى دېدەك كىرىپ كەلدى — دە:

— خوجام، مەنىس خېنىمنىڭ كۆزى ئېچىلماي -  
ۋاتىدۇ، — دېدى.

— قارىغۇ بولۇپ قالسۇن! — دەپ ۋارقىردى سۇۋۇر بەگ.

— بەگ خوجام، ساق ۋاقىتلىرىدا ئېتىز بېشىغا چىقىپ كۆرۈپ باقسىلا.

— مەن ئېتىز بېشىدا يۈرگىلى سەندەك گالۋاڭ بولمىد-سام، بۇ يۇرتنىڭ ھەممە يېرى ئوردىنىڭ يېرى، ئوردىنىڭ يېرىدە مېنىڭمۇ بىر ئۇلۇش ھەققىم بار. ھېلىمۇ سېنىڭ يېرىڭ-نىڭ ئاز بىر قىسمى ئۆتۈپ كېتىپتۇ. ھەممىسىنى ئېلىۋالساممۇ ئېلىۋالمەن. سىلەر يالاڭ تۆشلەر، ئىززەت قىلساق، چورقىڭ-لار بىلەن تۆرگە چىقىسىلەر.

— شۇنداقمۇ، ئاللاتائالانىڭ ھەممە بەندىلىرى ئوخشاش، — دېدى روزى مەزىن، ئۇ سۆزلەۋېتىپ، بۇ مەسكە گەپ قىلغانلىق ئېشىكە كىنىڭ قۇلىقىغا ناغرا چالغان بىلەن باراۋەر، دەپ ئويلىدى — دە «ئېتىز بېشىدا سۆزلىشى-لى» دېگىنىچە ئۆيدىن چىقىپ كەتتى.



باشقىچە بولاتتى. ھازىرغىچە ھەممىمىز ئالتۇن - يامبۇغا كۆمۈ -  
لۇپ بولاتتۇق.

— سەن نېمە بولۇپ ئالتۇن - يامبۇغا كۆمۈلۈپ بولات-  
تىڭ؟ ئالتۇن - يامبۇ دېگەن بىزگە مەنسۇپ تۇرسا.

— ھەي بېگىم، سايىلىرىدا كۈن ئالمادۇق. قوينۇمدىن  
تۆكۈلسە، قونچۇمغا دەپ بىزگىمۇ مەنپەئەت تېگىپ تۇراتتى.  
مانا ئەمدى بۇ مەنپەئەت سىلىگىمۇ تەگمەي ئىللىق بۇراقىلارغا  
تەگدى. ئاڭلىساق، بېشىر ۋاڭ بۇ توپىغا ئالتۇن، يامبۇ دېگەننى  
چېچىپلىۋىتىپتۇ دەيدىغۇ، بۇنى خانلىق سۈرۈشتە قىلمامدۇ؟  
ئوردىدىكى ئالتۇن، يامبۇ دېگەن خەلقنىڭ قان - تەرى جۈمۈ  
بېگىم.

— ھەي، سەن نېمە دەپ جۆيلۈۋاتسەن، — دەپ ئۆڭدى  
سۇۋۇر بەگ، — ئۇ دېگەن ئاتا - بوۋىمىزدىن قالغان مىراس.  
بىزگە تەئەللۇق بايلىق.

— خۇش بېگىم، راست شۇنداق، خاتا گەپ قىلىپ قويۇپ-  
تىمەن، مېنى كەچۈرسىلە بېگىم، — دەپ يالۋۇرۇپ خۇشامەت  
قىلدى ئەشرەپ ۋە يەنە گېپىنى داۋام قىلدى، — ئاڭلىسام  
بېگىم، بۇ توپىدا ئوردىنىڭ بەگ، خوجىلىرى ئۆزلىرىنى ئارىغا  
ئېلىپ ئوسال ئەھۋالدا قويۇپتۇ دېيىشىدىغۇ، يەنە تېخى تاجىدىن  
تەيجى بېگىمنىڭ ئايالى ئۆزلىرىنى، مىنىس خېنىمنى جاھانغا  
بىر كەلتۈرۈپ غەيۋەت قىلىپ يۈرۈيدۇ. تاجىدىن تەيجى بېگىمىمۇ  
جىم تۇرماي ئاياللار ئىچىدىكى بارلىق ئىشلارنى ۋاڭ خوجامغا  
يەتكۈزۈپتۇ دېيىشىدىغۇ؟ ئايال كىشىلەرنىڭ ئىشى ئايال كىش-  
لەرنىڭ ئىشى بولمامدۇ. مىنىس خېنىم چېقىشىپ قويغان بولسا  
نېمە بوپتۇ. ئەمدى قارىسلا، تاجىدىن تەيجىنىڭ ئايالى خۇشىد-  
بانو ئاپپاق ئوردىغا پاتماي يۈرگۈدەك. مىنىس ئاپپاق پالان،  
سۇۋۇر بەگ پۇستان دەپ قۇمۇل شەھىرىگە يېيىلىپ كەتتى.

خوجام سېلىمۇ بىخۇد يۈرمىسىلە، مەن بىر گەپ ئاڭلاپ كەلدىم، بىر يىل بۇرۇن خوتۇنتامدىكى ۋاڭنىڭ يىلقىسىنى باقىدىغان توختاخۇننى خوتۇنتامنىڭ دورغىسى تۆھمەت قىلىپ ئوردىغا ئېلىپ كەلگەنىكەن، تاجىدىن تەيجى بېگىم توختى ئاخۇننى نوم زىندانغا تاشلاپتۇ. توختاخۇن بولسا ۋاڭ خوجامنىڭ توي كۈنى زىنداندا ئۆلۈپ قاپتۇ. بۇ ئۆلۈمگە نارازى بولغان خوتۇنتامدىكى بىر مۇنچە خەلق قۇمۇلغا ئەر ز سۇنغىلى كەلگەنىكەن. ۋاڭ خوجامنىڭ توي كۈنلىرىدە سوراق - سوئال قىلغىلى بولمايدۇ دەپ ئۇلارنى ياندۇرۇپتۇ. مانا ئەمدى قارىسىلا، بىر مۇنچە خەلق توي تۈگىسە ۋاڭغا ئەر ز قىلىمىز — دەپ كۈتۈپ ياتقۇدەك. ئەمدى تاجىدىن تەيجى دېگەننىڭمۇ كۆرىدىغان كۈنى بار، تېخى. بۇ گەپنى ئاڭلىغان سۇۋۇر بەگنىڭ مەستلىكى يېشىلىپ، كۆڭلى ياپراپ كەتتى:

— خۇشاللىق بىلەن قايغۇ قوشكېزەك دېگەن شۇ. بۇ يەردە گەپ تەيچىگىلا كەلمەيدۇ. ۋاڭنىڭمۇ خەلق ئالدىدىكى ئىنا-ۋىتى تۆكۈلىدۇ. ھېلىقى ئەر ز قىلىپ كەلگەن خەقلەر ھازىر قۇمۇل شەھىرىدە بارمىكەن؟ — دېدى سۇۋۇر بەگ كۆڭلىگە بىر نەرسىنى پۈكۈپ.  
— بار ئىكەن، دەپ ئۇلارنىڭ تۇرغان جايىنى، ئادەملەر-نىڭ ئىسمىنى سۇۋۇر بەگكە ئېيتىپ بەردى ئېشەپ.

\* \* \*

مىنىس ئاپپاق ئاچچىق ھاراق ھەم يىغىدىن قىزارغان كۆز-لىرىنى ئاران ئاچقان بولسىمۇ، بىر نەرسىنى تۈزۈكرەك كۆرەل-مەي، «ۋاي خۇدايىم، كۆزۈم قارىغۇ بولۇپ قالغان ئوخشىما-دۇ» دەپ بىر ھازاغىچە يىغلاپ كەتتى. ئۇ يىغا ئارىسىدا دېدىكى-

دىن سورىدى:

— روزى مەزىن چىقىپ كەتتىمۇ؟ — نېمە دەپ كىرىپتۇ  
ئۇ جاپىدا يوق، دۈشمىنىم خامۇش تاما سۆز چۆچەككە باي  
بولدىغان بولدى — دە.

مىنىس ئاپپاقنىڭ «دۈشمىنىم خامۇش» دېگىنى روزى مە-  
زىنىنىڭ ئايالى ئىدى. خامۇشخان بۇ مەھەللىدە ھۆرمىتى بار.  
مېھماندوست، ئاق كۆڭۈل، گېپى تاتلىق، قولۇم - قوشنىلىرى  
بىلەن ئىتتىپاق ئۆتىدىغان ئايال. ئۇنىڭ پاراڭچىلىقى ھەممىگە  
مەشھۇر. ئۇ بىرەر نېمە دەپ ئېغىز ئاچتىمۇ، بولدى، نۇرغۇن  
خوتۇنلار شۇنىڭ ئاغزىغا قاراپ ئولتۇرىدۇ. توي - تۆكۈنلەر  
ئۇنىڭسىز مەنىلىك ئۆتمەيدۇ. بۇ ئايالنىڭ يەنە بىر ئالاھىدىلى-  
كى، ئۇ نېمىلا كىيسە يارىشىدۇ، شۇڭا ئۇنى ئاياللار «خامۇش-  
خان ئاچمىنىڭ بەدىنى ئوتلۇق» دەپ قويدۇ. لېكىن مىنىس  
ئاپپاق خامۇشخانغا ئۆچمەنلىك قىلىدۇ. ئۇنى زادىلا كۆرەلمەي-  
دۇ. يېڭى كۆڭلەك كىيسە «بەدىنىگە ئوت كەتسۇن» دەپ قار-  
غايدۇ. مەھەللىدىكى ئاياللار ئۇنىڭ بىلەن ئاپپاق - چاپاق بولۇپ  
ئۆتسە «ئۇلار چوقۇم مېنىڭ غەيۋىتىمنى قىلىۋاتىدۇ» دەپ گۈ-  
مان قىلىدۇ. ھەتتا بۇرۇنلاردا سۇۋۇر بەگىنى خامۇشخاندىن كۈن-  
لەپمۇ يۈردى. بۇنى ئاڭلىغان خامۇشخان «سۇۋۇر بەگىنى يۆگەي-  
گە يۆگەپ بەرسە كالا، گۆش نانغا ئوراپ بەرسە ئىتمۇ يىمەيدۇ»  
ئۇنىڭ نېمىسىنى مەندىن كۈنلەيدىكەن. كاشكى ئۇ بېجىرىم،  
تۈزۈكرەك ئەر بولسىمغۇ، بويىغا قارىسا بىر غېرىچ، چىرايى  
شەكلىچۇ، تېخى دېگەندى. بۇ چاغدا مىنىس ئاپپاقنىڭ دېدىكى  
سارەمۇ شۇ ئۆيدە بار ئىدى. بۇ گەپلەرنى ئېقىتماي، تېمىتاي  
ئۆز ئەينى بويىچە مىنىس ئاپپاققا يەتكۈزدى. مىنىس ئاپپاق  
شۇنىڭدىن كېيىن ئېرىنى خامۇشخاندىن كۈنلەشنى تاشلىغان  
بولسىمۇ، ئۇنىڭغا تېخىمۇ ئۇچ بولۇپ كەتتى.

— ۋاي خېنىم، خامۇشخاننى قويۇپ، كۆزلىرىنىڭ خېنىمنى  
نى يىسىلىرا، كۆزلىرى كۆرمەس بولۇپ قالسا خامۇشخاننىڭ  
ئالدىدىلا ئەمەس، بارلىق مەزلۇملارنىڭ ئالدىدا ناڭى نازامەتكە  
قالماملا. ئۆزلەمۇ بىر خېنىم تۇرسىلا. ئېرى پالان قىپتۇ دېسە  
سەت ئەمەسمۇ؟ — دېدى سارە.

— راست دەيسەن، لېكىنزە سەنمۇ خامۇشقا ئامراق، ھە؟  
— ھەي خېنىم، قىزىقكەنلا، گاداي گۈل قىسسا بايغا  
سانجىلامدۇ. قانچىلا گەشات قىلغانلىرى بىلەن بىكار. قاشقا  
يامغۇر كار قىلمايدىغاندەكلا بىر ئىش.

مېنىس ئاپپاق جىم بولۇپ قالدى. لېكىن شۇنىڭدىن كې-  
يىن مېنىس ئاپپاقنىڭ كۆزى قىپقىزىل بولۇپ يۈردى. ھەتتا  
ئېرىنىڭ ئۇنىڭ كۆزىگە ھاراق پۈركىۋەتكەنلىكىنى ھەممىسى  
ئاڭلاپ كەتتى. بۇ گەپنى خامۇشخان تارقاتمىغان بولسىمۇ ئۆيدى-  
كى دېدىكى سارە تارقىتىۋەتتى.



## توققۇزىنچى باب

مۇھەممەت بېشىر ۋاڭ بۈگۈن ئىش بېجىرىش ئۈچۈن تەخت-لىك ساراىغا بۇرۇنراق كىرىپ ئولتۇردى. ئۇنىڭ كۆرۈنۈشى بۇرۇنقىدەكلا سالاپەتلىك ھەم تەمكىن ئىدى. يۈزلىرىدە مەغرۇ-رانە بىر نۇر ئەكس ئېتىپ تۇراتتى. ئوردىنىڭ تەيىجى، بەگلىرىد-مۇ بۈگۈننى تەقەززارلىق بىلەن كۈتكەندەك ھەممىسى ئەتىگەندىلا ئوردىغا يىغىلىپ بولغانىدى. ۋاڭ ساراىغا كىرىپ تەختكە ئولتۇ-رۇپ بولغاندىن كېيىن ئۇلارمۇ كەينىدىن كىرىپ سالام بېرىش-تى:

— ئۇلۇغ ۋاڭ خوجامنىڭ ئالتۇن بويى ئېسەنمىكىن؟

ۋاڭ يېقىملىق كۈلۈمسىرەپ:

— بەگلەرنىڭ ھاردۇقى چىقىپ قالدىمىكىن، — دېدى.

— ۋاڭ خوجامغا رەھمەت، ئالىيلىرىنىڭ تويى - مەرىكى-

سى كۆڭلىمىزنى كۆتۈرۈپ خۇشاللىققا ئېرىشتۈردى، — دېدى

ھەممىسى خۇشال كەيپىياتتا.

— ھەممىلىرىگە ئىجازەت، — دەپ ئوڭ قولىنى سوزدى

ۋاڭ بەگلەرنى ئولتۇرۇشقا ئىجازەت قىلىپ، ھەممىسى ئۆز ئو-

رۇنلىرىدا ئولتۇرۇشتى.

ۋاڭنىڭ ئوڭ تەرىپىدە ئىككى تەيىجى — تاجىدىن تەيىجى،

نەمىتۇللا تەيىجى؛ سول تەرىپىدە يەنە ئىككى تەيىجى — پەتىمىنوش

تەيىجى، ھاشىر تەيىجىلەر ئولتۇراتتى. تاجىدىن تەيىجى بىلەن پەتە-

خوش تەيجى مۇھەممەت بېشىر ۋاڭنىڭ دادىسىنىڭ دەۋرىدە ئەمەل تۇتقان تەيجىلەر بولۇپ، ئۇلارنىڭ ياش قۇرامى يەتمىشكە بېرىپ قالغانىدى. مۇھەممەت بېشىر ۋاڭ تەختكە ئولتۇرغاندىن كېيىن، تەيجىلىككە نەمىتۇللا بەگ بىلەن ھاشىر بەگنى بەلگىلىگەن بولسىمۇ، ئەمما ياشقا چوڭ بولغان بۇ تەيجىلەرنى دادىسىنىڭ ھۆرمىتى ئۈچۈن يەنىلا تەيجىلىك مەنسىپى بىلەن ھۆرمەت قىلىپ كەلدى. تاجىدىن تەيجى بويى بەستلىك، ئۆزىنى مەغرۇر تۇتىدىغان، ئۆزەمچىل، باشقىلارنى نەزەر كۆزىگە ئېلىپ كەتمەيدىغان ئادەم ئىدى. ئۇ كۆپرەك مۇھەممەت بېشىر ۋاڭنىمۇ ئۆز ئاغزىغا قارىتىشنى ئويلايتتى. پەتىنوش تەيجى بولسا ئوتتۇرا بوي، مىجەزى يەڭگىل، سۆزى ئوچۇق، كۆڭلىدە نېمە بولسا ۋاڭ دېمەي، بەگ دېمەي دەۋىرىدىغان، خاتالىق قىلىپ قويسىمۇ غەم يېمەيدىغان ئادەم. ھاشىر تەيجى بولسا ئېگىز بويلۇق، قارامتۇل كەلگەن ئىچىدىكىنى بىلگىلى بولمايدىغان، ۋاڭ نېمە دېسە «خوش» لا دەپ تۇرىدىغان بىر كىشى ئىدى. نەمىتۇللا ئوتتۇرا بويلۇق، بۇغداي ئۆڭلۈك، ئاۋام پۇقرادىن چىققان ئاقىل بىر كىشى. ئۇ مەكتەپ، مەدرىسەلەردە، مۇھەممەت بېشىر ۋاڭ بىلەن بىللە ئوقۇپ ساۋاقداش ھەم ئاغىنە بولغان. كېيىن مەدرىستە قېلىپ مۇرەرىس بولغان. ئۇ خەلق ئىچىدە ئالىم دەپ شۆھرەت قازانغاندىن كېيىن، مۇھەممەت بېشىر ۋاڭ ئوردىغا تەكلىپ قىلىپ تەيجىلىك ئونۋانى بەرگەن. ئۇ كەمتەر، سەمىمىي، ئاق كۆڭۈل، ياخشى - ياماننى، ئاق - قارىنى ئېنىق پەرق ئېتىدىغان بىر كىشى. بۇلاردىن باشقا بۇ يەردە ئولتۇرغانلاردىن سىدىق تۇڭچى بېگىم بار. بۇ كىشى ئەردىشىر ۋاڭنىمۇ تىلماچى بولغان. يەنە ۋاڭنىڭ خاس مەلۇمچىسى ھەم مىرغەزەپ بېگى شاسېلىمبەگ، ئوردىنىڭ قازىسى - يۇنۇس قازى، ئۈچ بېگى، باش مۇنشى قاتارلىق بەگلەر قاتار ئولتۇراتتى.

مۇھەممەت بېشىر ۋاڭ بەگلەرگە بىر قۇر قاراپ چىققاندىن كېيىن كۈلۈمسىرىگەن ھالدا دەيدى:

— خوش بەگلەردىم، ھەممىمىز توي ئىشى بىلەن بولۇپ كېتىپ، ئون كۈندىن بېرى ئوردا ئىشلىرى، خەلقنىڭ ئىشلىرى، بەگ - خوجىلارنىڭ ئىشلىرىدىن خەۋەرسىز قالدىم. ھەممىلىرى زور ئىشلار بولسا مەلۇم قىلغايلا.

ئاۋۋال تاجىدىن تەيجى ئورنىدىن تۇرۇپ تەزىم بىلەن دەيدى:

— ھەزرەتلىرىگە مەلۇم بولغاي، ئۆتكەندە «زىنداندىكى توختاخۇن» ھەققىدە سۈرۈشتۈرۈشىمنى ئېيتقان ئىدىلە، گەرچە ۋاڭ خوجامنىڭ توي كۈنلىرى بولسىمۇ، مەن بۇ ئىشنى سۈرۈش - تۈرەي دەپ تۇرۇشۇمغا، تويىنىڭ تۆتىنچى كۈنىغۇ دەيمەن، ئەتە - گەندە بىزنىڭ ئىشىك ئالدىدا غەلۋە - غوۋغا كۆتۈرۈلۈپ كەتتى. نېمە بولىدىكىن دەپ تۇرۇشۇمغا، خىزمەتكار كىرىپ خەۋەر قىلدى: ئىشىك ئالدىدا بىرتوپ يات - يوپۇر كىشىلەر تۇرىدۇ. نېمە ئىش بولدى دەپسەم، بەگ خوجاڭ چىقسۇن، گېپىمىز بار، دېيىشىۋاتىدۇ. بۇ كىشىلەرنىڭ پەيلى بۇزۇق، نېمە ئىش بولغاندۇ، چىقىپ باقاملا بېگىم، دەيدۇ. ئالدىراپ ئىشىككە چىقسام، بىر توپ تاغچىلاركەن، ئۈستۈمدىن غوۋغا كۆتۈرۈپ كەلگەن چېغى. «نېمە ئىش بولدى» دېيىشىمگە، تەرەپ - تەرەپتىن سۈرەن سېلىپ كەتتى:

— بەگ بولسۇن، تەيجى بولسۇن ئوردىنىڭ قائىدە، قانۇنىدىن چىقسا گۇناھدۇر!

— باي بولسۇن - زادەر بولسۇن خۇن ھەققى ئۈچۈن بارار جايى زاراتگاھلىقتۇر! دېگەن ئاۋازلار قۇلقىمغا كىرىۋىدى. ئەندۈرەپلا كەتتىم. ئاخىر ئۆزۈمنى تۇتۇۋېلىپ، ئاۋۋال ۋاڭ خوجامنىڭ توي كۈنلىرى ئىكەنلىكىنى ئەسكەرتتىم. ئۇلار شۈك - كىلا پەسكويغا چۈشۈپ چىمدى. ئاندىن دېدىم: «بۇرادەرلەر،

مەندە نېمە گۇناھ ئۆتكەن بولسا ئېيتىڭلار، بۇ دۇنيادا بىر ئازماس ئاللا دۇر. گۇناھىم بولسا ۋاڭ خوجام تۇرۇپتۇ. سىلەر تۇرۇپسىلەر بوپنۇمغا ئالاي، ياخشىلىقچە سۆزلىشەيلى» ئۇلارمۇ يۈمشىدى ۋە ئۇلاردىن بىر - ئىككىسى ئارىغا چۈشۈپ توختاخۇندى. نىڭ ئىشىنى تەپتۇرۇش<sup>①</sup> قىلمايلا خوتۇنتام دورغىسىنىڭ گېپىدىكىنى ئاڭلاپ زىندانغا تاشلىغىنىمنى، ئاخىر توختاخۇن زىنداندا ئۆلۈپ قالغانلىقىمنى ئېيتتى. شۇنىڭ بىلەن مەن راستتىنلا ئەندۇ<sup>②</sup> ئىش قىلغانلىقىمنى، ئوردىنىڭ قائىدە - قانۇنىغا خىلاپلىق قىلغانلىقىمنى ھېس قىلىدىمە، ئۇلارغا يېنىمدىن بەش يۈز سەر كۈمۈش چىقىرىپ بېرىپ، ھازىرچە قايتىپ تۇرۇڭلار. مەن خوتۇنتام دورغىسى بىلەن ئۇنىڭ ئوغلىنى بۈگۈنلا ئالدىرۇپ كېلىمەن، — دەيدىم. ئۇلار قايتتى. راست دېگەندەك، خوتۇنتام دورغىسى بىلەن ئۇنىڭ ئوغلى گۇناھىنى بوپىنغا ئالدى. بۇ ئىشنى مىرغەزەپ بېگىم بىلەن ئىككىمىز ھېچكىمگە تۇيدۇرماي ئېلىپ باردۇق. ئاخىر خوتۇنتام دورغىسى بىلەن ئۇنىڭ ئوغلىنىڭ گۇناھىنى يېزىپ ھەزرەتلىرىگە ئېلىپ كەلدۇق. ۋاڭ دەرھال پەرمان قىلدى:

— خوتۇنتام دورغىسىنىڭ مەنسىپى ئېلىۋېتىلىپ، ئۈچ يىل زىنداندا ياتسۇن. ئۇنىڭ زىيادە مال - مۈلكى مۇسادىر قىلىنىپ ئۈچتىن بىر قىسمى توختاخۇننىڭ بالا - چاقىسىغا، ئۈچتىن ئىككى قىسمى خوتۇنتامدىكى ئاجىز - ئورۇقلارغا ئۆلەشتۈرۈلۈپ بېرىلسۇن. ئادەم ئۆلتۈرگەن قاتىل بىر ئۆمۈر زىنداندا ياتسۇن! — ۋاڭ قاپقى تۈرۈلگەن ھالدا سەل تىنىۋېلىپ يەنە پەرمان قىلدى:

① تەپتۇرۇش - تەكشۈرۈش.  
 ② ئەندۇ - خاتا.

— تاجىدىن تەيجى بېگىم، جانابلىرى ياشقا چوڭ بولۇپ قالدىلا. مەرھۇم دادامنىڭ ھۆرمىتى ئۈچۈن ئۆزلىرىگە جازا ھۆكۈم قىلمايمەن. لېكىن شۇنى دەپ قويايىكى، بۇنىڭدىن كېيىن ئوردىنىڭ ئىشلىرىغا ئارىلاشماي، ئۆيدە ئارام ئالسىلا.

— خۇش، قۇللۇق ۋاڭ خوجام، — دېدى تاجىدىن تەيجى. لېكىن ئۇنىڭ مەنەسەپ تۇتقان چىرايىدا قان قالمىدى. پۇتلىرى پۈكۈلۈپ، قوللىرى تىترەپ كەتتى. ئەمما ئۇ يەنە بىر نەرسىنى دېگۈسى كېلىپ ۋاڭ خوجامغا قۇللۇق قىلىپ دېدى:

— ئۇلۇغ ۋاڭ خوجام، نەزەرلىرىگە بىر نەرسىنى ئەس-كەرتكۈم كېلىۋاتىدۇ. مالال كۆرمىگەيلا.

— خوش، قۇلىقىم ئۆزلىرىدە.

— ھەممىمىزگە مەلۇمكى، ئاۋام - پۇقرا ئوردا ئۈچۈن بىر قۇل ھېسابلىنىدۇ. ئېشەككە مۇنازا<sup>①</sup> قىلساڭ ئوقۇرىغا چىچىدۇ، دېگەن گەپ بار. ئۇلارنىڭ ھەددىدىن ئېشىپ، ھەز-رەتلىرىنىڭ مۇبارەك توي كۈنلىرىدە، ئىشىك ئالدىدا غەلىيان قىلىشى بۇ ئادەتتىكى ئىش ئەمەس. بۇ جەھەتتە بىرەر قېپىش-تۇرغۇچى<sup>②</sup> بارمىكىن دەپ ئويلاپ قالىدۇ. بۈگۈن مېنىڭ ئىشى-كىمگە كەلگەنلەر ئەتە باشقا بەگ، خوجىلارنىڭ ئىشىكىگە، ئۆ-گۈنلۈككە بولسا ئوردا ئالدىغا كېلىشىمۇ مۇمكىن. بۇ ھەقتە ۋاڭ خوجام ھەزەرەتلىرىنىڭ ۋە باشقا بەگ، ئەمىرلەرنىڭ بىخوت بول-ماسلىقى زۆرۈردۇر.

— جانابلىرى توغرا گەپ قىلىدىلا، بۇ تەھىقلاپ كۆرۈشكە تېگىشلىك ئىش، — دېدى ۋاڭ ۋە بىر نەرسە يادىغا كەلگەندەك ئولتۇرغان بەگلەرگە سەپىلىپ قاراپ سورىدى، — بۈگۈن بۇ

① ئېشەككە مۇنازا قىلساڭ - ئېشەكنى ئەركىلەتسەڭ دېمەكچى.

② قېپىشتۇرغۇچى - تۇتاشتۇرغۇچى (قۇتراتقۇچى دېگەن مەنىدە).

يەردە سۇۋۇر بەگ كۆرۈنمەيدىغۇ؟

— خوش ۋاڭ خوجام، مەن مەلۇم قىلاي، — دېدى ۋاڭنىڭ خاس مەلۇمچى بېگى شاسېلىم بەگ، — سۇۋۇر بەگ ۋە ئايالى مىنىس ئاپپاق توپنىڭ ئىككىنچى كۈنىدىن باشلاپ توپغا قاتناشمىدى. ئاغرىق - سىلاق بولۇپ قالدىمىكىن دەپ سۈرۈش- تۈرۈپ كۆرسەم، مىنىس ئاپپاق ئوسمىسىنى قويۇپ سىپىلداپ يۈرگۈدەك. سوۋۇر بەگ بولسا خوتۇنتامغا ئىككى قېتىم ئاتلىق چىقىپ كەپتۇدەك.

ۋاڭ خوجامنىڭ يۈزىگە ئاچچىق تاردى:

— خوتۇنتامدا نېمە قىلىپ يۈرگۈدەك ئۇ؟

شاسېلىم بەگ ئەمدى بىر نەرسە دەي دەپ تۇرۇشقا ئوردا مەلۇمچىسى:

— ۋاڭ خوجامغا مەلۇم بولغاي، — دېگىنىچە تەزىم قىلىپ ۋاڭدىن ئىجازەت كۈتۈپ تۇردى، ۋاڭ ئىجازەت بەرگەندىن كېيىن سۆزلىدى، — يۈرتىمىز ئالتۇنلۇقىدىكى چىنە گۈمبەز قۇرۇلۇشىغا نەمۇنە كۆرۈپ كېلىش ئۈچۈن قەشقەرگە كەتكەن دالىچى مەمەتنىياز بېگىم قايتىپ كەلگەن ئون نەچچە كۈندىن بېرى ۋاڭ خوجامنىڭ قوبۇل قىلىشىنى كۈتۈپ تۇرماقتا. ھۇ- زۇرلىرىغا كىرسۇنمىكىن؟

— كىرسۇن، — دېدى ۋاڭ شا سېلىمبەگنى «سەن توختاپ تۇر» دېگەندەك ئىشارە قىلىپ قويۇپ.

دالىچى مەمەتنىياز قولىدا بىر دانە ساندۇقچىنى كۆتۈرۈپ كىرىپ، ۋاڭغا تەزىم قىلىپ، ئېسەنلىكىنى سورىدى:

— ھارماڭ مەمەتنىياز بەگ، يول يىراق، چاپا چەككەن- سىز؟

— خۇدايىمغا مىڭ تۈمەن شۈكۈر، ۋاڭ خوجام جانابلىرىد- نىڭ ھىممىتىگە رەھمەت. قەشقەرىيە دېگەن بۇ يەردىن ھېسابلىد-

غاندا ناھايىتىمۇ ئۇزۇن يول ئىكەن. بىز بۇ يەردىن يولغا چىقىپ، تۇرپاندىن ئۆتۈپ قاراشەھەرگە بارغاندا، قەشقەرىيەنىڭ بىر تارتىم تۆڭلىك، ئىچكىرىسىگە سودىغا بارغان سودىگەرلەر بىر بىلەن بىر بولۇپ قالدۇق. بۇ سودىگەرلەر تۈلكە مەجەز، ناھايىتى نەپسانىيەتچى سودىگەرلەر بولسىمۇ، بىزنىڭ مېھمان-دوستلۇقىمىز ئۇلارنى خوش قىلدى. ئۇلارغا قوشۇلۇپ كۇچاغا بېرىۋالدۇق. كۇچادىكى قۇمۇللۇق مەشھۇر باي ئابدۇللا بورىيا-نىڭ ياردىمى بىلەن ئاقسۇ، مارالبېشى ئارقىلىق قەشقەرىيەگە كىردۇق. يوللار قاقاس چۆللۈك، قۇملۇق، تاغ - ئېدىرلىق، بوستانلىقلاردىن ئىبارەت ئىكەن. تۆڭلىك، ئاتلىق، ھارۋىلىق بولۇپ توپتوغرا ئوتتۇز توققۇز كۈندە قەشقەرىيەگە يېتىپ بېرىپ-تىمىز. ئىنشائاللا، تىنچ ئامان قايتىپ كېلىۋالدۇق.

ۋاڭ بېشىنى ئىرغىتىپ قويدى.

دالىچى مەمەتتىياز ئوردىنىڭ قۇرۇلۇش ئىشلىرىغا مەسئۇل بولۇپ ئاتا - بوۋىسىدىن تارتىپ قۇرۇلۇش ئىشلىرىدا نام قازاند-غان كىشىلەر ئىدى.

— ماڭا نېمە سوۋغات ئېلىپ كەلدىڭىز، كۆرۈپ باقاي دەيدى ۋاڭ، — مەمەتتىياز بەگنىڭ قولىدىكى ساندۇقچىغا قىزد-قىپ.

— خوش ۋاڭ خوجام، — دېگىنىچە مەمەتتىياز بەگ ساندۇقنى ئېچىپ، قوناق شېخىدا ياسالغان بىر گۈمبەز شەكلى-نى ۋاڭغا كۆرسەتتى. ۋاڭ بۇنى كۆرۈپ كۈلۈپ كەتتى.

— ئەقلىڭىزگە بارىكالا ئۇستام. بۇ كىمنىڭ گۈمبىزىد-كەن؟

— بۇ ئەۋلىيا جەمەت ئاپپاق خوجامنىڭ گۈمبىزىنىڭ شەكلى. بۇ يەردىكى چىنە گۈمبەزنىمۇ مۇشۇنداق قۇرساق دەپ، بۇ چىنە گۈمبەزنى قۇرۇشنى ئۆگىنىپ كەلدىم. پۈتۈن قۇرۇ-

لۇشنى ئۆز كۆزۈم بىلەن كۆرۈپ، بىر قىسىم تەرەپلىرىنى قەغەزگە پۈتۈپ كەلدىم. بۇ بولسا گۈمبەزنىڭ تاشقى كۆرۈنۈشى.

بۇ قوناق شېخدا ياسالغان گۈمبەزنىڭ شەكلى ھەقىقەتەنمۇ مۇكەممەل ھەم چىرايلىق ياسالغانىدى. مۇھەممەت بېشىر ۋاڭ مەنۇن بولغان ھالدا:

— قېنى بەگلىرىم، ھەممىلىرى كۆرۈپ بېقىشىلا بو لامدىكىن — دەپدى ۋاڭ بەگلەرگە قاراپ.

تەبىجى، بەگلەر قولىدىن قولغا ئېلىشىپ، بۇ گۈمبەزنىڭ شەكلىنى ماختاپ كېتىشتى. مەمەتنىياز بەگنىڭ ھۈنەرگە باردى كالا ئوقۇشتى.

— ھېسابلاپ كۆردىڭىزمۇ، قانچىلىك خىراجەت كەتكۈدەك، خىش — كاھىشلىرىنى قانداق قىلىمىز؟

— ھەممىسىنى ئىگەللەپ كەلدىم ۋاڭ خوجام. خىشنى ئۆزىمىز قۇيىمىز. كاھىشلىرىنىمۇ ئۆزىمىز پىشۇرىمىز. چىقىم مەسىلىسىگە كەلسەك، بەلكىم چىق نەرسە كەتمەس.

— بولىدۇ، ئەمىسە، ئىشنى ھاردۇقىڭىزنى ئېلىۋېلىپ باشلاڭ. ئاۋۋال بىر ئومۇمىي پىلان بولسۇن. پىلانغا قاراپ ئىش قىلايلى. بۇ ئىشنى تۆۋەندە سىز، يۇقىرىدا ئوردىدىكى قۇرۇلۇش ئىشلىرىنى باشقۇرۇش ئورنى بېجىرىدۇ، بۇنىڭغا نەمىتۇللا تەيىجى بېگىم مۇئەككەل بولسىلا.

— باش ئۈستىگە، پەرمانبەردارمەن ۋاڭ خوجام، — دەپدى نەمىتۇللا تەيىجى ئورنىدىن تۇرۇپ ئېگىلگەن پېتى. ۋاڭ كۈلۈمسىرەپ مەمەتنىياز بەگكە قارىدى:

— قېنى مەمەتنىياز بەگ، بۇ ئولتۇرغان بەگلەرگە قەشقەر رىيە ھەققىدە ئازراق سۆزلەپ بېرىڭ. شەھەر كۆرمەك جاھان كۆرمەك دېگەن گەپ. قەشقەر دېگەن بىر چوڭ شەھەر، —



دېدى ۋاڭ.

— خوش، ۋاڭ خوجام، — بىز ئۇ يەرگە سودىگەر سۈپەتتە بارغانلىقىمىز ئۈچۈن ھۆكۈمەت ئىشلىرىنى سۈرۈشتۈرۈپ كۆرمىدۇق، قەشقەردە ئون كۈن تۇرۇپلا قايتتۇق. ۋاڭ خوجام دېگەندەك قەشقەر ناھايىتى چوڭ، ئاۋات بىر شەھەر ئىكەن. قەشقەرىيەنىڭ شىمالىدا نەڭرى تاغلىرى، غەربىدە پامىر چوققىلىرى، جەنۇبىدا قاراقۇرۇم تاغلىرى قەد كۆتۈرۈپ تۇرىدەكەن. قەشقەرىيەدىن خوتەن دەرياسى، يەكەن دەرياسى، قەشقەر-نىڭ قىزىل دەرياسى ئېقىپ ئۆتىدىكەن. بۇ دەريالارغا ئاقسۇ دەرياسى، كۇچا دەرياسى قوشۇلۇپ، ھەيۋەتلىك تارىم دەرياسىنى ھاسىل قىلىدىكەن. بۇ شەھەر باغۇ بوستانلىرى ۋە قەد كۆتۈرۈپ تۇرغان مەسچىت، مەدرىسلىرى، خانىقالىرى بىلەن ھەيۋەتلىك كۆرۈنىدىكەن. قەشقەرلىك بىر ئالىم كىشى بۇ شەھەرنى بىزگە تونۇشتۇرۇپ مۇنداق دېدى: «قەشقەر — ئىسلام دىيارى، ئە-زىلەر يۇرتى، مەشھۇر زاتلارنىڭ پائالىيەت مەركىزى، ئېسىل زادە ئەمىرلەر ماكانى، ئۇلۇغ ئالىملار تۇغۇلۇپ ئۆسكەن ماكان».

بۇ شەھەردە ئادەم ناھايىتى كۆپ ئىكەن. ئەرلەر ئۈستىگە گۈللۈك چەكمەندىن تىكىلگەن كىيىم - كېچەك كىيىدىكەن، ئاياللىرى يۈزىنى يېپىپ رومال سېلىپ يۈرىدىكەن. يەنە تېخى تېرە جۇۋا، تېرە شالۋۇر كىيىپ، پۇتغا چورۇق تارتىۋالدىغان-لارنىمۇ كۆردۈق. رەستىلەر ئاۋات ئىكەن. ئاشپۇزۇلار قايناپ كېتىدىكەن. ھىندىستان، پاكىستان ۋە باشقا دۆلەتلەردىن كىر-گەن سودىگەرلەر گەزلىمىلىرىنى يېيىپ سودا قىلىدىكەن، — مەمەتنىياز بەگ گېپىنى شۇ يەردە توختىتىپ، سەل دەم ئېلىۋې-لىپ ئەسكەرتىپ قويدى، — ۋاي، ۋاڭ خوجام، نېمىلا دېگەن-بىلەن ئۆز يۇرتىغا يەتمەيدىكەن. بىزنىڭ يۇرتىمىزدەك پاكىز،

ئاۋات شەھەر يوق ئىكەن.

ۋاڭ كۈلۈپ كەتتى. بەگلەرمۇ كۈلۈشۈپ گۇڭۇر - مۇڭۇر بىر نېمىلەرنى دېيىشىۋالدى. ئاندىن ۋاڭ بەگلەرگە ئىجازەت بېرىپ، نەمىتۈللا تەيجى بىلەن شاسېلىمبەگنى ئېلىپ قالدى. ھەم شاسېلىمبەگكە جىددىي قاراپ سورىدى:

— ھە، قېنى، دېسە، سۇۋۇر بەگ، خوتۇنئامدا نېمە قىلىپ يۈرۈپتۇ؟

— تاجىدىن تەيجى بېگىمنىڭ ئىشىكىگە غوۋغا قىلىپ بارغانلارنى قۇتراتقان ئاشۇ سۇۋۇر بەگكەن. ئەسلىدە خوتۇنئام - دىكى تۆت ئادەم ئوردىغا ئەرز قىلغىلى كەلگەن ئىكەن. ۋاڭ خو - جامنىڭ مۇبارەك توي كۈنلىرى بولغاچقا، تويىدىن كېيىن كېلىڭ - لار، دەپ قايتۇرغانىدۇق. لېكىن سۇۋۇر بەگ بۇنى ئەشرەپ دېگەن بىر قىمارۋازدىن ئاڭلاپ، ئاشۇ قىمارۋازنى يېنىغا ئې - لىپ، تاغچىلارغا ئوت قېپىشتۇرۇپ كەلگەن گەپ، ئاڭلىسام ئۇلار پۈتۈن تاغنى قۇتراتقان ئوخشايدۇ، لېكىن خەق «ۋاڭ خوجامغا يۈز قارلىق قىلساق بولمايدۇ. بۇمۇ خۇدانىڭ ئىرادىسى بىلەن بولغان گەپ. توختاخۇننىڭ پېشانىسىگە شۇنداق پۈتۈلگە - نىكەن. بىز ئەرز قىلىمىز، غەلىيان قىلمايمىز» دەپ ئۇنىماپتۇ. ئۇلار ئۈندەك ئادەمنى تىزا بېرىپ ئالداپ ئېلىپ كەپتۇ. ئاشۇ - لارنى تاجىدىن تەيجى بېگىمگە سالغان گەپ.

ۋاڭ ئاچچىقىدا قۇلاقلىرىغىچە قىزىرىپ ئولتۇرۇپ كەتتى، ئەمما بىر نەرسە دېمىدى.

— يەنىمۇ بەزى گەپلەر بار ئىدى، — دېدى شاسىلىم - بەگ، يۇمشاق سۆزلەپ.

ۋاڭ بېشىنى لىڭشىتتى.

— سېلىمىساق بەگ، توي كۈنلەردە ئوردا سارايدا بولغان مەشرەپتىن قايتىپ بېرىپ خوتۇنى رەناخاننى ئۇرۇپ، يۈز كۆزد -

نى كۆكەرتىپ تاشلاپ، ئۈچ تالاق قىلىپ خېتىنى بېرىۋېتىپتۇ.  
ۋاڭنىڭ يەنە قوشۇمىسى تۇرۇلدى.

— سېلىمىساق بەگ؟! —

— خوش، ۋاڭ خوجام، بۇ كىشى نەجمدىن باي دېگەن  
كىشىنىڭ ئەڭ چوڭ ئوغلى بولىدۇ. ھېلىقى ئەشرەپ ئىككىنچى  
ئوغلى بولىدۇ.

— ھە، بىلدىم، ئۇ مېنىڭ بىلەن بىر مەدرىستە ئوقۇغان.  
ۋاڭنىڭ كۆز ئالدىغا يازدىمۇ بېشىغا نۇماق، پۇتىغا كۆن  
ئۆتۈك كىيىپ يۈرىدىغان، قۇلاق، بويۇنلىرىنى قاپقارا كىر  
بېسىپ كەتسىمۇ يۇمايدىغان، بىر كىيىمنى كىيىۋالسا ئۇپرىمىد.  
غىچە سالمايدىغان، گەپ قىل دەپسە بىز دېگەن پالانچى باينىڭ  
ئوغلى، دەپ خەقنى ياراتمايدىغان، ئىچى تار، ھەسەتخور، غەپ-  
ۋەتخور سېلىمىساق بەگ كەلدى. سېلىمىساق بەگ ئەنە شۇنداق  
خۇي - پەيلى بىلەن قىرىق بەش ياشقا كىرگىچە خوتۇن ئالماي  
يۈردى. ئاخىر ئاتا - ئانىسىدىن چاچلىق بولغاندا يېتىم قالغان  
رەناخانغا ئۆيلەندى. ئۇ رەناخاننى ئالغاندىن كېيىن خېلىلا ئۆزد-  
نى تۈزەپ يۈرىدىغان بولۇپ قالغاندى. ئەمما ئۇنىڭ كۈندەشلىد-  
كى ناھايىتى ئېغىر بولۇپ، رەناخاننى زادىلا ئارامغا قويمايت-  
تى. كېچىسى «مانا بىرى تۈۋىگە داڭگال ئاتتى» دەپسە، كۈندۈ-  
زى «پالانچى ئىشىكتىن مۇنچە قېتىم ماراپ ئۆتتىغۇ» دەپ  
خوتۇنى بىلەن ئۇرۇشۇپلا تۇراتتى. ئۇ ئەتىدىن كەچكىچە نەشە  
چېكىپ، كالىپۇكىغا ناس تاشلاپ كۈننى ئۆتكۈزەتتى. رەناخانمۇ  
شۇنداق ئەرگە تېگىپ قالغىنىغا جاق تويىۋاتقان كۈنلەردە ھېلىقى  
ئاخشىمى غورۇرى بىلەن پوتا ئويناپ، بېيىت ئېيتىشىپ قويغىد-  
نى سېلىمىساق بەگنىڭ كۈندەشلىك بىلەن تولغان كۆڭلىنى  
ئۆرتىۋەتتى.

ئۇ شۇ ئاخشىمى ئۆيىگە بېرىپلا ئاغزىنى بۇزۇپ خوتۇنىنى

تىللاپ كەتتى. ئۇنىڭ ئاغزىدىن چىقىۋاتقان تىل - ئاھانەتكە ئادەم چىداپ تۇرغىلى بولمايتتى. ئۇنىڭ ئۈستىگە رەناخاننى ئۇرۇپ يۈز - كۆزلىرىنى ئىششىتۈۋەتتى. بۇنداق ئاھانەتلەرگە چىدىماي ئارانلا تۇرغان رەناخان «ھازىر خېتىمنى بەر!» دەپ تۇرۇۋالدى. نەتىجىدە ئۆزىنى «مەن، مەن» دەپ يۈرىدىغان بۇ بەگ خوتۇنىنى ئۈچ تالاق قىلىپ خېتىنى بېرىۋەتتى.

ۋاڭ مەشرەپتىكى بېيىت ئېيتىشلارنى ئاڭلىغان بولسىمۇ، بۇ قۇمۇلنىڭ مەشرەپلىرىدە بولىدىغان بىر ئادەت ياكى قىزىقدى. چىلىققۇ دەپ ئويلايتتى. بۈگۈن ئاڭلىغان بۇ گەپ ۋاڭنىڭ غورۇرىغا تەگدى. ۋاڭ خوجامنىڭ مۇبارەك تويىدا تۇخۇمدىن تۈك ئۈندۈرۈپ خوتۇنىنى ئۇرۇپ قويىۋېتىش دېگەن قانداق گەپ بۇ؟ بىگۇناھ ئايال كىشىنى ئۇرۇپ، تىللاپ، ھاقارەت قىلسا بولامدۇ؟ — ۋاڭنىڭ غەزىپى ئۆزلىدى ۋە پەرمان قىلدى:

— نەمتۇللا نەپچى بېگىم، پەرماننى ئىجرا قىلسىلا، — بىگۇناھ خوتۇنىنى ئۇرغان سېلىمساق بەگ ئامانقاغىغا<sup>①</sup> سۈرگۈن قىلىنىپ كۈسۈتكە<sup>②</sup> تۇتۇشقا بۇيرۇلسۇن!

— خوش ۋاڭ خوجام، پەرمانبەردارىمىز.

— شاسېلىم بەگ!

— خوش، ۋاڭ ئالىيلىرى.

— سۇۋۇر بەگكە بولغان تەقىبىنى توختاتمىسىلا،

— خوش، ۋاڭ خوجام دېگەنلىرىدەك قىلىمەن.

شاسېلىم بەگ كۆرۈنۈشتە ناھايىتى مۇلايىم، مۆمىن ئادەم بولسىمۇ، ھەرىكىتى بەك چاپسان ھەم ھوشيار ئىدى. ئۇنى كىشىلەر ھەرقانداق چاغدا زادىلا نەزىرىگە ئىلمايتتى. لېكىن ئۇ

① ئامانقاغا - جاي ئىسمى. مۇھەممەت بېشىر ۋاڭ گۇناھ قىلغانلارنىڭ بىر قىسمىنى ئامانقاغىغا پالىغان.

② كۈسۈتكە - بىر خىل ھايۋان. بۇنىڭ تېرىسى ئەيلىنىپ جۇۋا قىلىنىدۇ.

ھەممىلا كىشىنى نەزىرىدىن ساقىت قىلمايتتى. ئۇ ئۆزىنىڭ خۇشاللىقى، قايغۇسى ۋە ھەسرەتلىرىنى زادىلا ئويلاپ باقمايتتى. ئۇنىڭ كېچە - كۈندۈز ئويلايدىغىنى ئوردا ھەم ۋاڭ ئىدى. ئۇ بىخەمدەك كۆرۈنگىنى بىلەن ھەر قەدەمدە بىر ئىز، بىر مۆجىزە يارىتىپ تۇراتتى. ئۇ يۇرتنىڭ ھەممە ئىشىدىن خەۋەر تېپىپ تۇراتتى. ھەتتا قايسى مەھەللىدە كىم ئوغۇللۇق ياكى قىزلىق بولدى. قايسى مەھەللىدە ئۆلۈم ياكى باشقا ھادىسە بولدى، ھەممىنى ئاڭلاپ تۇراتتى. يېڭىدىن تۇغۇلغان بوۋاقلارنى ئوردىدا نىڭ نوپۇس دەپتىرىگە كىرگۈزۈپ، بالىلار يەتتە ياشقا تولغاندا مەكتەپكە بارغان - بارمىغانلىقىنى سۈرۈشتۈرەتتى. ھەتتا كىم- نىڭ ئوغلىنىڭ كىمىنىڭ قىزى بىلەن توي قىلغانلىقىنى، قاي- سى ئۆيدە قايسى جەمەتلەر ئىچىدە نېمە ئىشلار بولۇۋاتقانلىقىنى بىلىپ تۇراتتى. ۋاڭغا مەلۇم قىلغۇدەكلىرى بولسا ۋاقتىدا ۋاڭغا مەلۇم قىلاتتى. ۋاڭ بولسا شاسېلىمبەگنى ئۆزىگە ناھايىتى يېقىن تۇتاتتى. دائىم ئۇنىڭ يېڭى - يېڭى گەپلىرىنى ئاڭلاشقا خۇشتار ئىدى.

ۋاڭ بىر پەس خىيال سۈرۈپ ئولتۇرغاندىن كېيىن مەنۇلارنى دېدى:

— بىر يۇرتنى باشقۇرماق ئاسان ئىش ئەمەس، ھەممە ئادەم تىنچ، ئىتتىپاق، باياشات ياشاۋاتىدۇ دېگەندىمۇ يەنە نۇر- غۇن مەسىلىلەر چىقىپ تۇرىدۇ. ئادەملەر بىر - بىرىگە ئوخشىد- مايدۇ. ئۇنداق بولغاندىكىن بىز كىشىلەرنى ياخشىراق مۇئالىمە قىلىپ كۆرىشىمىز، مۇۋاپىق چارە - تەدبىرلەرنى تۈزۈشىمىز كېرەك. ئادەملىرىمىزگە تىكى ئەكتىدىن ياخشى خۇلق، ياخشى پەزىلەت يېتىلدۈرۈشكە ئىمكانىيەت يارىتىپ بېرىشىمىز كېرەك. ئىلىلىق مېھمانلار قايتقاندىن كېيىن بۇ ھەقتە ياخشىراق ئويلىد- شىپ كۆرەيلى. ئاددىيسى سۇۋۇربەگ نېمىشقا شۇنداق ئىشلارنى



قىلىش ئۈچۈن ئوردىغا كەلگەندى. ئۇ ۋاڭنىڭ مەلۇمچىسىدىن مۇھەممەت بېشىر ۋاڭنىڭ ئۆز ھۇجرىسىدا مېھرىبانۇ خېنىم بىلەن سۆزلىشىۋاتقانلىقىنى ئاڭلاپ، كەينىگە يانغاندى. مۇ- ھەممەت بېشىر ۋاڭ بىلەن مېھرىبانۇ خېنىم بۇنىڭدىن خەۋەر تېپىپ، مەلۇمچىسىنى غورۇرنى دەرھال باشلاپ كىرىشكە بۇي- رۇدى.

غورۇرى تەختلىك سارايدا ۋاڭنىڭ كۆتۈۋېلىشىغا مۇيەسسەر بولدى. يېنىدا مېھرىبانۇ خېنىمىمۇ بار ئىدى. غورۇرى ۋاڭغا سالام بېرىپ ئېسەنلىكىنى سورىدى. مېھرىبانۇ خېنىم غورۇردى- نى كۆرۈپ خۇشال بولغان ھالدا ئورنىدىن تۇرۇپ سالام بەردى ھەم ھال - ئەھۋال سورىدى. غورۇرى بىلەن مېھرىبانۇ خېنىم سۆزلىشىپ بولغۇچە مۇھەممەت بېشىر ۋاڭ كۈلۈمسىرىگەن ھال- دا ئۇلارغا قاراپ ئولتۇردى.

— قۇمۇلدىن زېرىكىپ قالدىلامىكىن، غورۇرى بېگىم، — دېدى ۋاڭ.

— ياق ئۇنداق ئەمەس، — دېدى ئالدىدىراپ غورۇرى، — قۇمۇل ناھايىتى كاتتا جاي ئىكەن، مەمۇرىچى- لىق، باياشاتلىق قۇمۇل خەلقىگە يار ئىكەن. قۇمۇل خەلقى ئەقىدىلىرى تازا، ئىخلاسمەن، مېھماندوست خەلق ئىكەن. جا- نابلىرى پەزىلەتلىك، ئەقىل - ئىدراك ئىگىسى بولغانلىقلىرى ئۈچۈن ئالىم، پازىللارنى دوست تۇتۇپلا، كەمبەغەل، ئاجىزلار- غا باشپاناھ بولۇپ، پاراسەت ۋە ئادالەت بىلەن يۇرتنى ئىدارە قىپتىلا، مەن قۇمۇلغا كېلىپ ناھايىتى چوڭقۇر تەسىراتلارغا ئىگە بولدۇم. ماڭا بۇ شەھەردە ھەممە كىشى موللا، ئۆلىمادەك كۆرۈندى. بىرەر مۇساۋاتسىز كىشى كۆرۈنمىدى. بىلىدىمكى، بىر يۇرت ئۆزىنىڭ ئالىم، ئۆلىمالىرى بىلەن سۈپەتلىك كۆرۈ - نىدىكەن، — غورۇرى ھەقىقەتەن تەسىرلەنگەنلىكىنى بىلدۈ-





تۇغقانلار قايتىپ كەتسە زېرىكىپ قالارمىكىن، شۇڭا ئىلىدىن قىرىق ئۆيلۈك كىشىنى قۇمۇلغا كۆچۈرۈپ كەلسەك، قۇمۇلدىن قىرىق ئۆيلۈك كىشىنى ئىلىغا كۆچۈرۈپ بارساق، بۇ ئىش ئىختىيارى ئاساستا بولسا سىلىچە قانداق بولار؟

غورۇرى بۇ گەپنى ئاڭلاپ كۈلۈپ كەتتى:

— بولىدىغان گەپكەن بۇ، ۋاڭ خوجام، ئىختىيارى بويىچە بولسا، ناھايىتى ياخشى بولىدۇ. بۇنى بىز ئىلىغا قايتىپ بارغاندىن كېيىن خالزات بەگ بىلەن كېلىشىپ، كىشىلەر ئارىسىغا سەپ كۆرسەك.

— بولىدۇ، ئەمىسە شۇنداق پۈتۈشتۈق. قۇمۇلدىن ئىلىغا كۆچۈپ بارىدىغانلار بولسا بۇ قېتىم مېھمانلار بىلەن بىللە ماڭسا بولىدۇ. ئەگەر ئىلىدىن كەلگەنلەردىن بۇ يەردە قالىدىغانلار بولسا، ئوردا ئۇلارنى ئۆي جاي، يەر، مۈلۈك بىلەن تەمىنلەيدۇ.

— ۋاڭ خوجامنىڭ ھىممىتىگە رەھمەت.

— مەنغۇ، — دېدى ۋاڭ، — كۈلۈمىسىرىگەن ھالدا، غورۇرىغا قاراپ، ئۆزلىرىنىمۇ قۇمۇلدا ئېلىپ قېلىپ ئوردىدا ئۆزۈمگە مەسلىھەتچى قىلىۋالسام دەيمەن.

بۇ چاغدا بۇ يەردە ئولتۇرغان ئۈچەيلەننىڭلا خىيالىغا «رەنا-خان» كېلىپ قالدى. غورۇرى سەل قىزىرىپ جاۋاب بەردى:  
— مېنىڭمۇ بۇ يەردە قالغۇم بار، راستىنى ئېيتسام، بۇ شەھەرگە كۆڭلۈم چۈشۈپ قالدى. ئەمدى، خالزات بەگنىڭ ۋەكىلى بولۇپ كېلىپ، بۇ يەردە قەپقالسام بولماس، «ئەگلەك ئالغىلى بېرىپ ئەرگە تېگىپتۇ» دېگەندەك بىر گەپ بولۇپ قالار، — دېدى غورۇرى. بۇ گەپ بىلەن ھەممىسى كۈلۈشۈپ كەتتى، — لېكىن ئەمدى مەن قۇمۇلغا كېلىپ تۇرىمەن.

— قارشى ئالسىز، — دېدى ۋاڭ خۇشال ھالدا. مېھرىد.

بانۇ خېنىم قوشۇپ قويدى:

— ئەمدى كەلسە، ئانامنىمۇ ئالغاچ كەلسە، نۇسرەت ئاكاممۇ كەلسۇن، خۇدايىم بۇيرۇسا كېلەر يىلى ياز يورۇشقا ئۇلارنى كۈتۈۋالسىمەن، — مېھرىباننىڭ كۆڭلى يېرىم بولغاندەك بولدى. لېكىن ئۆزىنى تۇتۇۋېلىپ مۇھەممەت بېشىر ۋاڭغا قاراپ كۈلۈمسىرەپ قويدى.

— ناھايىتى ياخشى، سۇمانخان سىلنى سېغىنىپ قالدى. بۇ ياخشى تىلەكنى ئىلىغا بېرىپلا يەتكۈزۈمەن. ئۇلار ئۆزلىرى كۈتكەن ۋاقىتتا چوقۇم يېتىپ كېلىدۇ. ئۇلار يەنە ئازراق پاراڭلاشقاندىن كېيىن غورۇرنىڭ تەلىپى بىلەن ئوردا كۈتۈپخانىسىغا كىرىشتى.

ئوردا كۈتۈپخانىسى قۇمۇلنىڭ تۆتىنچى ۋاڭى يۈسۈپ ۋاڭ ئوردىنى قۇرۇشقا كىرىشكەندىلا قۇرۇلۇش پىلانىغا كىرگۈزۈلۈپ، ئالاھىدە سېلىنغان كۈتۈپخانا ئىدى. بۇ كۈتۈپخانىنىڭ تاشقىرىقى ئۆيلىرى بىر - بىرىگە تۇتاش ئىككى ئېغىز چوڭ ئۆي بولۇپ، كۈن چىقىش تەرەپكە چوڭ نەقىشلىك پەنجىرە قويۇلغان. تام ياقىلاپ قويۇلغان نەقىشلىك كىتاب تەكچىلىرى تۈرۈسقا تاقاشقاندى. ئىككىلا ئۆيدە تورۇستىن پەسكە ساڭگىلاپ تۇرغان ئوتتۇز دانە شام يېقىلغان مىس شامدان يالتىراپ تۇراتتى. تەكچىلەردىكى كىتابلار سان - ساناقسىز ئىدى. بۇ ئۆيلەردىن ئۆتۈپ تارراق كارىدور ئارقىلىق ئىككى نەزەپتىكى ئالتە ئېغىزلىق ئايرىم - ئايرىم ئۆيلەرگە كىرگىلى بولاتتى. بۇ ئۆيلەرنىڭ بىرىدە ھۆسەن خەت ماھىرلىرىدىن ئوندىك شاگىرت ھۆسەن خەت ئۆگىنەتتى. يەنە بىر ئۆيدە خەنزۇچە، مانجۇچە، موڭغۇلچە، زاڭزۇچە تىلماچىلار تەرجىمە قىلىش ئىشى بىلەن شۇغۇللىناتتى. ئۇنىڭ يېنىدىكى ئۆيدە ئەرەبچە، پارسچە ۋە قەدىمكى ئۇيغۇر يېزىقىدىكى كىتابلارنى تەرجىمە قىلىدىغان تىل-

ماچلار ئولتۇراتتى. بۇ ئۆيلەرنىڭ ئۇدۇلىدىكى ئۈچ ئۆينىڭ بىرىدە كۆچۈرۈش، سېلىشتۇرۇش ئېلىپ بېرىلسا يەنە بىر ئېغىز ئۆيدە رەتلەش، تۈپلەش، مۇقاۋىلاش ئېلىپ بېرىلاتتى. يەنە بىر ئېغىز ئۆيدە رەتلەنمىگەن كونا كىتابلار دۆۋىلىنىپ تۇراتتى. غورۇرى بىرىنچى ئۆيگە كىرىپلا، تەكچىلەرگە رەتلىك تىزىلغان نۇرغۇن كىتابلارنى كۆرۈپ ھەيران قالدى. كىتاب ئوقۇشنى ناھايىتى ياخشى كۆرىدىغان مېھرىبانۇ خېنىممۇ قالتىس بىر شادلىق ئىلكىدە ياپراپ كەتتى.

كىتابلارنىڭ تولىسى كۆن تاشلىق كىتابلار بولۇپ، كىتابلارنىڭ تۈرى بويىچە رەتلەنگەنىدى. يەنە نۇرغۇنلىغان كىتابلار كۆچۈرۈلگەن نۇسخىلار بولۇپ، تۈپلىنىش، مۇقاۋىلىنىش جەھەتتە ناھايىتى مۇكەممەل ئىدى. ئالدى بىلەن غورۇرى بەگ بىلەن مېھرىبانۇ خېنىمنى كۆزگە كۆرۈنگۈدەك جايغا تىزىلغان چوڭ، كىچىك قۇرئانلار جەلپ قىلدى. مۇھەممەت بېشىر ۋاڭ ئىككىگە ئايرىپ تىزىلغان قۇرئان كېرىمنى كۆرسىتىپ: «بۇ ياقىتىكىسى ئەرەب ئىلىرىدىن كىرگۈزۈلگىنى، بۇ ياقىتىكىسى ئوخشاش تەقىددە كۆچۈرۈلگىنى» دېدى. غورۇرى بەگ كۆچۈرۈلگىنى بىلەن چەتتىن كىرگىنىنى سېلىشتۇرۇپ كۆرۈپ، تەقىددە كۆچۈرۈلگىنىنىڭ خەت شەكلىنىڭ چىرايلىقلىقىنى، مۇقاۋىسىنىڭ مۇكەممەل، سېپتا ئىشلەنگەنلىكىنى ماختاپ كەتتى. بۇ قۇرئانلارنىڭ ئىككى تەرىپىگە قۇرئان تەپسىرلىرىدىن «ئىلمۇئەل تەپسىر»، «ئىلمۇئەل ھەدىس»، «ئىلمۇئەل كالام»، «سەھىھول بۇخارى» قاتارلىق نۇرغۇن كىتابلار تىزىلغانىدى. ئۇنىڭ نېرىسىدىكى جاھازىدا «جاھاننامە»، «قىسسە سۇل ئەنبىيا»، «ھىدايەتنامە»، «شاھنامە» قاتارلىق كىتابلار كۆزگە چېلىقىپ تۇراتتى.

— بۇ كىتابلارنىڭ بىر قىسمىنى تەشقىر، خوتەن، يەكەن

قاتارلىق شەھەرلەرگە بارغانلار، يەنە بىر قىسمىنى سودىگەرچىلىك، ھەج تاۋاپ قىلىش بىلەن چەت دۆلەتلەرگە بارغانلار ئېلىپ كەلگەنىكەن. بۇ كىتابلارنىڭ كۆپى بوۋام ۋە دادام رەھمەتلىك. نىڭ زامانىسىدىن قالغان كىتابلار. ئېيتىشلارغا قارىغاندا، بوۋام رەھمەتلىك سۇمقاغا<sup>①</sup> چۈشكۈن بولغان سودىگەر ۋە دىن تارقاتقۇچىلاردىن ئون تاغاردەك كىتاب سېتىۋالغانىكەن. ئۇلار يەنە بىر كىتاب جازىسى ئالدىدا توختىدى:

— بۇلار، — دەيدى مۇھەممەت بېشىر ۋالى، — مۇشۇ ئوردىدا كۆچۈرۈلگەن ئەڭ بۇرۇنقى كونا كىتابلار، — «ئوغوز-نامە»، «چاشتانى ئىلىك بەگ»، «ئالتۇن يارۇغ» بۇ كىتابلار بەلكىم ئۇلۇغ بوۋىمىز ئەبەيدۇللا تارخان بەگ دەۋرىدىن قالغان كىتابلار بولسا كېرەك، — غورۇرى بەگ بىلەن مېھرىبانۇ خېنىم ئالدىراپ كىتاب بەتلىرىنى ۋارقىلىدى. بۇ كىتابلار قاتتىق بىر خىل سامان قەغەزگە چىرايلىق خەت نۇسخىسىدا كۆچۈرۈلگەن بولۇپ، يىپەك رەخت بىلەن تاشلىنىپ، يىپەك يىپ بىلەن چىكىلگەندى، — ئاڭلىسام، — دەيدى ۋالى «ئالتۇن يارۇغ» نى كۆرسىتىپ تۇرۇپ، گەنسۇ تەرەپتىن كەلگەن سېرىق ئۇيغۇرلاردىن بىرى بۇنى ئوردىغا تەقدىم قىلغانىكەن. بۇ پۈتۈندە مەي بۇددا دىنىغا ئائىت ھېكايىلەر ئىكەن.

بۇ كىتابلارنىڭ ئاستى تەرىپىگە رابغۇزىنىڭ «يۈسۈپ زىلەي-خا»، ناۋايىنىڭ «پەرھاد - شېرىن»، خىرقىتنىڭ «مۇھەببەت-نامە مېھنەتكام» ناملىق كىتابلىرى قويۇلغان. يەنە بۇ كىتابلار بىلەن بىر قاتار «تاھىر - زۆھرا»، «ئەلىپ - لەيلى» قاتارلىق يوغان كۆن تاشلىق، رەڭدار رەسىملىك، ھەر بىر بېتى گۈل

① سۇمقاغا - جاي ئىسمى. قەدىمكى يىپەك يولىنىڭ قۇمۇلغا چۈشكۈن بولىدىغان چوڭ ئۆتىكى.

نەقىش قىلىنغان ھېكايە كىتابلار تۇراتتى. يەنە بىر جاھازدا «مەشھۇرنامە»، «زەپەرنامە»، ناملىق كىتابلار ھەمدە «خوجا ھاپىز»، «بوستان»، «گۈلىستان» ناملىق كىتابلارنىڭ ئەسلى نۇسخىسى ۋە دەرسلىك ئۈچۈن كۆچۈرۈلگەن نۇسخىلىرى توپ، توپ بولۇپ تۇراتتى. بۇلار ھازىر يېڭىدىن قۇرۇلۇۋاتقان ئون ئىككى تاغ، بەش شەھەر، قۇمۇل شەھىرى ۋە قۇمۇل شەھىرى ئەتراپىدىكى يېزا - كەنتلەردىكى ئەللىك بەش باشلانغۇچ مەكتەپ-كە ئەۋەتىپ بېرىشكە تەييارلانغان ئوقۇش ماتېرىياللىرى ئىدى. ۋاڭ بۇنى كۆرۈپ بەك خوش بولۇپ كەتتى.

ئۇدۇلدىكى جاھازدا ئوردىدا توپلام قىلىنغان كىتابلاردىن «ئابد قۇمۇلى شېئىرلىرى»، «زۇھورى شېئىرلىرى»، «ئىد-مىن گۈڭ شېئىرلىرى»، «زىمىرى شېئىرلىرى» قاتارلىق شېئىرلار توپلاملىرى ۋە نۇرغۇنلىغان داڭلىق شائىرلارنىڭ شېئىرلىرىغا قوشۇلۇپ، ئابد قۇمۇلنىڭ شېئىرلىرى گەۋدىلىك توپلام قىلىنغان «باياز» ناملىق شېئىرلار توپلىمى تۇراتتى. غورۇرى «باياز» ناملىق توپلامنى قولغا ئېلىپ مۇنۇ شېئىرنى ئوقۇدى:

بۇ سائادەتكە سېنى يەتكۈردى، ئابد شۈكرى قىل،  
غازىنى دەۋران ئۈبەيدۇللاھ مىرى قامۇلى.

دېمەك، شائىر ئەبەيدۇللا تارخان بەگ دەۋرىدە ياشىغان ئىكەن. بۇ توپلام ناھايىتى چىرايلىق ھۆسن خەت شەكلىدە تۈزۈلگەن بولۇپ، توپلامنىڭ ئوتتۇرىدىكى بىر ۋارىقىغا مۇھەممەت بېشىر ۋاڭنىڭ ئانار سۈرەتلىك ئالتۇن تامغىسى بېسىلغانىدى.

— جانابلىرى، بۇ دىۋاننى كۆرۈپ بولغاندىن كېيىن تام-غىلىرىنى بېسىپ قويغانمۇ؟

— شۇنداق، ئوردىدا ئىشلەنگەن كىتابلارنىڭ كۆپىنى

ئۆزۈم كۆرۈپ چىقمەن.

ئۇلار بۇ ئۆيدىكى كىتابلارنى خېلى نەپىسلىي كۆرۈپ چىقتى. قاندىن كېيىن ئىچكىرىكى ئۆيگە كىردى. بۇمۇ ئوخشاشلا چوڭ بىر ئېغىز ئۆي بولۇپ، جاھازىلىرى تېخىمۇ ھەيۋەتلىك، كىتاب تەكچىلىرى ئازادە ئىدى.

— بۇ يەردە تېخىمۇ قىممەتلىك كىتابلار بار، — مۇھەممەد مەت بېشىر ۋاڭ ئوڭ تەرەپ جاھازىنىڭ ئەڭ يۇقىرى يېنىغا قويۇلغان بىر كىتابنى كۆرسەتتى، — بۇ «مايتىرى سىمىت»<sup>①</sup>

① «مايتىرى سىمىت» — تەتقىقاتچىلاردىن ئىسرائىل يۇسۇپ، ئابدۇقەيۇم خوجا، دولقۇن قەمبىرىلار قەدىمكى ئۇيغۇر يېزىقىدىكى «مايتىرى سىمىت» ناملىق كىتابنى 1987 - يىلى ھازىرقى ئۇيغۇر تىل - يېزىقىدا ئېلان قىلدى. بۇ كىتابنىڭ كىرىش سۆزىدە مۇنداق دېيىلىدۇ: «قەدىمكى ئۇيغۇر يېزىقىدىكى قوليازما «مايتىرى سىمىت» (مايتىرى بىلەن ئۇچرىشىش) 27 بەردىلىك چوڭ ھەجىملىك سەھنە ئەسىرىدۇر. ئۇ ھازىرغا قەدەر ئېلىمىزدا ساقلىنىۋاتقان قەدىمكى ئۇيغۇر يېزىقىدىكى قوليازما مەنەئىدە دەۋرى ئەڭ بۇرۇن بولغان بۇددادىنى مەزمۇنىدىكى ئەدەبىي ئەسەر، يەنى زور ھەجىملىك سەھنە ئەسىرى بولۇش سۈپىتى بىلەن ئېلىمىزنىڭ مىللىي مەدەنىيەت تارىخىدا ناھايىتى مۇھىم ئورۇن تۇتىدۇ. بۇ ئەسەردە مۇكەممەل بەدىئىي شەكىل، كۆنكۈپت ئوبراز، جانلىق ۋە راۋان قەدىمكى ئۇيغۇر ئەدەبىي تىلى ئارقىلىق بۇددادىنى مۇرىتلەرنىڭ نەزىرىدىكى قۇتقۇزغۇچى ئىلاھ - كەلگۈسى بۇرخان مايتىرىنىڭ ھاياتىدىكى ئىش پائالىيەتلىرى بايان قىلىنغان.

بۇ ئەسەرنىڭ قۇمۇل نۇسخىسىنى يەنى قەدىمكى ئۇيغۇر يېزىقىدىكى قوليازما نۇسخىسىنى 1959 - يىلى 4 - ئايدا قۇمۇل ناھىيە تىيانشان گۇۋاھچى تۆمۈرتى دادۇي، باش تۇرا (باش مەھەللە) دىكى ئۇيغۇر چارۋىچى يەھياربېھىم مال بېقىپ يۈرۈپ تۆمۈرتىنىڭ «كىچىك داۋان» دەپ ئاتىلىدىغان قارىغايلىق ئېدىردىن تېپىۋالغان. ئەسلىدە بۇ ئەسەرنى كىمگىزگە يۆگەپ تاش ئاستىغا يوشۇرۇپ قويغان بولۇپ، تېپىلغان چاغدا كىمگىز بىلەن ئەسەرنىڭ بىر مۇنچە ۋاراقلىرى چىرىپ، تىتىلىپ كەتكەن. يەھياربېھىم بۇ ئەسەرنى قۇمۇل ناھىيىلىك مەدەنىيەت يۇرتىنىڭ مەسئۇلى يولداش ئىسمايىل ئىبراھىمغا تاپشۇرۇپ بەرگەن. شۇ يىلى كۈزدە شىنجاڭ ئۇيغۇر ئاپتونوم رايونلۇق تارىخىي مۇزېيى بۇ قىممەتلىك يازما يادىكارلىقنى تاپشۇرۇۋالغان. . . . بۇ نۇسخا تولۇقلىق جەھەتتە گېرمانىيەدە ساقلىنىۋاتقان ئۇيغۇر يېزىقىدىكى باشقا نۇسخىلاردىن ئېشىپ چۈشكەن. . . .

ئەسەرنىڭ قۇمۇل نۇسخىسى قۇجۇ ئۇيغۇر خانلىقى (Ⅱ - ⅢⅩ ئەسىرلەر) نىڭ يۇقىرى دەرىجىلىك ئەمەلدارى چۇتاش يىگەن تەرىپىدىن مەزكۇر خانلىقنىڭ دەسلەپكى دەۋرىدە كۆچۈرتكۈزۈلگەن. . . .»

يەنى مايترى بىلەن ئۇچرىشىش دېگەن كىتاب .  
غورۇرى كىتابىنى قولغا ئالدى . بۇ كونا ئۇيغۇر يېزىقىدا .  
كى كىتاب بولۇپ ، قاتتىق مۇقاۋىلىق ، مۇقاۋىنىڭ ئۈستى نە .  
قىشلەنگەندى . قەغىزى قارامتۇل سېرىق رەڭلىك قېلىنراق  
قاتتىق قەغەز بولۇپ ، خەتلىرى ئاستى - ئۈستى ۋە ئىككى يېنىدا  
ئوخشاش بەلگىلىك ئورۇن قالدۇرۇلۇپ يېزىلغان ، ئوتتۇرىسىدا  
يۇمىلاق تۈپلەش تۆشۈكچىسى بار كىتاب ئىدى .

— بۇ كىتابمۇ ، — دېدى ۋاڭ ، — بۇرۇندىن بار  
كىتاب ، بۇنىڭدا بۇددا دىنى مۇرىتلىرىنىڭ قۇتقۇزغۇچى ئىلاھى  
مايترىنىڭ ئىشلىرى سۆزلەنگەن دېيىشىدۇ . بۇ كىتابمۇ يەنە  
قايتا كۆچۈرتكۈزۈلدى . بىزدە قايسى دىندىكى كىتاب بولمىد .  
سۇن ، ئۇنى ساقلاش ، ھەتتا كۆچۈرۈپ نۇسخا قالدۇرۇش ئادەت  
بولۇپ قالغانىكەن . ھەر بىر كىتابتا بىر ئالاھىدىلىك ياكى بىر  
ئادەمنىڭ ئەقىلىگە ئەقىل قوشىدىغان تەرەپلەر بولىدىكەن . شۇڭا  
ھەرقانداق كىتابنى ئوقۇپ قويۇش ياخشى ئىش دەپ ئويلايمەن .  
— شۇنداق ۋاڭ خوجام ، كىتاب دېگەن ئەقىل دېمەكتۇر .  
ۋاڭ غورۇرىنىڭ گېپىنى بۆلۈپ يەنە ئىككى پارچە كىتابنى  
كۆرسەتتى . بۇ پارچە - پارچە كۆچۈرۈلۈپ تۈپلەنگەن قوليازمد .  
لار بولۇپ ، ناھايىتى قېلىن كىتابلار ئىدى . بۇنىڭ بىرى قارا -  
خانىيلار دەۋرىدە تۈزۈلگەن كاتتا لۇغەت ئەسىرى «دېۋانۇ لۇغەت  
تۈرك» ئىدى ، مۇھەممەت بېشىر ۋاڭ بۇ كىتابنى تونۇشتۇرۇپ  
مۇنداق دېدى :

— بۇنى مەھمۇد ئىبنى ھۈسەيىن ئىبنى مەھمۇد قەشقەرى  
يېزىپ ، ئابباسلار سۇلالىسىنىڭ خەلىپىسى ئەبۇلقاسىم ئابدۇللا  
مۇقتەدى بىئەمدۇللاغا تەقدىم قىلغانىكەن . بۇ كىتابتا قۇمۇل  
ئۇيغۇرلىرىنىڭ تىللىرىمۇ ناھايىتى كۆپ شەرھلىنىپتۇ . يەنە بۇ  
كىتابتا كۆرسىتىلگەن چارۋىچىلار ئىشلىتىدىغان ماللارغا باسد .

دىغان تامغىلارنىمۇ قۇمۇلنىڭ تاغلىرىدا چارۋا باقىدىغانلار ئو-  
مۇمىيۈزلۈك ئىشلىتىدۇ.

— بۇ كىتابنىڭ ئىستانبۇلدا كۆچۈرۈلگەن نۇسخىسىنى  
كەشمىردە سېتىۋېلىپ مەنمۇ ساقلاپ قويغانىدىم، بۇنىڭدىن  
تۈرك تىلىنى، تۈرك تارىخىنى ۋە تۈرك ئۆرپ - ئادەتلىرىدىن-  
ى بىلىشكە بولىدۇ. بۇ ناھايىتى بىباھا، قىممەتلىك  
كىتابتۇر، — دەپدى غورۇرى.

مۇھەممەت بېشىر ۋاڭ يەنە ئايرىم تەكچىدە سېرىق شايغا  
ئوراپ قويۇپ قويغان تېخىمۇ قېلىن ھەم چوڭ بىر پارچە كىتاب-  
نى ئالدى. بۇمۇ چىرايلىق كۆچۈرۈلگەن نۇسخا بولۇپ پۈتۈنلەي  
شېئىرىيەت ئىدى.

— مانا بۇ كىتاب ماڭا يارايدىغىنى، بۇ كىتابتا شېئىرى  
تىل بىلەن ئاللاغا، پەيغەمبەرگە، تۆت ساھابىگە ئوقۇلغان مەد-  
ھىيىلەر، يەتتە يۇلتۇز، 12 بورچ، بىلىم ئېلىش، ئەقىل  
تېپىش، تىل ئىشلىتىش، ياخشىلىق قىلىشقا بولغان چوڭقۇر  
مەدھىيىلەر بايان قىلىنغان.

— بۇ دانىشمەن شائىر يۈسۈپ خاس ھاجىپنىڭ داستانى  
«قۇتادغۇبىلىك»، يەنى بەخت سائادەتكە ئېرىشتۈرگۈچى بىلىم  
ناملىق كىتابتۇر. بۇ قاراخانىلار ھۆكۈمرانلىرىدىن تاۋغاچ بۇغرا-  
خان ئەبۇ مۇھەممەت ئېلى بۇغراخانغا تەقدىم قىلىنغان بولۇپ،  
قەشقەردە ئۆتكەن بۇ ئالىمغا بۇغراخان خاس ھاجىپ نامىنى  
بېرىپ يېنىدا مەسلىھەتچىلىككە قويغانىكەن.

— مەندىمۇ بۇ كىتابنىڭ پارچە - پارچە كۆچۈرۈلگەن  
نۇسخىلىرى بار، — دەپدى غورۇرى.

— ئەمدى قارىسىلا بېگىم، بۇ تەرەپتىكى جاھازدا (يۇقىد-  
رىدىكى ئىككى جاھازنى كۆرسەتتى) تېبابەتچىلىككە ئائىت كى-  
تابلار بار. ئەبەيدۇللا تارخانبەگ بوۋام ئۇستا تېۋىپ ئىكەن.



جۇڭغارلار بىلەن بولغان ئۇرۇشتا ئانىسى مۇھەممەت شاھى غازدە-  
بەگنىڭ بىر قولى مۇرىسىدىن چورتلا ئۈزۈلۈپ ساڭگىلاپ قاپ-  
تۇ. بۇ قول بىلەن ئۇرۇش قىلىش ئەپسىز بولغاچقا قولىنى  
قايرىپ قورسىقىغا تېڭىۋېلىپ ئۇرۇشۇپتۇ. لېكىن قولى بەك  
ئاغرىپ كەتكەنلىكتىن ئازراقلا ئىلىنىپ قالغان تېرىنى كې-  
سىپ، قولىنى ئېلىپ تاشلىۋېتىپ ئۇرۇش قىپتۇ. بۇنى ئوغلى  
ئەبەيدۇللا كېيىن كۆرۈپ قاتتىق ھەسرەت چېكىپ «ھەي ئى-  
سىت، نېمىشقا مەن يېنىڭدا بولمىغاندىمەن، مەن يېنىڭدا بول-  
غان بولسام، قولۇڭنى تاشلاشقۇزماس ئىدىم. داۋالاپ ساقايتات-  
تىم» دەپتۇ، — مۇھەممەت بېشىر ۋاڭ گېپىنى توختىتىپ  
بىر پارچە قولىيازما كىتابنى ئېلىپ كۆرسەتتى، — مانا بۇ  
ئەبەيدۇللا تارخان بەگنىڭ كىمىنىڭ كېسىلىنى قانداق داۋالاپ  
ساقايتقانلىقى ھەققىدىكى خاتىرىلىرى.

مېھرىبانۇ خېنىم بۇ قولىيازما خاتىرىلەرنى (كىتاب شەكلىدە-  
دە توپلىنىپ، مۇقاۋا قىلىنغان) قولغا ئېلىپ ۋاراقلىدى ۋە  
بىر بەننى ئېچىپ ئەبەيدۇللا تارخان بەگنىڭ پۇلداڭ كېسەل قال-  
ماق خوتۇنى داۋالاش جەريانىنى ئوقۇپ چىقتى.

مۇھەممەت بېشىر ۋاڭ قولغا يەنە يىپى يوغان بۆز بىلەن  
تاشلانغان ئىككى پارچە كىتابنى ئالدى. مانا بۇلار ئەبەيدۇللا  
تارخان بەگ بوۋام زامانىسىدىن قالغان كىتابلار، — دېدى. بۇ  
كىتابلارنىڭ بىرى «تىرىك تەننى ئۆلچەش» ئىككىنچىسى «جە-  
سەت ئاتلىسى» دېگەن كىتابلار ئىدى، — بۇ كىتابلارنى بۇنىڭ-  
دىن مىڭ يىللار ئىلگىرى قۇمۇلدىن چىققان تېۋىپ شىراخان  
يازغان. ئۇ ئۆز ۋاقتىدا تىبەت پادىشاھى چى سۇڭدەنزەننىڭ  
تەكلىپى بىلەن تىبەتكە بارغان. بۇ كىتابلارنى تىبەتتە يېزىپ  
قالدۇرغان. ئەبەيدۇللا تارخان بەگ بوۋام ناھايىتى كۆپ چىقىم  
قىلىپ كۆچۈرتكۈزۈپ ئالدۇرۇپ كەلگەنىكەن.

غورۇرنىڭ نەزىرى يەنە تۆت پارچە كىتابقا چۈشتى. ئۇلار ئىمامىدىن قەشقەرنىڭ «شەرھى ئەلقانۇن»، «كېسەللىكلەر شەرھى»، «دوربىلار قامۇسى»؛ داڭلىق تېۋىپ مۇھەممەت ئەلى مۇھەممەت بىننى يەركەنتنىڭ «زىيائۇل قۇلۇپ» (قەلب نۇرى) ناملىق كىتابلار ئىدى. بۇنى مۇھەممەد بېشىر ۋاڭ تونۇشتۇ. رۇپ مۇنداق دېدى:

— سەئىدىيە خانلىقى يىمىرىلىپ، ئاپئاق خوجا ھۆكۈم-رانلىق ئورۇنغا چىققاندىن كېيىن قەشقەر خانلىق مەدرىسىدە ساقلانغان نۇرغۇن كىتابلارنى كۆيدۈرۈۋېتىشكە بۇيرۇغان. لېكىن كىتابلارنى كۆيدۈرۈشكە مەسئۇل بولغان بىر كىشى بۇ كىتابلارنى يوشۇرۇۋالغان. كېيىنكى ۋاقىتلاردا قۇمۇلدىن قەشقەرگە تېبابەتچىلىكنى ئۆگىنىشكە بارغانلار بۇ كىتابلارنى سېتىپ-ۋېلىپ ئوردىغا تەقدىم قىلغانىكەن.

— ئۇيغۇر تېبابەتچىلىكى ئۇيغۇر خەلقىنىڭ قىممەتلىك مەدەنىيەت مىراسلىرىنىڭ بىرى. ئۇ ئۇزاق تارىخى جەرياندا ئەجدادلارنىڭ مول تەجرىبىلىرىنى ئۈزلۈكسىز توپلاش، رەتلەش، ئەۋلادتىن ئەۋلادقا داۋاملاشتۇرۇش ئاساسىدا شەكىللەنگەن، — دېدى غورۇرى چوڭ بىر تەسىراتنى كۆڭلىگە پۈكۈپ، — يەكەن خانلىقىدا، بولۇپمۇ قەشقەر، خوتەن تەرەپلەردە نۇرغۇن تېۋىپلار يېتىشىپ چىققان. قەشقەر، يەكەنلەردە شىپاخانا، دورا - دەرەمەك دۇكانلىرى ئېچىلغان. تومۇر تۇتۇپ داۋالاش ئىشلىرى خېلى ئومۇملاشقانىكەن. ئۇلار ئۆزىدىن چىققان دورا - دەرەمەكلەرنى ئىشلىتىپلا قالماستىن، ئىچكى ئۆلكىلەردىن، ئوتتۇرا ئاسىيا ۋە ھىندىستان، پاكىستان، تىبەت، كەشمىر قاتارلىق جايلاردىنمۇ دورا كىرگۈزۈپ ئىشلەتكەنىكەن. ئۇ چاغلاردا شىنجاڭدىن چىقىدىغان خۇلۇنجان، زەنجىۋىل، مو-زا، بادام، خوتەن ئىگىرى قاتارلىق دورا - دەرەمەكلەر شىنجاڭ-

نىڭ ئالاھىدە مەھسۇلاتى سۈپىتىدە ئىسلام دۆلەتلىرىگە، ئىچكى ئۆلكىلەرگە چىقىرىلغانىكەن. مۇشۇنىڭدىن قارىغاندا، تېبابەتچىلىك بىز دە خېلى بۇرۇنلا تەرەققىي تاپقان. قۇمۇل دىيارى بۇنىڭ جانلىق مىسالى.

مۇھەممەت بېشىر ۋاڭ بىلەن مېھرىبانۇ خېنىم كۈلۈپ قويدى. ئۇلار ئەمدى تارىخنامىلەر تىزىلغان جاھاز ئالدىغا كەلدى. بۇ جاھازغا كىتاب ناھايىتى كۆپ تىزىلغانىدى. غورۇرى ئىچىدە ھەممىسىنىڭ ئىسمىنى ئوقۇپ چىقتى. «جۇڭگو تارىخى»، «قاراخىتاي تارىخى»، «جۇڭگو ئەرەب مۇناسىۋىتى تارىخى»، «جۇڭگو ئىسلام دىنى تارىخى»، «ئۇيغۇرلار تارىخى»، «قۇمۇل ۋاڭلىرى شەجەرىسى» يەنە يۈەن سۇلالىسى دەۋرىدە خانىئاللىقتا مەنسەپ تۇتقان مەشھۇر قۇمۇلۇق زاتلاردىن تارىخچى قاغلى تۇتۇننىڭ تەرجىمىھالى ۋە ئۇ يازغان «ياۋ سۇلالىسى تارىخى»، «چىن سۇلالىسى تارىخى»، «سۇڭ سۇلالىسى تارىخى» ناملىق كىتابلار ئۇيغۇرچە تەرجىمە قىلىنىپ تۈپلەنگەن. بۇ كىتابلارنىڭ خەنزۇچىسىنىڭمۇ كۆچۈرۈلگەن نۇسخىلىرى تۇراتتى. يەنە شۇ دەۋردە خىزمەت تۇتقان قۇمۇلۇق مەشھۇر زاتلاردىن بۇددا ئالىمى بىلەنناشىل تارىخى، ھەربىي قوماندان تابلاننىڭ تارىخى، خەلقپەرۋەر ئالىم تۆمۈرنىڭ تارىخى، ھەربىي مەمۇرىي ئەمەلدار ئاتاينىڭ تارىخى، قابىلىيەتلىك ئەمەلدار دىل-ۋىشنىڭ تارىخى، پادىشاھ ئوردىسىنىڭ باش تەپتىشى بولغان سۇنار قادىمىشنىڭ تارىخى. يەنە يۈەن سۇلالىسى دەۋرىدىكى بېيجىڭ شەھىرىنىڭ قۇرۇلۇشىنى پىلانلىغان ئەختەرىدىننىڭ تارىخى، قاتارلىق شەخسلەرنىڭ تارىخلىرى رەتلىنىپ، تۈپلىنىپ كىتابچە قىلىنغانىدى.

ئۇلار كۈتۈپخانىدىن ئۇدۇل تارراق كارىدورغا چىقىپ چىكى كى تەرەپتىكى ئىشخانىلاردا جىددىي ئىشلەۋاتقان خادىملارنى كۆردى. ۋاڭ ئۇلاردىن ھال سورىدى. ئىشلەۋاتقانلار پۈكۈلۈپ ۋاڭ خوجامغا سالام قىلىشتى، غورۇرى ئۇلارنىڭ تەرجىمە قىلىش، كۆچۈرۈش، تۈپلەش، رەتلەش، مۇقاۋىلاش، ھۆسن خەت يېزىش ھەم ئۆگىنىش ئىشلىرىنى كۆرۈپ ناھايىتى قايىل بولدى.

ئۇلار كۈتۈپخانىدىن چىقىپ كېتىۋاتقاندا غورۇرى ۋاڭغا مۇنداق مەسلىھەت بەردى:

— بۇ كۈتۈپخانىنىڭ ① ئىشكىنىڭ ئۈستىگە «بىلىملەر خەزىنىسى» دەپ بىر تاختاي ئېسىپ قويىسلا بولغۇدەك. بۇ گەپ مۇھەممەت بېشىر ۋاڭغا ماقۇل كەلدى ۋە شۇئان پەرمان قىلدى. بۇ تاختاي ئەتىسى ئەتىگەندىلا ئىشكىنىڭ ئۈستىگە ئېسىپ قويۇلدى.

\* \* \*

ئىلىغا بېرىپ ئولتۇراقلىشىپ قېلىش ئۈچۈن بۇ يەردىكى

---

① ئوردا كۈتۈپخانىسى - 1931 - يىلى 9 - ئاينىڭ 9 - كۈنى جىن شۇردا ئەسكەرلىرى ئوردا خەزىنىسىدىكى ئالتۇننى بۇلىغىلى كېلىپ، ئوردىغا ئوت قويىۋەتتى. كەندە كۆيۈپ كەتكەن. ئەمما، ئېيتىشلارغا قارىغاندا، ئوردا كۈتۈپخانىسى ناھايىتى مەشھۇر بولغاچقا، بىر قىسىم كىشىلەر كۆيۈۋاتقان ئوتقا قارىماي، ئوردىنىڭ مال - مۈلۈكىنى ئالغىلى ئەمەس، كىتاب ئېلىۋېلىشقا كۈتۈپخانىغا كىرىپ، نۇرغۇن كىتابلارنى ئېلىۋالغان. ئەپسۇسكى، بۇ كىتابلار بالايىتاپەتلىك «مەدەنىيەت ئىنقىلابى» دا كۆيدۈرۈۋېتىلگەن. كىتاب ساقلىغانلار تارتىپ چىقىرىلىپ كۈرەش قىلىنغان. خەلقنىڭ قولىدا قېپقالغان بىر قىسىم كىتابلار كېيىنكى يىللاردا ئاپتونوم رايونلۇق مۇزېيغا تاپشۇرۇپ بېرىلگەندىن تاشقىرى ۋىلايەتلىك قەدىمكى ئەسەرلەر ئىشخانىسى تەرىپىدىن يىغىۋېلىنغان.

كىشىلەردىن ئىلىلىق مېھمانلار بىلەن بىللە كېتىدىغانلاردىن ئون ئائىلىلىك كىشى كۆچۈشكە تەييار بولدى. ئىلىدىن كەلگەن مېھمانلاردىن توققۇز ئائىلىلىك كىشى مېھرىبانۇ خېنىمنىڭ يېنىدا قالدىغان بولدى. ئىلىلىق مېھمانلارنىڭ كۆپىنچىسى ھا-زىرچە ئىلىغا قايتىپ بېرىپ، تەييارلىق قىلىپ، كېلەر يىلى يەنە ئىلىدىن قۇمۇلغا كۆچۈپ كېلىدىغانلار بىلەن قوشۇلۇپ ئەتىيازدا كېلىدىغان بولدى. بۇ يەردىمۇ يەنە ئوتتۇز ئائىلىلىك كىشى كېلەر يىلى ئىلىلىق توغقانلار كەلگەندىن كېيىن ئىلىغا قايتىدىغان ھارۋىلار بىلەن بىللە ماڭىدىغان بولۇشتى.

ئىلىدىن كەلگەن مېھمانلار ۋە قۇمۇلدىن ئىلىغا كۆچۈپ بارىدىغانلار ئاللاتا ئالانىڭ ياخشى كۈنلىرىنىڭ بىرىدە، يازنىڭ ئاخىرىدا ئايلىرىدا يولغا چىقىشتى. ئۇلارنى مېھرىبانۇ خېنىم باشلىق ۋاڭنىڭ ۋەكىللىرى توسقىغىچە بىللە بېرىپ ئۆزىتىپ قويۇشتى.

دېگەندەك كېلەر يىلى ئىلىدىن ئوتتۇز بىر ئائىلىلىك كىشى قۇمۇلغا كېلىپ ئولتۇراقلاشتى. ئۇلار قۇمۇلنىڭ شەھەر ئىچى، ئاقىر قاتارلىق جايلاردا ئۆي ماكانلىق بولدى. قۇمۇلدىنمۇ ئوتتۇز ئائىلىلىك كىشى ئىلىغا كۆچۈپ باردى. بۇلارنىڭ ئىچىدە رەناخانمۇ بار ئىدى. ئۇلار ئىلىنىڭ خۇدىيا يۈزىگە قاراشلىق ئاقئۆستەڭنىڭ جەنۇبىغا ئورۇنلىشىپ، قۇمۇلۇقلار مەھەللىسىدىكى تەشكىل قىلدى. شۇنىڭ بىلەن قۇمۇل - ئىلى ئوتتۇرىسىدا بېرىش - كېلىش كۆپەيدى. مېھرىبانۇ خېنىم بۇنىڭدىن ناھايىتى مەمنۇن بولدى.

## تکسیر قسم

موسمیت بسمت واک خان کالدردا



## ئونىنچى باب

مۇھەممەت بېشىر ۋاڭ بۈگۈن كۆڭلىگە پۈككەن بىر ئىشنى سۈرۈشتۈرۈش ئۈچۈن نەمتۇللا تەيجى بىلەن شاسېلىمبەگنى يېنىغا چاقىرتتى. ۋاڭنىڭ كۆپ نەرسىنى ئويلايدىغان كۆڭلىدە بىر چىگىش خىيال كىزەتتى. ئۇ بولسىمۇ «خەلقنىڭ قورسىقى توق، كىيىمى پۈتۈن دەپلانە ئوردا ئىچىدىكى، نە پۇقرا ئىچىدە. كى ئىچكى نىزالار بىلەن كارىمىز بولمىسا، پىتنە - پاسات ئۇرۇقلىرى كۆپىيىۋەرسە ئاخىرى خەلق زاماندىن ئاغرىنىدۇ، شۇڭا بۇ خىل ئەھۋاللارنى سۈرۈشتە قىلىش، تېگىشلىك تەدبىر - لەرنى قوللىنىش لازىم، ئەمما بۇنى قانداق ھەل قىلىش كېرەك؟» ئۆتكەندە ئۇ بۇ ھەقتە شاسېلىمبەگ بىلەن نەمتۇللا تەيجىگە ئازراق ئەسكەرتىپمۇ ئۆتكەنىدى. بۈگۈن ۋاڭ بۇ ئىككى بەگكە قاراپ تەمكىنلىك بىلەن سورىدى:

— ئەلنىڭ غەمىسىزلىكى پادىشاھلارنىڭ تېنچ - ئامانلىقىدە. دۇر. لېكىن تىنچ - ئامان تۇرۇپتىمىزغۇ دەپ خەلقنىڭ ئىچىدىكى، ئوردا ئىچىدىكى، بەگلەر ئىچىدىكى ئىچكى نىزالار بىلەن كارىمىز بولمىسا، كىشىلەر كۈنلەرنىڭ بىرىدە بىز ئىگىلەپ تۇرغان بۇ زاماننى ئەيىبلەپ قالمىدۇ. قەدىمدىن كەلگەن ساۋاقلاردىن قارىغاندا «ئىناق ئەلدە ئاپەت يوق، ئىناقسىز ئەلدە ئامەت يوق» دېگەن خۇلاسىە ھەممىمىزنىڭ سەمىگە ئاگاھدۇر. گەرچە بىز يۇرتىمىزنى ناھايىتى ئاۋات دېسەكمۇ ياخشىنىڭ يامىدى، كۈندۈزنىڭ كېچىسى بولغىنىدەك ئاۋاتلىقنىڭ ئاخىرى خا-



رابلىققا يۈز تۇتىدىغان ئىشلارمۇ بولۇپ قالىدۇ. شۇڭا ھەرقايسىدا  
لىرى ئويلىشىپ كۆرسىلە، ئىچكى نىزا، پىتنە - پاساتلارنىڭ  
يىلتىزى نەدە؟ بۇنىڭغا چارە - تەدبىرلەرنى تېپىش كېرەكمۇ،  
قانداق؟ ئۇنداق بولمىغاندا بۇ ئىش ئەۋلادتىن - ئەۋلادقا يۈك  
بولۇپ قالمادۇ؟

— ۋاڭ خوجامنىڭ ئەقلىگە بارىكالا. بۇ، مانا يۇرت  
باشقۇرۇشتىكى ئەڭ مۇھىم ئىش، — دېدى نەمەستۇللا  
تەيجى، — ئۇلۇغ ۋاڭلىرىمىزنىڭ تارىخىدىن ئالساق، جانابىدا.  
رىنىڭ ئېسىدە بولۇشى مۇمكىن، ئىسھاق ۋاڭ (قۇمۇلنىڭ  
تۆتىنچى ۋاڭى) ئوقيا ئېتىپ ئوۋ قىلىشقا ئامراق بولۇپ، بىر  
كۈنى شانۇ شەۋكەت ۋە ئوۋ قىلىش ھەشەمىتى بىلەن نۇرغۇنلىدا.  
غان سىپاھلىرىنى ئەگەشتۈرۈپ ئوۋ قىلىشقا بازار بىلەن ماڭغا.  
نىكەن، پىتىنخورلاردىن بىرى «ۋاڭ خەنزۇلارنى قىرىشقا ئاتلىدا.  
نىپتۇ» دەپ چار سايپتۇ. نەتىجىدە بەش - ئالتە خەنزۇ ئۆزلىرىدا.  
نى قۇدۇققا تاشلاپ، ئارغامچىغا ئېسىلىپ ئۆلۈۋاپتۇ. خان بۇنى  
ئاڭلاپ ھېلىقى پىتىنخورنى ئۆلۈمگە بۇيرۇپ، ئىسھاق ۋاڭنى  
ئاقسۇنىڭ شامالچارۋاخ دېگەن يېرىگە ئون بەش يىللىق سۈرگۈن  
قىلىپ، ئۇنىڭ ئۇكىسى ئەخمەتنى تەيجىلىك مەنسىپى بىلەن  
يۇرتنى سوراشقا يارلىق چۈشۈرگەنىكەن. ئەخمەت تەيجى ئاكد.  
سىنىڭ شانۇشەۋكىتىنى ساقلاپ قېلىشنى، ئاكىسى سۈرگۈندىن  
قايتىپ كەلسە ئۇنى خۇش قىلىشنى كۆزدە تۇتۇپ، ئارىتام ۋە  
باغداشتا ئوردا سالدۇرۇپ، باغ بىنا قىپتۇ. ئەپسۇسكى، بىر  
مۇنچە پىتىنخور، چېقىمچىلار ئىسھاق ۋاڭغا، «ئۇكىلىرى ئەخدا.  
مەت تەيجى جانابلىرىدىن ۋاڭلىقنى تارتىۋېلىش ئۈچۈن، ئۆزىگە  
ئارىتام، باغداشلاردا ئوردا سالدۇرۇپ، ھەشەمەتلىك باغلارنى  
بىنا قىلىۋاتىدۇ» دەپ چاققان. بۇنى ئاڭلىغان ئىسھاق ۋاڭنىڭ  
غەزىپى ئۆرلەپ، زەھىرى تاشقان. نەتىجىدە ئۇكىسىنىڭ ئىزدا.

زەت - ھۆرمىتىنى، ئاكىسىغا بولغان مېھرى - مۇھەببەت بىتىنى يەرگە ئۇرۇپ خەت يازغان. بۇ خەتنى ئوقىغان ئەخمەت تەيچىنىڭ كۆزىدىن ياش قۇرۇمىغان. ئاكىسىغا بولغان ئەقىدە-سىنىڭ ئۆزىگە دۈشمەن بولىدىغانلىقىنى ئويلىمىغان. ئەخمەت تەيچى ئاچچىق يۈتۈپ بىر ئاي ئىچىدە ئۆلۈپ كەتكەن. كېيىن ئىسھاق ۋاڭنىڭ ئوغۇللىرى قۇمۇلدا ئاقسۇدىكى شامالچار باغقا ئوخشاش بىر جايىنى بىنا قىلىپ (ھازىرقى قۇمۇلدىكى شامالچار ۋاڭى) خانلىقتىن ئىسھاق ۋاڭنى شۇ يەرگە قايتۇرۇپ كېلىشنى سورىغان. خان ماقۇل بولغاندىن كېيىن جازا مۇددىتى توشمايلا قۇمۇلغا قايتىپ كەلگەن. كەلگەندىن كېيىن ئىسھاق ۋاڭ ئۆگەن-سىنىڭ ياخشى نىيىتىنى بىلىپ پۇشايمان قىلىپ، ئاخىرقى ئۆمرىنى ئاچچىق يۈتۈش، ھەسرەت، نادامەت بىلەن ئۆتكۈزگەندەكەن.

— بۇ ئىشلارنى مەنمۇ ئاڭلىغان. ئۇنىڭدىن كېيىنمۇ ئوردىدا نۇرغۇنلىغان نىزالار ساقلىنىپ كەلگەن. ھازىر بولسا سوۋۇر بەگنىڭ ئىشلىرى بۇنىڭ مىسالى، — دېدى ۋاڭ.  
— پۇقرا ئىچىدىمۇ مۇنداق ئىشلار ناھايىتى كۆپ، — دېدى شاسېلىمبەگ، — ۋاڭ خوجام جانابلىرى ناھايىتى مۇھىم بىر ئىشنى ئوتتۇرىغا قويدىلا، بۇ ئىشلار، ئاددىسى، ھەربىر ئائىلىنىڭمۇ تەربىيىسىگە باغلىق بولۇپ قالدىكەن. «بالاڭنى ئەدەپكە ئۆگەتمەسەڭ نەسلىڭ قۇرۇيدۇ» دېگەن گەپ بار. شۇڭا بىز ياخشى خۇلق تەربىيىسى ئېلىپ بارساق، بۇنى مەكتەپلەردىن باشلاپ جامائەت ئىچىگىچە ئېلىپ بارساق دەيمەن. مەن ھەزرەتلىرىڭگە يېقىنقى يىللاردىلا ئۆتكەن ئىككى باي ھەققىدىكى مۇنداق بىر ۋەقەنى ئېيتىپ بەرسەم دەيمەن. ئويلىغان ئىشلار ئۈچۈن ئاز - تولا پايدىسى بولۇپ قالارمىكەن.  
— قېنى دەپسە، شاسېلىمبەگ، قايسى ئىككى باينى

دەيدىلا، ئاڭلاپ باقايلى، — دەيدى ۋاڭ.  
شاسېلمبەگ تۆۋەندىكى ۋەقەنى قىسقارتىپ، قىزىقارلىق  
قىلىپ ۋاڭغا سۆزلەپ بەردى:  
شەھەرنىڭ ئوتتۇرىسىدىكى ئادەملەر ئولتۇراقلاشقان مەھە-  
لىلەرنىڭ بىرىدە ئىككى باي ئۆتكەن بولۇپ، بىرىنىڭ ئىسمى  
نەجمىدىن باي، يەنە بىرىنىڭ ئىسمى پەخرىدىن باي ئىدى.  
نەجمىدىن باي ئىچىدە ھېساب - چوت سوقۇپلا يۈرۈپلا يىدىغان،  
خەير - ساخاۋىتى كەمرەك، نەزىر - نۇزۇرەتلەرنى ئاز قىلىدىغان،  
ئەمما بەش ناماز ئادەم ئىدى. ئۇنىڭ دادىسى مۇشۇ يۇرتنىڭ چوڭ  
بايلىرىدىن بولۇپ، ئۈچ ئوغۇللۇق بولغان. ئىككى ئوغلى ۋە  
ئايالى ئۆزىدىن بۇرۇن ۋاپات بولۇپ كەتكەچكە، نەجمىدىنلا دادە-  
سىنىڭ بىردىنبىر مىراسخورى بولۇپ، دادىسىدىن قالغان بار-  
لىق مىراسقا ئىگە بولغانىكەن. ئۇ دادىسىدىن قالغان مال -  
مۈلۈكنى بۇزۇپ - چاچماي، سودىگەرچىلىك قىلىپ، بىرنى بىر  
نەچچە ھەسسەگە كۆپەيتىپ تېخىمۇ بېيىپ كېتىپتۇ. ئۇنىڭ  
ئىككى يەردە چوڭ باغلىرى، باغ ئىچىدە سارايللىرى، شەھەردىمۇ  
چوڭ دەرۋازىلىق ئۆيلىرى بار ئىكەن. ئات، كالا، قوي، ئۆچ-  
كىلىرى كۆپىيىپ نەچچە يۈز تۇياققا يېتىپتۇ. ئەپسۇسكى،  
نەجمىدىن باي كۆرۈنۈشتە باي ئادەملەردەك كۆرۈنمەيتتى. ئادە-  
دىلا رەختلەردىن كىيىم كىيىپ، يىرتىلسا تىكىپ، تېشىلسە  
ياماپ، گاداي سۈپەت يۈرەتتى. ئۆيدە بولسا ئۇن، گۈرۈچ،  
گۆش، ماي، ئوتۇندىن تارتىپ ھەممە نەرسىنى ئۆلچەم بىلەن  
ئىشلىتىش ئۇنىڭغا ئادەت ئىدى. ئۇ تاپقان - تۈگكەن بايلىقىنىڭ  
ھەممىسىنى ئاللاتائالانىڭ يولىنى تۇتۇپ، بەش ۋاقلىق نامازنى  
ۋاقتىدا ئۆتەپ تۇرغانلىقىم ئۈچۈن ئاللاتائالا ماڭا ھىممەت ئاتا  
قىلىپ، مېنىڭ بېشىمنى سىلىدى دەپ ئويلايدىكەن. شۇڭا ئۇ  
بىر تەرەپتىن ئۆز بايلىقىنى كېڭەيتىش بىلەن شۇغۇللانسا يەنە

بىر تەرەپتىن جان دىلى بىلەن مەھەللىنىڭ ئىمامەتچىلىكىنى قىلىپ ئۆتۈپتۇ. ئۇنىڭ ئىككى قىزى، تۆت ئوغلى بولۇپ، ھەممىسىنى ئۆي - ئوچاقلىق قىلىپ بوپتۇ. قىزلىرىنى بولسا باي، بەگ جەمەتلەرگە بېرىپ، قوي، كالىلىرىنى ئاۋۇتقان بولسا، ئوغۇللىرىغا قول ئىلكىدە بىر نەرسىسى يوق، ئازراق تويلۇق بەرسىلا رازى بولىدىغان كىشىلەرنىڭ قىزلىرىنى ئېلىپ بېرىپ، ئوغۇللىرىنىڭ تويىدىمۇ كۆپ چىقىم قىلماپتۇ.

ئەمدى پەخرىدىن بايغا كەلسە، ئۇ ئوچۇق كۆڭۈل، چىقىش-قاق، كۆڭلىدە نېمە بولسا شۇنى دەيدىغان چاقچاقچى ئادەم ئىدى. ئۇنىڭغا ئاتا - ئانىسىدىن ھېچقانداق مال - دۇنيا مىراس قالماپتۇ. ئۇ كىچىكىدىلا ھۈنەر ئۆگىنىشكە ھەۋەس قىلىپ، چوڭ بولغاندا ياغاچچىلىق، تۆمۈرچىلىك، موزدۇزچىلىق قاتارلىق ھۈنەرلەرنى ئۆگىنىۋاپتۇ. «ھۈنەر قىلساڭ ئۈنەر» دېگەندەك ئۇ قايسى ئىشنى قىلىشقا توغرا كەلسە شۇنى قىپتۇ. بىر كۈنىمۇ بىكار ئۆتكۈزمەپتۇ. ئۇنىڭ ئايالىمۇ جان كۆيەر، قولى ئەپلىك، ئىشچان ئايال بولۇپ، پەخرىدىن باينىڭ تاپقانلىرىنى بۇزۇپ - چاماي، ئورۇنلۇق ئىشلىتىپتۇ. شۇنداق قىلىپ، ئۇلارمۇ بېيىپتۇ. ئايالى ئون ئوغۇل، ئىككى قىز تۇغقانكەن. بۇلارنىڭ تۆتى قىزىل چىقىپ ئۆلۈپ كېتىپ، قالغان ئالتە ئوغۇل، ئىككى قىزى ئۆي - ئوچاقلىق بوپتۇ. ئاتىنى دورىغىلى ئوغۇل كېرەك، ئانىنى دورىغىلى قىز كېرەك دېگەندەك، ھەممىسىلا ئەدەپ ئەخلاققا، ھۈنەر - كەسپتە ئاتا - ئانىسىنىڭ ئىزىنى بېسىپتۇ.

پەخرىدىن باينىڭ ئاخىرقى ئۆمرىدە ئىككى تۈگمىنى، بىر يۇپىڭنى، بىر بۆز توقۇش دۈكىنى، يەنە نۇرغۇنلىغان ئۆي، جاي، مال - ۋارانلىرى بار ئىكەن. پەخرىدىن باي كىچىكىدە ئوقۇمىغانكەن. لېكىن ئۇ ئوغۇل - قىزلىرىنىڭ ھەممىسىنى

ئوقۇتۇپ قۇرئان تامام قىلغۇزۇپتۇ. ياخشى ئەخلاق ئۆگىتىپ راستچىل ۋە پاك بولۇشقا دەۋەت قىپتۇ. شۇڭا بۇ بالىلار بىر - بىرىدىن چىرايلىق، بىر - بىرىدىن ئەدەپلىك، نومۇس-چان، ھايالىق ئادەملەردىن بوپتۇ.

يۇقىرىقى ئىككى باينىڭ مەجەز - خۇلقى بىر - بىرىگە ئانچە ئوخشىمىسىمۇ ياش قۇرامى ئانچىۋالا پەرقلىنىپ كەتمەي گەچكە، «بۇرادەر» دېيىشىپ يېقىن ئۆتىدىكەن.

بىر كۈنى نامازدا نەجمىدىن باي سالپىيىپ مەسچىتكە كىرىپ كەپتۇ، ئۇ ھېچكىمگىمۇ گەپ - سۆز قىلماي مېھرابقا ئۆتۈپ نامىزنى باشلاپتۇ. ھەممىسى ئىمامغا ئىقتىدا قىپتۇ. لېكىن ناماز ئاخىرلىشاي دېگەندە نەجمىدىن باي سەجدىدىن بېشىنى كۆتۈرمەپتۇ. بۇ ھالىنى سەزگەن پەخرىدىن باي دەرھال بېشىنى كۆتۈرۈپ نەجمىدىن بايغا قاراپتۇ. بۇ چاغدا نەجمىدىن باي ئاستا بىر تەرەپكە قىڭغىيىپ يىقىلىپتۇ.

— بالا دېگەنگە كىچىكىدىن تەربىيە قىلمىسا، باشقا بالا بولىدۇ دېگەن مۇشۇ. مانا بۇ ئالتە بالا تاغدىك يۆلەك بولۇپ تۇرغان دادىسىنىمۇ تۈگەتتى، — دېگىنىچە پەخرىدىن باي بۇرا-دىرىنىڭ بېشىنى يۆلەپ، يېرىم يۇمۇلغان كۆزلىرىنى ئاستا ئېچىپ كۆزىنىڭ قارىچۇقىغا قاراپتۇ:

— ھەي جامائەت، جان بار ئىكەن، جېنى بار ئىكەن، قانداق قىلايلى؟

— ئوغۇللىرىنى چاقىرايلى.

ئىككى ئوغلى يېتىپ كېلىپ دادىسىنى كۆتۈرگىنىچە ئۆيدىگە ئېلىپ كەپتۇ. پەخرىدىن باي ئۇلارنىڭ ئارقىدىن شاپاشلاپ ئۆيگە يېتىپ كېلىپ قارىسا، نەجمىدىن باي ئۆيىنىڭ تۈرىسىدە سىندۇرۇپ قويغاندەك ياتقۇدەك.

— بۇرادىرىم، قانداق ئەھۋاللىرى، نېمە بولىدۇ؟

نەجمىدىن باي سول تەرىپىنى ئىشارە قىپتۇ. دېمەك، سول تەرىپى تۇتاس بولۇپ قالغانكەن.

— ھەي، ھەي، ھەي، بۇمۇ ئاچچىقتىن بولغان گەپ، — دەپتۇ پەخرىدىن باي. نەجمىدىن باي كۆزىگە ياش ئاپتۇ.

دېگەندەك نەجمىدىن باي ياش چاغلرىدىن تارتىپلا پۇل مالنىڭ كويىغا چۈشۈپ كېتىپ، بالىلىرىغا ياخشى تەربىيە قىل-مىغانكەن. بىرى ھورۇن - بولۇمسىز، بىرى بەڭگى، قىمار-ۋاز، بىرى مەدەدا، ئوغرى بولۇپ چوڭ بوپتۇ. بالىلار چوڭ بولغاندىن تارتىپ تا بۈگۈنكى كۈنگىچە بۇ ئۆيىدىن ماجىرا تۈگەپ باققىنى يوق ئىكەن. تېرىم ۋاقتى بولسا كالا - ئۇيلارنى تالىد-شىپ، تىپىن ۋاقتى بولسا ئات - ئېشەكلەرنى تالىشىپ، قۇربان ھېيت بولسا قوي تالىشىپ، تويلىرى بولسا ئۆي تالىشىپ زادىلا تىنچ ئۆتمەپتۇ. ھەتتا ھەممىسى ئۆيلۈك، بالىلىق بولۇپ كېتىپ-مۇ دادىسىدىن رىسقىنى ئۈزلەلمەي بىر دەم پۇل، بىر دەم ئاش-لىق، بىر دەم مال دەپ كېلىپ دادىسىنى خاپا قىلىدىكەن. قىمارۋاز ئوغلغۇ ئۇتتۇرۇۋېتىپلا، ئەسكى يوتقاننىڭ ئوتتۇرد-سىنى تېشىپ، ئۆشۈكتىن بېشىنى چىقىرىپ، مەھەللىنىڭ چېد-تىدىكى دۆڭنىڭ بېشىغا چىقىپ ئولتۇرىدىكەن. نەجمىدىن باي نومۇستىن مىڭ ئۆلۈپ بىر تىرىلىپ، ئوغلغا بەش كۈرە، ياكى بىرەر تاغار بۇغداينى بېرىدىكەن.

دادىسى ئاغرىپ قالغاندا ئالتە بالا دادىسىنىڭ مال - دۇنيا-سىنىڭ غېمىگە چۈشۈپ بىرەر ھەپتە تىنچىپ قېلىشقان بولسىد-مۇ، يەنىلا ئۆز پەيلىدىن قايتىشماپتۇ. تېۋىپ قانچە - قانچە قېتىملار بالىلارغا نەسەت قىلغان بولسىمۇ كار قىلماپتۇ. پەخرىدىن باي كۈندە دېگۈدەك بۇرادىرىنى يوقلاپ تۇرىد-كەن. نەجمىدىن باي بىر كۈنى پەخرىدىن بايغا مۇنداق دەپتۇ:

— ھېسابلاپ كۆرسەم سەكسەنگە يېقىنلاپ مېڭىپتىمەن .  
ئاللاتائالانىڭ يولىدىن چىقماي ، ئىمانىمنى ساپ تۇتۇپ كەلگىنىم  
ئۈچۈن ئاللاتائالانىڭ ھىممىتىگە ئېرىشىپ كەلدىم شۇڭا ئاللادىن  
تېزىدىن ساقىيىپ كېتىشىمنى تىلەۋاتىمەن . ناۋادا ، خۇدايىم  
ئۆمرۈمنى ئۇزۇن قىلسا ئاللاتائالا ئۈچۈن يولۇمنى كەڭ تۇتار .  
مەن ، ناۋادا ئاللاتائالا ، «كەل قۇلۇم» دېسە ، ئاللانىڭ ھۇزۇرىغا  
سېغىنارمەن .

— شۇنداق ، — دەپتۇ پەخرىدىن باي بېشىنى ئېگىپ  
تەئەججۇپ بىلەن ، — ناۋادا رىسقىلىرى زىيادە بولسا ، ئاللا  
ئۈچۈن خەير - ساخاۋەتلىرى كەم بولماس ، ئەگەر ، خۇدايىم  
«تەندىكى ئامانەتنى تاپشۇر» دېسە ، ئۆزلىرىنى ئاللاتائالانىڭ جا-  
بى جەننەتلىرى كۈتۈپ تۇرىدىغاندۇر .

نەجمىدىن باي پەخرىدىن باينىڭ سۆزىنى ئاڭلاپ ، كۆڭلى  
سەل بىئارام بوپتۇ . ئۇ كۆزلىرىنى بىر نۇقتىغا تىكىپ بىردەم  
جىم ياتقاندىن كېيىن پەخرىدىن بايغا ئىتتىك بۇرۇلۇپ :  
— دېگەنلىرى بەرھەق ، — دەپتۇ .

كۈنلەرنىڭ بىرىدە نېرىقى مەھەللىدە ئولتۇرۇشلۇق بىر  
ياش يىگىت تويۇقسىزلا كېسەل بولۇپ ۋاپات بوپتۇ . پەخرىدىن  
باي ئۇنىڭ نامىزىدىن يېنىپ ئۆيىگە كەپتۇ ، — دە ، ئولتۇرۇپ  
ئويلىنىپ قاپتۇ . «ھەر باشتا بىر ئۆلۈم ، مېنىڭمۇ پۈتۈم گۆرگە  
ساڭگىلىدى ، مۇنداق تويۇقسىز ئۆلۈملەردىن خۇدا ساقلىسۇن»  
ئۇ شۇ خىيالىنى قىلىۋېتىپ بالىلىرىنى ، ئۆزىنىڭ مال - مۈلۈك  
پۈتۈن بىساتىنى ئويلاپتۇ . ئاندىن ئۇ ئۇزۇندىن بېرى كۆڭلىگە  
پۈكۈپ يۈرگەن بىر ئىشنى قىلغۇسى كەپتۇ — دە ، بىر  
نەچچە كۈن شۇ ئىش بىلەن ئاۋارە بوپتۇ .

ئارىدىن بىر ھەپتە ئۆتكەندە يەنە نەجمىدىن باينى يوقلاپ  
كەپتۇ . نەجمىدىن باي پەخرىدىن باينى كۆرۈپ خوش بولۇپ

كېتىپتۇ ۋە نەچچە كۈندىن بېرى كەلمىگەننىڭ سەۋەبىنى سوراپتۇ.

— ۋاي، باي بۇرادىرىم، — دەپتۇ پەخرىدىن باي نەجمدىن بىلەن باينىڭ يېنىغىراق سۈرۈلۈپ، — ئوغرى قوغۇنلۇققا كىرسە، خام پىششىقنى تاللىمىغىنىدەك ھازىر ئەرزائىلمۇ خام پىششىقنى ئايرىمايدىغان بولۇپ قاپتۇ، مانا قارىسلا، بىر ئوبدان يۈرگەن ياپىياش يىگىت نەچچە كۈن ئاغرىپلا ئالەمدىن ئۆتۈپتۇ. سىلى بىلەن بىز قارىسلا پىششىپ قالغان قوغۇن، — پەخرىدىن باي شۇ يەردىلا گېپىنى تۈگىتىپ جىم بوپتۇ. ئۇ يەنە نېمىلەرنىدۇر دېمەكچى بولغانىكەن. نەجمدىن باينىڭ سارغايغان ياداڭغۇ چىرايىغا، ئولتۇرۇشۇپ كەتكەن كۆزلىرىگە قاراپ نىيىتىدىن يېنىپتۇ. ئەمما نەجمدىن باي پەخرىدىن باينىڭ چاقچاق قىلىۋاتقان قىنىنى چۈشىنىپ كۈلۈمسىرەپ دەپتۇ:

— ئۆزلىرى، بۇرادەر، يەرلىككە يېقىنراق، — دەپتۇ نەجمدىن بايمۇ چاقچاق قىلىپ، — ئەرزائىل ئاۋۋال ئۆزلىرىدگە كېلەرمىكىن.

— كېسەل ئۆلۈمنىڭ ئەلچىسى دېيىشىدۇ. ئەپسۇسكى، باي ئاكا، مېنىڭ ھازىرغىچە بىرەر يېرىمنىڭ ئاغرىغىنىنى بىلمەيمەن!

ئۇلار ئىككىسىلا كۈلۈشۈپ كېتىپتۇ.

پەخرىدىن باي بېشىنى تۆۋەنرەك قىلىپ نەجمدىن بايدىن يەنە سوراپتۇ:

— راست گەپ قىلسىلا باي بۇرادىرىم، كېسەللىرى قانداقراق؟

— ھەي، ئاللا ئىگەم شىپا بېرەر، بىر تەرىپىمنى زادىلا مىدىرلىتالمايمەن، — نەجمدىن باي ھەسرەت بىلەن پەخرىدىن بايغا دەرد تۆكۈپتۇ، — بۇ بالىلارنىڭ دەردى مېنى ئۆلتۈرۈپ



قويدىغان ئوخشايدۇ. يا مەن ئۇلارغا بېرىپ تويغۇزالمىدىم. يا ئۇلار بىر ئىش تېپىپ ئىشلەپ ئۆز كۈنىنى ئۆزلىرى ئالمىدى، قانداق قىلغۇلۇق.

پەخرىدىن باي ئۇنىڭ گېپىنى بۆلۈپ مۇنداق دەپتۇ:

— مەن نەچچە كۈندىن بېرى گەدەندىن ساقىت بىر ئىشنى قىلدىم، — نەجمىدىن باي «نېمە ئىش قىلدىڭ» دېگەندەك قىلىپ ئۇنىڭغا قارايتۇ، — قايسى ئىشنى دەپسەلە، نېرىقى مەھەللىدىكى ياش يىگىتنىڭ ئۆلۈمى مېنى چۆچۈتۈپ قويدى. ئاللاتائالانىڭ ئەمرى بىلەن ۋاقتى سائىتى كەلسە بىزگە ئەلھۆك-مىللىلا دېيىشتىن باشقا ئامال يوق. شۇڭا، دۇنيالىق ئىشنى ئاخىرەتكە قالدۇرماي دەپ ئون نەچچە كۈن بۇرۇن بىر ۋەسىيەت-نامە پۈتتۈرۈپ قويدۇم. دۇنيا، مال - مۈلۈك دېگەن قولنىڭ كىرى، مەن كەتسەم بالىلىرىم قالدۇ. ئەلۋەتتە بار مال - مۈلىكىم، ئۆي - جاي، باغ ۋاران، تۈگمەن، يۇپاڭلىرىمۇ بالىلىرىمغا قالدۇ. لېكىن بۇنى ئۆز لەۋزىم بىلەن ئايرىپ قويمىسام، مەن ئۆلگەندىن كېيىن بالىلارنىڭ ئىچىدە ماجىرا چىقىدۇ. دۇنيا دېگەن يۈزى يوق نەرسە ئەمەسمۇ؟ پەخرىدىن باي بىردەم جىم بولۇپ، ئاندىن سۆزىنى داۋاملاشتۇرۇپتۇ، — مەھەللىنىڭ چوڭ، كىچىكلىرىدىن ۋەكىل قىلىپ ئۆيگە نەچچە-سىنى چاقىردىم. ئاۋۋال بىر پاقلىنى سويۇپ مېھمان قىلدىم. ئاندىن جامائەت ئالدىدا راشىدىن قارىغا قەلەم تۇتقۇزۇپ، بۇرۇندىن كۆڭلۈمدە بۆلۈپ قويغان نەرسىلىرىمنى ھەر بىر بالىغا لايىقىدا بۆلۈپ ئېيتىپ بەردىم. راشىدىن قارى ئاق رەختكە قارا مېكە بىلەن پۈتتى. بالىلىرىم قول قوشقۇرۇپ پەستە قاراپ تۇردى. يېزىلىپ بولغاندىن كېيىن راشىدىن قارى بالىلىرىمغا ئوقۇپ بەردى. بالىلىرىمنىڭ ھەممىسىگە بىر قۇر سەپىلىپ قارىسام، ھەممىسىنىڭلا يۈزلىرىدە، كۆزلىرىدە خۇشاللىق تە-

بەسسۇمى پەيدا بوپتۇ. ئاخىر ۋەسىيەتنامىغا قولۇمنى قويدۇم. بالىلار بىردىنلا ماڭا ئېسىلىپ يىغلىشىپ كەتتى:

— سەن تېخى ھايات، ساپساق تۇرۇپ نېمىشقا مۇنداق قىلىسەن، جېنىم دادا! — دېيىشتى.

— ئاللا ئالدىدا گەدىنىمدىن ساقىت قىلدىم. مال -

دۇنيانى بولسا سىلەرنى دەپ يىغقان، مەندىن كېيىن ھەممىڭلار

ئىتتىپاق ئۆتۈپ بېشىمنى يوقلاپ تۇرۇڭلار! — دېدىم —

ماڭا قارىسىلا باي بۇرادىرىم، ئىش ناھايتى چىرايلىق ئۆتتى.

مەن ئۆلسەممۇ كۆزۈم ئوچۇق كەتمەيدۇ. ئاشۇ قاراڭغۇ جايدا

تىنچ ياتىمەن. مەن رازى. ئاللا رازى، بالىلارمۇ رازى.

نەجمىدىن باي بۇ ئىشنى ئاڭلاپ تىترەپ كېتىپتۇ. ئۇ

«پەخرىدىن باي سەنمۇ شۇنداق قىل دەۋاتىدۇ» دەپ ئويلاپتۇ.

دېمىسىمۇ پەخرىدىن باي ئۇنىڭغا بىشارەت بەرگەندى. لېكىن

نەجمىدىن باي ئۈچۈن بۇنداق قىلىش خىيالغىمۇ كىرىپ باقمىد.

خانكەن. شۇڭا ئۇ كېسىپلا مۇنداق دەپتۇ:

— قويسىلا بۇ ئىشنى، قوي ئۆلەمدۇ، قوزا ئۆلەمدۇ،

خۇدا ئۆزى بىلىدۇ. تېخى بۇ دۇنيا ئۇزۇن دۇنيا، خۇدايىم

بۇيرۇسا كېلەر يىلى قويلار ئۈچ يۈزگە، چوڭ ماللار، (ئات،

تۆگە، كالا دېمەكچى) ئىككى يۈزگە يېتىپ قالغۇدەك، خۇدايىم

سالامەتلىكىمنى بەرسە، ماۋۇ ئۆيلەرنى بۇزۇپ، ئارقى - ئالدى

جولوققولۇق، تاش تارتىملىق ئۆيلەر سالاي دەيمەن.

— خۇدايىم بۇيرۇسا، ئاللاتائالا نىيەتلىرىگە يەتكۈزگەي،

ئامىن!

پەخرىدىن باي دۇئا ياندۇرۇپ ئۆيدىن چىقىپ كېتىپتۇ.

نەجمىدىن باي ئىككى ئاي ئۆتكەندىن كېيىن قىشنىڭ ئەڭ

سوغۇق كۈنلىرىنىڭ بىرىدە ۋاپات بوپتۇ.

يەتتە نەزىر كۈنى ئالتە بالا ئوتتۇرىسىدا ماجىرا چىقىپتۇ.

ئالتە بالا دادىسىنىڭ ئۆيىدىن قولغا ئىلەشكۈدە كىل نەرسە بولسا  
ئېلىپ ئۆيلىرىگە توشۇشۇپتۇ. نەزىرگە كەلگەن جامائەت ماجىرا-  
نى ئايرىيالماپتۇ. شۇ ئەسنادا پەخرىدىن باي ھويلىدا پەيدا بولۇپ  
بۇ ئاتىش جان بولۇپ غەلۋە - غوۋغا قىلىۋاتقان ئالتە جاننى  
ئەيىبلەپتۇ. ھەتتا غەلۋىنى ئايرىپمۇ قويماپتۇ.

— بۇ شۇنداق ئىش، — دەپتۇ ئۇ بېشىدىكى لىڭ -  
شىتپ، — بۇ كىشى مال - دۇنيانى نېمىشقا يىغىپتۇ؟ يا  
ئالانىڭ ئالدىغا كۆتۈرۈپ بارماقچىمىكەن؟ داداڭلار سىلەرنىڭ  
ئاراڭلارغىلا ئەمەس، بالاڭلاردىن بالاڭلار ئارىسىدا چوڭ  
پىتنە - غوۋغا تېرىپ قويۇپ كەتتى. بۇنىڭ ھېسابىنى قىيامەتتە  
بېرۇر.

ئارىدىن ئىككى يىل ئۆتۈپ پەخرىدىن بايمۇ قازا قىپتۇ.  
مانا بۇ ئىككى باينىڭ جەمەتى ھازىر ناھايىتى كۆپىيىپ كەتتى.  
نەجىمدىن باينىڭ جەمەتى ئارىسىدا پىتنە - غوۋغا، ئۇرۇش -  
تالاش ئۆكسىمەي بولۇپ تۇرىدۇ. بىر بىرىنىڭ توي - تۆكۈن،  
نەزىر - چىراغ، ئۆلۈم - يېتىملىرىگە بېرىشمايدۇ. مەھەللىدە  
ئۇرۇش - تالاش بوپتۇ دېسە «ھە، ھېلىقى نەجىمدىن باينىڭ  
بالىلىرىدۇ شۇ» دېيىش ئادەت بولۇپ قالدى. بۇلاردىن كىشى-  
لەرمۇ بىزار. پەخرىدىن باينىڭ جەمەتلىكىلەر بولسا بىر -  
بىرى بىلەن ناھايىتى ئىتتىپاق ئۆتىدۇ. بىر بىرىنىڭ ياخشىسى-  
نى ئېچىپ، يامىنىنى يېپىپ، كەم يەرلىرىنى تولدۇ-  
رۇپ، توي - تۆكۈن، نەزىر - چىراغ، ئۆلۈم - يېتىملىرىدە  
بىللە بولۇپ، بىر - بىرىنىڭ دەردىگە يېتىدۇ... — شاسپ-  
لىمبەگ ھېكايىسىنى تۈگىتىپ ۋاڭغا قارىدى. ۋاڭ ئېغىر خور-  
سىنىپ نەمتۇللا تەيجىگە قارىدى. نەمتۇللا تەيجى بىر نەرسە  
دەپ قوشۇمچە قىلاي دەپ تۇرىۋىدى شاسپلىم بەگ سۆزىنى داۋام-  
لاشتۇرۇپ:

— مانا بۇ ئىككى باينىڭ ئوغۇللىرىغا قاراپ باقايلى، پەخرىدىن باينىڭ چوڭ ئوغلى تۇرپاننىڭ چوڭ مەدرىسىدە ئوقۇپ كېلىپ، بۇ يەردىكى چوڭ مەدرىستە مۇدەرىس بولدى. ئىككىدىن چى ئوغلى ھەم تۇرپان چوڭ مەدرىسىنى پۈتتۈرۈپ كېلىپ بۇ يەردىكى بىر مەسچىتكە مەزنىلىك قىلىدۇ. قالغان ئوغۇللىرى يەر تېرىدۇ ۋە مۇئەللىملىك قىلىدۇ. نەجىمدىن باينىڭ ئوغۇلى لىرىغا كەلسەك، چوڭ ئوغلى جانابلىرىغا مەلۇم بولغان ھېلىقى رەناخاننىڭ ئېرى سېلىمىساق بەگ، ئىككىنچىسى بولسا سۇۋۇر-بەگ بىلەن بىرلىشىپ يۈرگەن ئەشرەپ، يەنە بىرىسىمۇ كېچە - كۈندۈز ئوغرىلىقتىن بېرى كەلمەي، «توخۇ كانتوسى» دەپ نام ئالغان باقى، كىچىكى بولسا يېتىشىپ چىقىۋاتقان پىتىنخور، يالغانچى، ئالدامچى كاززىپ شامەت. بۇلارنىڭ ئەسكى نامى بۇ شەھەرگە پۇر كەتتى...

— بىر شەھەردە مەجەزى ئوسال، ئەدەپسىز، ھاياسىز، نىيىتى بۇزۇق بىر نەچچە ئادەم بولسا شۇ شەھەرنى بۇلغايىدۇ. ئۇلار بەندىلەرنىڭ تىنچ، پاراۋان تۇرمۇشىغا چۈشكەن مەتە، بۇنداق مەتەلەرنى يوقىتىشنىڭ دورىسىنى ئويلىمىساق بولمايدۇ، — دەدى نەمەتۇللا تەيجى.

— بۇ ئىللەتلەر تارىختىن بېرى ساقلىنىپ كېلىۋاتقان ئىللەتلەردۇر. شۇنداقىمۇ بىز ھەم بىزنىڭ نەۋرە - چەۋرىلىرىمىز بۇنى يوقىتىش ئۈچۈن دائىم ئويلىنىشى كېرەك. مېنىڭچە، ئوردىدىن بىر كىتاب تۈزەيلى، بۇ كىتابنىڭ نامى «ياخشى خۇلق ئىككى ئالەملىكتۈر» بولسۇن، كىرگۈزۈلىدىغان مەزمۇنلار، — ۋاڭ گېپىنى شۇ يەردە توختىتىپ يېنىدا ساڭا-گىلاپ تۇرغان سېرىق يىپەك يىپىنى تارتتى. قوڭغۇراق جىرىڭلىدى. مەلۇمچى ئالدىراپ كىرىپ ۋاڭغا قۇللۇق قىلدى. — سىز چىقىپ باش مۇنىشىنى باشلاپ كىرىڭ، قەغەز

قەلەم ئېلىپ كىرسۇن!

— خوش، ۋاڭ خوجام، — دېگىنىچە مەلۇمچى چىقىپ كېتىپ باش مۇنىشىنى باشلاپ كىردى. باش مۇنىشى ۋاڭغا ھۆر-مەت، ئېھتىرام بىلدۈرگەندىن كېيىن ۋاڭنىڭ يېنىغىراق ئولتۇردى.

— باش مۇنىشى جانابلىرى، — بىز ئوردىدىن بىر كىتاب تۈزمەكچى بولدۇق. بۇنىڭ نامى ۋە مەزمۇنلىرىنى ئېيتىپ بېرىمەن. خاتىرىلەپ قويۇپ ئولتۇرغان بەگلەرگە ھەم ماڭا ئىككى نۇسخا كۆپەيتىپ تاپشۇرۇپ بەرسىلە.

— خوش، ۋاڭ خوجام، باش ئۇستىگە.

ۋاڭ ئۆزى ئويلىغان مەزمۇنلارنى بىر بىرلەپ ئېيتتى. باش مۇنىشى خاتىرىلىدى:

— كىتابنىڭ نامى «ياخشى خۇلق ئىككى ئالەم-لىكتۇر»، كىتاب ئىچىدىكى چوڭ مەزمۇنلار، بىرىنچى، بالاڭ-نى ئەدەپكە ئۆگەتمەسەڭ، نەسلىڭ قۇرۇيدۇ. ئىككىنچىسى، ئىلىم ئۆگىنىش - ياخشى پەزىلەتتۇر. ئۈچىنچى، ئاتا - ئانىنى خوش قىلىش خۇدانىڭ رازىلىقىدۇر. تۆتىنچى، مال - دۇنيانىڭ بولسا، بالىلىرىڭنى رازى قىل، ئاجىز يېتىم - يېسىرلارغا خەير - ساخاۋەت قىل، بەشىنچى، پىتىنخور، ھەم يالغانچى بولما، پىتىنخور بىلەن يالغانچى ھەر جايدا خارىدۇر. ئالتىنچى، ئەخمەقلىق ۋە ئەدەپسىزلىك بىلەن تېۋىپ ئالدىغا بارغىلى بولمايدۇ. يەتتىنچى، ياخشى نام قالدۇرۇش شەرەپ، يامان نام قالدۇرۇش نومۇس. سەككىزىنچى، توۋا قىلساڭ، گۇناھىڭ كەچۈرۈلىدۇ. توققۇزىنچى، ياخشى كۈن كۆرۈشنى ئويلىساڭ، ھۈنەر، كەسپ ئۆگەن. ئونىنچى، يۇرت ۋە خەلق مەنپەئىتى ئۈچۈن خىزمەت قىلساڭ، نامىڭ ئۆچمەس، — ۋاڭ بۇلارنى دەپ بولۇپ يەنە بىر ئاز ئويلىنىپ قالدى. ئەتراپتىكىلەر كۆڭلىدە

ۋاڭنىڭ ئەقلىگە ئاپىرىن ئوقۇشتى، — بولدى، — دېدى ۋاڭ، — كۆڭلۈمگە كەلگەن پىكىرلەرنى ئېيتتىم. كەم جايلىرى بولسا بەگلىرىم تولۇقلىسۇن. ھەربىر مەزمۇن ئون بەتتىن يىگىرمە بەتكىچە بولسۇن. مەسىلەن: بىرىنچى ماۋزۇنى ئويلىشىپ كۆرەيلى. بۇ ئانىنىڭ بالغا بولغان تەربىيىسى. ئانىنىڭ بالغا بولغان تەربىيىسى، ئانا - ئانىنىڭ ئۆزىنىڭ ئەدەپ - ئەخلاقى قاتارلىق مەسىلىلەرنى ئۆز ئىچىگە ئالىدۇ. قانداق دېدىم، — دېدى ۋاڭ بەگلەرگە قاراپ:

— ۋاڭ خوجامنىڭ ئەقلىگە بارىكالا، بۇ كىتابنى يېزىش بىزنى قىزىقتۇرۇۋاتىدۇ. ئەلۋەتتە ھۆددىسىدىن چىقىمىز، — دېدى نەمىتۈللا تەيجى. شاسپىلىمىگە يەنە نۇرغۇن نەرسىلەرنى ئويلىغان ھالدا جىمجىت ئولتۇراتتى. بۇ چاغدا مەلۇمچى: — ئامبال جانابلىرى كىردى، — دەپ ئۈنلۈك خەۋەر قىلدى.

— كىرسۇن، — دېدى ۋاڭ. خان ئامبىلى بىر قانچە ئەمەلدارلىرى بىلەن يېتىپ كىرىپ ۋاڭغا تەزىم قىلدى. — ئىجازەت، ئامبال جانابلىرى ئولتۇرغايلا، — دېدى ۋاڭ. لېكىن ئامبال ئولتۇرماي شۇنداق دېدى: — خان ئالىيلىرىدىن يارلىق چىقتى. يارلىقنى يەتكۈزگەنلىكىمگەندىم.

— خوش، خان ئالىيلىرى ياشسۇن! — دېدى ۋاڭ. ئامبال سېرىق قومۇش ئىچىگە ئىقىلغان يارلىقنى ئالدى ۋە تىزلىنىپ، بېشىغا كۆتۈرۈپ بولغاندىن كېيىن، ئۆرە بولۇپ ۋاڭغا تۇتتى. ۋاڭ تەختتىن پەسكە چۈشۈپ يارلىقنى ئېلىپ سەل پۈكۈلۈپ تەزىم قىلغاندىن كېيىن ئېچىپ كۆرگەچ سىدىق بەگ تۇڭچىنى چاقىرتتى. سىدىق بەگ تۇڭچى كىرىپ ۋاڭغا قوللۇق

قىلغاندىن كېيىن قولىدىكى خاننىڭ يارلىقىنى ئېلىپ لىۋىگە تەگكۈزۈپ قويۇپ ئوقۇشقا باشلىدى، يارلىقنىڭ مەزمۇنىدا: مۇھەممەت بېشىر ۋاڭ باشچىلىقىدا تۇرپان ۋاڭى، ئىلى ھاكىمى-بېگى، قەشقەر ھاكىمىبېگى، خوتەن ھاكىمىبېگى كېلەر يىلى ئۆزلىرى خالىغان چاغدا بېيجىڭگە كېلىپ خاننى زىيارەت قىلىش بۇيرۇلغانىدى. يەنە يارلىقنىڭ ئاخىرىدا بۇ بەگلەر بېيجىڭدا كۈتۈۋېلىنىپ، خاننىڭ يازلىق سەيلىگاھى چىڭدېدە زىيارەتتە بولۇشى ئەسكەرتىلگەنىدى. يارلىق ئوقۇلۇپ بولغاندىن كېيىن ۋاڭ بېشىنى ئېگىپ تەزىم بىلەن «خان ئالىيلرىغا ھەشقاللا» دەپ يارلىقىنى قولغا ئالدى.

— جانابلىرى ۋاقتىنى مۆلچەرلەپ بەرسىلە، بىز يارلىقتا كۆرسىتىلگەن ۋاڭ ۋە ھاكىم بەگلەرگە خانلىقنىڭ يارلىقى بىلەن قوشۇپ ئەۋەتىمىز. ئۇلار بېيجىڭغا مېڭىشتىن بىر ھەپتە بۇرۇن قۇمۇلغا يېتىپ كېلىپ ئالىيلرىدىن يول خېتى ئېلىشى كېرەك، — دەپ ئامبال كۆرسىتىلگەن ئورۇنغا ئولتۇرۇپ بولۇپ.

ۋاڭ سەل ئويلىنىپ:

— كېلەر يىلى نورۇز بايرىمىدىن كېيىن يولغا چىقساق بولىدۇ، — دەپ. ئامبال خىزمەتچىسى بۇ گەپنى خاتىرىلەپ ئالدى.

خان ئامبىلى ھەر قېتىم يارلىقىنى ئېلىپ كىرگەندە زىياپەت ھەم سۆيۈنچىدىن بەھرىمەن بولاتتى. ئەسلىدە ۋاڭ دەسلەپكى قېتىملاردا ئامبال يارلىق ئېلىپ كىرگەندە ئانچە - مۇنچە مېۋە-مان قىلىپ ئۇزىتىپ قويۇشنى ئويلىغانىدى. ئەمما ئامبال زىياپەت ئۈستىدە ۋاڭدىن سۆيۈنچە تەلەپ قىلدى. ۋاڭ مەردلىك قىلىپ بىر نەچچە يامبۇ، بىر توپ رەخت سۆيۈنچە بېرىپ يامان ئۆگىتىپ قويغانىدى. بۈگۈنمۇ ئامبال شۇ تەمەدا ۋاڭغا قاراپ

يالغان كۈلۈپ خۇشامەت قىلىشقا باشلىدى:

— ۋاڭ ئالىيلەرنىڭ تەلىيى كەلدى. قارىغاندا خان ئالىيلەرى جانابلىرىنىڭ مەنسەپ دەرىجىسىنى ئۆستۈرۈپ، مېھ-رىبانۇ خېنىمغا پۇجۇڭ دېگەن نامنى بېرىدۇ، — دېدى. بۇ گەپلەردىن كۆڭلى سۆيۈنۈپ قالغان ۋاڭ بۇ قېتىم خان ئامبىلىغا سۆيۈنچىنى كۆپرەك بەردى. زىياپەتنى مول قىلدى. لېكىن ئامبال ئالغانچە ئالغۇسى كېلىپ زىياپەت ئاخىرلاشقاندا كۆڭلىگە پۈكۈپ گىرگەن بىر نەرسىنى سۈرىدى:

— ۋاڭ ئالىيلەرنىڭ قولى بەك ئوچۇق، ھىممەتلىرىدىن ئادەمنىڭ كۆڭلى سۆيۈنۈپ كېتىدۇ. شۇڭا ئالىيلەرنىڭ ھەر-قايسى جەھەتلەردىكى بايلىقى ھەددى ھېسابسىز دۇر. يېقىندا بارىكۆلدىكى لەشكەرلەر باشلىقىدىن ئاڭلىسام، بارىكۆل يايلىقىدىكى ئاتلار ھەددى-ھېسابسىز ئاۋۇپ كېتىپتۇ. شۇڭا جانابلىرىدىن ماڭا ئىككى جۈپ ئات ھەدىيە قىلىشلىرىنى ئىلتىماس قىلىمەن.

ۋاڭ بۇنى ئاڭلاپ كۈلدى ۋە:

— بولىدۇ، بارىكۆلگە ئۆزىڭىز بېرىپ تاللاپ ئېلىڭ، — دېدى.

خان ئامبىلى چەكسىز خۇشامەت ھەم خۇشاللىق ئىچىدە ئوردىدىن قايتتى.

لېكىن، كېيىن ئۇ بارىكۆلگە ئات ئالغىلى چىقىپ ئىككى جۈپ ئەمەس، ئون جۈپ ئات ئەپكېلىپ ساتقان. بۇنى بىلگەنلەر ۋاڭغا ئېيتقاندا، ۋاڭ كۈلۈپلا قويغان.



## ئون بىرىنچى باب

بۇ يىل قىش قار ناھايىتى كۆپ ياغدى. ھەريىلى باش ئەتىيازدا بولىدىغان جۇدۇن - چاپقۇن بۇ يىل بولمىدى. بۇ ھال يەنە دېھقانچىلىق، چارۋىچىلىقتىكى مول ھوسۇلدىن دېرەك بېرەتتى.

قىش كېتىپ كۈنلەر ئىسسىشقا باشلىدى، مۇھەممەت بېرىش ۋاڭنىڭ بېيجىڭگە بېرىپ خاننى زىيارەت قىلىش ئۈچۈن ئېلىپ بېرىلىدىغان تەييارلىقى ئۆتكەن يىلى كەچ كۈزدىن ھازىرغىچە داۋاملاشتى. بۇ ئىش تۈپەيلىدىن پۈتۈن قۇمۇل خەلقىمۇ ناھايىتى ئالدىراش بولۇپ كەتكەندى. بىر ھەپتىدىن بېرى ۋاڭ ئوردىسىدىن ئارتىپ چوڭ يوللارغىچە، ھەتتا چوڭ يوللارغا تۈشكەن تاش كوچىلارغىچە پاكىزە تازىلىنىپ، تاملار ئاقارتىلىپ، ئىشك - پەنجىرىلەر تازىلاندى. ئۆگزىلەرگە بايراقلار قالدۇردى. تاملارغا رەڭدار لوزۇنكىلار ئېسىلدى. ۋاڭ ئوردىسىنىڭ بىرىنچى ئىشىكىگە يېشىل تاۋارغا كالتۇتۇن يىپتا كەشتىلەنگەن، ئېغىزلىرىدىن بوران چىقىرىپ تۇرغان ئەجدىھا سۈرەتلىك بايراق؛ ئىككىنچى ئىشىكىگە مائىسەرنىڭ تاۋارغا سېرىق ھەم ئاق كالتۇتۇن يىپتا كەشتىلەنگەن ئاغزىدىن ئوتلار چاقناپ تۇرغان شىر سۈرەتلىك بايراق؛ ئۈچىنچى ئىشىكىگە سېرىق تاۋارغا ۋاڭ تامغىسىنىڭ شەكلى كەشتىلەنگەن بايراق؛ تۆتىنچى ئىشىكىگە سۆسۈن تاۋارغا سېرىق ئالتۇن كالتۇتۇن يىپ بىلەن قۇياش

سۈرتى كەشتىلەنگەن بايراق؛ بەشىنچى ئىشىككە قىزىل تاۋارغا يۇلتۇز، ئاي كەشتىلەنگەن بايراق؛ قالغان ئىشىكلەرگە يەنە ھەر خىل تاۋارلارغا سانسىزلىغان يۇلتۇزلار كەشتىلەنگەن خىلمۇ خىل بايراقلار ئېسىلغانىدى. بۇ بايراقلارغا ئىشلەنگەن كەشتىنىڭ نەپىس ھەم چىرايلىقلىقى كىشىلەرنى ئۆزىگە جەلپ قىلسا، ئالتۇن كالۋۇتۇن يېپىنىڭ زەر نۇرلىرى كۆزلەرنى قاماشتۇراتتى.

ۋاڭ بۈگۈن بېشىنى چۈشۈرتۈپ، بۇرۇتلىرىنى چىرايلىق ياسىتىۋالدى. ئۈستىگە خان ئەۋەتكەن، ۋاڭلىق بۇيرۇقى ئوقۇلغان كۈنى بىرلا قېتىم كىيگەن ئالتۇن قۇببىلىق زەر تون، بېشىغا ئوتىقاتلىق زەر قالىپاق، پۇتغا زەر كەشتىلەنگەن، قىسقا قونجۇلۇق مەخمەل ئۆتۈك كىيىدى.

بۈگۈن ئۇ ئوردىدىكى چوڭ - كىچىك ئەمەلدارلارنى يىغىپ بېيجىڭگە مېڭىشتىن بۇرۇن قىلىدىغان ئىشلىرىنى باشلىۋەتتى. بۇ ئىشلار — يىللىق خىزمەتلەرنى خۇلاسىلاش، ئەمەلدارلارنى مۇكاپاتلاش، بېيجىڭگە مېڭىشتىكى تەييارلىقلارنى سۈرۈشتۈرۈش، ۋەزىپە تاپشۇرۇشتىن ئىبارەت ئىدى.

ۋاڭنىڭ چوڭ يىغىلىش قىلىدىغان ئورنى «داناڭ» دەپ ئاتىلىدىغان چوڭ زال ئىدى. بۇ ھەشەمەتلىك چوڭ زالىنىڭ پەنجىرىلىك تاملىرىنى ياقىلاپ قولغا قىلىچلىق، ئۈچ چىش نەيزىلىك مىلتىق كۆتۈرگەن مۇھاپىزەتچىلەر تۇراتتى. ۋاڭنىڭ ئولتۇرىدىغان تەختى يەردىن بىر مېتىردەك كۆتۈرۈلۈپ، ياغاچ-تىن نەقىشلىك قىلىپ، نەقىشلىرىگە ئالتۇن ھەل بېرىلىپ ياسالغان. تەخت ئۈستىگە خوتەن گىلىمى، گىلەم ئۈستىگە تەتىللا كۆرپىلەر سېلىنغان، تەتىللا كۆرپە ئۈستىدە مۇھەممەت بېشىر ۋاڭ تەمكىن ھەم روھلۇق ئولتۇراتتى.

ئوردىنىڭ تەيجى ھەم بەگلىرى پۈكۈلگەن پېتى سالام بې-

رىپ ئىجازەتتىن كېيىن ئۆزلىرىنىڭ مەخسۇس ئورۇنلىرىدا ئولتۇرۇشتى. نەمتۇللا تەيجى، ھاشىر تەيجى، پەتىنۇش تەيجى، شاسېلىمبەگ، سىدىقبەگ تۇڭچى، ئوردىنىڭ قازىسى، باش مۇنشى، ياردەمچى مۇنشىلار، يەنە بىر مۇنچە ئوردا بەگلىرى سەپ بولۇپ ئولتۇرۇشتى. ئۇلار ئۈستىلىرىگە ئۆز ئەمەللىرىگە قاراپ، تىكىلىشى بىر خىل بولسىمۇ، رەڭگى، كەشتىلەنگەن گۈللىرى ئوخشاش بولمىغان تونلارنى كىيگەن. بېشىغا ئەمەللىگە قاراپ ئوتتاقانلىرى ھەرخىل بولغان بۆكلەرنى كىيىشكەندى. ھەممىسىنىڭ چىرايىدا بىر خىل خۇشاللىق، خاتىرجەملىك ئەكس ئەتكەندى. ۋاڭ جانابلىرى ئالدى بىلەن ھەممىسىدىن تىنچلىق، ئامانلىق سورىدى. بەگلەر «ئۇلۇغ ۋاڭ جانابلىرىنىڭ ئالتۇن بويلىرى ئېسەن بولغاي» دېيىشتى. بىر پەس جىملىقتىن كېيىن ۋاڭ ئۇلارغا دېدى:

— ئاللاتائالانىڭ بەركاتىدا يۇرتىمىز ئامان، ئىتتىپاق، خەلقىمىز باياشات ياشاۋاتىدۇ. ئاۋام ئىچىگە بېرىپ ئەھۋال ئو-قۇپ كەلگەن بەگلىرىمىز ياخشى باھا، ياخشى تىلەكلەرنى ئېلىپ كەلدى. بەششەر تەرەپتە بۇرۇنقى، سۇ كەمچىل، ئۇرۇق كەم-چىل دەيدىغان گەپلەر تۈگەپ، خەلق خاتىرجەم بولۇپ قاپتۇ. ئۇ يەردىكى قارلۇق غولىنىڭ سۈيى ئۇلغىيىپ ئېقىۋېتىپتۇ. ئون ئىككى تاغدىن كەلگەن خەۋەرلەرگە قارىغاندا، ئىككى يۈز يەتتە-مىش قوتان قوينىڭ ھەربىر قوتاندىكى بۇرۇنقى سانى يەتتە يۈز بولغان بولسا، ھازىرقى ھەربىر قوتاندىكى قوي بىر مىڭ ئىككى يۈزگىچە كۆپىيىپتۇ. كالىلار، ئاتلار، يايلاققا پاتماي قاپتۇ. ئاتلارنىڭ بىر قىسىملىرى تاغ ئارقىسىدىكى ياۋا ئاتلارغا قوشۇ-لۇپ كېتىۋېتىپتۇ. يەنە چارۋىچىلار: قېرى قويلارنىڭ چىشلىرى چۈشۈپ كەتتى. بۇنى قانداق قىلىمىز دەپ سوراۋېتىپتۇ، نەم-تۇللا بەگ، پەرمان بەرسە، — بۇ گەپ بىلەن نەمتۇللا

بەگ، «خوش ۋاڭ خوجام» دېگىنىچە ئورنىدىن دەس تۇرۇپ بېشىنى ئەگدى، — چىشى چۈشۈۋاتقان قېرى قويلارنى چارۋىچىلار يەپ تۈگەتسۇن. ئاتلارنى بولسا تىزگىنلەپ، بايتال - ئايغىرلىرىنى، قۇلۇن - تايچاقلىرى ئايرىۋېلىپ يىلقىدەلىرىنى ئايرىم باقسۇن. بىزنىڭ ئاتلىرىمىز ناھايىتى خىل. ھەرقايسى جايىلارغا خەۋەر بېرىپ، بىر قىسىمنى سېتىۋېتىلى، — ۋاڭ شۇ گەپلەرنى دەپ بولۇپ تېخىچە ئۆرە تۇرغان نەمىتۈللە تەيجىنى ئولتۇرۇشقا ئىجازەت قىلدى. بەگلەر ھەممىسى بىر - بىرىگە مەمنۇنلۇق بىلەن قارىشىپ «بۇمۇ خۇدا - يىمىنىڭ يۇرتىمىزغا بەرگەن بەرىكىتى» دېيىشتى. ۋاڭ بىر پەس جىمجىتلىقتىن كېيىن يەنە شۇلارنى جاكارلىدى، — مەن بۇ - گۈن مۇشۇ يەردە ئولتۇرغان، بەگلەرنىڭ ھەممىسىنى تارتۇقلايمەن، ھەربىرلىرىگە ئايرىم - ئايرىم ئەللىكتىن قوي، بەشتىن كالا، ئىككىدىن ئات بېرىلسۇن ۋە يەنە ئون ئىككى دورغا، ئون قېزىبەگە ئوندىن قوي، ئىككىدىن كالا، بىردىن ئات بېرىلسۇن. يەنە شۇ قاتاردىكى قازى، مۇپتى، ئەلەم، پەششەپ، خېتىپ، مۆنۈسۈپلەرگە، ھەتتا ئىمام - مەزىنلەرگىمۇ نەمىتۈل - لائەيجى ئۆزى بەلگىلەپ سوۋغاتلارنى تارقىتىپ بەرسۇن.

بۇ ۋاڭنىڭ يىلدا ئېلىپ بارىدىغان مېھىر - شەپقىتى ئىدى. لېكىن بۇ يىل ھەسسىلەپ كۆپ بولدى. شۇڭا بەگلەر خۇشاللىق قىدىن ئولتۇرالماي قېلىشتى ھەم ئېغىز ئېغىزغا تەگمەي «ۋاڭ خوجامنىڭ مېھىر - شەپقىتىگە رەھمەت» — دېيىشتى. لېكىن سۇۋۇر بەگ خۇشياقمىغاندەك باشقىچە بىر كەيپىياتتا ئولتۇراتتى. ئۇنىڭ كۆزلىرى زالىنىڭ نەقىشلەنگەن تاملىرىغا، گۈللۈك پەنجىرلىرىگە ئېرىنچەكلىك بىلەن قالدۇ. ھەممىسى سۇۋۇر - بەگنىڭ خىيال پىكرىنى سېزىپ تۇراتتى. ۋاڭمۇ سۇۋۇر بەگكە قارىغىنىچە بىر دەقىقە ئولتۇرۇپ ئۇلۇغ كىچىك تىندى. ۋاڭ

«ھازىر ئۇنىڭغا گەپ قىلىشنىڭ ۋاقتى ئەمەس. ئۇنىڭغا چالما ئەيتىپ چاچراتقاننىڭ پايدىسى يوق» دېگەننى كۆڭلىدىن ئۆتكۈزۈپ، دەپ، دەرھال نەمىتۇللا تەيىجى بېگىمگە قارىدى:

— قېنى نەمىتۇللا تەيىجى بېگىم، بېيجىڭنىڭ تەييارلىقلىرى پۈتتىمۇ، خانلىققا قىلىنىدىغان سوۋغىلار قانداق بولدى؟ دەپ سورىدى.

— خوش، ۋاڭ خوجام، ھەممە تەييارلىقلار تەق بولدى. ئالدىن كۈتۈۋالغۇچى خادىملىرىمىز ئىككى يۈز قوي، يۈز كالىنى ھەيدەپ يولغا چىققىلى بەش كۈن بولدى. ئۇلار ھەرقايسى قونالغۇلاردا تەييارلىق قىلىپ كۈتۈپ تۇرىدۇ. قايتىپ چىقىشنىڭ يېمەك - ئىچمەك تەييارلىقىمۇ شۇنىڭ ئىچىدە.

— ناھايىتى ياخشى بوپتۇ. ئەمدى بېيجىڭگە ئەلىپ بارىدىغان سوۋغاتلارنىڭ تىزىملىكىنى ئوقسىلا.

— خوش، — نەمىتۇللا تەيىجى يېنىغا سېلىپ كىرگەن بىر پارچە يوغان سامان قەغەزنى ئېچىپ ئوقۇشقا باشلىدى. قەغەزگە موي قەلەم بىلەن چىرايلىق پۈتۈلگەن تىزىملىك ئېنىق كۆرۈنۈپ تۇراتتى: — قىرىق ئىگەرلەنگەن ئات، ئوتتۇز جۈپ بۇغا مۇڭگۈزى، ئوتتۇز جۈپ بۆكەن مۇڭگۈزى. ئون تۆت پارچە خوتەن ۋە ھىندىستان گىلىمى، يىگىرمە دانە شۇلۇسۇن تېرىسىدىن ئىشلەنگەن ئۇزۇن جۇۋا، يىگىرمە دانە كۇچا كۆرپىسىدىن ئىشلەنگەن ئۇزۇن جۇۋا، ئون سەككىز دانە ئاق تۈلكە تېرىسىدىن ئىشلەنگەن ئۇزۇن جۇۋا، ئون سەككىز دانە سارغۇچ تۈلكە تېرىسىدىن تىكىلگەن كالتە جۇۋا، ئون سەككىز دانە قارا تۈلكە تېرىسىدىن تىكىلگەن كالتە جۇۋا، يىگىرمە دانە ئاق قوزا تېرىسىدىن ئىشلەنگەن كۆرپە جۇۋا، يىگىرمە جۈپ تۈگە يۇڭىدىن توقۇلغان پايپاق، يىگىرمە دانە كالا تېرىسىدىن ئىشلەنگەن نوخ، تا، يىگىرمە دانە ئېغىزدۇرۇق، يىگىرمە دانە ئات قامچىسى،

يىگىرمە دانە پىل چىشى ساپاقلىق پىچاق، تۆت دانە بۈركۈت، ئون ئۈچ جىڭ تىكە پوقى ①، قىرىق جىڭ سېرىق مۇم، ئەللىك چۈپ بىلەي تېشى. بەش ساندۇق ئانار، قۇرۇق ئۈزۈم، قوغۇق قېقى، شاپتۇل قېقى بولۇپ ھەممىسى ئۈچ مىڭ جىڭ، بۇلارنى ئېلىپ ماڭىدىغان ئۇلاغ، ھارۋىلارمۇ تەق بولۇپ، ماللار ھارۋىد-لارغا بېسىلىپ ئۈستى يېپىلىپ بولدى.

نەمتۇللا تەيجى ئوقۇشنى تۈگىتىپ بولۇپ بېشىنى تۆۋەن ئېگىپ تەزىم قىلدى. ۋاڭ خانغا سوۋغاتلىققا ئېلىپ بېرىش ئۈچۈن نۇرغۇن نەرسىلەر تەييارلانغانلىقى ئۈچۈن، يەنە كېلىپ بۇلارنىڭ كۆپ قىسمى بېيجىڭدە يوق نەرسىلەر بولغانلىقى ئۈچۈن مەنۇن بولۇپ كۈلۈمسىرەپ قويدى. ھەم نەمتۇللا تەيجىدىكى ئولتۇرۇشقا ئىجازەت بېرىپ دېدى:

— ناھايىتى ياخشى بوپتۇ، — قېنى ھاشىر تەيجى بېگىم بېيجىڭغا مېنىڭ بىلەن بارىدىغانلارنىڭ تىزىملىكىنى ئوقىسىلا. — خوش، ۋاڭ خوجام، — دەپ ئورنىدىن تۇرۇپ تەزىم قىلدى ھاشىر تەيجى، — بېيجىڭگە ۋاڭ جانابلىرى بىلەن بىللە بارىدىغانلارنىڭ ئىسمىلىكىنى ئوقىدى، تىزىملىكتە چوڭ تەيجى بېگىمدىن باشلاپ بەگ - سىپاھلار، قازى ئاخۇنۇم، تېۋىپ ئاخۇنۇم، خېتىپ، مەلۇمچى، پۈتۈكچى، نۇڭچى، جو كۆتۈرگۈ-چىلەر، ھارۋىكەش، مەپكەش، ئاشپەز، ئات باقار، قوغدىغۇ-چىلار بولۇپ جەمئىي ئەللىك كىشىنىڭ تىزىملىكى بار ئىدى. تىزىملىك ئوقۇلۇپ بولغاندىن كېيىن تەيجى بەگ يەنە بىر تەزىم بىلەن بېشىنى سېلىپ تۇردى. ۋاڭ بېشىنى لىڭشىتىپ بۇنىمۇ تەستىقلىدى ۋە گەپ قىلىشقا تەمىشلىۋاتقان سۇۋۇر بەگكە كۆزى چۈشتى. لېكىن ۋاڭ بۇنىڭغا پەسەنت قىلماي ئوردىنىڭ قازىسىد-

① تىكە پوقى - بىر خىل قىسمەت باھالىق دورا قىلىپ ئىشلىتىلىدۇ.

غا قارىدى:

— خوش ئاخۇنۇم، ھەممە تەييارلىقلار پۈتۈپتۇ. ئەمدى قايسى كۈنى يولغا چىقساق بولار؟  
ئوردىنىڭ قازىسى دەرھال ئورنىدىن تۇرۇپ تەزىم بىلەن مۇنۇلارنى دەدى:

— ئۇلۇغ شانۇشاۋكەتلىك ۋالى خانابلىرىنىڭ خان ھۇزۇرىغا سەپەر قىلىشى ياخشى ئاي، ياخشى كۈنلەرگە توغرا كەلدى. يىللارنىڭ تاجىسى بولغان يىل بېشى خاسىيەتلىكتۇر. بۇ ئاي، بۇ كۈنلەرگە ئاللاننىڭ نەزىرى چۈشكەن. بۇ ئايلاردا قىلىنغان سەپەر خېيىمخەتەرسىز بولىدۇ. خانابلىرى ئىران پادىشاھلىرى ئىچىدىكى ئادىل پادىشاھ جەمشىدكە ئوخشايدۇ. جەمشىد مۇ ئۆز يۇرتى، ئۆز خەلقىنى ياخشى كۆرگەن. ئۇلارغا ھۈنەر - كەسپ ئۆگەتكەن. ئادەملەرگە تۆمۈر ئېرىتىپ قورال - جابدۇقلار يا - ساتقان، يىپ ئېگىرىپ رەخت توقۇتقان. ئۆي، ساراي، ھامام - لارنى سالدۇرغان، تىبابەتچىلىك سىرلىرىنى ئاچقان. باغلارنى ئەھيا قىلىپ تۈرلۈك مېۋىلەرنى ئۆستۈرگەن. خەلقلەرنى شاد - خۇراملىققا چۆمگەن. شۇنىڭ بىلەن جەمشىد مانا مۇشۇ كۈنلەردە ئاللاننىڭ ئىرادىسى بىلەن بىر دانە ئالتۇن تەخت ياسىتىپ ئاسمانغا قاراپ ئۇچقان، — ھەممىسى ئاخۇنۇمنىڭ سۆزىدىن مەنۇن بولۇپ كۈلۈشۈپ كەتتى. ۋاخمۇ ئاخۇنۇمنىڭ سۆزىدىن تەسىرلەندى، — ئەمدىكى گەپ، — دەپ سۆزىنى داۋاملاشتۇردى ئاخۇنۇم، — قايسى كۈنى يولغا چىقىش مەسىلىسى. تۈنۈگۈن كەچ سىرتقا چىقىپ ئاي ۋە يۇلتۇزلارنى كۆزىتىپ باقتىم. ئاي بولسا تىك كۆرۈنۈۋاتىدۇ. بۇ — مۇشۇ ئايلاردا كۈننىڭ ئوچۇق ۋە ئىللىق بولۇشىدىن بىشارەتتۇر. ھۈكەر يۇلتۇزى بولسا ئايغا يېقىنلىشىپ مېڭىپتۇ. بۇ — بۇ ئايلاردا بوران - چاپقۇننىڭ ئاز بولۇشىدىن بىشارەتتۇر. شۇڭا

ۋاڭ خوجامنىڭ مۇشۇ ئايدا، چارشەنبە كۈنى يولغا چىقىشىنى ئۈمىد قىلىمەن. چارشەنبە كۈنى بولسا كۈنلەر ئىچىدە ئەڭ ئۇلۇغ كۈندۈر. سەپەر ئۇلۇغ، ئەپسۇسكى، پەيغەمبىرىمىز ئېيتقاندەك سەپەر جاپالىق ئىشتۇر. ۋاڭ جانابلىرىنىڭ يول ئازابىنى ئاللاتائالا يېنىكلەتكۈچىدۇر. ئاللا ئۇلۇغ سەپەرلىرىگە غايەت زور مۇۋەپپەقىيەتلەر ئاتا قىلسۇن، ئامىن!

ھەممىسى ۋاڭ خوجامنىڭ سەپىرىنىڭ ئوڭۇشلۇق بولۇشى، سالامەت قايتىپ كېلىشى ئۈچۈن دۇئاغا قول كۆتۈرۈشتى. ۋاڭ-مۇ ئاجايىپ بىر ئىخلاس بىلەن دۇئاغا قول كۆتۈرۈپ، قايسدۇر بىر ئايەتنى ئوقۇپ يۈزىنى سىپىدى. ئاندىن قازىغا قاراپ مەم-نۇنلۇقىنى بىلدۈرۈپ كۈلۈمسىرەپ قويدى. بۇ قازى قەشقەرنىڭ «خانلىق مەدرىس» دە بىلىم تەھسىل قىلغان بولۇپ، شۇ مەدرىستىكى موللىلار ئىچىدە تىرىشىپ ئوقىغان، ئىجتىھات بىلەن شەرىئەت يولىنى ئۆگەنگەنىدى. ئاز ۋاقىت ئىچىدىلا مەدرىستە ئۆزىنىڭ دانالىقى بىلەن داڭقى چىققان ۋە قۇمۇل ۋاڭىغىد-مۇ مەلۇم بولغانىدى. شۇڭا ۋاڭ تەختكە چىققان يىللا بۇ كىشىنى ئوردىغا ئېلىپ كېلىپ شەھەر ئىچى ۋە ئوردىنىڭ قازىسى قىلىپ بەلگىلىدى. شۇنىڭدىن بېرى ۋاڭغا ياخشى مەس-لىھەتلەرنى بېرىپ كەلدى ۋە ۋاڭنى يۇرت سوراشتىكى ئىشلاردا ئادىل بولۇشقا دەۋەت قىلىپ كەلدى. بۇنىڭ بىلەن كۆپ ۋاقىت ئۆتمەيلا يۈنۈس قازى بېگىم دېگەن بۇ ئىسىم ھەممىگە تونۇشلۇق بولۇپ قالدى.

ۋاڭ يىغىلىشنىڭ ئاخىرىدا يەنە مونۇلارنى كۆرسەتتى: ئال-دى بىلەن بىر پارچە يارلىق قەغىزنى ھاشىر تەيچىگە تۇتقازدى. ھاشىر تەيچى قائىدە بويىچە تەزىمىدىن كېيىن يارلىقنى ئوقىدى. بۇنىڭدا كىچىك تەيچى نەمىتۇللا بەگنىڭ ۋاڭ بېيجىڭگە بېرىپ قايتىپ كەلگۈچە يۇرتنى باشقۇرۇپ تۇرۇشى ۋە ئىسمى ئاتالغان



بەگلەرنىڭ ئۆزلىرىنىڭ ۋاقتلىق خىزمىتىدە نەمىتۇلا تەيجى  
بېگىمگە يار - يۆلەكتە بولۇشى ئۇقتۇرۇلغانىدى. يارلىق ئوقۇ-  
لۇپ بولغاندىن كېيىن ۋەزىپە تاپشۇرۇۋالغان بەگلەر ئورۇنلىرى-  
دىن تۇرۇپ قول قوشتۇردى ۋە بېشىنى ئېگىپ تۇرۇپ:  
— ۋاڭ خوجامنىڭ يارلىقىنى باش ئۈستىگە قوبۇل قىلىد-  
مىز. ۋاڭ خوجامغا رەھمەت! — دېيىشتى. ۋاڭ ھەممىسىنى  
ئولتۇرۇشقا ئىشارە قىلغاندىن كېيىن مۇنداق دېدى:  
— يۇرتتىكى ئىگە - چاقىسى يوق، يېتىم - يېسىرلارغا  
ھەر پەسىلدە تارقىتىلىدىغان قوي، ئۇن، گۈرۈچ، ماي،  
كېيىم - كېچەك كەم قىلىنمىسۇن. قەشقەر، خوتەن يەركەنلەر-  
گە تېبابەتچىلىكىنى ئۆگىنىشكە، تۇرپانغا ئىلىم تەھسىل قىلىشقا  
كەتكەنلەردىن ھال سوراشقا ۋە ئۇلارنىڭ تەمىناتىنى يەتكۈزۈپ  
بېرىشكە ئايرىم ئادەملەر ئەۋەتىلسۇن. راھەتباغ، شامالچارۋا-  
لاردىكى كاتتا باغ قۇرۇلۇشلىرى چىڭ تۇتۇلسۇن، بۇرۇنقى  
ئېرىق چېپىش، بۇلاقلارنىڭ كۆزىنى ئېچىش ئىشلىرىمىز توخ-  
تاپ قالمىسۇن. چىنە گۈمبەز قۇرۇلۇشى توختاپ قالمىسۇن.  
بەگلەر ھەممىسى خوش، خوش دېيىشىپ ۋاڭنىڭ پەرمانى-  
نى قوللىدى. بۇ چاغدا سۇۋۇر بەگنىڭ چىرايى تاتىرىپ كەتكەند-  
ى. چۈنكى ئۇنىڭغا ۋاقتلىق بولسىمۇ چوڭراق مەنسەپ ئاتا  
قىلىنمىدى. ئۇ يەنىلا ئوردىدىكى تۇتۇقسىز ئۇششاق - چۈش-  
شەك ئىشلار بىلەن مەشغۇل بولۇشى كېرەك. يەنى ئوردا تاماق-  
خانىسىنىڭ ئىشلىرى، ئوردا بەگلىرى ۋە خېنىم - پۇجۇڭلارغا  
كېرەكلىك نەرسىلەرنى ئەكىلىشكە ئادەم چىقىرىش، بار - يوق  
نەرسىلەرنىڭ خەۋىرىنى ئېلىش ۋە ھاكازا ئىشلار. ئۇنىڭدا ئەمە-  
لىي ھوقۇق بولمىسىمۇ بۇ قىلىۋاتقان ئىشلىرى گامىدا ھەممى-  
سىنىڭ مەرتىۋىسىدىن ئۈستۈن، گامىدا ھەممىسىنىڭ مەرتىۋى-  
سىدىن تۆۋەن تۇيۇلۇپ ئۇنى بىئارام قىلاتتى. مەۋرىتى كەل-

سە ئۇنى بەگ - خوجىلارمۇ، پۇجۇڭ خېنىملارمۇ ئىشقا سالاتتى. ئۇ بۇنىڭدىن خورلۇق ھېس قىلاتتى. چۈنكى ئۇ بېشىر ۋاڭ تۇغۇلمىغانلا بولسا مەن ۋاڭ بولاتتىم دەپ ئويلايتتى. لېكىن ئۇ بۇ خورلۇق ئىچىدىمۇ چېپىپلا يۈرەتتى. ھېچ ئىشتىن چارچاپ قالمايتتى. بەزىدە بۇ چېپىپ يۈرۈشىنىڭمۇ پايدىسى تېگىپ قالاتتى. بەگ - خوجىلارغا ئالغان نەرسىلەردىن ئۆزىگە، خېنىم ئاغىچىلارغا ئالغان نەرسىلەردىن خوتۇنغا نېسۋە ئالاتتى. ئەپسۇسكى، كۆپ چاغلاردا ئوردىدىكى ھەممىسىنىڭلا نەزىرىگە ئىلىنمايتتى. مانا ھازىرمۇ ئۇنىڭ تىزىملىكى بېيجىڭغا ماڭىدىغانلارنىڭ ئىچىدىغۇ يوق. ئوردىدا قالىدىغانلارنىڭ ئىچىدىمۇ مۇھىم بىرەر خىزمەتكە تەيىنلەنمىگەندى. بۇ ئۇنىڭغا ئەلەم قىلدى. ئۇ ئىچىدە «خەپ، خەپ، كۈنلەر مۇشۇنداقلا ئۆتۈپ كەتمەس» دەپ قويدى.

كېڭەش تۈگىگەندى. ۋاڭ بەگلەرگە تارقاشقا بۇيرۇق بەردەي دەپ تۇرۇشقا ئىشىكتە مەلۇمچى كۆرۈنۈپ تەزىم قىلدى: — ئىلى بېگى خالزات ھېكىم بەگ قۇمۇلغا يېتىپ كەپتۇ. ھەزرەتلىرىنىڭ يارلىقلىرىغا موھتاجمىز.

ۋاڭ ئالدىراپ سورىدى:

— خالزات بەگ قۇمۇلغا يېتىپ كەپتىمۇ، كىملىرى بىللە كەپتۈدەك؟

— ئالدىن ئەۋەتكەن خەۋەرچىسى يېتىپ كەلدى. بۈگۈن ناماز دىگەر ئەتراپىدا قۇمۇلغا يېتىپ كەلگۈدەك خالزات بەگ بىلەن كىملىرىنىڭ بىللە كەلگەنلىكىنى خەۋەرچى دەپمىدى.

ۋاڭ سەل ئويلىنىۋېلىپ بەگلەرگە قارىدى:

— نەمىتۇللا تەيجى بېگىم، ئادەم تەيىنلەپ، ئۆزلىرى ئالدىغا بېرىپ كۈتۈۋالغايلا، ھاشىر تەيجى بېگىم، كۈتۈۋېلىش ئىشلىرىنى ياخشى سەرەمجانلاشتۇرغايلا.

چوڭ تەيجى، كىچىك تەيجى بەگلەر ئورۇنلىرىدىن تۇرۇپ «خوش ۋاڭ خوجام، پەرمانبەردارمىز» دەپ قۇللۇق قىلىشتى. كېڭەش ئەھلى تارقىلىشتى. ۋاڭ سۇۋۇر بەگنىڭ سۆرۈن تەلەتنى كۆز ئالدىغا كەلتۈرۈپ سەل ئويلىنىپ قالدى. ئۇنىڭ ئىشلىرىنى تېخىچە سۈرۈشتە قىلمىغان بولسىمۇ، ئۇنىڭ خوي پەيلىنى ياخشى بىلەتتى. ئۇ ئۇنى قانچە قېتىم ئوردىدىن قوغلاش-نى ئويلىغان بولسىمۇ، تۇغقانچىلىقنىڭ يۈز - خاتىرىسىنى قىلدى. خوتۇنتام دورغىسى بىلەن ئۇنىڭ ئوغلىغا، يەنى تاجىدىن تەيجىگە چارە كۆرۈلگەندىن كېيىن ئۇ جىمىپ قالغاندەك كۆرۈ-نەتتى. «شۇنداقتىمۇ بۇنىڭ ئىشلىرىنى تەھقىقلىمەي بولمايدۇ. چۈنكى چوڭ بىر پارچە گىلەمگە چۈشكەن كۈمۈتە كىشىلەرنىڭ كۆزىدىن پىنھان ھالدا شۇ گىلەمنى يەيدۇ. بىر ئېتىزغا چۈش-كەن ھاشارات شۇ ئېتىزنىڭ زىرائىتىنى ئايىنەتلىمەيدۇ. قانداق قىلىش كېرەك. ئەپسۇس، دۈشمەنلىشىش ياخشى ئىش ئەمەس، چىشىلمەكچى بولغان ئىنقا سۆڭەك تاشلاپ بېرىش كېرەك» ۋاڭ شۇ خىياللارنى قىلدىيۇ، لېكىن بۇ ئىشنى بېيجىڭدىن كەلگەندىن كېيىن مەسلىھەتچىلىرى بىلەن كېڭىشىپ بىر ئىش قىل-ماقچى بولدى — دە، دەرھال ئورنىدىن تۇرۇپ ئىللىق مېھ-مانلارنىڭ كېلىۋاتقانلىقىدىن مېھرىبانۇ خېنىمنى خەۋەرلەندۈ-رۈش ئۈچۈن ھۇجرىسىغا كىرىپ كەتتى.

مېھرىبانۇ خېنىمنىڭ باشچىلىقىدا ئوردىنىڭ تەيجى بەگلە-رى ۋە نۇرغۇن بەگ، سىپاھلىرى خالزات بەگنىڭ ئالدىغا بىر قانچە چاقىرىملىق يولنى بېسىپ كۈتۈۋېلىشقا باردى. مېھرىبانۇ خېنىم «ئانامۇ كەلدىمكىن» دەپ ئويلىغانىدى. بىراق ئانىسى-نىڭ ئازراق ساقسىز بولۇپ قېلىپ كېلەلمىگەنلىكىنى ئاڭلاپ كۆڭلى يېرىم بولدى. مېھرىبانۇ غورۇرىنىڭ مۇشۇ كۈنلەردە ئانىسىنى ئېلىپ قۇمۇلغا كەلمەكچى بولغان ۋەدىسىنى خالزات



زۇلۇم ۋە زورلۇققا تايانغانلىقتىن خەلقنىڭ نارازىلىقىغا ئۇچرىدى. نەتىجىدە جاڭجۇن مەھكىمىسى ئۇنىڭ گۇڭلۇق مەنسىپىنى مۇئاۋىن ھاكىمبەگلىككە چۈشۈرۈپ قويغانىدى. لېكىن بۇنى خان ئاڭلاپ «خالزات بەگ بىرىنچىدىن ياش، ئىككىنچىدىن چېگرا رايونىنى باشقۇرۇۋاتقان بەگنى رەنجىتىپ قويۇشقا بولمايدۇ» دەپ ئويلاپ ئۇنىڭ مەنسىپىنى ئەسلىگە كەلتۈرۈشكە پەرمان چىقاردى ھەم قۇمۇل ۋاڭى ۋە باشقا ۋاڭلار بىلەن بېيجىڭغا زىيارەتكە كېلىشنى تەكلىپ قىلغانىدى. خالزات بەگ بۇنىڭدىن ناھايىتى خۇشال بولدى.

ئۇ ئەتىگەنلىك چايدىن كېيىن ئىلى جاڭجۇنى تەقدىم قىلغان بىر يۈرۈش مەنسىپ كىيىمىنى كىيىدى. پۇتغا خۇرۇمى پارقىدۇ. راپ تۇرىدىغان ئۆتكىنى كىيىدى. بۇ ئۇنىڭ ئادىتى ئىدى. ئۇ ئاياغ كىيىمىگە ئالاھىدە ئېتىبار بېرىتتى. يازلىقى خورۇمى پارقىراپ تۇرىدىغان بەتنىكە، قىش، كەچ كۈز ۋە باش ئەتىيازدا ئەنە شۇنداق ئۆتۈك كىيەتتى. ئۇ ئەتىگەندىلا ساقال - بۇرۇتلىرىنى چۈشۈرگەچكە سوزۇقراق كەلگەن ئاق يۈزى، تۇتاش قارا قاشلىرى، ئېلىپتەك قاڭشاسى ئايرىپ تۇرغان يوغان كۆزلىرى تېخىمۇ چاقناپ، ئۇنى تېخىمۇ چىرايلىق كۆرسىتىپ تۇراتتى. ئۇنىڭ بوي بەستى ئېگىز بولۇپ، تولىمۇ سالاپەتلىك كۆرۈنەتتى.

خالزات بەگ ئەتىگەندىلا مۇھەممەت بېشىر ۋاڭغا ۋە مېھرىدەن بانۇ خېنىمغا ئاتاپ ئېلىپ كەلگەن ئۆزىنىڭ، سۇمانخاننىڭ ۋە باشقا تۇغقانلىرىنىڭ سوۋغا - سالىمىنى ئايرىم كىشىلەر ئارقىدىن مېھرىبانۇ خېنىمغا كىرگۈزۈپ بەردى. ئارىدىن ئۇزۇن ئۆتمەيلا خالزات بەگ مۇھەممەت بېشىر ۋاڭ بىلەن دىدارلىشىشقا تەختلىك ساراي تەرەپكە قەدەم تەشرىپ قىلدى.

مۇھەممەت بېشىر ۋاڭ تەيجى، بەگلىرى بىلەن تەختلىك

ساراي ئالدىدا ساقلاپ تۇرغانىدى. خالزات گۇڭ ئاۋۋال ئېڭىلىپ  
سالام بەردى:

— ئەسسالامۇ ئەلەيكۇم، ۋاڭ جانابلىرىنىڭ تەنلىرى ساق-  
مىكىن؟

ۋاڭ بېشىنى سەل ئېڭىپ كۈلۈمسىرىگىنىچە جاۋاب بەردى:  
— ۋە ئەلەيكۇم ئەسسالام، ساق - سالامەت كەلدىلەمىكىن.  
— جانابلىرىنىڭ بوسۇغىسىغا كىرىپلا گويا يول يۈرمىگەن-  
دەك ھەممە يول ئازابلىرى كۆتۈرۈلۈپ كەتتى. جانابلىرىنىڭ  
كۈتۈۋالغانلىرىغا رەھمەت. بۇ شەھەر ماڭا ناھايىتى ئىللىق تۈيۈ-  
لدۇ.

— ئىلى شەھىرىگە يەتمەيدۇ. ئىلى شەھىرىگە ئۆزۈم  
بارمىساممۇ، بىلدىمكى، ئىلى شەھىرى ناھايىتى گۈزەل شەھەر  
ئىكەن. قېنى يۈرسىلە.

— جانابلىرى باشلىسىلا.

مۇھەممەت بېشىر ۋاڭ تۈزۈت قىلمايلا ئالدىن مېڭىپ تەخت-  
لىك سارايغا كىردى. ئەسلىدە قۇمۇل ۋاڭلىرىنىڭ دەرىجىسى  
شىنجاڭنىڭ ھەرقايسى جايلىرىدىكى گۇڭ، ۋاڭلاردىن يۇقىرى  
تۇراتتى. ئەگەر مۇھەممەت بېشىر ۋاڭ خالزات بەگ بىلەن قۇدا  
بولۇشىمىغان بولسا ئالدىغا چىقىپ كۈتۈۋالدىغان بولاتتى. ئۇ  
ھازىر تۇغقانچىلىق مۇناسىۋىتىنى ئەلا بىلگەچكە ئالاھىدە ئىشىك  
ئالدىدا تۇرۇپ خالزات بەگنى كۈتۈۋالدى.

بۇ ساراي بۈگۈن بۆلەكچىلا چىرايلىق كۆرۈنەتتى. ساراي  
ئىچىدىن ئەتىرگۈلنىڭ پۇرىقى كېلەتتى. يەرگە ئاجايىپ ھۈنەر  
بىلەن توقۇلغان، ئۆيگە بىر كېلىدىغان گىلەم سىلىنغانىدى.  
ئۆينىڭ ئىچىدىكى ئەينەكلىك جاھازلاردا پار - پۇر قاچىلار  
يالتىراپ تۇراتتى. ۋاڭ تەختكە چىقماي بىر - بىرىگە روبرو  
قويۇلغان نەقىشلىك ساپاغا ئولتۇردى. ئۇدۇلدىكى ساپاغا خالزات

بەگنى تەكلىپ قىلدى. خالزات بەگنىڭ ئالتە ئادىمى بىلەن مۇھەممەت بېشىر ۋاڭنىڭ ئۈندەك ئادىمى ئۆز ئەمەللىرىگە قاراپ ئورۇندۇقلاردا يۇقىرى - تۆۋەن ئولتۇرۇشتى. ئۇلار ئاۋۋال دۇئاغا قول كۆتۈرۈشۈپ يەنە بىر قېتىم تىنچلىق، ئامانلىق سوراشتى.

— ئۇ يەردىكى تۇغقانلارنىڭ ھەممىسى تىنچلىقتۇ؟ ئاڭلىد-سام، قېيىنلىرىمىزنىڭ تاۋى يوق ئوخشايدۇ. بۇنى ئاڭلاپ ئەنسىد-رەپ قالدۇق. ئەسلىدە غورۇرى جانابلىرى مۇشۇ كۈنلەردە قېيى-نانىمىزنى ۋە نۇسرەتبەگنى ئېلىپ قۇمۇلغا كەلمەك-چى بولغانىدى، — دېدى ۋاڭ.

— جانابلىرىنىڭ ۋە مېھرىبانۇ خېنىمنىڭ تەلپىنى بىزگە ئۆز ۋاقتىدا غورۇرى ئاكام يەتكۈزدى. ھەممىمىز ھەرقايسىلىرىد-ىدىن مەمنۇن بولۇشتۇق. ئەپسۇس، سۇمانخان ھەدەمنىڭ مە-جەزى يوق بولۇپ كېلەلمەي قالدى. كېلەر يىلى شۇ كۈنلەردە چوقۇم كېلىشكە ۋەدە بەردى. شۇ چاغدا غورۇرى ئاكاممۇ كە-مەكچى.

— ئىنشائاللا، خۇدايىم مۇرادىغا يەتكۈزسۇن.  
— غورۇرى جانابلىرى ئۆزى ساق - سالامەت تۇرغاندۇ.  
— ناھايىتى ساغلام. قۇمۇلدىن قايتىپ بېرىپ تېخىمۇ تېتىكلىشىپ قالغاندەك تۇرىدۇ.  
ۋاڭ كۈلۈپ قويدى.

ئۇلار خۇشال كەيپىيات ئىچىدە پاراڭغا چۈشتى. باشقا بەگ-لەرمۇ ئۆز ئارا پاراڭلاشتى. ناۋات سېلىپ دەملەنگەن چاي ھەم-مىسىگە ياقىتى.

— ئىلىنىڭ سۈيىنى ئەلۋەك، يەرلىرىنى مۇنبەت دەپ ئاڭلايمەن شۇنداقمۇ، — دېدى ۋاڭ.  
— شۇنداق، ۋاڭ جانابلىرى، ئۆتكەن يىلى سۇ ئىشلىرىنى





ۋاڭ گەپنى يۆتكىدى:

— چورۇق ھېكم ① نېمە ئىشلارنى قىلىۋاتىدۇ؟  
خالزاتبەگ لەپىدە ۋاڭغا قاراپ قويۇپ جاۋاب بەردى:  
— پۈتى كۆيگەن توخۇدەك يۈگۈرۈپلا يۈرۈيدۇ.  
ۋاڭ كۈلۈپ كەتتى. بۇ گەپ بىلەن ئولتۇرغانلارنىڭ ھەممىسى كۈلۈشۈپ كېتىشتى. سۆھبەت شۇ تەرىقىدە چۈشكىچە داۋاملاشتى. چۈشتە كاتتا زىياپەت بېرىلدى.  
چۈشتىن كېيىن خېلى كەچكىچە مۇھەممەت بېشىر ۋاڭ، مېھرىبانۇ خېنىم، خالزاتبەگ ئۈچەيلەن ئايرىم پاراڭلاشتى.  
خالزاتخان بۇ يەردىكى مەمۇرىيلىقنى، تىنچ پاراۋان تۈر-مۇشنى، ئىلىم - مەرىپەت ئىشلىرىنىڭ تەرەققىياتىنى كۆرۈپ ناھايىتى كۆپ تەسىراتقا ئىگە بولدى. بولۇپمۇ بۈگۈن چۈشتىن بۇرۇن ئوردا كۈتۈپخانىسىغا كىرىپ كۈتۈپخانىدىكى كىتابلارنىڭ موللۇقىنى كۆرۈپ ھەيران قالدى. بۇ كۈيۈپخانىنىڭ داڭقىنى غورۇرىدىن ئاڭلاپ ئانچە ئىشىنىپ كەتمىگەندى. ئۆز كۆزى بىلەن كۆرگەندىن كېيىن قايىل بولدى. ئۇ كۆڭلىدە «پۈتۈن شىنجاڭ مىقياسىدا تارىختىن بېرى بولۇپ تۇرغان قالايمىقانچىلىقلاردا نۇرغۇنلىغان كىتابلار كۆيدۈرۈۋېتىلدى. لېكىن قۇمۇلدا ھەرقانداق تارىخى دەۋردە كىتابلارنى يىغىپ ساقلاشقا ئالاھىدە كۆڭۈل بۆلۈنگەنىكەن. شۇڭا بۇ يەردە بار كىتابلار نۇرغۇن

---

① چورۇق ھېكم - خالزات كۇڭ جاڭجۈن مەھكىمىسى تەرىپىدىن گۇڭلۇقتىن چۈشۈرۈلگەندىن كېيىن چورۇق ھېكىمنى (مۇھەممەت ئىسنىنى) ھاكىملىققا تەيىنلەيدۇ. چورۇق ھېكم خەلقپەرۋەر، ئادىل كىشى ئىدى. ئۇ سۇ ۋە ئۆستەك قۇرۇلۇشى ئىشلىرىنى پۇختا بىلگەچكە ئاق ئۆستەك قۇرۇلۇشىنى جياڭجۈن مەھكىمىسى چورۇق ھېكىمگە تاپشۇرىدۇ. ئەمما خالزاتخان ئۇنىڭ ئىشلىرىغا پۈتلىكاشاڭ بولىدۇ. جاڭجۈن مەھكىمىسىگە چاقىدۇ. چورۇق ھېكىمنى خەلق ئىنتايىن ياخشى كۆرىدۇ. لېكىن چىڭ ھاكىمىيىتى بۇنىڭدىن گۇمانلىنىپ ھاكىملىقتىن قالدۇرىدۇ. ھەم خالزات ھېكىمنى قايتىدىن تىكلەيدۇ.

جايلاردا تېپىلمايدۇ» دەپ ئويلىدى. ئۇ ھەتتا بۇ يەردىمۇ ئىككى ئورۇندا تاغدىن سۇ باشلاپ كېلىش قۇرۇلۇشىنىڭ بولۇۋاتقانلىقىنى، خەلق كۈندە نۆۋەتلىشىپ ھاشارغا بېرىۋاتقان بولسىمۇ، قىلچە زارلىمايۋاتقانلىقىنى ھەتتا خەلقنىڭ ۋاڭنى ماختاپ ئاغزىدىن چۈشۈرمەيۋاتقانلىقىنى ئاڭلاپ كۆڭلى سەل بىئارام بولغاندەك بولدى. ئۇ ئويلىنىپ قالدى: «بىز ئىلىدا ئانچە - مۇنچە ئىشلارنى قىلىپ قويساق، ھەر تەرەپتىن قارشىلىق، قۇتراشلار بولۇپ تۇردى. بۇنىڭ بىلەن كۆڭلۈمۈ ئازار يېدى، بۇ يەردە ھەممىلا ئىشلار بولۇۋېتىپتۇ. ھەتتا ئالتۇنلۇق، ھېتىگاھ قۇرۇلۇشلىرى بولۇۋېتىپتۇ. خەلقنىڭ «ئاھ» ئۇرغىنى ئاڭلىغىلى بولمايدىكەن.» خالزاتبەگ تۈنۈگۈن ئاخشام مۇھەممەت بېشىر ۋاڭ دېگەن سۆزلەرنى ئەسلىدى: «ئەركىنلىك بىلەن ئادالەت ھەممە كىشىنى قىزىقتۇرىدۇ» «ئادەملەرنى ئازابقا ئىتتىرسەك، خۇشاللىقتىن بەھرىمەن بولغىلى بولمايدۇ» «ئۆمۈر ئېتىزغا ياخشى ئۇرۇق تېرىشىمىز كېرەك» بۇ سۆزلەر خالزاتبەگنى خېلىلا چۆچۈتۈپ قويغانىدى. «راست ئېيتىدۇ، - دېدى ئۇ ئۆز ئۆزىگە، - ئادەم دېگەن ئاق كۆڭۈل بولسا زىيان تارتمايدىكەن، مېنىڭ مېجەز - خۇلقۇم، خىسلىتىم قانداق...»

خالزاتبەگ كەلگەن كۈننىڭ ئەتىسى تۇرپان، قەشقەر، خوتەنلەردىكى بېيجىڭگە بارىدىغان ۋاڭ ھەم ھاكىمبەگلەرمۇ يېتىپ كېلىشتى. تۇرپاندىن تۆت كىشى، قەشقەردىن ئالتە كىشى، خوتەندىن تۆت كىشى كەلگەنىدى. بۇلارمۇ ئوخشاشلا قىزغىن قارشى ئېلىنىپ، خالزاتبەگ ئورۇنلاشقان جايدىكى ھۇجرىلارغا ئورۇنلاشتى. مۇھەممەت بېشىر ۋاڭ ئۇلار بىلەن كۆرۈشۈپ چوڭ زىياپەت بەردى. ئۇلارمۇ قۇمۇلنىڭ ئىللىق مۇئامىلىسىدىن مەمنۇن بولۇشتى.

جاكارچى بىر ھەپتە بۇرۇن ۋاڭنىڭ بېيجىڭغا زىيارەتكە

بارىدىغانلىقى ھەققىدىكى خەۋەرنى قۇمۇل خەلقىگە جاڭ ئۇرۇپ  
جاكارلىغانىدى. مانا شۇ ئالتە كۈندىن بېرى ئوردا ئالدى،  
ئوردىغا بارىدىغان يوللار ئادەمگە لىق تولۇپ كەتتى. ھەتتا ئون  
ئىككى تاغ، بەش شەھەردىن كەلگەن خەلقىمۇ ھەددى - ھېسابسىز  
ئىدى. ئۇلارنىڭ قوللىرىدا سېۋەت - سېۋەتتە پىشۇرۇلغان تۈ-  
خۇم، تەڭنە - تىۋەڭلەردە پىشۇرۇلغان گۆش، ناۋاق، لېگەنلەر-  
دە مايلىق توقاچ، بەش شەھەردىن كەلگەنلەرنىڭ قوللىرىدىكى  
تاغار، خالتىلاردا چىلان قۇرۇقى، شاپتۇل قېقى، ئۈرۈك قېقى،  
ئالما قېقى، ياڭاقنىڭ سەرخىللىرى؛ تاغ - تىمىزدىن كەلگەن-  
لەرنىڭ قولىدا پىشۇرۇلغان قايماق، پىشلاق، قۇرۇت، سۈتتە  
يۇغۇرۇلغان كۆمەشتان نان، پىشۇرۇلغان پاقلان گۆشى... بۇ  
سوۋغاتلار شۇنداق پاكىز ھەم سەردان ئىدى. ۋاڭ خەلقىنىڭ  
ئۆزىگە بولغان چەكسىز ھىممىتىنى كۆرۈپ كۆزلىرىگە ياش  
ئالغان ھالدا قايتا - قايتا «رەھمەت، رەھمەت» دېدى. ھەم بۇ  
سوۋغىلارنىڭ خانغا ئېلىپ بارغۇدەكلىرى بولسا خانغا ئېلىپ  
بارىدىغان سوۋغا - سالاملىرى ئىچىگە قوشۇشنى، يولغا ئالغۇ-  
دەكلىرىنى بولسا يولدا يېيىشكە ئېلىۋېلىشنى بۇيرۇدى.

بېيجىڭگە بارغۇچە بولغان ئۆتەڭلەرگە بېسىم بولماسلىقى  
ئۈچۈن مەسلىھەت بىلەن خوتەن، قەشقەر، تۇرپاندىن كەلگەن  
ۋاڭ، گۇڭلار قۇمۇل ۋاڭىدىن ئۈچ كۈن بۇرۇن يولغا چىقتى.  
خالىزاتبەگمۇ مۇھەممەت بېشىر ۋاڭ بىلەن بىللە ماڭماقچى  
بولدى.

\*

\*

چارشەنبە كۈنى يېتىپ كەلدى. ۋاڭ خانلىقتىن تارتۇق  
قىلىنغان قېنىق سېرىق رەڭلىك ئەجدىھا سۈرەتلىك كىيىملەرنى

كىيدى. ئودا ئەمەلدارلىرى، بەگ - سپاھ، ئاخۇن، موللىلار -  
نىڭ ھەممىسى ئوردىنىڭ بىرىنچى ئىشىكىدىن توققۇزىنچى ئى-  
شىكىگىچە ھۆرمەتتە تۇردى.

ۋاڭ ھەر بىر ئىشىكتىن ئۆتكەندە ئۈچ قېتىمدىن پو ئېتىد-  
لىپ تۇردى. بۇ چاغدا شەھەر خەلقىنىڭ ھەممىسى دېگۈدەك  
چوڭ يولغا چىقىپ، ئېگىز كۆۋرۈككە يولنىڭ ئىككى قاسنىد-  
قىدا تۇرۇپ، ئېگىلىپ تەزىم بىلەن ۋاڭنى ئۈزىتىپ قويدى.  
ۋاڭغا ئاق يول تىلىدى.

ئالدىدا ئۈچ بېگى، بىر نەچچە يايلىرى بىلەن ئاتلىق،  
ئۇنىڭدىن كېيىن بېشىر ۋاڭ چىلان رەڭ دۇخاۋا بىلەن قاپلان-  
غان. ئەينەكلىك مەپىگە، كەينىدە خالزاتخان ئۈچ ئات قوشۇل-  
غان پوچتىغا ئولتۇرۇپ يولغا چىقتى. كەينىدە بەگلەر، سپاھ-  
لار يېڭىدىن ئىگەرلەنگەن سېمىز ئاتلارغا مىنگەن، ئۇلارنىڭ  
كەينىدە تۆت ئات قوشۇلغان نۇرغۇن ھارۋىلار، سوۋغا قىلىنىد-  
غان ئاتلار، يەنە مۇھاپىزەتچىلەر، رەتلىك، ھەيۋەتلىك ھالدا  
بازارغا يېتىپ چىقتى. بازارنىڭ ئىككى قاسنىقىدا خاننىڭ قۇ-  
مۇلدا تۇرۇشلۇق ئەسكەرلىرى چاڭجۇنلىرىنىڭ باشچىلىقىدا ئىك-  
كى سەپ بولۇپ ھۆرمەتتە تۇراتتى. ئۇلارنىڭ داڭقا - دۇمباق،  
كاناي، سۇنايلىرىنىڭ ئاۋازى يەر - جاھاننى بىر ئالغانىدى.  
ھەرقايسى رەستە - دۇكانلارنىڭ ئالدىلىرىغا ئىسىرىقدانلار  
قويۇلۇپ، ئىسىرىقلار يېقىلغان. خاگوسەندىن لوجاۋەنگىچە يول-  
نىڭ ئىككى قاسنىقىغا ئۈستەللىەر قويۇلۇپ، ھەرخىل  
مېۋە - چېۋىلەر، يېمەك - ئىچمەكلەر تىزىلغانىدى. كوچا -  
كوچىلاردا ۋاڭ ۋە بەگلەرنىڭ ئامانلىقى ئۈچۈن چاقچۇلار چېچىد-  
لىپ، سەدىقىلەر بېرىلدى. ۋاڭ ئۆزلىرىنى ئۈزىتىۋاتقان خالا-  
يىققا قاراپ ئوڭ قولىنى كۆتۈرۈپ، بېشىنى لىڭشىتىپ، كۈ-  
لۈمسىرىگەن ھالدا خوشلاشتى.

ئۇلار ئاپتاپ قىزدۇرۇۋاتقان سايلىق يولغا چۈشتى. ئاتلار پۇشقۇرۇپ ئىتتىك ماڭاتتى. تېخى قۇمۇل چېگرىسىدىن چىقماي تۇرۇپلا نېمە ئۈچۈندۇر ۋاڭنىڭ كۆڭلى يېرىم بولغاندەك بىر خىل ھېسسىياتقا كېلىپ قالدى. ئۇ ئۆمرىدە ئايالى ۋاپات بولغاندا مۇشۇنداق ھېسسىياتتا بولغانىدى. بۈگۈن قانداق بولۇپ مۇشۇنداق ھېسسىياتقا كېلىپ قالغانلىقىنى تازا چۈشىنىلمەي ئويلىنىپ قالدى. ئۇنىڭ كۆز ئالدىدىن باشلىرىنى ئېگىپ، قەدەدىنى پۈكۈپ تەزىم بىلەن يىغلاپ قالغان پۇقرالىرى ئۆتتى. ھە، توغرا، ئادەمنىڭ رىشتىسى بىر قانچە تەرەپكە باغلىنىشلىق بولىدىكەن — ئۇلار بولسىمۇ ئاتا — ئانىسى، قېرىنداشلىرى، ئايالى، ئەڭ مۇھىمى يۇرتى، خەلقى. ۋاڭنىڭ ئاتا — ئانىسىمۇ، قېرىندىشىمۇ يوق ئىدى. سۆيۈملۈك رەپىقىسى مېھرىبانۇ خېنىم شۇ كۈنلەردە مۇھەممەت بېشىر ۋاڭغا ئىككى ئالەملىك ھەمراھ بولۇپ قالغانىدى. ئۇنىڭدىن ئايرىلىپ مېڭىشىمۇ ۋاڭغا بىر ئاز ئېغىر كەلدى. لېكىن ئۇنىڭ رىشتىسى يەنىلا ئانا يۇرتىغا، سادىق خەلقىگە باغلانغانىكەن. ئۇ ھازىر بۇنى چوڭقۇر ھېس قىلدى. شۇڭا ئۇ ئىچىدە خۇدادىن «ئۆزىنىڭ ساق — سالامەت قايتىپ چىقىپ ئەزىز يۇرتى، خەلقى ۋە سۆيۈملۈك رەپىقىسى بىلەن بىللە ئۆتۈشنى ئويلىدى.»

ۋاڭنىڭ يېنىدا ئولتۇرغان يۈنۈس قازى ئاخۇنۇم ۋاڭنىڭ جىمىپ قالغان سولغۇن چىرايىغا سەپىلىپ دېدى:

— ھەرقانداق چاغدا مۇبارەك چىرايلىرى ناھايىتىمۇ خۇش-خۇي كۆرۈنەتتى. تېخى قۇمۇل دىيارىدىن ئۆتمەيلا نېمىلەرنى خىيال قىلىۋاتىدىلا ۋاڭ خوجام؟

— ھەي، مەن مۇنداق ئۇزۇن سەپەردىن قورقىمەن، يول ئۇزۇن، — دەپ قويدى ۋاڭ.

— ئاق كۆڭۈل ئادەملەرنىڭ ئۆمرى ئۇزۇن، ھەرقانداق

سەپىرى بىخەتەر بولىدۇ، — دەيدى ئاخۇنۇم.

ۋاڭ كۈلۈمسىرەپ قويدى. ۋاڭنىڭ يۈزلىرى، كۆزلىرىدە بىر خىل نۇر ئەكس ئەتتەتتى. بۇ نۇر ئۇنى كۆرگەن كىشىنىڭ ھەممىسىگىلا ناھايىتى يېقىملىق كۆرسىتەتتى. ۋاڭنىڭ كۈلۈم-سىرىشى ئاخۇنۇمنى روھلاندۇرۇپ قويدى.

مەپە، پوچتىلار، ئات - ھارۋىلار، تۈركۈم - تۈركۈم بولۇپ كەڭ سايلىقلارنى، تاغ - جىلغىلارنى كېزىپ، قاغجىراپ تۇرغان ئېتىزلارغا تۇتاش پاكار - پاكار ئۆيلەردىن ئۆتتى. كۆرۈنۈپ تۇرغان قىزىل تۇپراقلىق تاغلارنىڭ ئۆڭكۈرلىرىدىن جۈل - جۈل كىيىملىك بالىلار، قويۇنلۇق قىسقا چاپان كىيىپ، ئىشتىننىڭ پۇشقىقىنى باغلىۋالغان پۇتى كىچىك مومايلار، قارا، قويۇنلۇق ئۇزۇن كونا چاپانلارنى كىيگەن بوۋايىلار، چۆ-چەك، سېۋەتلىرىنى كۆتۈرگىنىچە يۈگۈرۈشۈپ كېلىپ تىلەمچى-لىك قىلىشتى. ۋاڭنىڭ ئىلتىپاتى بىلەن ئۇلارغا نۇرغۇن تەڭگى-لىر سەدىقە بېرىلدى.

خاننىڭ يارلىقى بىلەن ھەرقايسى جايلار قۇمۇل ۋاڭى قاتار-لىق ۋاڭ، گۇڭلارنى ياخشى قارشى ئېلىپ، كۈتۈۋېلىش ئۈچۈن ھەرقايسى ئۆتەڭلەردە شۇ شەھەر ياكى شۇ يېزىنىڭ ئامبال، دارىنلىرى نۇرغۇن ئادەملىرى بىلەن كۈتۈپ تۇرۇشتى. ھەم ئۇلارغا كېرەكلىك ئوتۇن - كۆمۈر، ئۇن - گۈرۈچ، كۆكتات قاتارلىق نەرسىلەرنى يەتكۈزۈپ بەردى.

مۇھەممەت بېشىر ۋاڭ بىلەن خالزاتخان چۈشكۈن بولغان ئۆتەڭلەرنىڭ ھەممىسىدە ياخشى غىزالاندى ۋە ئوبدان ھاردۇق ئېلىۋالغاندىن كېيىن يولغا چىقتى. ۋاڭ يول بويى ھەمراھلىرى-نىڭ سالامەتلىكى، بىخەتەرلىكىنى، ئات، ھارۋىلارنىڭ ئەھۋال-ىنى سوراپ تۇردى، ئاتلار بەك چارچاپ كەتكەندە ئوت - چۆپى ياخشىراق يەرلەردە بىر - ئىككى كۈن تۇرۇپ ئاندىن ماڭدى.

يول بىخەتەر، لېكىن گاداي، دىۋانلەر بەك كۆپ ئىدى. بەزى ئۆتەڭلەرگە توپ - توپى بىلەن ئادەملەر سەدىقە تىلەپ كېلەتتى. ۋاڭنىڭ بۇلارغا قاراپ ئىچى ئاغرىپ قالاتتى ھەم ئۇلارغا قوي، كالا، كىيىم - كېچەك، پۇل بېرەتتى.

ۋاڭ بىلەن خالزاتخان تاماقنى بىللە يەيتتى. يېتىپ، قوپۇ-شى بىللە ئىدى. گاھىدا ئىككىسى بىر مەپىگە چۈشۈۋالاتتى. ئۇلارنىڭ پاراخلىرى زادىلا تۈگىمىدى. خالزاتخان ئويۇنچى، چاقچاقچى ئىدى. مۇھەممەت بېشىر ۋاڭ مۇلايىم، تەمكىن، خۇشخۇي ئىدى. خالزاتخان مەي ئىچىشنى ياخشى كۆرەتتى. لېكىن مۇھەممەت بېشىر ۋاڭ مەي ئىچىشنى مۇسۇلمانچىلىق قائىدىسىدە يوق دەپ بىلەتتى. شۇڭا خالزاتخان بېشىر ۋاڭغا كۆرسەتمەي بىرە - بىرە، كەچقۇرۇنلىرى ئازراق ئىچىۋالاتتى. بۇنداق چاغلاردا ئۆزى بىلەن بىللە كەلگەن تەمبۇرچى ساتتارنى تەمبۇرچى چىلىپ ناخشا ئېيتىپ بېرىشكە بۇيرۇيتتى. لېكىن ساتتار تەمبۇرچى ۋاڭدىن خىجىل بولغاندەك قىلاتتى. ئەمما بۇنى كۆرگەن خالزاتخاننىڭ ئاغزى ئېچىلاتتى - دە، «ئاللاتائالا ئادەم ئەلەيھىسسالامنى ياراتقاندا ئۇنىڭ تېنىگە روھ بىلەن زىن-نەت بەرگەن. روھ دېگەن جان دېمەكتۇر، ئادەمدە روھ بولمىسا جان بولمايدۇ. مانا مۇشۇ روھ خۇشاللىق بىلەن بولۇپمۇ نەغمە - ناۋالار بىلەن كۆتۈرۈلۈپ قالىدۇ. ئىلى ناخشىلىرىنى ۋاڭ جانابلىرى ياخشى كۆرىدۇ» دەپ ساتتار تەمبۇرچىنى ناخشا ئېيتىشقا قىستايىتتى. ساتتار تەمبۇرنى ئاستا تىرىڭلىتىپ ئىلى ناخشىلىرىدىن بىر نەچچىنى ئېيتىپ بېرەتتى. ۋاڭ بۇنىڭدىن تولىمۇ مەنۇن بولاتتى. كېيىنچە ۋاڭ ئات باقارلار ئىچىدىكى ئۇستا ناخشىچى روزمەتنى چاقىرىتىپ قۇمۇل ناخشىلىرىنى ئېيتقۇزۇپ بېرىدىغان بولدى.

ئۇلار كەچلەردە، ئەنە شۇنداق ئاز - تولا نەغمە - ناۋا بىلەن

كۆڭۈللىرىنى كۆتۈرسە، كۈندۈزى چايقىلىپ كېتىۋاتقان مەنبەدە پاراڭلىرىنى باشلىۋېتەتتى. مۇھەممەت بېشىر ۋاڭ كىچىكىدە مەكتەپ، مەدرىسەلەردە، ياخشى ئوقىغانىدى. ئۇ ئەرەبچە، پارسچە، خەنزۇچە، تىل - يېزىقلارنى ئۆگەنگەچكە ئوقىغان كىتابلىرى كۆپ ئىدى. شۇڭا ئۇ خالزاتبەگكە قارىغاندا نۇرغۇن نەرسە بىلەتتى. مۇھەممەت بېشىر ۋاڭ بۇ سەپەردە خالزاتبەگ بىلەن ناھايىتى چىق پاراڭلاشتى. خالزاتبەگ خۇددى ھېكمەتلەر دۇنيا-سىغا كىرىپ قالغاندەك بولۇپ، ئۇنىڭ مەنىلىك سۆزلىرىگە قىزىقىپ قالدى. ئۇ بىر كۈنى ۋاڭغا شۇنداق دېدى:

— ۋاڭ جانابلىرى يول بويى، خەير - ئېھساننى كۆپ قىلىدىلا، لېكىن گادايلارغا بىر نېمە بېرىپ تويۇرغىلى بولمايدۇ. كۆردىلەمىكىن، بىر خوتۇننىڭ ئارقىسىدىن ئون بالا يۈگۈرۈپ چىقتى. مۇشۇنداق تۇغىۋەرسە، يەيدىغىنى، كىيىدىغىنى بولمىسا جېنىنى قانداق باقىدۇ!

ۋاڭ كۈلۈمسىرەپ جاۋاب بەردى:

— خۇدانىڭ ھەممە بەندىلىرى ئوخشاش. سېخىيلىك قۇدرەت — ناماز قۇۋۋەتتۇر. ئۆزلىرى ئاڭلىمىغانمۇ، ئاللاتائالا بىلەن خۇدالىق تالىشىپ، «مەن يەر يۈزىنىڭ خۇداسىمەن» دەپ جاكارلىغان پىرئەۋىن<sup>①</sup> ھەددىدىن ئېشىپ، «مەن ئاسمانغا چىقىپ خۇدا بىلەن سۆزلىشىمەن» دەپ ئاسمانغا چىقىدىغان مۇنار ياساپ خۇدا بىلەن سۆزلەشمەكچى بولغان. لېكىن ئۇ سالغان مۇنار ھەر قانچە ئېگىزلىسىمۇ، ئاسمان كۆك، يەر سۇ بولۇپ

① پىرئەۋىن - پەن - تېخنىكا ۋە مەدەنىيەتتە تەرەققىي تاپقان مىسىر پادىشاھلىرىدىن بىرى. رىۋايەت قىلىنىشىچە، ئۇ جاھىللىق ۋە شۆھرەتپەرەسلىكتە ئۇچىغا چىققان بولۇپ، دىنى ئەقىدە يولىغا كىرمىگەن. ئۇ ئۆز دۆلىتىگە تۆت يۈز يىل پادىشاھلىق قىلغان. ئاخىر ئادەملىرى بىلەن نىل دەرياسىغا غەرق بولۇپ كەتكەن. ھازىر مىسىردا پىرئەۋىن دەۋرىدىن قالغان قەدىمكى يادىكارلىقلار ناھايىتى كۆپ، ھەتتا پىرئەۋىننىڭ قەبرىسىمۇ بار.



كۆرۈنۈپ تۇرغان. ئاخىر ئۇ مەن ئاسماندا خۇدانىڭ بارلىقىغا ئىشەنمەيمەن. دەپ جار سالغان. مۇسا ئەلەيھىسسالام ئاخىر ئاللاڭدىن تىلەپ: «ھەي ئۇلۇغ ئاللا، پىرئەۋىن جاھىللارنىڭ جاھىلى، ئۇنىڭغا جازا بەرگەيسەن» — دەپتۇ. شۇ چاغدا ئاللا-دىن ۋەھىي كېلىپ:

«پىرئەۋىن ھەرقانچە گۇمراھ بولسىمۇ ئۇنىڭدىكى بەش تۈرلۈك ئادەتنىڭ خاسىيىتىدىن ئۇنىڭ دۆلىتى زىيادە بولۇۋاتىدۇ» دەپتۇ. ئۇ خاسىيەتلىرىنىڭ بىرىنچىسى، ئۇ سېخى ئىدى. ئىككىنچىسى، ھەرقانداق چاغدا پۇقرالارنىڭ ھالىدىن خەۋەر ئالىدىكەن. ئۈچىنچىسى، ئۇ ئادىل ئىكەن. كىمكى جىنايەت سادىر قىلسا، مەيلى ئوغلى بولغان تەقدىردىمۇ، جازا-لايدىكەن. ھەزرەتلىرى ئويلاپ كۆرسە، بىر دۆلەتنى باشقۇرۇشتا ئەڭ مۇھىم مەسىلە خەلققە نىسبەتەن سېخى بولۇش كېرەك. يۇرتتىكى نامراتلارنىڭ بېشىنى سىلاپ ھاجىتىدىن چىقىش كېرەك.

ۋاڭ شۇ گەپ بىلەن بىر پەس جىم بولۇپ، بىر نەرسىنى ئويلاپ قالدى. ئۇ بولسىمۇ يول بويى ئۇچراۋاتقان قەلەندەرلەر ئىدى، شۇڭا ئۇ مونۇلارنى قوشۇپ قويدى، — بۇ دۆلەتتە ئادەم كۆپ، خان ھەممىنىڭلا بېشىنى سىلاپ كېتەلمەيدۇ. بىزنىڭ يۇرتلاردا بولسا ئادەم ئاز. چىقىۋاتقان بايلىقىمىز كۆپ. ئىلىددە-مۇ شۇنداق. بىز باياشات ياشاپ كېتەلەيمىز. لېكىن زە يۇرتنى ياخشى باشقۇرۇش ئۈچۈن يۇرتنىڭ ئومۇمىي ۋە ئايرىم ئەھۋالىدىن-رىدىن خەۋەر تېپىپ تۇرۇش كېرەك. بۇنىڭ بىرى ئەمەلدارلار-نىڭ كۆڭۈل سىرلىرىنى بىلىش كېرەك. يەنە بىرى خەلقنىڭ ھال-ئەھۋالىنى بىلىش كېرەك. بىرى، نوشىرۋان ئادىلدىن سورايتۇ، «پادىشاھ نەچچە تۈرلۈك ئىشنىڭ ۋەجىدىن زاۋال تاپىدۇ؟» نوشىرۋان ئادىل جاۋاب بېرىپ: «ئۈچ نەرسىدىن



مۇھەممەت بېشىر ۋاڭ بىلەن خالزاتخان ۋە ئۇلارنىڭ ھەم-  
راھلىرى توپتوغرا بىر يۈز ئون بەش كۈن يول يۈرۈپ ئاخىر  
كونا ئاستانە — يېڭى پايتەخت بېيجىڭغا يېتىپ كەلدى. خالزات-  
خاننىڭمۇ چۈشكۈن بولىدىغان جايى ئايرىم بولغاچقا ئۇلار بېي-  
جىڭغا يېتىپ كىرىپلا ئۆز جايلىرىغا قاراپ ئايرىلىشتى.  
قۇمۇل ۋاڭى يېقىنقى يىللاردا خانلىق قۇمۇل ۋاڭلىرى  
ئۈچۈن سالدۇرغان شۈەن ۋۇمىڭ ئىچىدىكى «قۇمۇل مېھمانخا-  
نسى» غا چۈشتى. بۇ مېھمانخانا كۆك خىشتىن سېلىنغان  
بولۇپ، جۇڭگونىڭ قەدىمكى قۇرۇلۇش تۈسىنى ئالغان لەخمىد-  
لىك قۇرۇلۇش ئىدى. مېھمانخاننىڭ ئۆيلىرى ئىككى ھويلىغا  
بۆلۈنگەن. ئالدى ھويلىدىكى ئون نەچچە ئېغىزلىق چوڭ -  
كىچىك ئۆيلەر ئىشخانا، شاھماتخانا، ئويۇن - تاماشخانلاردىن  
ئىبارەت ئىدى. ئىچكىرىكى كەڭتاشا تۆت چاسلىق ھويلا، ھويلا  
ئەتراپى پۈتۈنلەي ئۆيلەردىن تەشكىل تاپقان بولۇپ، بۇلار ياتاق-  
خانا، تاماقخانا، سەرراپ، ساتراشخانلار ئىدى. ئۆيلەرنىڭ  
ھەممىسى ئۈچ ئېغىزلىق، ئىككى ئېغىزلىق، بولۇپ تەيچى،  
بەگلەر ئايرىم - ئايرىم ئۆيلەردە تۇراتتى. ۋاڭنىڭ ھۇجرىلىرى  
ئايرىم بېزەلگەن بولۇپ، كەڭتاشا، يورۇق، ناھايىتى پاكىزە  
ئىدى. ھويلىدا مەجنۇنتال، خىلمۇخىل گۈل - گىياھلار،  
كۆكرىپ تۇراتتى.

## ئون ئىككىنچى باب

قۇمۇل ۋاڭى ۋە ئۇنىڭ ھەمراھلىرى بېيجىڭغا نامازدىگەر مەزگىلىدە يېتىپ كەلدى. «قۇمۇل مېھمانخانا» سى ۋاڭنىڭ كېلىشىدىن بۇرۇنلا خەۋەر تاپقاچقا ئۆي، ھويلا ۋە سارايلارنى پاك - پاكىزە تازىلاپ، تاملارنى ئاقارتىپ ئۆي جاھازلىرىنى، ئىشىك، دەرىزىلەرنى يېڭىدىن سىرلاپ پارقىرىتىۋەتكەندى. ھاۋا ئىسسىق باشلىغان كۈنلەر بولغاچقا دەرىزىلەر ئېچىۋېتىلىپ، دەرىزىلەرگە يىپەك پەردىلەر، ئىشىكلەرگە ئۈنچە پەردىلەر تارتىلغانىدى. ھويلىغا قويۇلغان ئىسرىقدانلاردىكى ئىسرىقلاردىن ئەتىرگۈل، قىزىل گۈللەرنىڭ پۇرىقى كېلەتتى.

مۇھەممەت بېشىر ۋاڭ خېلىلا چارچاپ قالغانىدى. شۇڭا:

— «يول ئازابى گۆر ئازابى» — دەپ كونسىلار بىكار ئېيتىمىغانىكەن. تۆت ئايغا يېقىن يول يۈرۈپتىمىز. ھېلىمۇ ياخشى خالزاتخان تەيجى سەپەرداش بولغاچقا يولدا ئانچىۋالا زېرىكىمىدىم، بولمىسا خېلىلا بىئارام بولۇر كەنمەن، — دەپ ئۇ ئۆزىنىڭ ئېسەنلىكىنى سوراپ يېنىدا چۆرىدەپ ئولتۇرغان بەگ، سىپاھلىرىغا قاراپ.

— خوش، ۋاڭ خوجامنىڭ نىيىتى خالىس، شۇڭا ھەممىلا ئىشلىرى كۆڭۈللۈك بولۇۋاتىدۇ، — دەپ ھاشىر تەيجى.

— ھەي... ئاللاھىگەم ئۆمۈرۋايەت شۇنداق ياراتقان بولسا مەيلىدىغۇ، — دەپ قويدى ۋاڭ ھەممىگە قاراپ، — مەنغۇ ياخشى، ھەرقايسىلىرى يولدا جاپا چېكىپ قېلىشتىلا. ھەممىلەرى ياخشىراق ئارام ئېلىشىلا، ھاشىر تەبىئىي بېگىم، ئەتە ئەتىگەندە بىزنىڭ يېتىپ كەلگەنلىكىمىز ھەققىدە خان ئوردىسىغا مەلۇم قىلغايلا، قاچان خاندان يارلىق چۈشكىچە ھەممىمىز ئارام ئالايلى.

— خوش، ۋاڭ خوجامنىڭ ھىممىتىگە رەھمەت، — دېدى بەگ، سىناھلار. ھەممەيلەن ئورۇنلىرىدىن تۇرۇشۇپ بىر بىرلەپ چىقىپ كېتىشتى.

ۋاڭ مۇنچىغا كىرىپ خېلى ئۇزۇنغىچە ئىسسىق سۈدىن چىققۇسى كەلمىدى. ئۇ مۇنچىدىن چىقىپ، يول بويى قازا بولغان نامازلىرىنىڭ بىر قىسمىنى ئۆتىدى.

ئەتىسى چايدىن كېيىن خان ئوردىسىدىن تۆت ئەمەلدار كېلىپ مۇھەممەت بېشىر ۋاڭ بىلەن كۆرۈشتى. ھەم خاننىڭ ئۇلارنى قارشى ئالدىغانلىقىنى بىلدۈردى. بۇ تۆت كىشىنىڭ ئىچىدە خان ئوردىسىنىڭ ئۇيغۇرچە تىلماچى بار ئىدى. ئۇنىڭ تونۇشتۇرۇشىچە ئىسمى ئارغۇن ئىكەن، مۇھەممەت بېشىر ۋاڭ خەنزۇچە ئىسىملارغا ئوخشىمايدىغان بۇ ئىسىمغا قىزىققان ھالدا ئارغۇنغا قاراپ كۈلۈمسىرەپ سورىدى:

— مىللىتىڭىز؟

— مىللىتىم ئۇيغۇر، ئەجدادىم قۇمۇللىق.

— پاھ، — دەپ خوش بولۇپ كەتتى ۋاڭ، — بىزنىڭ ئەجدادلىرىمىزنىڭ بېيجىڭدا ياشاپ كەلگىنىگە ھەيرانمەن، يەنە كېلىپ قۇمۇللىق دەڭ.

— شۇنداق، — دېدى ئارغۇن ئۆزىنى تونۇشتۇ -

رۇپ، — مەن يۈەن سۇلالىسى دەۋرىدىكى بېيجىڭ شەھىرىنىڭ ئوردا، قەسىر ۋە باشقا ئىمارەتلىرىنى لايىھىلەشچى ئەختەرىدىننىڭ ① تۆتىنچى ئوغلنىڭ يەتتىنچى ئەۋلاد نەۋرىسى بولمىدىن. ئىپتىشلاشقا قارىغاندا، ئۇلۇغ بوۋىمىز ئەختەرىدىن ئەسلى قۇمۇلۇق بولۇپ چىڭگىزخان قوشۇنلىرى بېيجىڭنى ئىشغال قىلىشتىن بۇرۇنلا بېيجىڭدا ئولتۇرۇشلۇق ئىكەن. ئۇلۇغ بوۋىمىز ئەختەرىدىننىڭ تۆت ئوغلى بولۇپ چوڭ ئوغلى مىر ئەلى شاھ، ئاندىن مۇبارەك شاھ، قۇتلۇق شاھ ھەم ئارغۇن شاھلار ئىكەن. بىز ئەنە شۇ ئارغۇن شاھنىڭ ئەۋلادلىرىدىن بولغانلىقىمىز ئۈچۈن، دادام مېنىڭ ئىسمىمنى ئەنە شۇ بوۋامنى ياد ئېتىپ قويۇپ قويغانىكەن. ئۇلۇغ بوۋىمىزنىڭ ئوغۇللىرى، نەۋرە، چەۋرىلىرىدىن تارتىپ ھەممىسى دېگۈدەك ئوردىدا مۇھىم مەدەنىيەتلەرنى تۇتقانىكەن. تا ھازىرغىچە ئاددىيسى تىلماچ، خەتتات، كاتىپلاردىن بولۇپ ئىشلىمەكتە. مۇھەممەت بېشىر ۋاڭ ئارغۇننىڭ سۆزلىرىگە قىزىقىپ قالدى. ئۇلارنىڭ ئالدىغا كاتتا داستاندا خان راسلاندى. ھەممىسى قۇمۇلنىڭ مېۋە - چېۋە، تۈرلۈك يېمەكلىكلىرىگە ئېغىز تەگدى. مۇھەممەت بېشىر ۋاڭ چايدىن بىر ئوتلاپ چىنىسىنى شىرەگە قويۇپ يەنە سورىدى:

— ئەختەرىدىن ياشىغان دەۋرلەردە بېيجىڭدا ئەختەرىدىننىڭ دىن باشقا ئۇيغۇرلارمۇ بولغانىكەن؟

— بولغانىكەن. يۈەن سۇلالىسىگە ئائىت تارىخلاردا بۇ ھەقتە ناھايىتى كۆپ سۆزلىنىدۇ. ئۆز ۋاقتىدا، بولۇپمۇ چىڭگىزخان ئەۋلادلىرى ھۆكۈم سۈرگەن ۋاقىتلاردا بېيجىڭدا چىڭ-

① ئەختەرىدىن - «مۇسۇلمان شەخسلەرنىڭ تەرجىمىھالى» ناملىق كىتابنىڭ 7 - جلد 92 - بېتىدە «ئەختەرىدىن يۈەن دەۋرىدىكى داڭلىق بىناكار بولۇپ، ئۇ يۈەن سۇلالىسىنىڭ پايتەختى خانبالىقنىڭ ئوردا، قەسىر ۋە باشقا ئىمارەتلىرىنى لايىھىلەشچى ھەم قۇرۇلۇشقا تەشكىللەپ، يېتەكچىلىك قىلغۇچى» دېيىلگەن.

گىزخان قوشۇنلىرى بىلەن بىللە كەلگەن نۇرغۇنلىغان ئۇيغۇر ئالىملىرى، سىياسەتچىلىرى، ئىقتىساد ئالىملىرى، ھەربىي سەركەردىلەر، دېڭىزچى، ئوقۇتقۇچى، تارىخچى، ئاسمان جىم-سىملىرىنى تەكشۈرگۈچىلەر، يېزا ئىگىلىك ئالىملىرى، خەنزۇچە، موڭغۇلچە، مانجۇچە، ئەرەب - پارىسچە بىلىدىغان تىل-ماچلار، مەشھۇر ئەدىبلەر - يازغۇچى، شائىرلار، رەسساملار بولغانىكەن. بۇنىڭ ئىچىدە يەنە ئۆي - ئىمارەت سېلىش، لايد-ھىلەش ئۇستىلىرى بولۇپ، ئۇلارنىڭ قولىدا مەخسۇس ئۇيغۇر ئىشچىلىرىدىن نەچچە مىڭى بولغانىكەن. ئۇلار ئاساسەن بېيجىڭدىكى مەشھۇر باغچە يىخېيۈەن ئەتراپىدىكى ناھايىتى كەڭ مەھەللىلەرگە ئولتۇراقلىشقان بولۇپ دۆلەتنىڭ تەرەققىياتىدا مىسلىسىز چوڭ ئىشلارنى قىلغانىكەن.

ئارغۇننىڭ سوزۇقراق كەلگەن بۇغداي ئۆڭلۈك يۈزى، يوغان كۆزلىرىگە يانداش قارا قاشلىرى، قاڭشارلىق بۇرۇنلىرى خاس ئۇيغۇر نەسلى ئىكەنلىكىنى كۆرسىتىپ تۇراتتى. ئۇ ئۈستىگە پۈتۈنلەي خان ئەمەلدارلىرىنىڭ كىيىمىنى كىيگەن بولسىمۇ، «بىز ئۇيغۇر» دېگەن سۆزدىن ئۇنى مۇھەممەت بېشىر ۋاڭ تېخىمۇ يېقىن ھېس قىلدى.

مۇھەممەت بېشىر ۋاڭ تىلماچ ئارغۇندىن يەنە نۇرغۇن نەرسىلەرنى، بولۇپمۇ ئەختەرىدىن ھەققىدە كۆپ نەرسىلەرنى سوردى. غۇسى بار ئىدى. بىراق خان ئوردىسىدىن بىللە كەلگەن كىشىلەر سەل ئالدىراپ تۇرغاندەك قىلدى. شۇڭا «بىز تېخى ئەمدىلا بېيجىڭغا يېتىپ كەلدۇققۇ، بۇ تىلماچ بىلەن بىللە بولىدىغان كۈنلەر تېخى ئالدىمىزدا تۇرۇپتۇ. خۇدايىم بۇيرۇسا كەڭتاش پاراڭ قىلىشىۋالارمىز» دېگەننى ئويلاپ باشقا گەپ قىلمىدى.

تىلماچ ئارغۇن تاماقلار يېيىلىپ بولغاندا شۇنداق دېدى:

— خان ئالىملىرى، ھەرقايسىلىرىنى قوبۇل قىلىدىغان





دى. بۇ ئىككى كىشى خاننىڭ مەلۇمچىلىرى بولسا كېرەك. ئۇلار يارىلىقنى ئۇقتۇرۇپلا قايتتى. يارىلىقتا خان قۇمۇلنىڭ ۋاڭى مۇھەممەت بېشىر ۋاڭنى ھەپتىنىڭ ئۈچىنچى كۈنى، ئەندە. گەندە ئۆز ھۇرۇرىغا تەكلىپ قىلغاندى. ۋاڭ خاننىڭ ھۆرمىتى ئۈچۈن بېشىنى سەل ئېگىپ «رەھمەت» دېدى.

شۇنىڭدىن كېيىن ۋاڭ خان بىلەن ئۈچرىشىشنىڭ كويىغا چۈشتى. ئۈچرىشىشقا يەنە ئىككى كۈن بار ئىدى. ۋاڭ خان ھەققىدە ئويلىغانىپىرى كۆڭلىدە بىر خىل دېلىغۇلۇق پەيدا بولۇشقا باشلىدى. چۈنكى ئۇ خان ھەققىدە نۇرغۇن گەپلەرنى ئاڭلىغاندى. «خانغا بېشىنى كۆتۈرۈپ قاراشقا بولمايدىكەن، بېشىنى كۆتۈرۈپ قارىغان كىشى، جازاغا تارتىلىدىكەن. ئۇقۇش. ماي بەزى گەپ سۆزلەرنى قىلىپ قويغانلارمۇ جازالىنىدىكەن» يەنە تېخى «خان ھەرقانداق ئەمەلدارلارنى ئاۋۋال چېكىپ كۆردىكەن. ناۋادا خاننىڭ كۆڭلىدە كىچىككەنە گۇمان پەيدا بولۇپ قالسىمۇ، ئۇ ئەمەلدارلارنىڭ مەنسەپ، دەرىجىسىنى تۆۋەنلىتىدىكەن، ياكى سۈرگۈن قىلىدىكەن. . . .» مۇھەممەت بېشىر ۋاڭ شۇلارنى ئويلاۋېتىپ بىردىنلا ئۇلۇغ بوۋىسى ئىمىن ۋاڭنىڭ بېيجىڭگە كېلىپ، جازالانغانلىقىنى ئېسىگە ئالدى:

ئىمىن ۋاڭ قۇمۇلنىڭ ئۈچىنچى ئەۋلاد ۋاڭى بولۇپ، ئۇ دادىسى گۇپا بەگنىڭ 1 - دەرىجىلىك جاساق تارخانبەگلىكىگە ۋارىسلىق قىلاتتى. ئۇ قۇمۇل شەھەر ئىچى ئوردا خىيىدىكى (تۆۋەن ئوردا مەھەللىسىدىكى) ئۆيلەردە ئولتۇرۇپ ھاكىمىيەت ئىشلىرىنى باشقۇراتتى. ئىمىن ۋاڭ ھەربىي ماھارەتتە پىشقان بولۇپ، ئوقيا ئېتىشقا ماھىر ئىدى. ئۇنىڭ ئوقيا ئېتىپ، مەشىق قىلىش مەيدانى شەھەر سىرتىدىكى ئون تاغارلىق يەرنى ئىگىلىگەندى. ئۇ ئۆزى بىلەن بىرگە يەنە نۇرغۇنلىغان ئوقيا ئېتىش ماھىرلىرىنى تەربىيىلىدى. بۇ جۇڭغارلار ئۇرۇش مالىد.

مانچىلىقى قىلىۋاتقان چاغلار بولغاچقا شۇ كۈنلەردە جۇڭغارلار قۇمۇلغا ئىككى مىڭ لەشكىرى بىلەن باستۇرۇپ كېلىدۇ. بۇ- نىڭدىن خەۋەر تاپقان ئىمىن ۋاڭ قۇمۇلدىكى مۇداپىئە قوشۇنىدىن ئىككى يۈزنى ئېلىپ، جۇڭغارلارغا قارشى ئۇرۇشقا ئاتلىنىدۇ. جەڭ ناھايىتى كەسكىن داۋاملىشىدۇ. يەر - جاھاننى بېشىغا كىيىپ، قارا قاغىدەك باستۇرۇپ كېلىۋاتقان باسمىچىلار تۆت تەرەپتىن ئېتىلغان ئوقىلارنىڭ زەربىسىدە بىردەمدىلا نۇرغۇن ئادىمىدىن ئايرىلىدۇ. ئىمىن ۋاڭ ئۆز ۋەتىنىنى قوغداشتىكى تەۋرەنمەس ئىرادىسى بىلەن ئۇرۇشنىڭ ئالدىنقى سىپىدە تۇرۇپ، جۇڭغار لەشكەرلىرىنى تېرىپىرەن قىلىۋېتىدۇ. دۈشمەن چېكىنىپ يىراققا قېچىپ كېتىدۇ.

شۇ چاغدىكى خان كاڭشى بۇ خەۋەرنى ئاڭلاپ ئىمىن ۋاڭ- نىڭ جاسارىتىگە ئاپىرىن ئوقۇيدۇ ھەم ئىمىن ۋاڭنى ئون بەش مىڭ سەر كۈمۈش بىلەن تارتۇقلايدۇ. شۇنىڭدىن كېيىن كاڭشى خان دائىم ئىمىن ۋاڭنىڭ ئاز ئادەم بىلەن كۆپ دۈشمەننى يېڭىشتەك ئالاھىدە ئۇرۇش ماھارىتىنى ماختاپ ئاغزىدىن چۈ- شۈرمەيدۇ ھەم باشقا جايلاردىكى مۇداپىئە قوشۇنلىرىغا بۇ جەڭنى مىسال قىلىپ سۆزلەپ بېرىپ ئىلھام بېرىدۇ.

كېيىن خان ئىمىن ۋاڭنى بېيجىڭگە زىيارەتكە تەكلىپ قىلىدۇ. ئىمىن ۋاڭ بېيجىڭغا كەلگەن كۈنلەردە، ئۇنىڭ ئوقيا ئېتىشتىكى ماھارىتى ئاللىقاچان خاننىڭ مەشھۇر مەشقاۋۇللىرىد- نىڭ قۇلىقىغا يېتىدۇ. ئۇلار ئىمىن ۋاڭنىڭ ماھارىتىنى بۇرۇند- راق كۆرۈشنى ئارزۇ قىلىپ، ئىمىن ۋاڭ خان سارىيىغا كىر- گەن كونا خاننىڭ مەشقاۋۇللىرى ئۇنى ئوقيا ئېتىشقا تەكلىپ قىلىدۇ. ئىمىن ۋاڭ خانداندىن بىسوراق ماھارەت كۆرسىتىشتىن ئەندىشە قىلىپ، ئوقيانى خاتا ئېتىپ، مەشقاۋۇللارنىڭ غۇرۇرد- نى ئاشۇرۇپ قويدۇ. ئەمما خان ئىمىن ۋاڭنىڭ ئوقيا ئېتىش-

تىكى ماھارىتىنى كۆرۈشكە بۇرۇنلا قېزىققانلىقى ئۈچۈن ئەتىسى ناھايىتى كاتتا سورۇن ھازىرلىتىدۇ. خان ۋە ئۇنىڭ ئەمەلدارلىرى مەلىكە، خانىشلىرى، مەشقاۋۇل ۋە مەرگەنلىرى بولۇپ نۇرغۇن ئادەم سورۇن ئەھلى بولىدۇ.

مەيداننى دۇمباق سادالىرى قاپلايدۇ. ئىمىن ۋاڭ شاھانە سەرپايلىرىنى كىيىپ ھەيۋەت بىلەن مەيدانغا كىرىدۇ. نىشان قىلىنغان چەمبىرەكتىن ئۈزۈلدۈرمەي ئۈچ ئوقنى ئۆتكۈزىدۇ. تاماشىبنلار ئىچىدە چۇقان كۆتۈرۈلۈپ، گۈلدۈراس ئالقىشلار ياغرايدۇ. بۇ ئىش خاننىڭ ئاتاقلق مەشقاۋۇللىرىنىڭ ھەسەت ئوتىنى كۈچەيتىۋېتىدۇ. بۇ مەردانە كىشىنى چاپناپ پۈركۈۋەتە. كۈسى كېلىدۇ. ئاخىر ئۇلار بىر ھىيلە ئىشلىتىپ، بىر گۇناھكار ئادەمنى ئېلىپ كېلىپ، بېشىغا بىر تال تۇخۇمنى قويىدۇ. ھەم ئىمىن ۋاڭغا ئادەمگە دەخلى يەتكۈزمەي، تۇخۇمغا تەگكۈزۈشنى بۇيرۇيدۇ. ئىمىن ۋاڭ قىلچە ئىككىلەنمەي، ئوقيانى قولغا ئېلىپ، نەق تۇخۇمنىڭ ئۆزىنى قارىغا ئالىدۇ. شۇنداق ئۈستىلىق بىلەن ئاتىدۇكى، تۇخۇم چېقىلىپ، ئادەم ساق قالىدۇ. تاماشىبنلار ئىمىن ۋاڭنىڭ ماھارىتىگە قايىل بولۇپ، ھەشقاللا ئېيتىدۇ. چاۋاك ساداسى ھەممە ياقنى قاپلايدۇ. خانمۇ ئۇنىڭ ماھارىتىگە ھەيران قېلىپ بېشىنى لىڭشىتىدۇ.

ئىمىن ۋاڭ ئوقيا ئېتىشتىكى ماھارىتى بىلەن خاننى ھەيران قالدۇرغاندىن كېيىن، خاننىڭ ئۇستا مەشقاۋۇللىرىنىڭ ھەسەت ئوتى تېخىمۇ كۈچىيىپ كېتىدۇ. خان سارىيىدا مەشقاۋۇل بىلەن دەپ مەيدىسىگە مۇشتلاپ يۈرگەن بۇ مەشقاۋۇللار، ھېلىقى چەمبىرەكتىن بىر نەچچە ئوقنى ئۆتكۈزەلەلمىمۇ، لېكىن ئادەم بېشىدا تۇرغان تۇخۇمغا دەل تەگكۈزۈشى ناتايىن ئىدى. شۇ سەۋەبلىك ئۆزلىرىنى خان ئالدىدا كەممەستىشىنى لايىق كۆرمىگەن مەشقاۋۇللار قۇتراپ، خاننىڭ ئالدىغا كىرىپ ئىمىن

ۋاڭغا ئىللەت ئارتىش ئارقىلىق ئۇنى جازالاشنى تەلەپ قىلىدۇ. خان ئىمىن ۋاڭغا ياخشىراق مۇكاپات بېرىشنى ئويلاپ ئولتۇراتتى. بىراق ئۇ، بۇ كىرگەنلەرنىڭ سۆزىنى ئاڭلاپ بېقىشنى لايىق كۆرۈپ دىققەت قىلدى: «ئىمىن ۋاڭ دېگەن، كىچىككىنە بىر جايىنىڭ، يەنى خان ئالىيلەرنىڭ قول ئاستىدىكى جايىنىڭ يەرلىك بېگى، ئۇ ئالىيلەرنى كۆزگە ئىلمىدى. ئوقيا ئېتىش مەيدانىغا كىرىشتىن بۇرۇن خان ئالىيلەرغا تەزىم قىلىشى لازىم ئىدى. ئىمىن ۋاڭ مەشقاۋۇللارنىڭ ئىنتىزام - رەسمىيەتلىرىگە بويسۇنماي مەنەنچىلىك قىلدى. خان بۇنىڭغا چارە كۆرۈشى كېرەك»

خان ئىمىن ۋاڭنى تارتۇقلاشتىن ۋاز كېچىپ مەشقاۋۇللارنىڭ دەۋاسىنى توغرا تاپىدۇ.

شۇنىڭ بىلەن ئىمىن ۋاڭنى ئىلىغا بەش يىللىق سۈرگۈن قىلىدۇ. بېشىر ۋاڭ يۇقىرىقى ۋەقەنى ئويلاپ خېلىغىچە سۈكۈتتە ئولتۇرۇپ قالدى. ئۇ ئۇزاقى يىلى بېيجىڭغا كەلگەن بولسىمۇ خان كېسەل بولۇپ قېلىپ قوبۇل قىلمىغانىدى. ئۇلار بېيجىگە بېرىپ مۇز ھۈنەرلىرىنى كۆرۈپلا قايتمىغانىدى.

ۋاڭنىڭ خىياللىرىنى ھاشىر تەيجى بېگىم بۇزدى. ئۇ بۇ - گۈن ساقال - بۇرۇتلىرىنى ياستىپ، يېڭى كىيىملىرىنى كىيىپ يىۋالغانىدى. ۋاڭ ھاشىر تەيجىنى بۇنداق ھالەتتە كۆرمىگىلى خېلى يىللار بولۇپ قالغانلىقىنى ئويلاپ، ئۇنىڭغا قاراپ كۈلۈپ قويدى.

ئۇنىڭ بەستىلىك بويلىرى پۈكۈلۈپ قالغاندەك كۆرۈنەتتى. ئۇ قارامتۇل كەلگەن. ساقال - بۇرۇتلىرىمۇ قاپقارا. خۇشاللىقى بىلەن قايغۇسىنى بىلگىلى بولمايدىغان ئادەم ئىدى. ئەمما ۋاڭ خوجام نېمە دەپ جان دەپ ئىجرا قىلاتتى. ئۇنىڭ تەبىئىتى خۇشامەت ۋە نەپكە يېقىنراق ئىدى. ئۇ كىرىپلا ۋاڭنىڭ خىيال

سۈرۈپ ئولتۇرغانلىقىنى سەزدى.

— ۋاڭ خوجامنىڭ ئالتۇن بويلىرى ئېسەن بولغاي.  
— كەلسە، ھاشىر تەيجى بېگىم، كەلسە، مېنى خان  
ئۆگۈنلۈككە ھۇزۇرغا تەكلىپ قىپتۇ. خان ئوردىسىنىڭ مەلۇم-  
چىلىرى كەلگەندە ئۆزلىرىنى ھامامدا دېيىشتى. ئۇلارمۇ خان  
يارلىقىنى يەتكۈزۈپ قويۇپلا ئالدىراپ كېتىپ قالدى. يارلىقتا  
مېنىڭ، يالغۇزلا ئىسىم يېزىلىپتۇ. قانداق قىلىمىز؟ خىيا-  
لىمچە، ھەرقايسىلىرىنىمۇ بېرىپ خاننى كۆرۈپ كېلور دەپتە -  
مەن، — دەپدى ۋاڭ.

— خوش، ۋاڭ خوجام، خان ئالىيلىرى جانابلىرىنىلا  
چىلاتقانكەن، كۈتۈۋېلىش زالىغا جانابلىرىلا كىرىدىلا، بىز  
زالنىڭ تېشىدا ھەزرەتلىرىنى ساقلاپ تۇرۇپ تۇرىمىز، —  
دەپدى ھاشىر تەيجى.

ۋاڭ ئادىتى بويىچە كۈلۈمسىرەپ قويدى. ئارىدىن ئىككى  
كۈن ئۆتتى.

مۇھەممەت بېشىر ۋاڭ بۈگۈن ئەتىگەندە ناھايىتى روھلۇق  
كۆرۈنەتتى. ئۇ ئۈستىگە ئالتۇن قۇببىلىق تەنلىلا تون، بېشىغا  
قامىلىق تۇماق، پۇتىغا قارا خۇرۇمى يالتىراپ تۇرىدىغان ئۆتۈك  
كىيگەندى.

ئۇ ئۈنچە، ياقۇتلىرى يالتىراپ تۇرغان سېرىق يوپۇق يې-  
پىلغان مەپسىگە ئولتۇردى. مەپە ئەتراپىدا بەگ - سىپاھلاردىن  
ئون كىشى، ئېگەر - جابدۇقلىرى كۈمۈشتىن ياسالغان ئاتلارغا  
مىنگەن ھالدا خان سارىيىغا قاراپ يولغا چىقتى. بەگلەرنىڭ  
كىيىملىرى بىر خىل، سىپاھلارنىڭ كىيىملىرى بىر خىل،  
سىپتا، پاكىزە ئىدى.

ئۇلار ئۈچ دەرۋازىلىق ئىشىكنىڭ ئوڭ تەرەپتىكى دەرۋازىدە-  
سىدىن ئۆتۈپ، ئوردىنىڭ كەڭ سەيناسىغا كىردى. بۇ يەردە



قاتارلىشىپ تۇراتتى. مۇھەممەت بېشىر ۋاڭ تەختتىن يىراقتا توختاپ، ئوڭ قولىنى كۆكسىگە قويۇپ، بېشىنى سەل ئېگىپ: — ئەسسالامۇ ئەلەيكۇم، خان ئالىيلىرىنىڭ ئالتۇن بويلىرى ئېسەنمىكىن؟ — دېدى، ناھايىتى تەمكىن ھەم سالماق قىياپەتتە.

بۇ كۆرۈنۈش خاننى، خاننىڭ كۈتكۈچىلىرىنى ھەيران قال-دۇردى. ساراي ئىچى بىر پەس سۈكۈتكە چۆمدى. دۇمباق چېلىپ قارشى ئالغۇچىلارمۇ جىمىپ قېلىشتى. ھەممەيلەننىڭ كۆڭلىدە، «ئەزەلدىن داۋاملىشىپ كېلىۋاتقان خانغا باش قويۇش قائىدىسى نەگە كەتتى؟ نېمىشقا خانغا ئۈچ قېتىم تىزلىنىپ، توققۇز قېتىم باش قويمايدۇ. بۇ كىچىككىنە شەھەرنىڭ ئەرزى-مەس ۋاڭىنىڭ نېمە قىلغىنى بۇ؟ . . .» دېگەن سوئاللار كېزەت-تى.

ۋاڭنىڭ يېنىدا ئولتۇرغان تىلماچ ئارغۇن دەرھال تىلغا كىرىپ:

— ئۇلۇغ خان ئالىيلىرى مۇھەممەت بېشىر ۋاڭ ئىسلام دىنى ئەقىدىسىدىكى بىر زات. ئۇ ھەزرەتلىرىگە ئېھتىرام بىلەن سالام بېرىپ، تەن سالامەتلىكلىرىنى سوراۋاتىدۇ. بۇلارنىڭ ھۆرمەت ئېھتىرام يوسۇنى بىلەن بۇددا دىنىدىكىلەرنىڭ ھەرگىز ئوخشىمايدۇ. ناۋادا ئۇ بۇددا دىنى قائىدىسىنى ئىشقا سېلىپ، ھەزرەتلىرىگە باش ئۇرسا، ئۇ ئۆز دىنىدىن چىققان بولىدۇ، — دېدى.

بۇنى خان تىلماچتىن بۇرۇنراق ئويلاپ يەتكەندى. شوڭخا ئۇ بىردىنلا كۈلۈپ كەتتى. خان ئوڭ قولىنى كۆتۈرۈپ: — ئەمىرگە ئىجازەت، — دېدى. تېخىچە بېشىنى سېلىپ تۇرغان مۇھەممەت بېشىر ۋاڭ قولىنى كۆكسىدىن ئېلىپ، بېشىنى كۆتۈرۈپ خانغا قارىدى. ئىككى سەپ بولۇپ تۇرغان

بارلىق ئەمىرلەر «خان ئالىيلرى، كۆڭلى - كۆكسى كەڭ، ئىلمىي ھېكمەتتە ۋايىغا يەتكەن دانادۇر» دەپ ۋارقىراشتى.

خان يەنە قوشۇپ قويدى:

— يولدا چاپا چەكتىڭىز، كەلگىنىڭىزدىن مىننەتدارمەن. زالىنىڭ ئىچى بىردىنلا جانلىنىپ كەتتى. ۋاڭنى قارشى ئېلىش مۇزىكىسى چېلىندى. ۋاڭ كۈلۈمسىرىگىنچە خانغا ئېھتىرام بىلدۈردى. خان ئۇنىڭ ئولتۇرۇشىغا ئىجازەت بەردى. ۋاڭ بەلگىلەنگەن ئورۇنغا كېلىپ ئولتۇردى.

خان بىلىملىك ئىدى. ئۇ ئاتا - بوۋىلىرىنىڭ ئىزىدىن مېڭىشنى ئۆزى ئۈچۈن ئەقىدە بىلگەچكە، ھەممىسى ھەيران قالغان بايقى ئىشقا ئۇ ھەيران قالمىدى. چۈنكى بوۋىسى چەنلۇڭ خاننىڭ دەۋرىدىمۇ شۇنداق بىر ئىش بولغانىكەن. ئىسلام دىنى ئەقىدىسىدىكى بىر قىسىم مېھمانلار خانغا سالام بەرگىلى كەپتۇ. شۇ چاغدىمۇ ئۇلار چەنلۇڭ خانغا سالام قىلىپ سالامەتلىكىنى سوراپتۇ. ئاۋۋال خان ۋە ئۇنىڭ ئەمەلدارلىرى بۇنىڭغا ھەيران قېلىپ ئۇلارنى جازالىماقچى بولۇپتۇ. لېكىن چەنلۇڭ خانمۇ پەم - پاراسەتلىك بولغاچقا ئويلىنىپ قاپتۇ. «دىنى ئەقىدە دېگەن بۇ باشقىچە گەپ، ھەرقايسى دىندىكىلەرنىڭ ئۆزىگە خاس قائىدە - يوسۇنى بار. بۇنى دەرھال ئۆزگەرتىشكە ياكى يوقىتىۋېتىشكە بولمايدۇ. ئىسلام دىنىنىڭمۇ ئۆزىگە خاس قائىدە - يوسۇنلىرى بار. يەنە كېلىپ ئىسلام دىنى دۇنيادىكى ئەڭ چوڭ دىنلارنىڭ بىرى. دۇنيادا ناھايىتى كۆپ خەلق ئىسلام دىنىغا ئېتىقاد قىلىدۇ. جۇڭگودىمۇ ئىسلام دىنىغا ئېتىقاد قىلىدىغان مىللەتلەر كۆپ. بىز ھاكىمىيەت باشقۇرماقچى بولىدىكەنمىز، دىنى ئالاھىدىلىكلەرنى، مىللەتلەرنىڭ ئالاھىدىلىكلىرىنى نەزىرىمىزدىن ساقىت قىلماستىن كېرەك». شۇنىڭدىن كېيىن ئۇ: «مۇسۇلمانلارنىڭ ئىشىنى باشقۇرۇشتا ئۇلارنىڭ دىنى



ئېتىقادى، مەجەزى، ئۆرپ - ئادىتىگە قاراپ ئىش قىلىش كېرەك. پۈتۈنلەي ئىچكىرىسىنىڭ چارىسى بويىچە ئىدارە قىلىشقا بولمايدۇ» دېگەندى.

بۇنى ھازىرقى خان تارىخىي خاتىرىلەردىن كۆرگەندى. جۇڭگودەك بىر چوڭ زېمىندا نۇرغۇنلىغان ئاز سانلىق مىللەتلەر بار. ئۇلارنىڭ زىمىنى، خەلقى، بايلىقى، مەدەنىيىتى، ئۆرپ ئادىتى، تىل - يېزىقى، دىنى ئەقىدىسى بار. ئەقىدىسى يوق مىللەتنى مىللەت دېگىلى بولمايدۇ - دەپ ئويلىدى خان.

خان كۆڭلىدە مۇھەممەت بېشىر ۋاڭغا نىسبەتەن بىر خىل يېقىنلىقنى ھېس قىلدى. ئۇنىڭ جاھانگىر خان توپىلىڭى دەۋرىدە چىڭ ئەسكەرلىرىگە ياردەملىشىپ يۈز ھارۋىدا ئوزۇق - تۈلۈك، يەم - خەشەك، يېقىلغۇ ئەۋەتىپ بەرگەنلىكىنى ئەسلەپ قالغانىدى. شۇنىڭ بىلەن مۇھەممەت بېشىر ۋاڭغا نىسبەتەن ھۆرمەت - ئېھتىرام تۇيغۇسى تېخىمۇ كۈچەيدى. بۇ چاغدا خاننىڭ خىيالغا يەنە ئىمىن ۋاڭنىڭ ئىشلىرىمۇ كەلدى. گەرچە ئۇ ئىمىن ۋاڭنى كۆرمىگەن بولسىمۇ، ئۇ ھەقتە بىر قىسىم گەپلەرنى ئاڭلىغانىدى. ئىمىن ۋاڭنىڭ مەرگەن ۋە مەردانلىقى شۇ چاغدىكى خاننى، خاننىڭ ئەمەلدارلىرىنى ھەيران قالدۇرغانلىقىنى بىلەتتى. ئۇ ئۆز كۆڭلىدە شۇ چاغدا ئىمىن ۋاڭغا كۆرۈلگەن چارىدىن نارازى ئىدى. چۈنكى، شۇ چاغلاردىكى غەربىي يۇرتنىڭ ئەڭ چوڭ دۈشمىنى جۇڭغارلارنى يوقىتىشتا ئىمىن ۋاڭ ئاجايىپ خىزمەت كۆرسەتكەن، كېيىن بېيجىڭگە كەلگەندە كىچىككەنە ئىش ئۈچۈن ئۇنىڭ تۆھپىسى كۆمۈلۈپ قالغان. ئۇنىڭدىن كېيىن، يېقىنقى يىللاردا بولۇپ ئۆتكەن بىر ئىشقا يادىغا كەلدى. ئۇ بولسىمۇ مۇھەممەت بېشىر ۋاڭنىڭ دادىسى ئەردىشىر ۋاڭ بېيجىڭغا خان بىلەن كۆرۈشكىلى كەلگەندە ئوردىنىڭ ئۈچىنچى دەۋرۋازىسىغىچە ئېتىنى چاپتۇرۇپ كەپ-



— يېغىن كۆپ بولغان يىللىرى ناھايىتى ياخشى، يېغىن ئاز بولغان يىللىرى ئانچە ئەمەس.

— يېمەك - ئىچمەك، مېۋە - چېۋە قۇمۇلدا مەمۇرىچىدە -  
لىقىمۇ؟

— دۆلەتلىرى بەركاتىدا ناھايىتى مەمۇرىچىلىق.

خان كۈلۈمسىرەپ يەنە سورىدى:

— قۇمۇلنىڭ ئىلىم - بىلىم ئىشلىرى قانداق؟

— تۆت يەردە مەدرىس، ئەللىك بەش يەردە باشلانغۇچ مەكتەپ، ئىككى يەردە خەنزۇچە، مانجۇچە، موڭغۇلچە، زاڭزۇ - چە تىل ئۆگىنىش مەكتەپلىرى بار. شەھەر تەۋەسىدە ساۋاتسىز - لار ناھايىتى ئاز.

— ناھايىتى ياخشى، ناھايىتى ياخشى.

— قۇمۇلنىڭ سۇ ئىشلىرى قانداقراق؟

— تەڭرى تاغلىرىدىن قۇمۇلغا سۇ باشلاشقا ئىككى جايدا چوڭ ئۆستەڭ چاپتۇق. يىلدا ئېرىق ئۆستەڭ، بۇلاقلارنى تەك - شۈرۈپ، ئۆستەڭلەرنى تازىلاپ، بۇلاقلارنىڭ كۆزىنى ئېچىپ سۇنى راۋان قىلىپ تۇرىمىز. يىلدا سۇنىڭ ئەھۋالىغا قاراپ بوز يەر ئۆزلەشتۈرىمىز. شۇڭا دېھقانچىلىقىمىز ناھايىتى مول. خەلقىمىز قورساقنىڭ غېمىنى يېمەيدۇ.

— ناھايىتى ياخشى. قۇمۇلنى ناھايىتى ياخشى باشقۇ -

رۇپسىز، — خان مۇھەممەت بېشىر ۋاڭنىڭ سۆزلىرىدىن ھە - قىقەتەن مەمنۇن بولدى. شۇڭا ئۇ خۇشاللىقىدا ئورنىدىن تۇرۇپ مېڭىپ يۈرۈپ يەنە سوئال سورىدى:

— قۇمۇلدىن بېيجىڭغا قانچە كۈندە كەلگىلى بولىدۇ؟

— توپتوغرا بىر يۈز ئون بەش كۈن يول يۈرۈپتىمىز.

— پاھ، — دەپدى خان ھەيران بولۇپ، — جاپا تارتىپ -

سىز. ياخشىراق ئارام ئېلىڭ، باشقا يۇرتنىڭ ۋاڭ - گۇڭلىرىدە -

نىڭمۇ كەلگەنلىكىنى ئاڭلىدىم. ئەتە ئۇلارنى قوبۇل قىلىمەن. بېيجىڭنىڭ گۈزەل، مەنزىرىلىك جايلىرى ناھايىتى كۆپ، كۆرۈپ تاماشا قىلىڭلار. بىللە ئوۋغا چىقايلى، ئاندىن يازلىق سەيلىگاھ چېڭدىغا بېرىڭلار. ئۇ يەرنىڭ ھاۋاسى ياخشى، مەنزىرىسى ناھايىتى گۈزەل، — خان شۇ گەپلەرنى دېگەچ ئاستا تەختكە ئولتۇرۇپ، «يارلىق!» دېدى. دىۋانبېگى يارلىقنى پۈتۈشكە باشلىدى: «قۇمۇلنىڭ ۋاڭى مۇھەممەت بېشىر ۋاڭغا بىرىنچى، چىنۋاڭلىق مەنسىپى بېرىلسۇن. ئىككىنچى، كىم خاپ تون ئىنئام قىلىنسۇن، ئۈچىنچى، خان ئوردىسىغا ئىختىيارى كىرىپ چىقىش رۇخسىتى ئىجرا قىلىنسۇن».

مۇھەممەت بېشىر ۋاڭ ئورنىدىن تۇرۇپ خانغا چوڭقۇر تازىم قىلدى ۋە:

— خان ئالىيلىرىغا رەھمەت، — دېدى.

ئىككى تەرەپتە تۇرغان قەلەمدار، ئەلەمدار بەگلەر:

— خان ئالىيلىرى دانادۇر، — دەپ توۋلاشتى.

زالدا يېقىملىق مۇزىكا چېلىنىشقا باشلىدى. دۇمباقلار پەس ئاۋازدا ياڭرىدى. بۇ خان بىلەن ئۇچرىشىشنىڭ ئاياغلاشقانلىقىنى بىلدۈرەتتى.

## ئون ئۈچىنچى باب

خاننىڭ خاس خىزمەتچىلىرى قۇمۇل ۋاڭىنىڭ سوۋغا - سالاملىرىنى خانغا مەلۇم قىلغانىدى، خان مۇھەممەت بېشىرۋاڭ - نى قوبۇل قىلىشتىن بىر كۈن بۇرۇن بۇ سوۋغىلارنى كۆزدىن كەچۈردى. خان سوۋغىلار تىزىملىكىنى كۆرگەندىلا ئېگەر - جابدۇقلۇق يىگىرمە جۈپ ئاتقا قىزىققانىدى. ھازىر بولسا بۇ ئاتلارنى كۆرۈپ ناھايىتى خۇشال بولۇپ كەتتى. يىگىرمە جۈپ ئاتنىڭ ئىچىدە ئىككى ئاتنىڭ ئېگەر - جابدۇقلىرى كۈمۈشتىن ياسالغان گۈللەر بىلەن ھەم گۈللەر ئارىسىدىكى چاقناپ تۇرغان ئېسىل تاشلار بىلەن جۇلالىنىپ تۇراتتى. بۇ ئىككى ئات باشقا ئاتلاردىن يوغانراق ئىدى. بۇ ئاتلارنىڭ مەخسۇس خان ئۈچۈن جابدۇلغانلىقى كۆرۈنۈپلا تۇراتتى. خان بۇ ئاتلارنىڭ يايلىنى سىلاپ قويدى. بۇنىڭدىن باشقا ئون سەككىز جۈپ ئاتنىڭ ئېگەر - جابدۇقلىرى مىس بىلەن زىننەتلەنگەچكە ئالتۇندەك پارقىراپ تۇراتتى. تۈكلىرى يالتىراپ، يەر تەپچىپ، كىشىنەپ تۇرغان ئاتلارنىڭ ھەممىسى چىلانرەڭ بولۇپ، قاشقىسى ئاق ئىدى. بۇ ئاتلارنىڭ كۆرۈنۈشى خان كۆرگەن ئاتلارغا ئوخشىمايتتى. بۇ ئاتلارنىڭ بېشى كىچىك. يايلىقىمىغا، قۇيرۇقى ئۇزۇنراق ئىدى. خان «بۇ ئاتلار خۇددى چىڭگىزخان مىنگەن ئاتلارغا ئوخشايدىكەن» دېگەنىدى، يېنىدىكى ئەمىرلىرى «خان ئالىيلىرى



ئۇ قوغۇن قېقىنى تېتىپ كۆرگەندىن كېيىن «قۇمۇل قوغۇنى ھەقىقەتەن تاتلىق» دەپ قويدى. ھەم قوغۇن قېقىدىن خانىش، مەلىكىلەرگە ۋە ئەمەلدارلارغا تەقسىم قىلىپ بېرىشنى بۇيرۇدى.

يەنە باشقا سوۋغىلارمۇ خاننى خوش قىلدى. خان پەرمان قىلدى:

— ئاتلارنى ئالاھىدە ياخشى بېقىپ، ئېگەر - جابدۇقلىرىدىكىنى پاكىزە ساقلاڭلار.

— خوش، پەرمانبەردارىمىز، — دېدى ئەمىرلەر.

— قۇمۇل ۋاڭىغا يارلىق يەتكۈزۈلدىمۇ؟

— ئارغۇن ھەزرەت ھازىر يولغا چىقتى.

خان كۈلۈمسىرەپ قويدى.

مۇھەممەت بېشىرۋاڭ خان بىلەن كۆرۈشكەننىڭ ئەتىسى ئەتىگەندە، ئەتىگەنلىك چايىنى ھاشىر تەيچى، شاسىلىمبەگ، سىدىق تۇڭچى، يۈنۈس قازى ئاخۇنوم بىلەن بىللە ئولتۇرۇپ ئىچتى. چايدىن كېيىن ۋاڭ تۈنۈگۈن خان بىلەن كۆرۈشۈش جەريانىدىكى ئەھۋاللار ھەققىدە ھەممىسىگە سۆزلەپ بېرىۋاتاتتى، مەلۇمچى كىرىپ خان ئوردىسىدىن ئادەم كەلگەنلىكىنى مەلۇم قىلدى. ۋاڭ ئۇلارنىڭ كىرىشىگە ئىجازەت بېرىپ، ئۆزى تەتىللا تونىنى كىيىپ، ئۈستىدىن قېنىق سېرىق رەڭدىكى زوچو پوتىسىنى باغلاپ تۇرۇشىغا ئارغۇن ھەزرەت كىرىپ سالام بەردى:

— ئەسسالامۇ ئەلەيكۇم، ۋاڭ جانابلىرىنىڭ ئالتۇن بويلىدى.

رى ئېسەنمىكىن؟

— ۋە ئەلەيكۇم ئەسسالام، كەلگەنلىكىدىن.

رىدىن مەمنۇنەن، — دېدى ۋاڭ ئارغۇن ھەزرەتنى كۆرۈپ خۇشال بولغان ھالدا، — قېنى ئولتۇرسىلا، — دېدى

ۋاڭ قولى بىلەن نەقىشلىرى ئېچىلىپ، سىرلىرى يالتىراپ تۇرغان، قېلىن دۈرەسكەلەر سېلىنغان ئورۇندۇقلارنى كۆرسىتىپ.

— ۋاڭ جانابلىرىنىڭ ھاردۇقى چىقىپ قالدىمىكىن.

— رەھمەت، ھاردۇقۇم چىقىپ قالغاندەك بولدۇم.

بۈگۈن ئارغۇن ھەزرەت بىلەن خاننىڭ ئىككى خىزمەتچىسى تۈنۈگۈن خان ئاغزاكى پەرمان قىلغان يارلىقلىرىنىڭ ھۆججەت-لەشكەن نۇسخىلىرىنى تاپشۇرۇش ئۈچۈن كەلگەنىدى. خاننىڭ بۇ پەرمانلىرى يەنە بىر قېتىم ئوقۇلۇپ ۋاڭغا تاپشۇرۇلدى. ۋاڭ خانغا بولغان چەكسىز مىننەتدارلىقىنى بىلدۈرۈپ، تەزىم بىلەن قوش قوللاپ ئېلىپ، بېشىغا كۆتۈرۈپ «خان ئالىيلىرىغا ھەش-قاللا» دېدى. ئاندىن ئارغۇن ھەزرەت قولىدا زەپتۇن تاۋارغا ئورالغان پەتنۇس كۆتۈرۈۋالغان خىزمەتچىگە قاراپ قولىدىكى پەتنۇسنى ئېچىشنى بۇيرودى. خىزمەتچى پەتنۇسنى بېشىغا كۆتۈرۈپ، تىزىنى ئېگىپ ھۆرمەت بىلدۈرگەندىن كېيىن، مۇھەممەت بېشىرۋاڭنىڭ ئالدىغا قويۇپ ئاچتى: پەتنۇستا ئىككى يۈرۈش كىيىم بار ئىدى. بىرى خان تۈنۈگۈن تەقدىم قىلغان كىمخاپ تون، يەنە بىر يۈرۈشى خاننىڭ كىيىپ يۈرگەن خىزمەت كىيىملىرى ئىدى.

— بۇ خان ئالىيلىرىنىڭ ئادەتتە كىيىدىغان خىزمەت كىيىمى، — دەپ تونۇشتۇردى ئارغۇن ھەزرەت، — خان ئۆزى ئەڭ ياخشى كۆرگەن ئەمەلدارلارغا ئۆز كىيىمىدىن بىرەر يۈرۈشتىن ئىنئام قىلدۇ. بۇ خان ئالىيلىرىنىڭ جانابلىرىنى ئۆزىگە ئەڭ يېقىن كۆرگەنلىكىنىڭ بېشارىتىدۇر. ۋاڭ يەنە ئالاھىدە ھۆرمەت بىلەن خانغا ھەشقاللا ئېيتتى.

ئۇلار ئورۇنلىرىدا ئولتۇرۇشۇپ، بولغاندىن كېيىن ئارغۇن

ھەزرەت دېدى:



— خان، جانابلىرىغا ناھايىتى چوڭ ئىلتىپات كۆرسەتتى. بۇ خانلىقنىڭ كەمدىن - كەم ئۇچرايدىغان ھىممەتلىرىدۇر. بۈگۈندىن باشلاپ جانابلىرىنىڭ خان سارىيىنىڭ ھەرقانداق جاي-لىرىغا كىرىشلىرىگە، كۆرۈپ زىيارەت قىلىشلىرىغا ئىجازەت. بۇ يارلىق بۈگۈن ئەتىگەندىلا خان سارىيىنىڭ ھىممە تەرەپلىرىگە ئۇقتۇرۇلدى.

ۋاڭ بېشىنى لىڭشىتىپ، كۈلۈمسىردى. ئارغۇن ھەزرەت يەنە شۇلارنى چىكىلدى:

— جانابلىرى خان سارىيىغا قەدەم تەشرىپ قىلغاندا، خان سارىيىنىڭ كۈتۈپخانىسىنى نەزەرلىرىدىن ساقىت قىلمىغايلار. بۇ كۈتۈپخانىدا تۈرلۈك تۈمەن كىتابلار بار. بۇ زېمىندا ئۆتكەن ھەرقايسى سۇلالىلارنىڭ تارىخلىرىدىن تارتىپ ھەرقايسى جايلار-دىكى ۋاڭ، گۇڭلارنىڭ تەرجىمىھالىلىرىغىچە بار. قۇمۇلنىڭ دەسلەپكى ۋاڭى، جانابلىرىنىڭ بەشىنچى بوۋىسى ئەبەيدۇللا بەگ-نىڭ بېيجىڭ خانغا بەيئەت قىلغاندىن بېرىقى قۇمۇل ۋاڭلىرىغا ئائىت نۇرغۇنلىغان تەزكىرىلەرمۇ بار. بولۇپمۇ بۇنىڭدىن بۇرۇن ئۆتكەن يىگىرمە نەچچە خاننىڭ پۈتۈن تارىخى تولۇق قالدۇرۇل-غان. بۇنىڭ ئىچىدە ئىۋىرغوللۇق (قۇمۇلۇق) قاڭلى تۇتۇ ئۆزىنىڭ يۈكسەك ئەقىل - پاراسىتى، مول بىلىمى، سىياسىي ۋە ھەربىي جەھەتتىكى تالانتى بىلەن يۈەن سۇلالىسى تارىخىدا ئاجايىپ رول ئوينىغان. ئۇ ئۆزى قول سېلىپ ئىشلەپ، يېزىش ئىنتايىن قىيىن بولغان «لياۋ سۇلالىسى تارىخى»، «جىن سۇلالىسى تارىخى» ۋە «سۇڭ سۇلالىسى تارىخى» لىرىنى يېزىپ قۇبلىيخاننىڭ ئالاھىدە ئېتىبارغا ئېرىشىپ، ئوردىدا سول قول ۋەزىر بولغان. ئەنە شۇ تۇتۇنىڭ يازغان تارىخلىرى، قوليازىملى-رى خان كۈتۈپخانىسىدا ئەينەن ساقلانماقتا.

ۋاڭ ئارغۇن ھەزرەتنىڭ گەپلىرىنى ئاڭلاپ ھەم خۇشال

بولدى ھەم ئىزاھات بەردى:

— ناھايىتى ياخشى گەپ بولدى، مەنمۇ تارىخقا قىزىقتىمەن، تارىخ — ئۇ بىر ئىز. ئەجدادلارنىڭ ماڭغان يولى. بىز بۇنى بىلمىسەك، كۆزىمىز ئوچۇق قارىغۇغا ئايلىنىپ قالىمىز. تارىختىن ئۆگىنىدىغانلىرىمىز، ساۋاق ئالىدىغانلىرىمىز بار. دادام رەھمەتلىكىمۇ تارىخقا قىزىقىدىغان ئادەم ئىدى. دادامنىڭ دەۋرىدە دادامغا تۇڭچى بولغان سىدىق بەگ، — ۋاڭ سىدىقبەگكە قاراپ قولىنى جورۇپ قويدى. ئارغۇن ھەزرەت سىدىقبەگكە قاراپ كۈلۈمسىردى. سىدىقبەگمۇ ئارغۇن ھەزرەتكە قاراپ كۈلۈمسىرەپ قويدى، — شۇ دەۋرلەردە مۇشۇ يەردە، خان ئوردىسىدا تۇرۇپ خەنزۇچە، موڭغۇلچە، مانجۇچە تىل يېزىقىنى ئۆگەنگەندە جانابلىرى دېگەن تارىخنامىلەرنى كۆچۈرۈپ قۇمۇلغا ئېلىپ چىققان. ھازىرمۇ بۇ تارىخنامىلەر ئوردا كۈتۈپخانىسىدا ساقلانماقتا، سىدىقبەگ جانابلىرى، — ھازىر بولسىمۇ، ئەنە شۇنداق بىزگە مۇناسىۋەتلىك، بىز ئۈچۈن مۇھىم بولغان كىتابلار بولسا دەرھال تۇتۇش قىلىپ، ھەسسىلەپ ھەق تۆلەپ بولسىمۇ كۆچۈرتىۋالسىلا، بۇ بىزگە، بىزنىڭ ئەۋلادلىرىمىزغا پايدىلىق.

— پەرىمانبەردارمەن، — دېدى سىدىقبەگ.

بۇ مەسلىھەتتىن خوش بولغان ئارغۇن ھەزرەت:

— ناھايىتى ياخشى، — دېدى ھەم قوشۇپ قويدى، — خان ئالىيلىرى، جانابلىرىنى خان ئوردىسىغا ئىختىيارى كىرىپ چىقىشقا يارلىق قىلغانىكەن، بۇ قانچىلىك ئىشتى، شۇنداق قىلغايلا، — دېدى. ئارغۇن ھەزرەت يەنە مۇنداق دېدى، — جانابلىرى خالىغان كۈنى، مەن ئۆزلىرىنى بېيجىڭ شەھىرىنىڭ ئاۋات كوچىلىرىنى ئايلاندۇرۇپ ئۇلۇغ بوۋام ئەختەرىدىنىڭ مۇشۇنداق بىر چوڭ شەھەرنى يۈەن سۇلالىسى دەۋرىدە ئۆزى پىلاند.

لاپ قايتا قۇرۇپ چىقىشتىكى پەم - پاراستىنى، ھۈنەر - سەنئىتىنى، بىناكارلىق جەھەتتىكى تەڭداشسىز قابىلىيىتىنى سۆزلەپ بېرەي.

— مەنمۇ نەچچە كۈندىن بېرى شۇنى ئويلاپ يۈرەتتىم. قانچە، قانچە خانلارنىڭ پايتەختى بولغان بۇ زېمىن ئەزىلى - ئەزەلدىن بىنالىرى كاتتا ھەم رەتلىك، گۈزەل شەھەر ئىكەنلىكىنى بىلەتتىم. ئەختەرىدىندەك بىر ئۈستىنىڭ يۈەن سۇلالىسى دەۋرىدە قايتا قۇرۇپ چىققانلىقىنى بىلمەيدىكەنمەن.

— دېگەنلىرى توغرا ۋاڭ خوجام، ئەسلىدە بۇ شەھەر ناھايىتى گۈزەل بىر شەھەر بولغان، ئەمما چىڭگىزخان قوشۇنلىرى جىن سۇلالىسىگە قارشى يۈرۈش قىلىپ جۇڭدۇنى (بېيى-جىڭنى) ئىشغال قىلىش ۋاقتىدا بۇ جايعا ئوت قويىۋەتكەن. نەتىجىدە بۇ ئاۋات شەھەر بىپايان قاقاسلىققا ئايلىنىپ كەتكەن. شەھەر قىياپىتىدىن ھېچقانداق ئەسەر قالمىغان. ئەنە شۇ يىللاردا جۇڭگونىڭ نۇرغۇن شەھەرلىرىدە كۆپلىگەن مۇسۇلمانچە قۇرۇلۇشلارنى ئېلىپ بېرىپ داڭق قازانغان ئەختەرىدىن ئۈستىغا قۇبلىخان بۇ شەھەرنى باشقىدىن قۇرۇپ چىقىشنى بۇيرۇغان. ئەختەرىدىن خانىبالىقنى لايىھىلەش ۋە ئۇنى خان ئوردىسىغا لايىقلاشتۇرۇشتا ئالدى بىلەن يەر شەكلىنى ئۆلچەپ، ئاندىن خەنزۇچە ئىمارەت شەكلىگە مۇۋاپىقلاشتۇرۇپ شەھەرنىڭ تەرەققىيات شارائىتى بىلەن شەھەر قۇرۇلۇش ئورنىنىڭ ئالاھىدىلىكلىرىنى بىرلەشتۈرۈپ پۈتۈن شەھەرنىڭ ئومۇمىي پىلاننى تۈزۈپ چىققان، دەسلەپكى قەدەمدە ئۇ يەر شەكلىنىڭ يانتۇلۇقىغا ئاساسەن يەر ئاستى سۇ يولى ياساپ، چىقىرىش ئۈسكۈنىلىرى ئورناتقان. ئۇنىڭدىن كېيىن ئۇ خان ئوردىسىنى كۆزگە چېلىقىدىغان يەرگە ئورۇنلاشتۇرۇش بىلەن بىرگە، ئۇ يەنە ئاجايىپ كاتتا سەنئەت ئۈسلۇبىنى قوللىنىپ ھەيۋەتلىك،

كۆركەم خان سارايلىرى بىلەن خىلمۇخىل تەبىئىي مەنزىرىنى بىرلەشتۈرۈپ قۇرۇپ چىققان. قەسىرلەر ئارىسىدا كۆللىرىنى، ھەرخىل باغچىلارنى بىنا قىلىپ تېخىمۇ ھەيۋەت، تېخىمۇ چىرايلىق تۈسكە كىرگۈزگەن. كوچىلار رەستىلەر بىر - بىرلەپ بىنا قىلىنىش بىلەن 364 چوڭ كوچا، 2009 كىچىك كوچا بارلىققا كېلىپ، بۇنىڭ بىلەن ئاجايىپ رەتلىك، گۈزەل بېيجىڭ شەھىرى پۈتۈپ چىققانىكەن. بۇنىڭدىن خوش بولۇپ كەتكەن خان ئەختەرىدىنكى نۇرغۇن ئىنئام ئاتا قىلغان ھەم بىر قانچە ئەۋلادلارغىچە چېدىر - بارگاھ جۇجۇقىغا ئامبال بولۇپ كەلگەن. ھەتتا ھازىرغىچە يېتىپ كەلگەن ئەۋلادلىرىمۇ ئوردىدا خىزمەت تۇتۇپ كەلمەكتە. بوۋىمىز ئەختەرىدىن ۋاپات بولغاندا خان ئۇنىڭ ھەيكىلىنى ياساپ قەبرىسى ئالدىغا ئابىدە تىكلەنگەن. لېكىن كېيىن «بۇلارنىڭ دىنى قاندىسىگە توغرا كەلمەيدۇ» دەپ ئالدۇرۇۋەتكەن.

ئارغۇن ھەزرەت بۇ گەپلەرنى دەپ بولۇپ ئالدىغا قويغان چايدىن ئوتلاپ ئىچتى. ئۇنىڭ چېھرىدە ئۆز ئەۋلادلىرى ئۈچۈن مەمنۇنلۇقتىن ئۇرغىغان بىر نۇر ئەكس ئېتەتتى، ۋاڭمۇ ئۇنىڭ سۆزلىرىدىن تەسىرلىنىپ بېشىنى لىڭشىتىپ ئويلىنىپ قالدى. ھەتتا ئۆزىدە بىرخىل غۇرۇرلۇق ھېسسىياتنىڭ ئۇرغۇغانلىقىنى ھېس قىلدى. يەنە ئۇ ئۆز قوۋمى، ئۆز مىللىتى ھەققىدە ئىنكار قىلىپ بولمايدىغان ئاجايىپ بىر ھېكمەتنى چۈشەنگەندەك بولدى.

— ئىنسان ھاياتىنىڭ قەدىر - قىممىتى ئۇنىڭ ئېرىشكەن دەپنە دۇنياسى، مەنەسەپ - ئەمىلى بىلەن ئەمەس، بەلكى ئاۋام خەلقىنىڭ بەختى ئۈچۈن قىلىپ بەرگەن خىزمىتى بىلەن ئۆلچىدىنىدۇ. ھەتتا ئۇ مىليون يىللار ئىلگىرى ئۆتكەن بولسىمۇ ياخشىلىق بىلەن يامانلىق ئەۋلادتىن ئەۋلادقا تىل ئارقىلىق يەتكۈزۈلدى.

زۈلۈپ، دىلدا ساقلىنىدۇ. كىشىنىڭ ياخشى نامى، ئۇنىڭ ئەج-  
رى مەڭگۈ ئۆلمەستۇر، — دەيدى ۋاڭ ئەختەرىدىننىڭ جۇڭخۇا  
مىللەتلىرىگە قالدۇرغان شان - شەرىپىنى ئويلىغان ھالدا بۇ  
سۆزدىن ئارغۇن ھەرزەت خۇش بولدى.

— بۇ شەھەرنىڭ ئۇ چاغدىكى قۇرۇلۇش قىياپىتى ئارىدىن  
ناھايىتى ئۇزۇن يىللار ئۆتۈپ كەتكەچكە ھازىر يەنە ئۆزگىرىپ  
كەتكەن، — دەپ قوشۇپ قويدى ئارغۇن ھەرزەت.

پاراشلار (ئاشپەزلەر) جىددىي تاماققا تۇتۇش قىلدى. ئۇلار  
ئاۋۋال پاققان گۆشنى ئۈستىخنى بىلەن ئالىقاندەك ئالىقاندەك  
پارىچىلاپ، قازاندىكى ماي ئوبدان چۈچۈتۈلگەندىن كېيىن قازانغا  
سېلىپ گۆشنى تەكشى ئايلاندۇرۇپ پىششىق قورۇدى. ئاندىن  
سۇ قۇيۇپ گۆش يۇمشىغىچە قاينىتىپ، شورپىغا يوغان - يوغان  
توغرىغان ياڭيۇ، سەۋزە ئازراق چامغۇر سالىدى. بۇ ئازراق  
قاينىغاندىن كېيىن، قازاندىكى گۆش، سەيلەر چىلاشقۇدەك  
شورپىنى قالدۇرۇپ، قالغىنىنى بىر قاچىغا ئۇسۇپ قويدى.  
ئاندىن لەڭمەنىڭ خېمىرىدەك يۇغۇرۇلغان پېتىر خېمىرنى نېپىز  
يېيىپ قازاننىڭ چوڭلۇقىدا كېسىپ، قازاننى قاينىتىپ تۇرۇپ  
بىر - بىرلەپ قازاندىكى گۆش - سەيلەرنىڭ ئۈستىگە ياپتى.  
ھەربىرنى سالغاندا خېمىرنىڭ ئۈستىگە ئەبجەش ماي سۇرۇپ،  
خېمىر كۆپۈپ چىققۇچە تۇرغۇزۇپ ئىككىنچىسىنى ياپتى. شۇنداق  
قىلىپ خېمىر يېپىلىپ بولغاندىن كېيىن قازاننى چېپىدە  
يېپىپ، ياڭيۇسى پىششىقچە دۈملىدى.

مۇھەممەت بېشىر چىڭۋاڭ ئارغۇن ھەرزەتنى ئىككى خىز-  
مەتچىسى بىلەن قوشۇپ چۈشلۈك تاماققا تەكلىپ قىلدى:  
ئارغۇن ھەرزەت تاماققا ئېغىز تېگىپلا تاماقنى ماختاپ كەت-  
تى:

— بەك يېيىشلىك تاماقكەن، ياخشى بوپتۇ، ناھايىتى

ياخشى بويتۇ.

— بۇ تاماقنى قۇمۇلدا ياپما دەيدۇ. بۇ قۇمۇلنىڭ خاس تامىقى. قۇمۇللۇقلار ئېزىز مېھمانلارنى مۇشۇ تامىقى بىلەن كۈتۈۋالىدۇ، — دەپى ۋاڭنىڭ تامىقىغا مەسئۇل يۈسۈپ پا-رەش.

تاماقتىن كېيىن ئارغۇن ھەزرەت ئۆزى ئازراق ھايال بولدى. دىغانلىقىنى دەپ، بىللە كەلگەن ئىككى خىزمەتچىسىنى ئوردىغا قايتۇرۇۋەتتى.

ۋاڭ ئارغۇن ھەزرەتنىڭ شەخسى گەپ - سۆزى بارلىقىنى پەملەپ قالدى. شۇڭا يېنىدىكى بەگلەرنىمۇ «ھەر قايسىلىرى چۈشتە بىردەم ئارام ئېلىۋالسىلا» دەپ چىقىرىۋەتتى. ئارغۇن ھەزرەت مۇھەممەت بېشىر ۋاڭنىڭ سەزگۈرلۈكىگە ھەيران قېلىپ:

— توغرا قىلدىلا ۋاڭ خوجام، ئادەم دېگەنگە ئىشەنگىلى بولمايدۇ. مەنمۇ شۇنداق قىلسىكەن دەپ ئولتۇراتتىم. جانابلىدىن رىنى خەۋەرلەندۈرۈپ قويدىغان بىر ئىش بار ئىدى. بۇنىڭدىن چۆچۈپمۇ كەتمىسىلە. خان ئالىيلىرى ئۆزلىرىگە ئىلتىپات كۆر-سىتىۋاتىدۇ. ئۇنىڭ ئۈستىگە جانابلىرى خان ئالىيلىرىنىڭ چىن ئېتىقادىغا مۇپەسسەر بولدىلا.

ۋاڭ تەمكىنلىك بىلەن ئارغۇن ھەزرەتكە قاراپلا قالدى. — تادان تۈلكە قاپقانغا يۈگۈرۈر دېگەندەك ئادەملەر ئىچىد-دىمۇ ياخشىلىققا يامانلىق قىلىدىغان، ھىيلە - مېكر، سۈيىد-قەست پىلانلاپ تۆھمەت چاپلايدىغان، ئەمىرنىڭ ھەممىلا ئىشىغا ھەسەت قىلىپ، ئۇنىڭ ھوقۇق - مەنپەئىتىنى تارتىۋېلىش كۈ-يىدا بولىدىغانلار بار، لېكىن بۇنداقلار ھامان بىر كۈنى يالغان - ياۋىداق ئىشلىرى بىلەن ئاشكارىلىنىپ قاپقانغا چۈشمەي قالمايدۇ. چۈنكى تۈلكە قانچە ھىيلىگەر بولغان بىلەن ئۇنىڭ

تېرىسى دۇكاندا ئېسىقلىق تۇرمامدۇ.  
مۇھەممەت بېشىر چىڭۋاڭنىڭ يۈرىكى جىغ قىلىپ قالدى.  
ئۇ ئارغۇن ھەزرەتنىڭ نېمە دېمەكچى بولغانلىقىنى چۈشىنىپ  
بولغانىدى.

— بىلدىم، دېمەكچى بولغانلىرىنى بىلدىم. قېنى دەۋەر  
سىلە، مېنى كىم خان ئالىيلرىغا چېقىپتۇ؟  
— ئەمەلدار پاك بولسا تۆھمەت يۇقمايدۇ. شۇنداق بولسىدە.  
مۇ جانابلىرىغا بىر ئىشنى مەلۇم قىلىپ قويماي، جانابلىرى  
ئۈستىدىن قۇمۇلدا بىرى ئەرز بەرگەن ئىكەن، جانابلىرى بىلەن  
بىللە كەلگەنلەردىن بىرى ئالغاچ كەپتۇ. تۈنۈگۈن كەچتە ئۇ  
كىشى ئۆيۈمگە كېلىپ ئەرزى خانغا تاپشۇرۇپ بېرىشىمنى تاپىدە.  
لاپ كېتىپ قالدى. كېچىچە ئويلاپ زادىلا ئۇيقۇم كەلمىدى.  
ھەتتا بىر بېشىمنى ئون قىلىپ ئەرزى ئېچىپمۇ كۆردۈم،  
ئەرزە مۇنداق دەپتۇ: بىرىنچى، ۋاڭ قۇمۇلدىن ناھايىتى يىراق  
بولغان ئىلى دىيارىدىن ئۆيلىنىپ ئوردىنىڭ ئالتۇن يامىغۇ.  
سىنى، مال - مۈلكىنى بۇزۇپ - چاچتى. خەلقنىڭ بۇنىڭغا  
نارازىلىقى كۆپ. ئىككىنچى، ۋاڭ بىگۇناھ خەلقنى زىندانغا  
تاشلاپ ئۆلتۈرۈۋاتىدۇ. بۇنىڭغا قۇمۇلنىڭ خوتۇنتام دېگەن يېرىدە.  
دىكى يىلقا باققۇچى توختاخۇننىڭ ئۆلۈمى گۇۋاھ. ھازىر پۈتۈن  
خوتۇنتام خەلقى قوزغىلىپ ۋاڭغا كۈچلۈك نارازىلىق بىلدۈرمەك.  
تە. ئۈچىنچىسى، ۋاڭ ئوردىدىكى بەگ، گۇڭلارنى تەڭشەپ  
ئىشقا قويمايدۇ. بۇنىڭ مىسالى، مۇھەممەت بېشىر ۋاڭ دادىسىدە.  
نىڭ دەۋرىدىن تارتىپ ياخشى خىزمەت قىلىپ، ئوردىنىڭ ئىشىدە.  
لىرىغا تۆھپە قوشقان تاجىدىن تەيچىنى، گۇڭلۇق مەنسىپى  
بىلەن ئىشقا قويغان سۇۋۇر بەگنى چەتكە قاقتى، — دېيىلگەن.  
ئەرزنىڭ ئاخىرىدا، خان ئالىيلرىنىڭ ئادەم چىقىرىپ قۇمۇل  
ۋاڭنىڭ ئىشلىرىنى تەھقىقلەپ كۆرۈشىنى ئۆتۈنمىز - دەپ





ئىش ئەمەس. ھەرخىل ئامىللارغا باغلىق بولىدۇ. بۇنىڭ بىلەن بىر ۋاڭنى ئاغدۇرۇۋەتكىلى بولمايدۇ. يەنە بىرى، بەگ، گۇڭ. لارنى ئىشقا قويۇشقا كەلسەك، ئىشلىيەلەيدىغانلارنى ئىشقا قويۇش كېرەك. ئۆزلىرى ئىشلىيەلمەي، ئىشنى بۇزىدىغانلارنى، ۋاڭغا ھەسەت قىلىپ، پىتىنخورلۇق قىلىدىغانلارنى ئىشقا قويماسلىق كېرەك.

ۋاڭ كۆڭلىدە خەتنى كىمنىڭ يازغانلىقىنى پەم قىلغان بولسىمۇ، خەتنى كىمنىڭ ئارغۇن ھەزرەتكە ئېلىپ بارغانلىقىنى بىلمەي ئويلىنىپ ئولتۇراتتى. ئارغۇن ھەزرەت بۇنى سېزىپ شۇلارنى ئەسكەرتتى:

— جانابلىرىنىڭ دىققەت قىلىدىغىنى، پىتىننى يوقىتىش، چۈنكى پىتىنچى ئادەم ئوردىغا ھەم كىشىلەر ئارىسىغا ئەندىشە ئۇرۇقلىرىنى چاچىدۇ، ئارىنى بۇزىدۇ، بەگلەرنى قايىمۇقتۇرىدۇ، ئاۋامنى ئالداپ تەختنى غولىتىدۇ. مانا مۇشۇنداق كىشىلەر جانابلىرىغا دۈشمەن كېلىدۇ. ئېھتىياتسىزلىق قىلىپ، ئۇنى كۆزگە ئىلمىساق، ئۇ كۈنلەرنىڭ بىرىدە ئەلنى تارتىۋالىدۇ.

ئارغۇن ھەزرەتنىڭ ئاخىرقى گەپلىرى مۇھەممەت بېشىز چېڭۋاڭنى چۆچۈتۈپ قويدى. ئەمما ۋاڭ ئوردىدىكى بىر قىسىم ئىشلارنى — سۇۋۇر بەگنىڭ ئىشلىرىنى، توختاخۇن ھەققىدە كىشىلارنى بىرمۇبىر ئارغۇن ھەزرەتكە سۆزلەپ بەردى. ئارغۇن ھەزرەت ۋاڭغا يەنە شۇنى ئەسكەرتتى:

— يىلاننىڭ قۇيرۇقىنى دەسسەپ قويماسلىق كېرەك، بولمىسا قارشىلىق ئاۋۇپ كېتىدۇ. بۇنىڭغا دىققەت قىلىشىلاردىن، بۇ يەردىكى ئىشلاردىن ئەندىشە بولماسلىقلىرىنى ئۈمىد قىلىمەن، — ئارغۇن ھەزرەت ھېلىقى ئەرزىنى مۇھەممەت بېشىز چېڭۋاڭغا بېرىپ، — بۇنىڭغا مۇناسىۋەتلىك بىر نەچچە

ئادەم بولۇشى مۇمكىن، يوشۇرۇن تەھقىقەپ كۆرسەلە، —  
 دەپدى:

ۋاڭ ئارغۇن ھەزرەتكە مەننەتدارلىق بىلدۈرۈپ رەھمەت  
 ئېيتتى.

ئارغۇن ھەزرەت كەتكەندىن كېيىن، شاسېلىمبەگ ئىشىكتە  
 كۆرۈنۈپ قۇللۇق قىلدى. ۋاڭمۇ شاسېلىمبەگنى چاقىرتىپ دەپ  
 تۇراتتى. شاسېلىمبەگ كىرىپلا ۋاڭغا شۇلارنى دەپدى:

— قازا قاغىنىڭ نەچچە ياشقا كىرگەنلىكىنى بىلگىلى  
 بولمىغىنىدەك، ھاشىر تەيىچى بېگىمنىڭمۇ كۆڭلىدىكىنى بىلگە-  
 لى بولمايدىغان زاتكەن. تۈنۈگۈن ئاخشام مەپلىك چىقىپ كەت-  
 كەندى. ئىككى ئاش پىشىم مەزگىل ئۆتكەندە قايتىپ كەلدى.  
 مەپىكەشتىن نەگە باردىڭلار دەپ سورىسام قاۋاقخانغا باردۇق  
 دەيدۇ. بۇ يەردە ئىككى يۈز قەدەم ماڭسا بىر قاۋاقخان بار.  
 ئۇنىڭ نېرىسىدا يەنە بىردەم ماڭسا يېتىدىغان يەنە بىر قاۋاقخان  
 بار. بۇلار ئۇ يەرلەرگە بارغان بولسا ئىككى ئاش پىشىم ۋاقتىدا  
 قايتىپ كېلەمدۇ؟ مەن بۇنىڭغا ئىشەنمىدىم. بىز سوۋغىلارنى  
 تاپشۇرغىلى بارغاندا دەل شۇنچىلىك ۋاقتتا قايتىپ كەلگەند-  
 دۇق. مەن ھاشىر تەيىچى بېگىمنىڭ ئۆز كۈيىغىلىنى مەپە ھەي-  
 دىتىپ كەلگەنلىكىدىن گۇمان قىلغانىدىم. ئىشقىلىپ بۇ يەردە  
 بىر ئىش بار.

— مەپىكەش ھاشىر تەيىچىنىڭ كۈيىغىلىمۇ؟ — دەپ  
 سورىدى ۋاڭ.

— شۇنداق ۋاڭ خوجام.

— بولدى ئەمدى، بۇنىڭدىن كېيىن سۈرۈشتە قىلمىسىلا،  
 ئىشنىڭ ھەممىسى مەلۇم بولدى، — دەپدى ۋاڭ.

بۇ گەپكە ھەيران بولغان شاسېلىمبەگ ۋاڭغا قاراپ قالغان-  
 دى. ۋاڭ:

— بۇ سىرنى سىلى بىلەن مەندىن باشقا ھېچكىم بىلمەيدۇ. ياخشىراق دىققەت قىلىپ كۆرسىلە، — دېگىنىچە ھېلىقى ئەرزىنى شاسېلىمبەگكە بەردى. شاسېلىمبەگ خەتنى ئوقۇپ، قوشۇمىسىنى تۈرگەن ھالدا چوڭ بىر تىنىپ قويدى.

— ياخشى ئىش قىلغۇچىغا ئاللاتائالا زور ئەجىر بېرىدۇ. كىشىلەرمۇ ئۇنى ياخشى سۈپەت بىلەن ماختايدۇ. يامان نىيەتتەكى ئادەملەر بولسا خۇدانىڭ نېمەتلىرىدىن قىزغىنىدۇ. بىگۇناھ كىشىلەرنى دۈشمەن كۆرىدۇ. ئۇلاردا ھايامۇ بولمايدۇ، ئېتىقاد-مۇ بولمايدۇ. مەن ئۆزلىرىگە شۇنى دەيىكى ۋاڭ خوجام، تۆگە مىنگەن ھېچ قاچان قوي ئارىسىغا يوشۇرۇنالمىدۇ. ھامان بىر كۈنى بىز ئۇنى كۆرۈپ قالمىز. مانا ئەمدى بىز ئۇنى كۆرۈپ قالدۇق، دېمەك، سەممى بولمىغان كىشىلەرنىڭ ئىشى ھامان كۆپۈككە ئايلىنىدۇ. مانا ھازىر بۇلارنىڭ ئىشىمۇ كۆپۈككە ئايلا-ندى دېگەن گەپ، — ۋاڭ بېشىنى لىڭشىتىپ شاسېلىمبەگنىڭ سۆزلىرىنى تەستىقلىدى، — ئۇ يەنە گېپىنى داۋاملاشتۇرۇپ مۇنۇلارنى دېدى، — نىيىتى يامان ئادەمنىڭ يۈرىكى بالدۇر زېدە بولىدۇ. ئەتىگەندىن بېرى قارىسام قارا قاغا قونداق ئىزدە-گەندەك ئۇياقتىن بۇياققا مېڭىشى توللاپ قاپتۇ. دىققەت قىلىم، قارىماققا ۋاڭ خوجام جانابلىرىنىڭ ئارغۇن ھەزرەت بىلەن قىل-غان سۆھبىتىنى يوشۇرۇن تىڭشاش نىيىتى باردەك قىلىدۇ. ۋاڭ بۇ گەپنى ئاڭلاپ مەسخىرە بىلەن كۈلۈپ قويدى ۋە:

— ھەرھالدا چاندۇرماي تەھقىقلەپ كۆرەيلى، — دېدى.

## ئون تۆتىنچى باب

مۇھەممەت بېشىرچىڭۋاڭ خاننىڭ زور ھىممىتىدىن ناھايىدىكى خۇشال بولغان بولسىمۇ، ئۆزى ئۈستىدىن خانغا يېزىلغان ئەرز ئۇنىڭ كۆڭلىنى بىئارام قىلىپ قويدى. كېچىسى يېتىپ زادىلا ئۇيقۇسى كەلمىدى. ئۇ نۇرغۇن نەرسىلەرنى ئويلىدى. ئۇنىڭ يادىغا بىردىنلا بۇنىڭدىن 561 يىل بۇرۇن يۈننەن ئۆلكىسىگە ئۆلكە باشلىقى بولغان سىياسەتچى سەئىد جېلىل شەمشىدىن ئۆمەر<sup>①</sup> كەلدى. ۋاڭ بېيجىڭگە مېڭىشتىن سەل بۇرۇنلا ئوردا كۈتۈپخانىسىدا ساقلىنىۋاتقان بۇ تارىخنى ئوقۇپ چىققاندى. ئۆمەر داڭدار سىياسەتچى، ئىقتىساد ئالىمى، پىشقان ھەربىي قوماندان بولغاچقا خان ئۇنى يۈننەنگە ئۆلكە باشلىقى قىلىدۇ. شەمشىدىن ئۆمەر يۈننەن ئۆلكىسىگە بېرىپلا ئالۋان - ياساق، ھاشار - سېلىقنى ئازايتىدۇ. بىكارچىلارنى ئىشقا قويدۇ. يېتىم - يېسىرلەرگە نەپەقە بېرىدۇ. ھەرخىل ئاپەتلەرنىڭ ئالدىنى ئالىدۇ. دانىشمەن، ئۆلىمالارنى ھۆرمەتلەپ، بىكار تەلەپ، ئەمەلدارلارنى قىسقارتىدۇ. سۇ قۇرۇلۇشلىرىنى ئېلىپ بېرىپ، بوز يەر ئۆزلەشتۈرىدۇ. پوچتا بېكەتلىرىنى، ئۆتەڭلەرنى قۇرۇپ، يوللارنى ياسايدۇ. باج - سېلىقنى يەڭگىللىتىپ پۇقرا-

① «يۈەن سۇلالىسىدا ئۆتكەن ئۇيغۇر شەخسلەر» ناملىق كىتابنىڭ 1 - بېتىدىكى «سىياسەتچى سەئىد جېلىل شەمشىدىن ئۆمەر» ناملىق ماۋزۇغا قاراڭ.

لارنىڭ تۇرمۇشىنى ياخشىلايدۇ. شەمشىدىن ئۆمەر ئەڭ مۇھىمى كۆڭلى - كۆكسىنى كەڭ تۇتۇپ، دۈشمەنلىرىگىمۇ ياخشى مۇئا-مىلە قىلىدۇ. ئەمەلدار خىزمەتچىلىرىگە ئىشىنىدۇ. نەتىجىدە يىلمۇ يىل خەلقنىڭ يەلكىسىدىن بېسىپ تۇرغان نامراتلىق، ئاچارچىلىق تۈگەپ، شەھەرنىڭ قىياپىتى يېڭىلىنىپ، خەلقنىڭ كۆڭلى ئەمىن تاپىدۇ. ئەپسۇسكى، بىر قىسىم مۇتەئەسسەپ، پىتىنخورلار «ئۆمەر دېگەن باشقا مىللەت تۇرۇپ بىزنى باشقۇ-رۇپ كەتمەكچىمۇ» دەپ ئۇنى كۆرەلمەي، يوقلاڭ ئىللەتلەرنى توقۇپ خاننىڭ ئالدىغا ئەرزگە بارىدۇ. بىراق ئۆمەرنىڭ ئەھۋالى-دىن خەۋەر تاپقان خان ئۇلارغا: «ئۆمەر دۆلەتنىڭ سىياسى ئىشلىرىغا كۆڭۈل بۆلىدىغان، خەلقنى سۆيىدىغان توغرا نىيەت-لىك ئادەم، مەن ئۇنى ئوبدان بىلىمەن، بولمىسا مەن ئۇنى يۈننەن ئۆلكىسىگە باشلىق قىلامدەمەن» دەپ ئەرز قىلىپ كەل-گۈچىلەرنى ئۆمەرنىڭ ئۆز قولى بىلەن جازالىشى ئۈچۈن يۈننەنگە پالايدۇ.

بۇنى ئاڭلىغان ئۆمەر ئۇلارنى ئالدىغا ئېلىپ كېلىدۇ. تۆھ-مەتخورلار كالىسىنىڭ كېتىدىغانلىقىنى ئويلاپ غال - غال تىتىرىگەن ھالدا ئۆمەرگە باش ئۇرۇپ «بىر قوشۇق قېنىمىزدىن كەچسە» دەپ ئۆز گۇناھىنى بوينىغا ئالىدۇ ھەم يۈننەندەك بىر ئۆلكىگە ئۆمەردەك بىر ئۇيغۇرنىڭ باشلىق بولغانلىقىغا قات-تىق نارازى بولغانلىقىنى ئىقرار قىلىدۇ. شۇ چاغدا ئۆمەر: — ھەقىقەتەن گۇناھكارنى بوينۇڭلارغا ئالدىڭلار، — ئەمدى مەن سىلەرنى جازالىمايمەن، ئەمما شۇنى سەمىڭلارغا سېلىپ قويمايىكى، ئىش باشقۇرغۇچىغا نىسبەتەن ئېيتقاندا، ئۇ-نىڭ مىللىتىگە قارىماي قىلغان ئىشقا قاراش كېرەك. ھەممىدە نىيەت خالىس، پاك بولۇشى كېرەك. بۇ يەردە چوڭ مىللەت، كىچىك مىللەت دەپ ئولتۇرۇش ئەڭ چوڭ ئەخمەقلىق. بۇ

دۆلەتتە شۇنچە كۆپ ئاز سانلىق مىللەت بار. مىللەتلەرنى باراۋەر كۆرمىسەك، دۆلەت تىنىچ بولمايدۇ. چۈنكى ھەرقايسى مىللەتنىڭ ئۆزىگە خاس دۆلەتتە تۇتقان ئورنى بار - دە. سىلەرنىڭ مۇنداق قىلىشىڭلار خاتا. ئەڭ مۇھىمى، سىلەرمەن كەلگەندىن كېيىنكى ئۆلكە بىلەن بۇرۇنقى ئۆلكىنىڭ قىياپىتىنى سېلىش-تۇرۇپ كۆرۈڭلار، - دەپ چۈشەندۈرىدۇ. ھېلىقى پىتىنخور-لار ئۈستى - ئۈستىگە ئۆزلىرىنىڭ خاتا قىلغانلىقىنى ئىقرار قىلىپ، ئۆزلىرىگە چارە كۆرۈشنى تەلەپ قىلىدۇ. لېكىن ئۆمەر ئۇلارغا يەنىلا ئۆز خىزمەتلىرىنى بېرىپ ئىشقا قويدۇ. بۇنىڭ بىلەن يۈننەن ئۆلكىسى تېخىمۇ روناق تاپىدۇ. كېيىن شەمشى-دىن ئۆمەر ۋاپات بولغاندا يۈننەننىڭ ھەرقايسى كوچىلىرىدا كىشىلەر توپ-توپى بىلەن ئۈن سېلىپ، ھۆركىرەپ يىغلايدۇ. كوچا-كوچىلارغا «پۇقرالار يىغلىشار خالتا كوچىدا، ئۆلگەچكە ئۆمەر خەلق يولىدا» دېگەن لوزۇنكىلار ئېسىلىدۇ. خان ئۇنىڭغا «تۆھپىكار ۋەزىر»، «دۆلەت تۇۋرۇكى» «ساداقەتمەن تۆرە» دېگەن ناملارنى بېرىدۇ. شۇنىڭ بىلەن ئۆمەرنىڭ تۆتىنچى ئەۋلادىغىچە يۈننەن ئۆلكىسىنى باشقۇرۇپ كېلىدۇ.

مۇھەممەت بېشىرچىڭۋاڭ بۇ ۋەقەنى كۆڭلىدىن ئۆتكۈزۈپ مۇنداق بىر خۇلاسگە كەلدى. «خەنزۇ خەلقىدە ياخشىلىق قىل-غۇچىنى ئۈنۈتمەيدىغان بىر ياخشى ئادەت بار. بىزدە ناھايىتىمۇ جاھىل بولغان مەنمەنچىلىك بار. بىر قىسىم كىشىلەر بىر-بىرىنى كىچىك ئىشلاردىمۇ كەچۈرمەيدۇ. ياكى بىر-بىرىنى كۆرەلمەي پىتنە قىلىدۇ، ئۇلار ئىنسانى پەزىلەتتىن ئەمەلنى ئۈستۈن كۆرىدۇ. ئوردىدىكى پىتىنخورلاردىمۇ ئاشۇ ئىللەتلەر بار. قانداق قىلىش كېرەك؟» ۋاڭنىڭ خىياللىرى بارغانسېرى چوڭقۇرلىشىپ يۈرىكى قىسىلغاندەك بولدى.

ئەتىسى مۇھەممەت بېشىر چىڭۋاڭ سىدىق تۇڭچى، شاسې-لىمبەگنىڭ ھەمراھلىقىدا خان سارىيىنى كۆرگىلى باردى. ۋاڭ ئوزاقى يىلى بېيجىڭگە كەلگەندە خان سارىيىغا كىرىپ، بىر قۇر ئايلىنىپلا چىقىپ كەتكەنىدى. ئۇ بۇ يىل بۇ ساراينى تەپسىلىي كۆرۈپ چىقىش ئارزۇسى بىلەن ئارقا دەرۋازىدا مەپىدىن چۈشۈپ پىيادە ماڭدى. ئۇ ئاۋۋال دەرۋاز ئۈستىدىكى چوڭ سائەتكە بىردەم قاراپ تۇردى.

— بۇ سائەت كەچتە 108 قېتىم جىرىڭلايدۇ، — دەپ تونۇشتۇردى سىدىق بەگ، — ۋاڭ «بۇ قانداق سائەتتۇ» دەپ ئويلاپ تۇرۇشىغا سىدىق بەگ ئارقىغا قولىنى جورۇپ ياپېشىل قارىغايلىرى بىلەن چۈمكەلگەن تاغنى كۆرسەتتى، — بۇ تاغ جىڭسەن تېغى دېيىلىدۇ. 1644 - يىلى لى زىچىڭ قوزغىلاڭ قىلغاندا تەختتە جۈيچۈەن دېگەن پادىشاھ ئولتۇرغانىكەن. بۇ ۋەقەدىن قورقۇپ كەتكەن پادىشاھ ئەنە شۇ تاغقا قېچىپ چىقىپ، ئېسىلىپ ئۆلۈۋاپتۇ. خانىش بۇنى ئاڭلاپ ئوردىدا ھەسرەت يۈ-تۈپ ئۆزىنى سىغىپ ئۆلتۈرۈۋالغانىكەن، — دېدى.

بۇنى ئاڭلىغان ۋاڭ «بۇ قانداق گەپ؟ دۈشمەن تۈتۈۋېلىپ ئۆلتۈرۈۋەتسە بىرگەپ، بۇنىڭغا ئىلاج يوق. ئۆزىنىڭ ئۆلۈۋېلىشى، قورقۇنچاقلىقتىن بولغان» دەپ ئويلىدى.

ئۇلار تاش رېشاتكىلىق سەينادىكى مىستىن ياسىلىپ، ئال-تۇن يالىتىلغان يوغان داڭقانلارنى، تاشپاقا، غاز ھەيكەللىرىنى كۆرۈپ تاماشا قىلدى. ئۇلار يەنە پادىشاھ چوڭ پائالىيەتلەرنى ئېلىپ بارىدىغان ئوتتۇرا ئوردا — يەتمىش ئىككى تۆۋرۈكلۈك چوڭ ساراينى، چەنچىڭ ئوردىسىنى، جاۋتەي ئوردىسىنى، كۈد-نىڭ سارىيىنى كۆردى. بۇ يەرلەردىكى ناھايىتى چوڭ ئۆينىڭ

يېرىمىنى دېگۈدەك ئىگىلەپ تۇرغان سائەت، مىس چەينەكتىن سۇ تېمىتىش ئارقىلىق ۋاقىتنى ئۆلچەيدىغان ئەسۋاب ۋاڭنى قىزىقتۇردى. سىدىقبەگ:

— بىرچەينەك سۇ تېمىپ بولغان ۋاقىت بىر كېچىنى كۆرسىتىدىكەن، — دېدى. ۋاڭ بېشىنى لىڭشىتىپ قويدى. ئۇلار ئۆتكەندە، خان ۋاڭنى قوبۇل قىلغان ساراي ئالدىدا توختىدى. ۋاڭ شۇ چاغدا خاننىڭ تەختىنىڭ ئارقا تەرىپىدىكى تامغا ئەينەك جازىغا ئېلىپ ئېسىپ قويغان خەنزۇچە «ئوچۇق يورۇق ئىش قىلايلى» دېگەن سۆزنى ئويلاپ قالدى.

ۋاڭ خان سارىيىدىكى كەڭتاشا سەينالاردا، ھەرخىل ئۇش-شاق تاشلاردىن گۈل تىزىپ ياسالغان يوللاردا خېلى ئۇزاق ماڭسىمۇ قىلچە ھارغىنلىق ھېس قىلمىدى. ئۇلار تاش پەلەمپەي-لەر ئارقىلىق بىر سارايدىن يەنە بىر سارايا كىرگۈچە ئاياغ ئاستىدىكى ئاق قاشتېشىغا ئويۇلغان بۇلۇتلۇق ئاسماندىكى ئەج-دېھالارغا ۋاڭنىڭ كۆزى چۈشتى. ۋاڭ بۇ قاشتېشىنىڭ ناھايىتى چوڭلۇقىنى كۆرۈپ «بۇنى قانداقمۇ بۇ يەرگە يۆتكەپ كەلگەندۇ» دەپ ئويلاپ تۇراتتى. بۇنى سىدىقبەگ چۈشەندۈرۈپ مۇنداق دې-دى.

— بۇ تاشنى يىراق بىر ناھىيىدىن يۆتكەپ كەلگەنىكەن. بۇنى ئېلىپ كەلگۈچە ھەر مەزىلدە بىر قۇدۇق قېزىپ، يولنى تۈزلەپ، يولغا سۇ سېپىپ، مۈزلىتىپ ئاستا سۆرەپ ئېلىپ كەلگەنىكەن.

ۋاڭ خەلقنىڭ جاسارەت ھەم شىجائىتىگە ھەيران قالدى. ئۇ بۇ تاشقا توققۇز ئەجدىھاننىڭ سۈرىتى قاپارتمىلىق قىلىپ ئويۇلغانلىقىغا زەن سالدى.

ئۇلار چۈشكە يېقىن قايتتى. ۋاڭ سورىدى:

— بۇ خان سارىيىنىڭ ئىچىنى نەچچە كۈن ئايلانساقمۇ



تۈگمگۈدەك، بۇ يەردە قانچىلىك ئۆي باردۇ؟  
— خوش، ۋاڭ خوجام، بۇ يەردە 9999 ئېغىز ئۆي  
بار ئىكەن. ھېسابلاپ كۆرسەم بىر كىشى تۇغۇلغان كۈن-  
دىن تارتىپ تۇرار ئۆيىنى ھەر كۈنى ئالماشتۇرۇپ  
تۇرسا، ھەممە ئۆيدە بىر قېتىم يېتىپ بولغۇچە يىگىرمە  
ياشتىن ئاشىدىكەن. ئەينى ۋاقىتلاردا پادىشاھلارنىڭ قايسى  
ئۆيىدە، قايسى كارىۋاتتا ياتقانلىقىنى ھەرەم ئاغىسى  
ياكى يېقىن ئادىمىدىن باشقا ھېچكىمنىڭ بىلمەس-  
لىكىمۇ، ئەنە شۇنداق ئۆيىنىڭ كۆپلۈكىدىن بولغان، —  
دېدى سىدىقبەگ. ۋاڭ ھەيران قېلىپ يەنە سورىدى:

— بۇ ئۆيلەرنىڭ سانى بىر تۈمەنلا بولۇپ كەتمەي، نېمە  
ئۈچۈن بىر سان كەم بولۇپ قالغاندۇ؟

— ئۇنىڭمۇ سەۋەبى بارىكەن ۋاڭ خوجام، — دېدى  
سىدىقبەگ، — ئېيتىشلارغا قارىغاندا، ئاسمان خۇداسىنىڭ  
جەمئىي ئون مىڭ ئېغىز ئۆيى بارىكەن. پادىشاھ ئاسمان خۇدا-  
سىنىڭ ئوغلى بولغاچقا ئۇنىڭ ئۆيلىرى دادىسىنىڭكىدىن ئاز  
بولۇشى كېرەك ئىكەن.

ۋاڭ بۇ گەپنى ئاڭلاپ كۈلۈپ كەتتى.  
كەچتە خالزات ھېكىمبەگ ۋە باشقا گۇڭ، ۋاڭلار مۇھەم-  
مەت بېشىرۋاڭنىڭ چىڭۋاڭلىققا ئۆستۈرۈلگەنلىكىنى تەب-  
رىكلەپ كېلىشتى. ۋاڭ ئۇلارغا زىياپەت بەردى. كې-  
يىنكى بىر نەچچە كۈندە خان ھەر كۈنى دېگۈدەك  
مۇھەممەت بېشىرچىڭۋاڭنى ئوردىدىكى ئوي-  
ۇنلارنى كۆرۈشكە چاقىرتتى. ۋاڭ ئوردىدا ئارتىس-  
لىرىنىڭ ماھارىتىگە ئاپىردىن ئوقىدى.  
چاڭچىلە، سېھرىدگەرلىك، سېرىك ئويۇنلىرى ۋاڭغا  
چوڭقۇر تەسىر قىلغانىدى.

\* \* \*

ئاسماننى قويۇق بۇلۇتلار قاپلىغان. ھەممەيەر كۈلرەڭ تۈسكە كىرگەن بىر چاغ ئىدى. شىمالدىن غەربكە سوزۇلغان، ئالماستەك يالتىراپ تۇرغان مۇزلۇق چوققىلار، قار ئۇچۇپ تۇرغان جىلغا، ئېدىرلىقلاردىن شىۋىرغان كۆتۈرۈلۈپ تۇراتتى. ھەيۋەتلىك بىر ئاتلىق قوشۇن ئۇزۇن سەپ تارتىپ ۋۇلى جىلغىسىغا كىرىپ كەلدى. سەپ ئالدىدا كېلىۋاتقان كىشى پۈتتە. غا كۈمۈش قاپلانغان قېنىق قىزىل مەخەمل ئۆتۈك كىيگەن، ئۈستىگە سىرىق يېپىنچا ئارتقاندى. ئۇ ھەم ھەيۋەتلىك ھەم سۈرلۈك كۆرۈنەتتى. ئاستىدىكى كۈمۈش جابدۇقلۇق چىلان تورۇق ئېتى تېخىمۇ ھەيۋەتلىك ئىدى. ئوڭ - سول تەرەپلىرىدە ئەگىشىپ كېلىۋاتقان كىشىلەر كاتتا كىيىنگەن ۋەزىر، ۋاڭ، گۇڭ، قەلەمدار - ئەلەمدار ئەمىرلەر ئىدى. كەينىدە مۇھاپىزەتچى ئەسكەرلەر ئوقيا، نەيزە، قالدان، قىلىچ، بايراق قاتارلىق نەرسىلەرنى كۆتۈرۈشۈپ كېلىۋاتاتتى. ئالدىدىكى كىشى ئاتنىڭ يۈگىنىنى ئاستا تارتتى ۋە سول قولىنى كۆتۈرۈپ قويىۋىدى، بارلىق قوشۇن ئۆز ئورنىدا شاپىدە توختىدى. بۇ خان ئىدى. خان ئوۋ قىلغاچ چىڭدىنىڭ باش كۈز پەسلىنىڭ مەنزىرىسىنى كۆرگىلى كەلگەنىدى. بۇلارنىڭ ئىچىدە مۇھەممەت بېشىرچىڭ-ۋاڭ، خالزات ھېكىمبەگ، تۇرپان ۋاڭى، خوتەن، قەشقەرنىڭ گۇڭ بەگلىرى بار ئىدى. خان ۋە ئۇنىڭ قەلەمدار ۋە ئەلەمدار بەگلىرى مۇھەممەت بېشىرچىڭۋاڭ سوۋغا قىلغان ئاتلارغا مىندگەنىدى. بۇ ئاتلار ھەيۋەتلىك ۋە شاش ئىدى. خانغا بۇ ئاتلار ھەقىقەتەن ياقىتى. ئەمىرلەرمۇ بۇ ئاتلارنى ماختاپ كېتىشتى. شۇڭا ئەمىرلەر مۇھەممەت بېشىرچىڭۋاڭغا ئالاھىدە ئېھتىرام بىلدۈردى.

ئۇلار، بۇ ئارامگاھنىڭ ئوتتۇرىسىدا قەد كۆتۈرۈپ تۇرغان جىڭگۇڭ خان سارىيىغا كېلىپ ئاتلاردىن چۈشتى. بۇ ساراينىڭ دەرۋازا ئۈستىدىكى تاش ئابىدىگە «روشن دەرۋازا» دېگەن مەنىدە جۇجە، خەنزۇچە، زاڭزۇچە، ئۇيغۇرچە، موڭغۇلچە بەش خىل تىلدا خەت ئويۇلغانىدى. دەرۋازىنىڭ بېشىغا ئورنىتىلغان ياغاچقا نەقىشلەنگەن ئەجدىھاننىڭ سۈرىتى ئاغزىنى يوغان ئاچقان پېتى ھەممىگە ھەيۋە قىلىپ تۇرغاندەك كۆرۈنەتتى.

خان، ساراي كۆتۈپخانىسىنىڭ شىمال تەرىپىدىكى مەخسۇس خانلار ئۈچۈن سېلىنغان ئون توققۇز ئېغىزلىق ھۇجرىغا چۈشۈپ تى. قالغان ۋاڭ، گۇڭ، ئەمىرلەر، خان سارىيىغا كىرىپ بىر پەس ئورۇنلاشتۇرۇشنى كۈتۈپ تۇردى. بۇ ساراينىڭ تېگىگە قىزغۇچ مەرمەر تاش ياتقۇزۇلغان بولۇپ، ساراينىڭ ئىچىدىكى تاملارغا چەنلۇڭ ۋە كاڭشى خانلارنىڭ قوليازىملىرى ئەينەك رامكىلارغا ئېلىپ ئېسىپ قويۇلغانىدى.

قۇمۇل ۋاڭى ئالاھىدە ئېتىبار بىلەن سەلتەنەتلىك، ئازادە بىر ساراينى ئورۇنلاشتۇرۇلدى. خالزات ھېكمىبەگمۇ ئۇنىڭ يېنىدىكى ساراينى ئورۇنلاشتى.

چېڭدى — مەملىكەت بويىچە مەشھۇر سەيلىگاھلارنىڭ بىرى بولۇپ، خېبېي ئۆلكىسىدە، پايتەختنىڭ شەرقىي شىمالىدا، ئارىلىقى ئىككى يۈز ئەللىك كىلومېتىر كېلىدۇ. بۇ جاي چىڭ ئوردىسى پادىشاھ جەمەتنىڭ مەخسۇس ئارامگاھى بولۇپلا قالماي بەلكى ئۇلار نەزىر - چىراغ، دۇئا - تىلاۋەت قىلىدىغان ئورۇنلىرىنىڭ بىرى ئىدى.

خان بىر كۈن ۋاقىت ئاچرىتىپ، كۆرۈنۈپ تۇرغان بىر - بىرىدىن ھەشەمەتلىك ياسالغان ئون ئىككى بۇتخانىنىڭ بىرىگە كىرىپ كۈجە كۆيدۈرۈپ ئىبادەت قىلدى. ئۇنىڭدىن كېيىن بىر كۈن دەرەخلىك سەيلىگاھدا غەربىي يۇرتتىن كەلگەن.

لەرنى كۈتۈۋېلىش زىياپىتى بەردى، بۇ يەردە، خىلمۇ خىل ئويۇنلار قويۇلدى.

خان كېلىپ ئۈچىنچى كۈنى ۋاڭ، گۇڭلارنىڭ قانغۇچە سەيلە - ساياھەت قىلىشىنى تاپلاپ، ئۆزى بېيجىڭگە — خان ئوردىسىغا قايتىپ كەتتى.

مۇھەممەت بېشىر چىڭۋاڭ، خالزات ھېكىمبەگ بىر قانچە بەگ سىپاھلىرى بىلەن بىللە ئاتلىرىغا مىنىپ، ئالدى بىلەن ۋۇلى دەرياسى ئەتراپىغا كەلدى. دەريانىڭ ئىككى قىرغىقىدىكى ياپىشىل دەرەخلەر يېشىل گىلەمدەك يېيىلىپ ياتقان ئوت - چۆپلەر، يىراقتا كۆرۈنۈپ تۇرغان ئاجايىپ - غارايىپ تاغ چوققىلىرى، تاغلاردىن شارقىراپ چۈشۈپ بىر - بىرىگە قوشۇلۇۋاتقان سۇپسۈزۈك سۇلار، ئۇلارنىڭ قەلبىدە ئاجايىپ تەسىراتلارنى قوزغىغانىدى. مۇھەممەت بېشىر چىڭۋاڭ ئۆز يۇرتىنى سېغىندىغاندەك بولدى. چۈنكى ئۆز يۇرتىنىڭ شىمال تەرىپىدىمۇ ئەنە شۇنىڭدەك تاغلار، تاغلاردىن ئېقىپ چۈشۈۋاتقان سۇپسۈزۈك سۇلار، شارقىراتمىلار، بۆك - باراقسان ئورمانلار بار.

— بۇ جاينىڭ شىمالىي ۋە غەربىي تەرىپى تاغلىق، شەرقىي تەرىپى بولسا بىپايان كەڭ تۈزلەڭلىك ئىكەن، — دەيدى خالزات. بەگ مۇھەممەت بېشىر چىڭۋاڭنىڭ خىيالىنى بۆلۈپ.

— شۇنداقكەن، ئوتتۇرا قىسمىنى بولسا نۇرغۇن كۆللەر ئىگىلەپ تۇرىدىكەن. ئەنە ئاۋۇ تاغلاردىن چۈشۈۋاتقان شارقىراتمىلار كۆللەرگە قۇيۇلىدىكەن، — دەپ قوشۇمچە قىلدى ۋاڭ. ئۇلار بۇ يەردىن يېنىپ ئىبادەتخانىلارنىڭ تۈرلۈك قۇرۇلۇش لۇشلىرىنى تاماشا قىلدى. ھەرقايسى مىللەتلەرنىڭ قۇرۇلۇش سەنئىتىدىكى ئالاھىدىلىكلەر نامايان قىلىنغان بۇ قۇرۇلۇشلاردا ئۇيغۇر بىناكارلىق سەنئىتىنىڭ ئالاھىدىلىكلىرىمۇ كۆرۈنۈپ تۇراتتى. مۇھەممەت بېشىرچىڭۋاڭ ئويلاپ قالدى: «بۇ يەردە

ئەلۋەتتە يۈەن سۇلالىسى دەۋرىدە بىناكارلىق ئۈستىسى بولغان ئەختەرىدىننىڭ قۇرۇلۇش سەنئىتىنىڭ تەسىرىنى يوق دېگىلى بولمايدۇ. « مۇھەممەت بېشىر چىڭۋاڭ خالزاتبەگكە ئەختەرىدىن ھەققىدە شۇ كۈنى كەچتە پاراڭ قىلىپ بەردى. ئەتىسى ئۇلار يەنە سەيلىگە چىقتى. ئۇلار بۇ يەردىكى مەش-ھۈر بولغان «سالىقن ئارامگاھ» نى سەيلە قىلىۋېتىپ دىققىتى ئېگىز قوپۇرۇلغان «قىزىل نۇرلۇق تام» غا چۈشتى. بۇ تام ئۇلارغا گويا بىر ئۇلۇغ ئوت يالقۇنى ئاشۇ ئېگىز تامنى قاپلاپ تۇرغاندەك كۆرۈنۈپ كەتتى. بۇ يەردىكى سەيلىگاھنىڭ مۇھىم جايلىرىنى تونۇشتۇرغۇچى خادىملار بۇ تامنى مۇنداق دەپ تونۇش-تۈردى: «رېۋايەت قىلىنىشىچە، بۇ تامنى قوپۇرۇۋاتقان كۈنلەر-نىڭ بىرى، يېرىم كېچىدە جەنۇب تەرەپتىن ئىككى دانە ئالتۇن قۇش ئۈچۈن كېلىپ بۇ تامنىڭ ئىچىگە كىرىپ كېتىپتۇ - دە، ئىككىنچى قايتىپ چىقماپتۇ. شۇڭا كىشىلەر قۇلىقنى بۇ تامغا ياقسا ھەرخىل قۇشلارنىڭ سايرىغان ئاۋازى ئاڭلىنىدىكەن. » مۇھەممەت بېشىر چىڭۋاڭ بۇ رېۋايەتنى ئاڭلاپ قۇلىقنى تامغا يېقىن ئەكىلىپ تىڭشاپ كۆردى. باشقىلارمۇ قۇلىقنى تامغا يېقىپ تىڭشاپ كۆردى. بەزىلەر «قۇشلارنىڭ سايرىغىنى ئاڭلى-نىۋاتىدۇ» دېسە، بەزىلەر «ئاڭلىيالىمدىم» دېيىشتى. مۇھەم-مەت بېشىرچىڭۋاڭ زىيادە گەپ قىلماي كۈلۈپلا قويدى. ئۇلار بۇ يەردە بىر قانچە كۈنلەر سەيلە - ساياھەتتە بولدى. بۇ يەردىكى تاغ چوققىلىرى ۋە تاغ جىلغىلىرىغا سېلىنغان ئەل-لىكتىن ئارتۇق سەيلىگاھنىڭ كۆپ قىسمىنى كۆردى. مۇھەممەت بېشىرچىڭۋاڭ ھەر ئەتىگىنى بامدات نامىزىنى ئوقۇپ بولۇپ سىرتقا چىقىپ، بۇ ھاۋاسى ئۆزگىرىشچان - بىردەم تۇتۇلۇپ، بىردەم ئېچىلىپ، بىردەم يامغۇر يېغىپ ھاۋا تۇمانلىشىپ كېتىدىغان، ئەمما، ئىس - تۈتەك توپا - توزاندىن

خالىي بولغان شەھەرنىڭ ساپ ھاۋاسىدىن نەپەس ئېلىپ، يىراققا يالقۇندەك قىزىرىپ تۇرغان قوش مۇنارلىق تاغقا، يەنە ئالماس-تەك جۇلالىنىپ تۇرغان يۈەنپۇ تېغىغا قارىغىنىچە بىر پەس تۇراتتى. بۇنداق چاغلاردا قۇمۇلنى، قۇمۇلدىكى ئىشلارنى ئور-دىنى، ئوردىدىكى ئىشلارنى، مېھرىبانۇ خېنىمنى يادىغا ئالاتتى - دە، دەرھال قۇمۇلغا قايتىپ كەتكۈسى كېلىپ قالاتتى. بۈگۈن كۈن نۇرى تەكشى چېچىلىپ، ئالەم ئىللىغان ۋا-قىتتا مۇھەممەت بېشىر چىڭۋاڭ بۇ يەردىكى مەشھۇر ئىسسىق بۇلاق سۈيىدە يۇيۇنۇپ ھوزۇرلاندى. بۇ بۇلاق سۈيى ئادەمنىڭ تېنىگە ھوزۇر بېرىپ سۇدىن چىققاندىن كېيىن ئادەم ئۆزىنى يېنىكلەپ قالغاندەك ھېس قىلاتتى. شۇڭا بۇ بۇلاق سۈيى مۇ-ھەممەت بېشىرچىڭۋاڭغىمۇ ناھايىتى ياقتى.

بۇ يەردىن قايتىشتىن بىر كۈن بۇرۇن ۋاڭ خالزاتبەگ بىلەن بىرلىكتە «يىراقنى تىنچلاندۇرۇش ئىبادەتخانىسى» دەپ ئاتالغان ئىلى ئىبادەتخانىسىنى كۆردى. بۇنى چەنلۇڭ خان جۇڭ-غار موڭغۇللىرىنىڭ ئارزۇسىنى نەزەرگە ئېلىپ ياساتقانىدى. يەنى جۇڭغارلارنىڭ توپىلىقى تىنچىتىلىشقا باشلىغاندا، جۇڭغار قەبىلىلىرىدىن بىرى بولغان داشىداۋ قەبىلىسى چىن ئەسكەرلى-رى بىلەن ئۇرۇشۇشنى خالىماي، چىڭ ھۆكۈمىتىگە ئەل بو-لۇپ، ئىلىدىن ئولاستاي ئارقىلىق جاڭجاكوغا، جاڭجاكو ئارقى-لىق چىڭدېغا كۆچۈپ كەلگەن ئىدى. بۇنىڭدىن چەنلۇڭ خان خۇشال بولۇپ، ئەسلىدە داشىداۋ قەبىلىسى تۇرغان جاي ئىلى دەرياسىنىڭ شىمالىي قىرغىقىدىكى غۇلجا ئىبادەتخانىسىغا تەقلىد قىلىپ بۇ ئىبادەتخانىنى ياساتقانكەن. بۇ ئىبادەتخانا چاسا شە-كىللىك بولۇپ، ئەسلىدىكى غۇلجا ئىبادەتخانىسىدىن كىچىكرەك ئىدى. بۇ ئىبادەتخانىنىڭ قۇرۇلمىلىرى بىر بىرى بىلەن ناھايىد-

تى مۇستەھكەم جىپسىلاشتۇرۇلغان. ئىبادەتخانا ئىچىگە ھەر-  
خىل ئىلاھ بۇت ھەيكەللىرىدىن باشقا، يەنە تۆت تېمىغا بۇددا  
رېۋايەتلىرىگە ئائىت ھەرخىل تام رەسىملىرى سىزىلغاندى.  
خالزاتىگ بۇتخانىنى كۆرۈۋېتىپ مۇھەممەت بېشىر چىڭۋاڭغا  
مۇنۇلارنى دېدى:

— جۇڭغارلار شىزاڭنى ئۆزىگە قاراتقاندىن كېيىن غالدان  
دالاي لاмага ئىلى دەرياسىنىڭ ئىككى چېتىدە كۆركەم ئىككى  
ئىبادەتخانا ياساشنى ئوتتۇرىغا قويۇپ، ئىبادەتخانىنىڭ شەكلىنى  
لاما دىنىغا مۇۋاپىق لايىھىلەپ بېرىش ئۈچۈن مۇۋاپىق ئۇستا  
سورىغان. دالاي لاما مېمارچىلىق ئۇستىلىرىدىن بىرىنى تاللاپ  
ئىلىغا ئەۋەتكەن. بۇ ئۇستا ئىلى دەرياسىنىڭ ئىككى قاسنىقىدە-  
كى كەڭ دالانى ئايلىنىپ، ئىككى ئىبادەتخانا سالىدىغان ئورۇن-  
نى پىلانلىغان. ئۇ دەريانىڭ شىمالىدىكى پۈتۈن ئىلى ۋادىسى  
ئالغاندەك كۆرۈنۈپ تۇرىدىغان قارا دۆڭ ئۈستىگە بىرنى، جەنۇبقا  
قاينۇققا بىرنى سېلىشنى لايىق تاپقان. شۇنىڭ بىلەن ناھايىتى  
كۆپ خىراجەت بىلەن ئۇ ئىبادەتخانىلارنى پۈتتۈرگەن. دەريانىڭ  
شىمالىدىكىسى «غۇلجا ئىبادەتخانىسى»، دەريانىڭ جەنۇبىدىكى-  
سى «قاينۇق ئىبادەتخانىسى» دەپ ئاتالغان. غۇلجا ئىبادەتخانىدە-  
سىنىڭ ئۆگزە كاھىشلىرىغا ئالتۇن يالىتىلغانلىقى ئۈچۈن كۈن  
نۇرىدا ۋالىلداپ چاقناپ تۇرىدىكەن. شۇڭا بۇ ئىبادەتخانىنى  
يەرلىك خەلقلەر «ئالتۇن قۇببىلىك ئىبادەتخانا» دەپ ئاتىغان.  
«قاينۇق ئىبادەتخانا» سىنىڭ ئۆگزە كاھىشلىرىغا كۈمۈش يالى-  
تىلغانلىقتىن «كۈمۈش قۇببىلىك ئىبادەتخانا» دەپ ئاتالغان.  
كەن، — دەپ تونۇشتۇردى ۋە ئاخىرىغا يەنە شۇلارنى قوشۇپ  
قويدى، — غۇلجا ئىبادەتخانىسى يەنى «ئالتۇن قۇببىلىك ئى-»

بادەتخانا» بەكمۇ ھەيۋەتلىك ، ھەشەمەتلىك سېلىنغان بولۇپ، تام - تورۇسلارغا پۈتۈنلەي ئاق كىگىزدىن يوپ-ۇقلار ئارتىلىپ، ئىشىك - رۇجەكلەرگە ئالتۇن ياللىتىلغان. نىكەن. ھەرىپلى ئىبادەت قىلىش مەزگىلىدە ئالتە، يەتتە مىڭ لاما راھىبلىرى موڭغۇل ئوتلاقلىرىدىن كېلىپ، نۇرغۇنلىغان ئالتۇن كۈمۈش ئۈنچە - مەرۋايىت، جاۋاھىرلارنى قويۇپ قايتىدىكەن.

ۋاڭ بۇ گەپلەرنى ئاڭلاپ كۈلۈپ قويدى، ھەم ئۇيغۇرلار-نىڭمۇ بۇددا دىنىغا چوقۇنغان ۋاقتى ناھايىتى ئۇزۇن بولغان دەپ ئويلىدى. مۇھەممەت بېشىرچىڭۋاڭنىڭ «ھەرخىل دىنلار ئىچىدە ئىسلام دىنىدەك ساپ، پاك دىن يوق، ئاللا بىر. بىز ئاللانىڭ ئىرادىسىگە بويسۇنىمىز. مۇھەممەت پەيغەمبەر بولسا ئاللانىڭ ئەلچىسى. قۇرئان كېرىم بولسا ئاللاتا ئاللانىڭ ئۆز ئۈممەتلىرىگە ئىنئام قىلغان مۇقەددەس كىتابى» دەپ قارايتتى ھەم بۇ قاراشتا چىڭ تۇراتتى.

مۇھەممەت بېشىرچىڭۋاڭ ۋە باشقىلار خان قايتىپ كېتىپ يەتتە كۈندىن كېيىن بېيجىڭگە قايتىپ كەلدى.

خان غەربىي دىياردىن كەلگەن ۋاڭ - گۇڭلارنى يەنە بىر قېتىم كۈتۈۋېلىپ ئۇلارنى يامبۇ، مەنسەپ كىيىملىرى بىلەن تارتۇقلىدى. يەنە مۇھەممەت بېشىرچىڭۋاڭنىڭ ئايالى مېھرىبانۇ خېنىمغا «پۇجۇڭ» لۇق مەرتىۋىسىنى بېرىپ، ھەر ئايدا مۇھەم-مەت بېشىرچىڭۋاڭغا 70 يامبۇ، مېھرىبانۇ پۇجۇڭغا 30 يامبۇ ئەۋەتىپ تۇرۇشقا پەرمان قىلدى.

مۇھەممەت بېشىرچىڭۋاڭ خاننىڭ ھىممىتىدىن مەمنۇن بو-لۇپ ھەشقاللا ئېيتتى.



خان غەربىي دىيارىدىن كەلگەنلەردىن ئايرىلىدىغان ۋاقىتتا سىرتقى دۈشمەنلەردىن ھوشيار بولۇشنى، ئىچكى نىزالارغا دىققەت قىلىشنى، ئەمەلدارلارنىڭ ئوچۇق - ئاشكارا ئىش قىلىشىنى تاپىلاپ، ئۆزلىرى قايسى كۈننى مۇۋاپىق دەپ قارىسا شۇ كۈنى قايتىپ كەتسە بولىدىغانلىقىغا ئىجازەت بەردى.

## توقۇمى قىسىم

## توقۇمىلار توقۇمىسىغا ماكان



## ئون بەشىنچى باب

مېھرىبانۇ خېنىم ۋاڭ كەتكەندىن كېيىن يۈزىنى يېپىپ، ئۆيگە سولىنىپ ئولتۇرماي قۇمۇلدىكى ئەمەلدار، ئۆلىمالارنىڭ ئۆلۈم - يېتىملىرىگە، توي - تۆكۈنلىرىگە باردى. نۇرغۇن ئاياللار بىلەن ھەمسۆھبەتتە بولدى. قۇمۇلنىڭ نۇرغۇن ئاياللىرى - مەيلى خېنىم، ئاغىچىلار، ئاپپاقلار بولسۇن، ئايلا، جۇۋان - چوكانلار بولسۇن، ھەممىسى دېگۈدەك مېھرىبانۇ خېنىمنى ئېغىر - بېسىق، خۇشخۇي، مۇئامىلىسى سىلىق ئىكەن. بۇنىڭدەك ئۇلۇغ سۈپەت مەزلۇم تېپىلماس دەپ ماختاشتى، ئوردىدىمۇ ئۇ ئۆزىنىڭ ئاق كۆڭۈللۈكى، ئەقىل - پاراسىتى بىلەن تېزلا ئابروپىغا ئىگە بولدى. ئۇنى ئوردىدىكى بەگلەرمۇ ناھايىتى ھۆرمەت قىلاتتى. مۇھەممەت بېشىر ۋاڭ بېيجىڭگە كەتكەندىن كېيىن نەمتۇللا تەيجى كۆپ ئىشلاردا ئۇنىڭ مەسلىھەتىنى ئالدى. نەمتۇللا تەيجى ئۇنىڭدىن مەسلىھەت سورىغاندا ئارىدىكى ئۈنچە پەردىنى چۈشۈرۈۋېتىپ ئولتۇراتتى. مېھرىبانۇ خېنىم ئۇنىڭ ھۆرمىتى ئۈچۈن ئورنىدىن تۇرۇپ سالام بېرەتتى. تەيجىنى ئولتۇرۇشقا تەكلىپ قىلاتتى. ئاندىن قىسقا سۆھبەت بولاتتى. مېھرىبانۇ خېنىمنىڭ ئىككى خىزمەتچىسى كۈنلۈك ئىشلارنى خاتىرىگە يازاتتى. كېيىنكى كۈنلەردە نەمتۇللا تەيجى بېگىم ئوردىدا تۈزۈلۈپ بولغان بىر نەچچە پارچە كىتابنى -

يەنى بىرى «ياخشى خۇلق ئىككى ئالەملىكتۇر» يەنە بىرى «قۇ-  
مۇل نەغمە- ناۋالىرى» ناملىق كىتابلارنى مېھرىبانۇ خېنىمنىڭ  
كۆرۈپ چىقىشىغا تاپشۇردى.

مېھرىبانۇ خېنىمغا بۇ كىتابلارنى كۆرۈش ناھايىتى كۆڭۈل-  
لۈك تۇيۇلدى. ئۇ بىر قانچە ھەپتە ئولتۇرۇپ بۇ كىتابلارنى  
كۆرۈپ چىقتى. «قۇمۇل نەغمە - ناۋالىرى» غا پىكىر قوشمى-  
دى. «ياخشى خۇلق ئىككى ئالەملىكتۇر» ناملىق كىتابقا نۇر-  
غۇن تۈزىتىشلەرنى بەردى. بەزى مەزمۇنلارنى كىرگۈزدى.

كۈز ئايلىرى كىرىشى بىلەنلا قۇمۇلدا تۆي - تۆكۈنلەر  
قىزىپ كەتتى. شۇ كۈنلەردە تاجىدىن تەيجى بېگىم قېرىغاندا  
تاپقان ئەتىۋارلىق ئوغلى شامخسۇت بەگنىڭ سۈننەت توپىنى  
قىلدى. مېھرىبانۇ خېنىممۇ بۇ سۈننەت توي شەرىپىنى قۇتلۇق-  
لاپ باردى. مېھرىبانۇ خېنىمنىڭ كېلىدىغانلىقىنى ئاڭلىغان  
ساھىبخانلار ئايرىم سارايلارنى راسلاپ، توققۇزقات كۆرپە سال-  
دى. ھەم نۇرغۇنلىغان خېنىم، ئاغىچىلار، ئاپپاقلار، ئاياللار  
مېھرىبانۇ خېنىمنىڭ ئالدىغا چىقىپ، يولغا قىزىل تاۋار پايان-  
داز سېلىپ كۈتۈۋالدى.

مېھرىبانۇ خېنىم ھەممىسى بىلەن ئوچۇق چىراي سالامى-  
شىپ كۆرۈشتى. مېھمانلار مېھرىبانۇ خېنىمنى ھۆرمەتلەپ تۆر-  
گە ئۆلتۈرگۈزدى. مېھرىبانۇ خېنىم سەككىزقات كۆرپىنى ئال-  
دۇرۇۋېتىپ بىر قات كۆرپە ئۈستىدىلا ئولتۇردى. ئۇ بېشىغا  
قات مۇخازىلىق دوپپا كىيىپ ئۈستىدىن ئالتۇن قۇببىلىق روما-  
لىنى سېلىۋالغانىدى. ئۈستىگە زەرگۈللۈك تاۋار كۆڭلەك ئۈس-  
تىدىن ئېتەك چۆرىلىرىگە كالىۋۇتۇن بېسىلغان چاپان كىيگەن.  
پۇتسىغا كالىۋۇتۇندىن گۈل نەقىشلەنگەن دۇخاۋا ئاياغ كىيگەنىدى.  
بۇ كىيىملەر ئۇنى پەرىلەردەك كۆرسىتەتتى. بۇ چاغدا مېھرىبا-  
نۇنى تاماشا قىلىپ ئولتۇرغان مىنىس ئاپپاق ئۇنىڭ ئالدىغىراق

سۈرۈلدى.

مېھرىبانۇ خېنىم بارغانلا سورۇندا مىنىس ئاپپاق بىلەن ئۇچرىشىپ قالاتتى. لېكىن مېھرىبانۇ خېنىم ئۇنى كۆرگەندىلا «ئادەم ئۆچ - ئاداۋەت ساقلىماسلىق كېرەك» دەپ ئويلاپ، ئۇنى ھۆرمەت قىلاتتى. شۇڭا ئۇ دەيدى:

— مىنىس ئاپپاق ئاچا، ھەزەرلىرىنى كۆرمەپتىمەنغۇ، يېنىمغا ئۆتسىلە، — دەپ ئورنىدىن ئىرغىنىپ ھۆرمەت بىلدۈردى.

— خوش خېنىم بوغۇم، ھەزەرلىرىنىڭ ئالدىغا چىقىپ توققۇز پۈكۈلۈپ تەزىم-قىلدىم. بۇيۇم پەس، خۇيۇم نەس بول-غاچقا نەزەر كۆزلىرى چۈشمىدى بولغاي، نېمىلا دېگەنبىلەن ئېسىلىنىڭ ئوقۇرى ئېگىز بولىدۇ، — دەيدى مىنىس ئاپپاق ئۇنىنى غاڭۇر - غۇڭۇر چىقىرىپ، كالتە بويىنىنى ئۇياققا - بۇياققا تولغاپ.

— يوغىسۇ ئۇنداق ئەمەس، يۇقىرى ئۆتسىلە، — دەيدى مېھرىبانۇ خېنىم يەنە بىر قېتىم ئۇنىڭغا ھۆرمەت بىلدۈرۈپ. — ھاي... ي، — دەپ دۇمباق يېرىلغاندەك سۆزلەپ كەتتى يەنە مىنىس ئاپپاق، — كۈن يىراق بولسىمۇ ئاپپاق يېقىن دېيىشىدۇ. ئۆزلىرى چۆمۈچ بولسىلا خېنىم، بىز بولساق قوشۇق. لېكىن تاغ قانچە ئېگىز بولغان بىلەن ئاسماندىن پەس، ھەزەرلىرى دېگەن، نېمىلا بولمىسۇن بىر پادىشاھنىڭ خوتۇنى. بۇ پەلەك مەندە تۇرماس، بۇ خەمەك سەندە دەپ، ھاي... ي خېنىم بۇ دېگەن ئۇزۇن جاھان.

مېھرىبانۇ خېنىم بۇ سۆزلەرنى ئاڭلاپ سەل ئوڭايىسىزلا نىغاز-دەك بولۇپ يۈزلىرىگە قىزىللىق تارىدى. ئۆيدىكى ئاپپاق خېنىمىلار ئاۋۋال جىمجىت ئولتۇراتتى. كېيىن سەل غۇدۇراپ بىر-بىرىگە قاراشتى.

— خوش، مېنىس ئاپپاق ئاچا، — دېدى مېھرىبانۇ خېنىم، ئالدىرماي ئاستا، — دېگەنلىرى دۇرۇس، ئەپسۇس-كى، تاغ ئېگىز بولغىنى بىلەن ئوقۇرۇق بىلەن ئەگگىلى بولمايدۇ. يەنە، ئۇ تاغ قانچە ئېگىز بولسىمۇ كۈنى تۈسىيالىمايدۇ. كۆز كىچىك بولسىمۇ كۆرىدىغىنى چوڭ. ھەزەرتلىرى بىلىدىلا، ئاللاتائالا ھەققە رىسقىنى نەق بەرگەنكەن، شۈكۈر قىلماق ئۇم-مەتلىرىگە ۋاجىپتۇر.

مېھرىبانۇ خېنىمنىڭ چاقماقتەك دانىمۇ دانە سۆزلىرى ئوق-يادەك ئېتىلدى.

— ھونۇس شۇنداق، ھونۇس شۇنداق، — دېدى مېنىس ئاپپاق، ئۇنىڭ ئۈزىنى گەپدان چاغلاپ مېھرىبانۇ خېنىمنى كۆز-گە ئىلماي دېگەن گەپلىرى بوسۇغىدىلا سىغىلىپ قالغاندەك بولدى. ئولتۇرغان خېنىملار كۈلۈپ ئۇنى مازاق قىلىشتى. مېنىس ئاپپاق كۆڭلىدە «ئارپا تېرىپ بۇغداي ئالىمەن دەپ خام خىيال قىپتىمەن» دەپ ئويلاپ بىر ئاز شۈكلىنىپ قالدى. شۇنىڭ بىلەن ئۇلارنىڭ ئوتتۇرىسىدا پاراڭ بولمىدى. ئەمما بەستىرەك ئولتۇرغان خامۇشخان ئىچىدە «تاسما يېگەن ئىت ئۆمۈر بويى خۇيىنى تاشلىماپتۇ» دېگەن شۇ دە، — دەپ ئويلىدى.

بۈگۈنكى سۈننەت توي ناھايىتى ھەشەمەتلىك بولدى. ئىككى ئايالغا بىردىن قويۇلغان شىرەگە تىزىلغان نازۇنېمەتلەر ھېلىدىن ھېلى يېڭى نازۇنېمەتلەر بىلەن ئالماشتۇرۇلۇپ تۇردى. مېھرىبانۇ خېنىم «خېنىم، مەزەلەرگە باقسىلا... ئاغىچام ئىلتىپات قىلسىلا...» دېگەن تەكلىپ سادالىرى ئىچىدە خالىغان نەرسىلەرگە ئازراقتىن ئېغىز تېگىپ قويدى. ئىككىنچى قېتىملىق تائام تارتىلغاندىن كېيىن ئۇنىڭغا ئازراقلا ئېغىز تېگىپ ياندى. ھەممەيلەن مېھرىبانۇ خېنىمنى دەرۋازا ئالدىغىچە

ئۆزىنى قويمۇشتى .

بۇ سۈننەت توي مېھرىبانۇ خېنىمنىڭ يادىدا قالدى . گەرچە ئۇ چەكسىز ھۆرمەت ئېھتىرام ئىچىدە كۈتۈلگەن بولسىمۇ ئاۋۇ بويى پەس ، خۇبى نەسنىڭ گەپلىرى ئۇنىڭغا ئەسكى تامدا ھۇۋ . قۇش سايىرىغاندەك بىلىندى . شۇ كۈنلەردە مېھرىبانۇ خېنىمنىڭ كۆڭلى بەكلا نازۇكلىشىپ كەتكەندى . خېنىمنىڭ كەينىدىن ئاياللارنىڭ « مېھرىبانۇ خېنىمنىڭ بويىدا بار چېغىۋا ، يۈزلىرى سۈزۈلۈپ قاپتۇ . دېگىنى راست ئىدى . ئاياللار ئېغىر ئاياغ بولغاندا كۆڭلى تولىمۇ نازۇكلىشىپ يۈز تېرىلىرى نېپىزلەپ ، ھېچ نەرسە خۇشياقماس بولۇپ قالىدۇ . بۇ ھالەت مېھرىبانۇ خېنىمىدىمۇ بار ئىدى . ئەمما ئۇنىڭ سېزىكى ئانچىۋالا قاتتىق تۇتمىدى . لېكىن بۈگۈنكى ئارتۇقچە گەپلەر ئۇنىڭ كۆڭلىنى ئاغرىتىپ قويدى . دېمىسىمۇ ، كۆڭۈلنى بىر ئەينەككە ئوخشىد . تىش مۇمكىن . ئەينەككە ئازراقلا چاڭ - توزان تەگسە ، ئەينەك خىرەلىشىپ قالىدۇ . ئەگەر بىرەر زەربىگە ئۇچرىسا چېقىلىپمۇ كېتىدۇ . ھازىر مېھرىبانۇ خېنىمنىڭ كۆڭلى مىنىس ئاپپاقنىڭ سۆزلىرى بىلەن چېقىلىپ كېتىش ھالىتىگە كېلىپ قالغانىدى . لېكىن ئۇدۇل كېلىپ قالغانلىقتىن ئۆزىمۇ بىر نەچچە ئېغىز گەپ قىلغانلىقىنى ئويلاپ ئاچچىقىنى بېسىۋالدى .

ئۇ مەپىدە كېتىۋېتىپ يەنە بىر ئىشنى ئويلىنىپ قالدى : مېھرىبانۇ خېنىم دەرۋازا ئالدىغا كەلگەندە شاھزادىلەردەك ياساند . خان ئالتە - يەتتە ياشلاردىكى بىر بالا ، بىر تېمەن يىگىتنىڭ بويىغا مىنىۋالغانىدى . ئۇ سۈننەت تويى بولغان شامەخسۇت بەگ مۇشۇ ئوخشايدۇ ، دەپ ئويلىدى . بالا مېھرىبانۇغا قارىمىدى . ئۇ ئۆزىنى بويىغا مىندۈرۈۋالغان يىگىتنىڭ بېشىغا مۇشتلاپ ، تالا - غا ئەپچىق دەپ ۋارقىراۋاتتى ، يىگىت مېھرىبانۇ خېنىمنىڭ ئۆيگە كىرىپ كېتىشىنى كۈتۈپ تۇراتتى ھەم بالغا يالۋۇرۇپ



«توختىسىلا خوجام، قارىسىلا، ۋاڭ خوجامنىڭ ئايالى مېھرىبانۇ خېنىم كەلدى. چۈشۈپ سالام بەرسىلە» دەيتتى. لېكىن، شا-ماخسۇت بەگ «ۋاڭنىڭ ئايالى بولسا نېمە بوپتۇ. مېنىڭ ئاپاممۇ تەيجى بەگنىڭ خوتۇنى، مەنمۇ چوڭ بولسام ۋاڭ بولمەن» دەيتتى. ئۇنى كۆتۈرۈۋالغان يىگىت بالىنى مازاق قىلىپ كۈلۈپ قويدى. بۇلارنى مېھرىبانۇ خېنىم ئېنىق كۆردى. ھازىر يانغۇچە بولسا شامەخسۇت بەگنى يەنە شۇ يىگىتنىڭ بويىغا مىنىۋالغان پېتى كۆردى. يىگىت بىر يەردە مۈكچىيىپ ئولتۇراتتى. ئۇ چارچاپ قالغان بولسا كېرەك مۈكچەيگەن پېتى بالىنى ئۈستىدىن چۈشۈپ كېتىشكە ئۈندەيتتى. شامەخسۇت بەگ ئۇ يىگىتنىڭ بويىغا مەھكەم ئېسىلىۋېلىپ مۇرىسىدىن چۈشمەيۋاتاتتى. مېھرىبانۇ خېنىمنىڭ ئۇ يىگىتكە ئىچى ئاغرىپ قالدى. بۇ كۆرۈ-نۈشمۇ مېھرىبانۇ خېنىمنىڭ ئېسىدە قالغاندى. بۇ چاغدا مېھرىبانۇ خېنىمنىڭ دەيدىكى ئۇنىڭ خىيالىنى بۆلۈپ سورىدى:

— ھېلىقى يىگىتنىڭ بويىغا مەھكەم مىنىۋالغان خوجام-نى كۆردىلەمسىكىن، خېنىم. سۈننەت توپى بولغان خوجام شۇ ئوخشايدۇ. بەئەينى رودۇپاينىڭ ئۆزىكەنغۇ - ئۇ؟  
مېھرىبانۇ خېنىم كۈلۈپ قويدى:

— ئۇنداق دېمە، تاجىدىن تەيجى بېگىم ئوغلىنى بەكلا ئەركە ئۆگىتىپ قويغاندەك قىلىدۇ.

— ئەركە ئەمەس، ئىنساپسىزكەن. بولمىسا ھەزەرتلىرىگە كېلىپ سالام بەرمەمدۇ.

— بولدىلا، ئۇ گەپلەرنى قىلىشمايلى، — دېدى مېھرىبانۇ خېنىم. لېكىن سۈننەت توپى بولغان بالىنىڭ قىلىقى ئۇنىڭ كۆڭلىگە كەلگەنىدى. ئەدەپ قائىدە بويىچە ئېيتقاندا، بىر ۋاڭنىڭ ئايالى ئاشۇ بالىنىڭ سۈننەت توپىنى دەپ كەلگەندىكىن ئەلۋەتتە ئالدىغا كېلىپ سالام بېرىشى كېرەكتە. ئۇ چاغدا،

مېھرىبانۇ خېنىم بالغا سۆيۈنچە بېرەنتى. بۇ ئىشلار بولمىدى. بۇ، بالىنىڭ كەپسىزلىكىدىنمۇ ياكى تاجىدىن تەيجى بېگىمنىڭ مۇھەممەت بېشىرۋاڭغا نارازىلىقى بولغانلىقىدىنمۇ؟ بۇنى بىلگەنلىكى بولمايتتى.

مېھرىبانۇ خېنىمنىڭ دەۋەت قىلىشى بىلەن دېدەك يېزىۋاتقان كۈنلۈك خاتىرىگە بۇ ئىشنى ئالاھىدە خاتىرىلەپ قويدى. مىنىس ئاپپاقنىڭ سۆزلىرىدىن تارتىپ، مېھرىبانۇ خېنىمنىڭ دېگەنلىرىگىچە ھەممىسىنى بىر - بىرلەپ يېزىۋىدى. گويا بىر ھىكايە بولدى. بۇ دېدەكنىڭ خېتى ھەقىقەتەنمۇ چىرايلىق ئىدى. ئۇنىڭ ئىسمى ئانار بولۇپ مېھرىبانۇ خېنىم ئىلىدىن كەلگەندە بىللە ئېلىپ كەلگەنىدى. مېھرىبانۇ خېنىم ئۇنى ئۆزى ئوقۇتۇپ ساۋاتلىق قىلدى. ھەتتا ئادەم تەكلىپ قىلىپ ھۆسن - خەت ئۆگىتىپ، ناھايىتى چىرايلىق خەت يازالايدىغان خەتتات قىلدى. ئانار ناھايىتى ئەقىللىق ھەم سەزگۈر بولۇپ مېھرىبانۇغا ئىجىل ئىدى.

بۈگۈن كېچە تۈن قاراڭغۇسى ئىدى. نەچچە كېچىدىن بېرى پەنجىرىدىن چۈشۈپ تۇرغان ئاي شولىسىنىڭ ئورنىنى قاراڭغۇ - لۇق قاپلىغانىدى. مېھرىبانۇ خېنىم ئۇيان - بۇيان ئۆرۈلۈپ زادىلا ئۇخلىيالمىدى. ئۇ تۇرۇپلا مۇھەممەت بېشىرۋاڭنى ئويلىدى. ئۇنىڭ بېيجىڭدىن ساق - سالامەت قايتىپ چىقىشىنى خۇدادىن تىلىدى. ئۇ يەنە ئادىتى بويىچە ئىلىدا قالغان ئانىسىنى ياد ئەتتى. مۇھەممەت بېشىرۋاڭ بىلەن تەڭ خالزات ھېكىمبەگە مۇقايتىپ چىقىپ ئوردىغا چۈشىدۇ. ئۇنىڭ ئانىسى ھەققىدە ئويلىغانلىرىنى ئېيتىپ ئۇ يانغۇچە سوۋغا - سالام بېرىدۇ. خۇدايىم بۇيرىسا كېلەر يىلى ئەتىيازدا ئانىسىمۇ كېلىدۇ. يې - ئىدىن دۇنياغا كۆز ئاچقان نەۋرىسىنى كۆرىدۇ. . . بۇ خىياللار ئۇنى سەل سەگىتىپ قويدى. ئۇ ئورنىدىن تۇرۇپ دىرىزىلەرنى

ھىلاپ قويۇپ يەنە ياتتى. لېكىن ئۇنىڭ كۆز ئالدىغا مىنىس ئاپپاق كېلىۋالدى. ئۇ گەرچە ئىلىدىن ئۆزىنى كۆچۈرۈپ كەلگەندە مىنىس ئاپپاقنىڭ قىلغان سۆزلىرىنى ئۇنتۇپ كەتكەن بولسىمۇ، شۇنچە كاتتا سورۇندا، خېنىم، ئاغىچىلار ئارىسىدا «بۇ پەلەك سەندە تۇرماس، بۇ خەمەك مەندە» دېگىنى نېمە دېگىنى، مەن ئۇنى يامان كۆرۈپ، يامان دېمىسەم، ئۇنىڭ مۇھەممەت بېشىرۋاڭنىڭ تەختى - دۆلىتىگە ئىگە بولىدۇڭ - دەپ مېنى قارغاۋاتقىنىمۇ - يە؟ - ئۇ يەنە شۇلارنى ئويلىدى، - ئاللاتا ئالا بىزنى ياراتقاندا ھەرخىل ئوي، ھەرخىل مەجەزلىك قىلىپ ياراتقانكەن. ھەممىلا ئادەمنى ئوخشاش دەپ قارىساق بولمىغۇدەك، كىشىلەرنىڭ نىيىتىگە قارىپ مۇئامىلە قىلىشىمىز كېرەككەن. ئادەم دېگەن، شەخسى ئاداۋەتخورلارغا ئەلۋەتتە نەپەرەتلىنىشى كېرەك - تە.

مېھرىبانۇ خېنىم يۇقىرىقىلارنى ئويلىغاندىن كېيىن ئۆز ئۆزىگە تەسەللى بەردى. «ئادەمنىڭ خاراكتېرى ئۆزىنىڭ تەقدىرىنى بەلگىلەيدۇ. بىر كۈنى ئۇنىڭ خۇيى بېشىغا چىقىدۇ.» مېھرىبانۇ خېنىم بۈگۈن بامداتتىن كېيىن ئازراق ناشتا قىلىۋېلىپ «ياخشى خۇلق ئىككى ئالەملىكتۇر» ناملىق كىتابقا مۇقەددىمە يازدى. مۇقەددىمىدە مۇنۇلارنى ئەسكەرتتى: «خۇلق» دېمەك كىشىلەرنىڭ ۋۇجۇدىدا ھاسىل بولۇپ تۇرىدىغان بىر خىل ھالەتتۇر. بىر ئادەمنىڭ خۇلقى ياخشى بولسا «ياخشى خۇلقلۇق كىشى» دەپ تەرىپلىنىدۇ. خۇلقى يامان بولسا، «يامان خۇلق-لۇق كىشى» دەپ نەپەرەتلىنىدۇ. ياخشى خۇلقلۇق كىشىلەر بولسا - ئەخلاقى پەزىلەتتە كامىل، خەلقىگە، يۇرتىغا، ساداقەتتە مەن، مۇساپىرلارغا، كېسەللەرگە، يېتىم - يېسىرلەرگە كۆ-يۈمچان بولىدۇ. يامان ئىش، يامان سۆز يامان ئىللەتلەردىن ھايا قىلىدۇ. ئېرىگە ياكى ئايالىغا، ئاتىسى ياكى ئانىسىغا، بالىسى

ياكى ئۇرۇق - تۇغقانلىرىغا ۋاپا قىلىدۇ. يامان خۇلقلۇق كىشىلەر بولسا، تەكەببۇرلۇق قىلىپ باشقىلاردىن ئۆزىنى ئۈستۈن تۇتىدۇ. ھېچكىمنى كۆزگە ئىلماي جاھانغا مەنمەنچىلىك ئورۇ-قىنى چاپىدۇ. ئىغۋاگەرلىك قىلىپ پىتنە - پاسات تۇغدۇرىدۇ. ھەسەتخورلۇق قىلىپ كىشىلەرنى كۆرەلمەيدۇ. سورۇن تاللىماي يامان گەپ - سۆزلەرنى قىلىپ كىشىلەرنىڭ كۆڭلىنى ئاغرىتىدۇ. غەيۋەت - شىكايەت بىلەن كۈننى ئۆتكۈزىدۇ. ئۇلارنىڭ كۆزى جەننەتتە، كۆڭلى دوزاختا تۇرىدۇ. يەنە ئۇلار يالغانچىلىق قىلىپ ئاداۋەت ساقلايدۇ. تەمەخورلۇق، بېخىللىق قىلىپ تاپقىدىننى يا ئۆزى يېمەيدۇ، ياكى بالىلىرىغا، مىسكىنلەرگە بەرمەيدۇ. گويا گۆرىدە دۇكان ئاچىدىغاندەك يىغىدۇ، ئاخىر ئۆلىدۇ. ھېچكىمگە پايدا يەتكۈزمەي، بالا - چاقىسىنىڭ ئارىسىغا تۈگىدەمس ئاداۋەتلەرنى تېرىپ كېتىدۇ. يامان خۇلقلۇق كىشىلەر ھەرخىل يامان ئىشلارنى قىلىپ ئۆزىنى ھالاك قىلىدۇ. كىشىلەر ئارىسىغا سوغۇقچىلىق ۋە بەختسىزلىك ئۇرۇقلىرىنى چاپىدۇ. بىز دائىم مۇشۇنداق يامان خۇلقلۇق كىشىلەردىن ھەزەر ئەيلىشىمىز كېرەك. ئەگەر سىز ئۆزىڭىزنى ياخشى خۇلقلۇق بىلەن زىننەتلەشنى خالىسىڭىز بۇ كىتابنى تەپسىلىي ئۆگىنىپ چىقىڭ. چۈنكى ياخشى خۇلق ئۆزىڭىزنىڭ ھەم خەلقىڭىزنىڭ سائادەتتىدۇر. ياخشى خۇلقلىق كىشىلەرنى خەلق ئۆلگەندىمۇ، مەڭگۈ ياد ئېتىدۇ. يامان خۇلقلۇق كىشىلەر مەڭگۈ خەلقىڭىزنىڭ غەزەپ - نەپرىتىگە ئۇچرايدۇ. . . .»

مېھرىبانۇ خېنىم يۇقىرىقىلارنى يېزىپ بولۇپ بىر قۇر ئوقۇپ چىقتى. بۇ چاغدا مەلۇمچى دېدەك كىرىپ سالام قىلدى: — خېنىم، نەمەتۈللا تەيجى بېگىم كىرىشكە ئىسج-ازەت سورايدۇ.

— پەردىنى چۈشۈرۈۋېتىپ ئىشكىنى ئاچ.

— خوش خېنىم.

نەمىتۇللا تەيجى بەگ خۇشال كەيپىياتتا كىرىپ ئولتۇرۇپ دۇئاغا قول ئاچتى. ئاندىن خېنىمنىڭ ئېسەنلىكىنى سورىغان. دىن كېيىن دېدى:

— بۈگۈن خوش خەۋەر بار، خېنىم، — دېدى نەمىتۇللا تەيجى. بۈگەپ بىلەن مېھرىبانۇ خېنىمنىڭ تۈنۈگۈنكى ۋە كېچىدىن بېرىقى تۇمان بېسىپ تۇرغان كۆڭلى بىردىنلا ئاپتاپتەك يۈرۈپ كەتتى، — ۋاڭ خوجام شىڭشىشيا (يۇلتۇز تاش جىلغا) غا يېتىپ كەپتۇ. تۈنۈگۈن كېچىدە خەۋەرچى كەلدى. خەۋەرچىنىڭ ئېيتىشىغا قارىغاندا، بۇ قېتىم خان ئالاھىدە ئىلى تىپات كۆرسىتىپتۇ. ۋاڭ خوجامغا چىڭخۇاڭلىق، ئاغىچام ئۆزلىرىگە پۇجۇڭلۇق مەرتىۋىسىنى بېرىپتۇ. بۇ خۇشاللىق كۈنلەردىكى كۈتۈۋېلىش ئۈچۈن ئەتىگەندىن بېرى بىر ئاز تەييارلىق ئىشلىرى بىلەن بولىدۇق. ۋاڭ خوجامنىڭ ئالدىغا مەن باشلىق ئوردىنىڭ بارلىق ئەمەلدارلىرى بېرىپ قارشى ئالمىمىز. ئاڭلىساق، خان يامۇلىمۇ نۇرغۇن ئادەم چىقىرىپ، داڭقا - دۇمباقلىرى بىلەن تەييارلىق قىلىۋاتىدۇ. ھازىر پۈتۈن خەلققە پەرمان چۈشۈرمىز. بارلىق خەلق كوچىلارنى، يوللارنى پاك - پاكىزە تازىلاپ، سۇ چاچىدۇ. ھەم ئون چاقىرىم يەرگىچە يولنىڭ ئىككى قاسىنىقىدا تۇرۇپ ۋاڭ خوجامنىڭ تىنىچ - ئامان، ساق - سالامەت قايتىپ چىققانلىقىنى قارشى ئالىدۇ.

مېھرىبانۇ خېنىمنىڭ بۇ خەۋەردىن كۆڭلى سۆيۈنۈپ كەتتى. ئۆزىمۇ مۇھەممەت بېشىرچىڭخۇاڭنىڭ ئالدىغا چىققاچى بولىۋىدى. نەمىتۇللا تەيجى بەگ مېھرىبانۇ خېنىمىنىڭ ئىككى ئېغىر ئاياغ ئىكەنلىكىنى كۆزدە تۇتۇپ «ئۆزلىرى چىقىمىسىلا خېنىم، بىزلىرى چىقايلى» دەپ



جىدە ئۇ ھاشىر تەيچىگە تەگمەسلىك نىيىتىگە كەلدى. ھاشىر تەيچى ئۆزىنىڭ پاش بولۇپ قالغانلىقىنى بىلىپ، بېيجىڭدىن مېڭىشتىن بىر كۈن بۇرۇن مۇھەممەت بېشىرچىڭخۇاڭ ئالدىدا تىزلىنىپ، ئۆز گۇناھىنى تىلىگەن ھەم سۇۋۇر بەگنىڭ يامان نىيىتىنى ئاشكارىلىغانىدى.

مۇھەممەت بېشىرچىڭخۇاڭ ھاشىر تەيچىنىڭ گۇناھىدىن ئۆت-سىمۇ، سۇۋۇر بەگنى جازالىماي بولمايدۇ، دەپ ئويلاپ، نەمە-تۇللا تەيچى ھەم شاسېلىمبەگ بىلەن مەسلىھەتلىشىپ كۆردى. ئۇلار ھاشىر تەيچىنىمۇ بىراقلا جازالاشتا چىڭ تۇرغان بولسىمۇ مۇھەممەت بېشىرچىڭخۇاڭ ئۇنىمىدى ھەم «زىنداندىكى توختا-خۇن» مەسلىسىدە سۇۋۇر بىلەن ئاجىدىن تەيچى ئوتتۇرىسىدا قارشىلىشىش بولسىمۇ، ماڭا قارشى تۇرۇشتا ئىككىسى ئىتتە-پاقلشۇۋالغان. ھاشىر تەيچىگىمۇ جازا بەرسەك بىزگە قارشى كىشىلەر كۆپىيىدىكەن ئازايمايدۇ. شۇنىڭ ئۈچۈن ھاشىر تەيچى-نىڭ بۇنىڭدىن كېيىنكى ئىشلىرىغا قاراپ باقايلى — دەيدى، بۇنىڭغا ھەممىسى قايىل بولدى.

ئاخىر سۇۋۇر بەگنى بارلىق ئوردا ئەمەلدارلىرىنى يىغىپ، ئۇنىڭ ھەممە قىلمىشلىرىنى گۇناھىغا پۈتۈپ ئوردىدىن قوغلاپ چىقاردى ھەمدە ھاشىر تەيچىنىڭ گۇناھىدىن كەچكەنلىكىنى، باشقىلارنىڭ بۇنىڭدىن ئىبەرەت ئېلىشى لازىملىقىنى ئۇقتۇردى. شۇنىڭ بىلەن مۇھەممەت بېشىرچىڭخۇاڭنىڭ كۆڭلى سەل ئارامغا چۈشكەندەك بولدى.

مېھرىبانۇ خېنىم قىز تۇغۇپ ئىسمىنى گەۋھەر خېنىم قويدى. لېكىن ئاپىسى سۇمانخان كېسەل سەۋەبىدىن قۇمۇلغا كېلەلمىدى. مېھرىبانۇ خېنىم بولسا يەنە بويىدا بولغاچقا ئىلىغا بارالمىدى. ئۇ ھەركۈنى دېگۈدەك ئاپىسىنى ئويلايتتى. ئانىسى-نىڭ ئۇ قۇمۇلغا ماڭغان چاغدا ئېيتقان مۇنۇ بىر كۈپلەپ

قوشقى زادىلا ئىسىدىن چىقمايتتى.

ئاھ، قۇمۇللۇق بەگلىرىم،  
 خاپا قىلماڭ قىزىمنى.  
 ئامالىم يوق تاپشۇردۇم  
 كۆز گۆھىرى بالامنى.

سۇمانخان كېسەلدىن ساقايغان بولسىمۇ قىزىنىڭ دەردىدە  
 كۆز يېشى قۇرىمىدى. سېغىنىش ئوتلىرى ئۇنى ئارامغا قويمىدى.  
 دى. كېيىچە ئۇ بۇ دەرد - پىراققا چىدىماي شاراب ئىچىدىغان  
 بولۇپ قالدى. شاراب ئۇنى سېغىنىش ئارزۇ - ئىستەكلىرىدىن  
 سەل سەگىتىپ ئۇيقۇغا باشلايتتى. ئاخىر ئۇ ئەلە مەھەللە ئىچىدە  
 دە، بەگ - گۇڭلار ئوردىسىدا « شارابچى خېنىم »<sup>①</sup> دەپ ئاتىدە  
 لىپ قالدى.

مېھرىبانۇ خېنىم ئىككىنچى قىزىنى يەڭگىپ ئۈچ ئاي  
 بولغاندا سۇمانخان يەنە ئاغرىپ يېتىپ قالدى. شۇ كۈنلەردە  
 قىزىغا سېغىنىشلىق سالام يېزىپ ئاخىرىغا مۇنۇ قوشاقلارنى  
 قوشۇپ قويغانىدى.

ئاھ بالام، خېنىم بالام،  
 يىغلىۋا قالدىم.  
 قۇلۇمدا ئالتۇن كاسا،  
 شارابنى ئالدىم.

دەردى بار بالام،  
 چىرايىم سامان.  
 غەمكىن بولمىغىن،

① «شارابچى خېنىم» — ئىلىنىڭ تارىخى ماتېرىياللىرىدا سۇمانخاننى شۇنداق دەپ  
 ئاتىغان.



بىز بۇندا ئامان، ئىشلىرىمىز ئىشلىرىمىز.

بۇ خەت مېھرىبانۇ خېنىمغا تېگىپ، ئۇزۇن بولماي ئانىسى ۋاپات بولدى. بۇ خەۋەر مېھرىبانۇ خېنىمغا يەتكەندە زار - زار يىغلاپ نالە قىلدى. لېكىن، يېڭى تۇغۇتلۇق بولغاچقا يەنە ئىلىغا بارالمىدى. ئوردىدا چوڭ ھازا ئېچىپ، نەزىرلەر بېرىلدى. مېھرىبانۇ خېنىم ھەم مۇھەممەت بېشىرچىڭۋاڭغا ۋەكىل بولۇپ يىگىرمىدەك ئادەم ئىلىغا بېرىپ چوڭ نەزىرلەر ئۆتكۈزۈپ، ئۇ يەردىكى تۇغقانلاردىن كۆڭۈل سوراپ كەلدى.

شۇنىڭدىن ئىككى يىل ئۆتكەندىن كېيىن مېھرىبانۇ خېنىم - نىڭ ئاكىسى نۇسرەتبەگ ئايالى ۋە بالا - چاقىسىنى ئېلىپ قۇمۇلغا كۆچۈپ كەلدى. مۇھەممەت بېشىرچىڭۋاڭ نۇس - رەتبەگكە زور ئېھتىرام قىلدى. يەر، ئۆي، جاي، ئات - ئۇلاغ، مال - ۋاران بەردى. ئۇنىڭ خىزمىتىنى قىلىشقا بىر قانچە ئادەم تەيىنلىدى. مېھرىبانۇ خېنىم ئاكىسىنى كۆرگەندىن كېيىن ناھايىتى خۇشال بولۇپ، ئىجىل - ئىناق ئۆتۈشتى.

## ئون ئالتىنچى باب

ئارىدىن بىر نەچچە يىل ئۆتۈپ كەتتى. مۇھەممەت بېشىر-  
چىڭۋاڭنىڭ مەزمۇت قەددى سەل پۈكۈلۈپ مۈرىلىرى چۈشۈپ،  
يۈزلىرىدىكى قۇرۇقلار ئېنىق كۆرۈنۈشكە باشلىدى. ساقال -  
بۇرۇتلىرىنى ئاق ئارىلىدى. ئەمما ئۇ يەنىلا جۇشقۇن، تېتىك  
كۆرۈنەتتى. بۈگۈن ئۇ يەنە تەختلىك سارايغا ئالدىرىماي كىرىپ  
كەلدى. ئۇنىڭ قەدەملىرى سەل ئۇششاقلاپ قالغاندەك كۆرۈنەت-  
تى. بۇ چاغدا ئوردا ئەمەلدارلىرىمۇ كېلىپ بولغانىدى. ئۇلار  
ۋاڭ ئالىيلىرىغا: «ۋاڭ ئالىيلىرىنىڭ ئالتۇن بويى ئېسەن بول-  
غاي» دەپ سالام بېرىشتى. ۋاڭ ئالىيلىرى كۈلۈمسىرەپ «بەگ-  
لىرىمگە ئىجازەت» دېدى. ھەممىسى جاي - جايلىرىدا ئولتۇ-  
رۇشتى.

— قېنى بەگلىرىم، يۇرتنىڭ ئىشلىرىنى ئاڭلاپ باقاي، —  
دېدى ۋاڭ.

— ۋاڭ خوجامغا مەلۇم بولغاي، — دېدى نەمتۇللا  
تەيجى بەگ، — ئالتۇنلۇقتىكى چىنە گۈمبەز پۈتەي دەپ قال-  
دى. گۈمبەزنىڭ كاھىشلىرى ناھايىتى كۆركەم سىرلىنىپتۇ.  
بۇ ھەقىقەتەن چىرايلىق بىر قۇرۇلۇش بولپتۇ. جانابلىرى چىقىپ  
كۆرۈپ كەلگەن بولسلا، — ۋاڭ ماقۇللۇق بىلدۈرۈپ بېشىنى  
لىڭشىتىپ قويدى. نەمتۇللا تەيجى سۆزىنى داۋاملاشتۇردى، —

«ۋاڭ خوجام بىلىم يۇرتى» دىكى ئوقۇغۇچىلارنىڭ سانى كۆپىدىن يىپ كەتكەنلىكتىن يېڭىدىن سىنىپلار سېلىنىشقا باشلىدى. يەنە چوڭ مەدرىس پۈتكەندىن كېيىن تالىپلارغا مۇدەررىسلەر يېتىشمەيۋاتىدۇ. شۇڭا مۇدەررىسلەرنى كۆپەيتىشكە توغرا كېلىدۇ.

— قەشقەر ۋە تۇرپاندا بىلىم تەھسىل قىلىۋاتقان ئۆلىما-لىرىمىز قاچان يېتىپ كەلگۈدەك، — دېدى ۋاڭ نەمتۇللا تەيجى بەگنىڭ گېپىنى بۆلۈپ.

— ئادەم ئەۋەتتۇق. ئۇلار پات يېقىندا قايتىپ كېلىدۇ، — دېدى نەمتۇللا تەيجى. ۋاڭ «ئەمىسە مۇدەررىسلەرنىڭ ئىشى ھەل بولغۇدەكقۇ» دېگەندەك قىلىپ بېشىنى لىڭشىتىپ قويدى. نەمتۇللا تەيجى بەگ يەنە گېپىنى داۋاملاشتۇردى، — راھەتباغنىڭ كۆچەتلىرى مېۋىگە كىرىپتۇ، ئۈزۈملۈك باغنىڭ ئۈزۈمى، ئانارلىق باغنىڭ ئانىرى بۇيىل ناھايىتى ئوخشاپ كېتىپتۇ. جانابلىرىنى ھەممىسى باراۋەتكەتەكلىپ قىلىشىۋاتىدۇ، — دېدى نەمتۇللا تەيجى بەگ ۋاڭغا قاراپ. ۋاڭ «بولدى، ھەممىدىلىرىنى باراۋەتكەتەكلىپ قىلاي» دېدى. ھەممەيلەن خۇشال بولۇشتى. نەمتۇللا تەيجى يەنە گېپىنى داۋاملاشتۇردى، — يەنە ئوردىدىن تۈزۈلگەن «ياخشى خۇلق ئىككى ئالەملىكتۇر» ناملىق كىتاب نەچچە يىلدىن بېرى يېزا مەكتەپلىرىدە، بىلىم يۇرتلىرىدا، مەدرىس مەسچىتلەردە قوللانما قىلىنىۋىدى، نەتەجىسى ناھايىتى ياخشى بولدى. بالىلار ئەدەپلىك، چوڭلار مۇلايىم، ئېتىقادچان بولۇپ كەتتى.

ۋاڭ كۈلۈمسىرەپ قويدى.

— ۋاڭ خوجامغا مەلۇم بولغاي، — دەپ شاسىلىمبەگ ئورنىدىن تۇردى، — ئۈچ كۈن بۇرۇن خان ئامبىلى جانابلىرىغا يازما مەلۇمات كىرگۈزۈپتۇ. مەلۇماتتا «سۇجى يىڭغا قاراش-

لىق بازۇڭ، ۋاڭ شۈەن قاتارلىقلار ئىلىدىكى خان لەشكەرلىرىنىڭ 67 مىڭ 850 سەر تەمىنات پۇلىنى ئېلىپ كېتىۋېتىپ، تاڭ يورۇمىداستى لەڭگەرگە كەلگەندە ئىككى مىڭ سەر كۈمۈش ئارتىلغان بىر تۆگە يوقاپ كېتىپتۇ. جانابلىرى پەرمان چىقىرىپ ئۇيغۇر كەنتلىرىدىن سۈرۈشتۈرۈپ باققان بولسىلا» دېيىلىپتۇ. ۋاڭ بۇ ئىشنىڭ مەزمۇنىدىن ۋاقىپلىنىپ بېشىنى لىڭشىدە تىپ قويدى.

— ۋاڭ خوجام جانابلىرىغا مەلۇم بولغاي، — دەپ تەزىم بىلەن سۆزىنى باشلىدى ھاشىر تەيجى، — خانلىق تەرەپتىن جازالىنىپ، ئىلىغا سۈرگۈن قىلىنغان لىن زېشۈي، ۋاڭ جانابلىرى بىلەن كۆرۈشكىلى ئەتە ئوردىغا كىرگۈدەك. بۇنىمۇ خان ئامبىلى خەۋەر قىلدى.

— نېمە ئىشكەن، — دېدى ۋاڭ ئەجەبلىنىپ. — ئاڭلاشلارغا قارىغاندا، بىر قىسىم خەقلەر ئوردا ئۈس-تىدىن لىن زېشۈيگە گەشات قىلغان چېغى، — دېدى ھاشىر تەيجى بېشىنى تۆۋەن سېلىپ.

— ئوچۇغراق دېسىلە، نېمە ھەقتە گەشات قىپتۇ، — دېدى ۋاڭ چىرايى ئۆڭگەن ھالدا.

— بوز يەر مەسىلىسى ئوخشايدۇ. ئۇلار بىز ئاچقان بوز يەرلەرنى ۋاڭ ئالىيلىرىنى ئىگىلىۋالدى دەپ، تۆھمەت قىلغان چېغى.

— شۇنداقمۇ؟ بۇتالناچىن (تاشۇبلىق) تەرەپتىكى ئىشقا دەيمەن.

— خوش، شۇنداق ئالىيلىرى، — بۇرۇنلا بۇ يەردە بىر ئاز تالاش - تارتىش بار ئىدى.

— شۇنداق، ئەمما مەن شۇنىڭغا ئەپسۇسلىنىمەنكى، ئۇلار نېمىشقا لىن زېشۈيگە گەشات قىلىدىكەن. لىن زېشۈينىڭ قولىدا

ئەڭگۈشتەر بارمىكەن . ئولتۇرغان بەگلەرنىڭ ھەممىسى بۇ گەپكە كۈلۈشۈپ قويدى .

ۋاڭنىڭ چىرايى تۇتۇلدى . ئۇنىڭ نازۇك قەلبى ئۆزى ھەق-قىدىكى سۆز - چۆچەكلەرنى ھەرگىزمۇ كۆتۈرەلمىدى . شۇڭا ئۇ قوشۇمىسىنى سەل تۇرۇپ بەگلەرگە قارىدى :

— يەنىچۇ، يەنە باشقا گەپلەر بارمۇ؟

ھەممىسى جىمجىت ئولتۇرۇشتى . مەلۇم قىلىدىغان ئىشلار تۈگەپ قالغانىدى . ئاخىرىدا مۇھەممەت بېشىرچىڭۋاڭ پەرمان بەردى :

— قېنى، باش مۇنشى دىققەت قىلسىلا، — باش مۇنشى باياتىنلا دۇۋەت، قەلەملىرىنى راسلاپ ئولتۇراتتى، — بىرىنچى: يېزا، كەنتلەرنىڭ ھەممىسىگە يارلىق چۈشۈرۈلسۇن، تام-لارغا ئېلان چاپلانسۇن . خاننىڭ ئىلىدىكى لەشكەرلەرگە ئەۋەت-كەن تەمىنات پۇلىنى تېپىۋالغۇچىلار ئوردىغا مەلۇم قىلسا، ئۇلارغا سۆيۈنچە بېرىلىدۇ . ئىككىنچى، لىن زېشۇينى كۈتۈۋېلىشقا تەييارلىق قىلىنسۇن . ئۈچىنچى، ئوردا ئۈستىدىن ئەرز قىلغۇچىلار ۋە ئۇلارنى قۇتراتقۇچىلار ۋاقتىدا تەكشۈرۈلسۇن . پەرمان تۈگىگەندى . ئاخىرىدا ۋاڭ يەنە شۇلارنى قوشۇمچە قىلدى :

— لىن زېشۇي خاننىڭ يېنىدا خىزمەت تۇتقان كىشى، ئۇنىڭ ئۈستىگە ئەپپۇندى چەكلەش گۇناھ ئەمەس، بىز ئۇ كىشىنى چىرايلىقچە كۈتۈۋېلىپ، چىرايلىقچە ئۆزىتىپ قويىمىز .

ھەممىسى بۇ پىكىرگە قوشۇلدى . ئارىدا بىر پەس جىمجىت-لىق ھۆكۈم سۈرگەندىن كېيىن ۋاڭ بەگلەرگە ئىجازەت بەردى . ھەممىسى ئارقىلىپ بولغان ۋاقتتا مەلۇمچى مەلۇم قىلدى :

— ئۇلۇغ ۋاڭ خوجامغا مەلۇم بولغاي، زىۋىر بەگ خانابىنلىرىغا سالام بەرگىلى كەپتۇ. ۋاڭ «زىۋىر بەگ» دەپ ئويلىنىپ قالدى ۋە دەرھاللا ئېسىگە ئېلىپ:

— كىرسۇن، كىرسۇن، — دېدى.  
زىۋىر بەگ كىرىپلا پۈكۈلۈپ تەزىم قىلدى، زىۋىر بەگنىڭ ساقىلى مەيدىسىگە چۈشكەندى، يۈزلىرىنى تۈك بېسىپ، كۆزلىرى پىلىدراپ تۇراتتى.

ۋاڭ زىۋىر بەگنى كۆرۈپ ھەيران قالدى. ياپىياشلا ئادەم تۆت - بەش يىلدا نېمانچە قېرىپ كەتكەن - ھە؟

— ئولتۇرسىلا. ئۆزلىرىنىڭ غېمىنى يېدىم. قانداق بولۇپ سەپەرداشلاردىن ئايرىلىپ قالدىلا، نەلەردە يۈردىلە. جاپا تارتىپلا، ھېلىمۇ ئاللاتائالا سالامەت يۇرتىمىزغا قايتىپ كېلىشىمنى نېسىپ قىپتۇ. خوش، ئەھۋاللاردىن خەۋەردار بولاي.  
— ۋاڭ خوجام، ئاللاتائالانىڭ قىسمىنى كۆپ ئىكەن، ئاجىز بەندىكەنمىز، باشقا كەلگەننى كۆرمەكتىن باشقا ئامال يوق ئىكەن. ھېلىمۇ تىرىك قالدىم.

— سۆزلىسىلە، قۇلىقىم ئۆزلىرىدە.  
— بۇ يەردىن يولغا چىقىپ، ئون بەش كۈن بولغاندا قاراشەھەر تەۋەسىگە كىرىپتىمىز. شۇ كۈنى كۈن قايرىلىپ، كەچ كىرىپ قالغان بولسىمۇ، بىرەر قونالغۇ كۆرۈنمەي مېڭىۋېرىپتۇق، بىر چاغدا مېنى ئۈگدەك باسقاندەك قىلدى. قارىسام، يېنىمدىكى مەتەر<sup>①</sup> مۇ تۆگىنىڭ لوكىسىنى تۇتقان پېتى ئۇخلاپ قالغاندەك قىلىدۇ. تۆگىلەر بىرىنىڭ ئارقىدىن بىرى ئۈزۈلمەي كېتىۋاتقاندىكىن، ئۇخلاپ قالسا نېمە بوپتۇ، دەپ ئويلاپتىمەن. شۇ خىيال بىلەن تەڭ مەنمۇ ئۇيقۇغا كەتكەن چېغىم، بىر چاغدا

① مەتەر - تۆگە باققۇچى.

گۈپ قىلىپ يەرگە يىقىلغاندىلا ئۆزۈمنىڭ يېنىمدىكى مەتەر بىلەن بىللە قولغا چۈشۈپ قالغانلىقىمنى بىلدىم. قارىسام، بىزنى قالماقلار تۇتۇۋاپتۇ. سوراق قىلدى. بىزنىڭ قۇمۇل ۋاڭ ئوردىسىدىن چىقىپ ئىلىم - بىلىم ئۆگىنىش مەقسىتىدە قەش-قەر، بەركەنلەرگە بارىدىغانلىقىمىزنى ئېيتتىم. ئۇ بىزنىڭ قۇ-مۇل ۋاڭ ئوردىسىدىن چىققانلىقىمىزنى ئاڭلاپ كۆزلىرى چاچ-راپ چىقىپ كەتكۈدەك بولدى. ئۇنىڭ قاپقارا يۈزلىرى، قىمىر-لاپ، چىگىشلىشىپ كەتكەن چاچلىرى تىك تۇرۇپ كەتتى. ئۇ-زۇن قارا، قويۇنلۇق چاپنى ئۈستىدىن باغلىۋالغان قىزىل پوتى-سىنى قانچە قېتىم يېشىپ قانچە قېتىم چەگدى. ئۇ ئۇيغۇرچە گەينى سۈدەك بىلىدىكەن.

— سەن ئەبەيدۇللانىڭ قانچىنچى ئەۋلادىنىڭ قولىدا ئىشلەيسەن، — دەپ سورىدى.

— مەن يەتتىنچى ئەۋلاد مۇھەممەت بېشىرچىڭۋاڭنىڭ قولىدا ئىشلەيمەن، — دېدىم. «ئۇ ھىم!» دەپ دەرغەزەپ بىلەن ئالايدى. يۈرىكىم جىغىلداپ كەتتى. چاڭ قونغان يۈزلى-رىمنى قارا تەر باستى.

— سىلەرنىڭ ئەجدادىڭلار، — دېدى ئۇ ۋارقىراپ دې - گۈدەك، — بىزنىڭ ئەڭ باتۇر ئەجدادىمىزنى ئۆلتۈرگەن. غالدان بىلەن بالجۇر ئۆلمىگەن بولسا بىز پۈتۈن زېمىنگە خان بولاتتۇق! ئۆچ، ئاداۋەت دېگەن مىڭ يىلدىن كېيىنمۇ ئەۋلادلار-نىڭ ئېسىدە ساقلىنىشى كېرەك. شۇنداق بولغاندا تارىخىي بۇر-چىمىز ئادا بولىدۇ. مەن سىلەرنى تىرىك قويمايەن!

ئاھ خۇدا، تەلىيىم قارىغۇ تەقدىرنىڭ قولغا چۈشۈپ قالغا-نىدى. ئىچىمدە «ئاللا ئىگەم ئۆزۈڭ ساقلىغايەن. سېنىڭدىن ئۆزگە كىمگە سېغىنمەن، ئىگەم ئۆز پاناھىڭدا ساقلىغايەن» دەپ تىلىدىم. ئەمما قالماق يېنىمدا ئولتۇرغان مەتەرنى ئۆلتۈ-

رۈشكە بۇيرۇدى. قالماقنىڭ جاللاتلىرى تەق بولۇپ تۇرغان ئىكەن. مەتەرنى يېنىمىدىلا بوغۇزلاپ تاشلىدى. ئۇنىڭ قانلىرى مېنىڭ بەدەنلىرىمگە چاچراپ كەتتى. شۇنىڭ بىلەن ئۆزۈمنى بىلەلمەي قالدىم.

ئېسىمگە كەلسەم، چوشقا قوتىنىدا يېتىپتەمەن. مۇھەممەت بېشىرچىڭۋاڭ بۇ گەپلەرنى گويا چۈش كۆرگەندەك ئاڭلاپ ئولتۇردى «توۋا، شۇنداقمۇ ئىشلار بولىدىكەن!» — دەپ ئويلايتتى ۋاڭ.  
— ئاندىن كېيىنچۇ؟

— كېيىن مېنى پاسكىنا بىر ئۆيگە سولاپ قويدى. ھەم مېنى «بىزنىڭ دىنىمىزغا كىرسەن، بىز ئۈچۈن خىزمەت قىلىدەن، بولمىسا بوغۇزلىۋېتىمىز» دېدى. زالىمنىڭ قولىدا ئۆلۈپ كېتىش خەۋپى ئاستىدا تۇرغاندا ئادەم ھېچ نەرسىنى ئويلىيالمايدىكەن. ئاخىر «بويتۇ» دېدىم «بۇمۇ ئاللاتائالانىڭ ئىرادىسى بىلەن بولۇۋاتقان ئىش» دەپ ئۆزۈمنى بەزلىدىم. شۇنىڭ بىلەن ئۇلار مەن ياتقان ئۆيىنىڭ شىپىغا (تورۇسىغا) يوغان چوشقىنىڭ بىر پۈتىنى ئېسىپ قويدى. شۇنىڭدىن كېيىن تاماق بەرمىدى. قورساق ئاچ نەچچە كۈنلەر ياتتىم. ئاخىر ھېلىقى گۆش سېسىپ قۇرتلاپ كەتتى. قۇرت يەرگە چۈشۈپ تۇرىدۇ. قالماقلار مېنى «ئەگەر بىزنىڭ دىنىمىزغا كىرگەن بولساڭ ماۋۇ قۇرتلارنى يەيسەن» دەپ تۇرۇۋالدى. «قارنى ئاچ خۇدانى تونۇ-ماپتۇ» دېگەن گەپ راست ئىكەن. ئاخىر قورساقنىڭ ئاچلىقىغا چىدىماي ھېلىقى قۇرتلارنى يېدىم. ئارىدىن قىرىق كۈن ئۆتكەندە ئۇلار ماڭا مۇنەججىملىكىنى ئۆگەتتى. مەن بارغانسېرى ياۋاش-لىشىپ، ئۇلار نېمە دەپسە شۇنى قىلدىم. كېيىنچە ئەركىن يۈرۈيدىغان بولۇپ قالدىم. ئاخىر خوتەنلىك بىر سودىگەر-دىن زەھىم - شەپقەت تىلەپ، شۇنىڭ بىلەن بىرگە قېچىپ



خوتەنگە كەتتىم. خوتەنگە بېرىپ پاكىزلىنىپ، توۋا ئىستىغىپار ئوقۇپ گۇناھلىرىم ئۈچۈن ئاللاتائالادىن كەچۈرۈم سورىدىم. شۇ يىلى يازدا ھېلىقى سودىگەرنىڭ قىزىغا ئۆيلىنىپ، بىر ئائىلە كىشىلەر ھەرەمگە باردۇق. ھەرەمدە ھەج - تاۋاپ قىلىپ، قايتىپ كېلىۋاتقاندا ئايالىم كەشمىر يولىدا ۋاپات بولىدى. ئۇ ھەرەمدىلا ئاغرىپ قالغانىدى، — زىۋىر بەگ. نىڭ كۆزىگە ياش كەلدى. شۇڭا ئۇ بىر تىنىۋېلىپ گېپىنى داۋاملاشتۇردى، — شۇ يەردىن ئۇدۇل قۇمۇلغا قايتىپ كەلدىم.

— يامان بوپتۇ. جاپا تارتىپلا زىۋىر بەگ، ئاياللىرىنىڭ روھىغا ئاتاپ نەزىر چىراغ قىلسىلا، كېيىنچە ھاردۇقلىرى چىقىپ، كۆڭۈللىرى ئارامىغا چۈشكەندە يېنىمغا كېلىپ ھەرەمدە، يات ئەللەردە كۆرگەن - بىلگەنلىرىنى سۆزلەپ بەرسىلە، ئوردىدىن، سىلىگە كەم نەرسىلەر بولسا ياردەم قىلسۇن.

— ۋاڭ خوجامغا رەھمەت، — دېگىنىچە زىۋىر بەگ پۈكۈلۈپ تەزىم، قىلىپ كەينىچە مېڭىپ چىقىپ كەتتى.

ئەتىسى ۋاڭ لىن زىۋىرنىڭ كىرىشىنى كۈتۈپ ئولتۇرغاچ خىيالغا پاتتى. تۈنۈگۈن زىۋىر بەگنىڭ قارا شەھەر قالماقلىرى ئارىسىدا تارتقان جەبىر - جاپالىرىنى ئويلاپ قالدى. غالدان بولسا خوتەننىڭ ئوغلى، قالماقنىڭ ھۆكۈمران باتۇرلىرىدىن. بالچۇر بولسا ئۇنىڭ ئوغلى، بۇلار ئاتا - بوۋىسىدىن تارتىپ باسمىچىلىق ئۇرۇشلىرىنى كۆپ قىلغان. نۇرغۇن جاپا-لارنى بېسىۋېلىپ خەلقنى خانۇۋەيران قىلغان. خەلق ئۆز زېمىنىنى تارتىۋېلىش ئۈچۈن باسمىچىلارغا قارشى قانلىق جەڭلەرنى قىلغان. بۇ ۋەقەلەرگە ئىككى يۈز يىل بولغان، بۈگۈنكى كۈندە، ئۇلار يەنە ئوچ ئالىمىز دەپ يۈرسە، بۇ قانداق گەپ بولغىنى؟ ئۆچمەنلىك دېگەن ئاتىسىدىن بالىسىغا، ئەجدادىدىن ئەۋلادىغا

مىراس قالىدىغان ئىشمۇ؟ — مۇھەممەت بېشىرچىڭخاڭ تارىخىنى ئەسلىدى: مۇھەممەت شاھ غازىبەگ جۇڭغار قالماقلىرى بىلەن نۇرغۇن قېتىم ئۇرۇش قىلىپ، ئاخىر بىر قولىدىن ئايرىلدى. ئۇ ۋاپات بولغاندىن كېيىن ئورنىغا ئەبەيدۇللا بەگ ئولتۇردى. ئەبەيدۇللا بەگنىڭ دەۋرىدىمۇ جۇڭغار قالماقلىرىنىڭ زۇلۇمى تۈگىمىدى، ھەدەپسىلا قۇمۇلغا ھۇجۇم قىلىپ، بۇلاڭ - تالاڭ قىلدى. يۇرتنى قالايمىقان، خەلقنى پاراكەندە قىلىپ زادىلا ئارام بەرمىدى.

خۇنتەيجىنىڭ لەشكىرى،  
سالدى خەققە سورۇقلۇق.  
سارسېلىشتى<sup>①</sup> خالايق،  
ئۆي - ماكانى تۇرۇقلۇق.

يېمەك - ئىچمەك قالماستىن،  
قاچلاپ كەتتى قۇرۇقلۇق.  
ھالىدىن كەتتى خالايق،  
تېپىلماستىن ئوزۇقلۇق.

دېگەندەك قوشاقلارنى شۇ چاغلاردا تارقالغان. ئەبەيدۇللا بەگ شۇ يىللاردا تۇغۇچى بۈگۈرنىڭ «قۇمۇل كېچىكى» دەپ ئاتالغان جايىدا ئاتلىق جەڭ قىلغان. بۇ چاغدا بالجۇر ئەبەيدۇللا بەگ بىلەن يەكمۇيەك ئېلىشىشنى ئوتتۇرىغا قويغان. ئەبەيدۇللا بەگ كۆرۈنۈشتە « ھە » دېگەن بولۇپ يەكمۇ - يەك ئېلىشىشتىن بىر كۈن بۇرۇن

① سارسېلىش - سەرسان بولۇش.

قاچقان قىياپەتكە كىرىپ، توغۇچىغا بېرىپ بۈگۈر كۆۋرۈكىنىڭ ئەتراپىدا مۆكۈنۈپ ياتقان، بالجۇر «ئەبەيدۇللانىڭ ئادەملىرى قېچىپتۇ» دەپ ئارقىدىن قوغلىغان. ئۇلاردەل بۈگۈر كۆۋرۈكىگە كەلگەندە پالۋانلار ئوقىيالىرىدىن ئوق ئۈزۈپ بالجۇرنى تىرىك تۇتقان. ئۇنىڭ ئادەملىرىنى تامامەن ھالاك قىلغان. ئەبەيدۇللا بەگ بالجۇرنى شۇ تۇتقىنىچە خانغا ئاپىرىپ بەرگەن.

ئوغلىنىڭ قولغا چۈشكەنلىكىنى ئاڭلىغان خالداڭ زەھەر ئىچىپ ئۆلىۋالغان. مانا بۇ ۋەقە قۇمۇل تارىخىدا داڭلىق ۋەقە بولۇپ «بۈگۈر كېچىكىدىكى جەڭ» دەپ ئاتىلىدۇ. بۇنى ھازىر-غىچە ھېچكىم ئۇنتۇپ قالغىنى يوق، بالجۇرنى كۆرگەن خان ئەبەيدۇللا بەگدىن رازى بولۇپ، ئۇنىڭغا دارخان بەگلىك مەنسەپىنى بېرىپ، ئۇنىڭغا قۇمۇلنىڭ يەرلىرىنى مىراس، خەلقىنى قول قىلىپ بېرىدۇ. شۇنىڭدىن كېيىن ئەبەيدۇللا بەگ - ئەبەيدۇلدارخان بەگ دەپ ئاتىلىدۇ.

ۋاڭ شۇلارنى ئويلاپ ئولتۇرۇۋىدى. لىن زېشۈينىڭ كىر-گەنلىكىنى خەۋەر قىلىشتى. ۋاڭ دەرھال تەختتىن چۈشۈپ لىن زېشۈينىڭ ئالدىغا چىقتى، لىن زېشۈي ئىككى قولىنى جۈپلەپ، بېشىنى ئەگىنىچە ۋاڭغا ھۆرمەت بىلدۈردى. ۋاڭ لىن زېشۈينى ئالدىن تەييارلاپ قويغان زىياپەت سارىيىغا تەكلىپ قىلدى. بۇ يەرگە ئوردىنىڭ بەگلىرىدىن چوڭ تەيجى بېگىم، كىچىك تەيجى بېگىم، شاسېلىمبەگ، سىدىق تۇڭچى قاتارلىقلار بىللە كىردى. لىن زېشۈي قۇمۇلدا ئولتۇرۇشلۇق خان ئامبىلى ۋە بىر نەچچە نۆكەرلىرى بىلەن بىللە كىرگەندى.

خان ئامبىلىنىڭ زەرداب سۇدا سۇغۇرۇلغاندەك سارغىيىپ كەتكەن چىشلىرى زادىلا يۇمۇلمىدى. ئۇ بىردەم ۋاڭغا، بىردەم لىن زېشۈيگە خۇشامەت قىلاتتى. ۋاڭ خەنزۇچىنى بىلىسىمۇ تىلماچ ئىشلەتتى:

— لىن زېشۈي جانابلىرىنىڭ ئوردىمىزغا قەدەم تەشرىپ قىلغانلىقىدىن مەمنۇنەن، — دېدى ۋاڭ.  
لىن زېشۈي ئالدىراپ ئەسكەرتتى:

— ئەرزىمەيدۇ، بۇ قېتىم ئىلىغا ماڭغىچە جانابلىرى بىلەن كۆرۈشۈپ، ئۆتەي دېدىم، جانابلىرى بىلەن كۆرۈشىدىغان يەنە بىر ئاز ئىشلارمۇ چىقىپ قالغانىدى.

— ئاۋارە بوپتىلا، جانابلىرى دېگەن خان ئالىيلىرىنىڭ يېنىدا چىنچەي داچىن<sup>①</sup> بولۇپ، گۇاڭدۇڭ، گۇاڭشىلاردا، جى-ياڭسۇ، خۇنەنلەردە باش ۋالىيلىق مەرتىۋىسى بىلەن خىزمەت تۇتۇپ، ئەلگە، خەلققە تۆھپە ياراتقان بىر قەھرىمان. ئەپپۇنى چەكلەش بىر قىسىم ئەپپۇن خۇمارلارغا ياقمىغىنى بىلەن خەلقنىڭ كۆڭلىگە ياقىدىغان زور ئىش. بىز جانابلىرىنى ھۆرمەت قىلىمىز. قېنى، يوليورۇقلىرىنى ئاڭلايلى.

— جانابلىرىغا رەھمەت، — دېدى لىن زېشۈي، — ئۇ ئۆزىگە مۇھەممەت بېشىرچىڭۋاڭنىڭ بەرگەن باھاسىدىن مەمنۇن بولۇپ قالدى. چۈنكى ئۇنىڭغا ھازىرغىچە مۇنداق سۆزلەرنى ھېچكىم قىلمىغانىدى. ئارىدا بىر ئاز جىمجىتلىق ھۆكۈم سۈردى. لىن زېشۈي گەپنى نەدىن باشلاشنى بىلمەي ئويلىنىپ قالدى. چۈنكى مۇھەممەت بېشىرچىڭۋاڭنىڭ خۇشال، سەمىمىي تۇرقى ئۇنى سەل گاڭگىرتىپ قويغانىدى.

— مەن بۇ گەپلەرنى دېمىسەممۇ بولاتتى. ئەسلىدە بۇ خاننىڭ ئىشى. لېكىن بىر قىسىم كىشىلەر ماڭا يول توراپ ئەرز قىلغانلىقتىن ئارىنى ئېچىۋىتەي، ھەم ۋاڭ جانابلىرىنى خەۋەرلەندۈرۈپ قوپاي دەپ قالدىم، — دېدى لىن زېشۈي تەمكىن ھالدا، — جانابلىرى كۆڭۈللىرىگە ئالمىسىلا.

① چىنچەي داچىن - خان مۇپەتتىشى.

— يوغمىسۇ، مېنىڭ بۇ ئىشلاردىن خەۋىرىم بار. ئاتا - بوۋامنىڭ زامانىدىن تارتىپ، ئۇلۇغ خانلىقتىن قۇمۇلنىڭ يەر - لىرىنى ۋاڭلىققا مىراس، خەلقىنى دارخان (قۇل) دەپ بەلگە - لەپ بەرگەندى. شۇنىڭدىن بېرى ھېچ ۋەقە بولمىغان. يېقىن - دىن بېرى ئاز - تولا گەپلەرمۇ قۇلىقىمغا كىرگەن. لېكىن بۈگۈنكى كۈندە جانابلىرىنى پاراكەندە قىلغۇدەك نېمە ئىش بول - خاندۇ؟

— بۇنى ئاددىي ئىش ھېسابلىغىلى بولمايدۇ. جانابلىرى ئويلاپ كۆرسىلە، خانلىق دۆلەتنىڭ تۇۋرۇكى، ئەمىرلەرنىڭ باشپاناهى، ئۇ ئاۋام خەلقىنىڭ تىنچلىقى ئۈچۈن مەۋجۇت تۇرد - دۇ. يەنە ئۇ يۇقىرىقى مەقسەتلەر ئۈچۈن جاي - جايلاردا لەشكەر تۇرغۇزىدۇ. لەشكەرلەرگە بارغان جايلىرىدا بوز يەر ئۆزلەشتۈ - رۈشنى بۇيرۇيدۇ. ئۇلار بوز يەر ئۆزلەشتۈرۈپ ئۆز يېمىكىنى ئۆزى تېپىپ يېسە بۇ ياخشى ئىش ئەمەسمۇ، ھەرقايسى يەرلىك ئەمىرلەرگىمۇ پايدىسى كۆپ. ئاڭلىسام، لەشكەرلەرنىڭ بوز يەر ئۆزلەشتۈرۈشىگە توسالغۇ بولىدىغان ئىشلار بارىكەن. بۇنى جا - نابلىرى ئۆز يولىغا سېلىپ قويسىلا.

بۇ گەپلەرنى ئاڭلاپ مۇھەممەت بېشىرچىڭخۇاڭ كۈلۈپ كەت - تى:

— ئاۋارە بوپتىلا، ئەسلىدە جانابلىرىغا ئەرز قىلغۇچىلار ئىشنى خاتا مەلۇم قىپتۇ. تالناچىندىكى بىر قىسىم دېھقانلارنىڭ تېرىۋاتقان يەرلىرىنى لەشكەرلەر زورلۇق بىلەن ئىگىلىۋالغان - دىقتىن خەلق بۇنىڭغا قارشى چىققان. مەن بۇنى ئاڭلاپ، لەش - كەرلەر بىنام يەرلەرنى ئاچسۇن، خەلقنىڭ تېرىۋاتقان يەرلىرىگە تەگمىسۇن، دېگەندىم. ئويلاپ باقسىلا، خەلقنىڭ يەرلىرىنى خان لەشكەرلىرى ئىگىلىۋالسا خانلىقىمىزنىڭ شەنىگە داغ چۈ - شەمدۇ يوق. جانابلىرى خاتىرجەم بولسىلا، خان لەشكەرلىرى قۇمۇلنىڭ كەڭ زېمىنىدا ئۆزىگە كېرەكلىك ھالدا بوز يەر ئۆز -

لەشتۈرۈپ تېرىقچىلىق قىلسا بولىۋىرىدۇ. لېكىن شەرت، خەلقنىڭ يېرىگە تەگمەسلىكى، سۈيىنى قىسۋالماسلىقى لازىم، — مۇھەممەت بېشىرچىڭۋاڭ بۇ گەپلەرنى دانىمۇ دانە قىلىپ ئېنىق سۆزلىدى. سىدىق تۇڭچى راۋۇرۇس تەرجىمە قىلىپ بەردى. لىن زېشۋى مۇھەممەت بېشىرچىڭۋاڭنىڭ سۆزلىرىدىن ھەم بۈگۈنكى زىياپىتىدىن رازى بولۇپ ياندى.

لىن زېشۋى چىقىپ كەتكەندىن كېيىن نەمىتۇللا تەيجى ۋاڭغا مۇنداق بىر ئىشنى مەلۇم قىلدى.

— ۋاڭ خوجام جانابلىرىغا مەلۇم بولغاي. ئىككى ئاي بۇرۇن سادىر ئاتلىق بىر كىشىنى ئىلى جاڭجۇن مەھكىمىسى قۇمۇلغا پالغانىدى. يادلىرىدا بولۇشى مۇمكىن. بىز ئۇ كىشىنى ھېلىقى تاراتقا سېلىق يىغىلى بارغاندا چىڭ ئەمەلدارنى ئۇرۇپ ئۆلتۈرۈپ قويغان گاڭگۈڭ باقى ياتقان گۈندىن ئاندىن پۇتتىغا دۆڭگە، بويىغا قۇۋۇق كىيگۈزۈپ سولاپ قويغاندۇق. ئارىدىن بىرەر ئاي ئۆتە — ئۆتمەيلا ئىككىسى پۇتىدىكى دۆڭگىنى، بويىدىكى قۇۋۇقنى چېقىپ تاشلاپ تامنى تېشىپ قېچىپ كېتىپتۇ. تەكشۈرۈپ كۆرسەك، گۈندىن ئاندىن كالىنىڭ قۇۋۇرغىسى ۋە بىر دانە بولقا تېپىلدى. قارىغاندا سىرتتىن ئۇلارغا گۆش، بولقا ئەكىرىپ بەرگەن گەپ. گۈندىن ئاندىن سوراق قىلساق «بىلىمىم» دەپ تۇرۇۋالدى. ھەرقانچە ئىز — دېرىكىنى قىلىپمۇ ئۇلارنى تاپالمىدۇق.

— سادىر نېمە قىپتىكەن، ئېسىمدە يوققۇ؟

— خوش، ۋاڭ خوجام، ئامبال، دارىنلارغا قارشى چىققان گەپ.

— ئىككىسى تازا بىرلىشىپتۇ — دە ئۇلار، ئۇلارنى ئەمدى ئىزدەپ نېمە قىلىلا، تاپقىلى بولمايدۇ. ئۆزىنى تۇتۇزۇپ قويدى. دىغان ئىدادەم گۈندىن ئاندىن قاچالامدۇ. بولدى، ئاۋارە بولمىسلا.

## ئون يەتتىنچى باب

نەجمىدىن باي بىلەن پەخرىدىن باينىڭ كىچىك ئوغوللىرى ئاغىنە ئىدى. پەخرىدىن باينىڭ ئوغلى يۈسۈپ ناھايىتى ئىش-چان، ئاق كۆڭۈل ئادەم بولدى. نەجمىدىن باينىڭ كىچىك ئوغلى بولسا ئاكىلىرىغا ئوخشاش ھۇرۇن، ئۆزەمچىل ئىدى. ئۇنىڭ ئىسمى شامەت بولۇپ، بۇلار كىچىك چاغلىرىدا بىللە مال باققانىدى. چوڭ بولغاندىمۇ ئېتىزلىرى يېقىن بولغاچقا بىللە ئەمگەك قىلاتتى. ئۇلار بۈگۈن قوناق تېرىغان يەرلىرىنى سۇغۇ-رۇۋىتىپ، كەڭ ئېتىزلارنىڭ يۇقىرىقى تەرىپىدە ئۈستىگە بىر نەرسە ئارتىلغان بىر تۆگىنىڭ ئوتلاپ يۈرگىنىنى كۆرۈپ قالدى. باشتا ئۇلار تۆگىنىڭ ئىگىسى باردۇر دەپ ئويلاشقانىدى. لېكىن كەچكىچە ئىگىسى كۆرۈنمىدى. بۈگۈن ئۇلار يېرىم كې-چىگىچە يەرسۇغىراتتى. ئاخىر ئۇلار تۆگىنىڭ يېنىغا بېرىپ قارىۋىدى، راستتىنلا تۆگىنىڭ ئىگىسى يوق بولۇپ چىقتى. تۆگىنىڭ ئۈستىگە ئىككى دانە ياغاچ ساندۇق ئارتىلغان بولۇپ، ئۇنىڭدا ناھايىتىمۇ ئېغىر نەرسە باردەك قىلاتتى. ئىككى باينىڭ ئوغۇللىرى بىر - بىرىگە قارىشىپ بىردەم تۇرۇپ قېلىشتى. كۆڭۈللىرىدە بۇ تۆگىگە ئارتىلغان نەرسىنىڭ بايلىق ئىكەنلىكىدىن جەزم قىلىپ بولۇشقانىدى. شۇڭا نەجمىدىن باينىڭ ئوغلى شامەت پەخرىدىن باينىڭ ئوغلى يۈسۈپكە قاراپ:

— ئەگەر بۇ تۆڭكىگە ئارتىلغان بايلىق بولسا تەڭ بۆلىشىدۇ.  
مىز، ھېچكىمگە زۇۋان سۈرمەيمىز، — دېدى.

— ھەي ئۇنداق قىلساق بولماس، خەقنىڭ ھەققىنى ئېلىش ھارام. بۇنىڭ ئىگىسىنى تېپىپ تاپشۇرۇپ بېرىيلى، ياكى ئوردىغا مەلۇم قىلايلى، — دېدى يۈسۈپ.

— ياق، ئەخمەق، بۇ بىزگە خۇدانىڭ بەرگەن رىسقى، تېپىپ ئالغان، تېپىپ ئالغاننىڭ بولمامدۇ.

— ئەگەر بۇ ھەقىقەتەن ئالتۇن - يامبۇ بولسا بۇ پۇقرانىڭ ئەمەس. بەلكى بۇ ۋاڭنىڭ بايلىقى بولىدۇ. بىز ۋاڭنىڭ بايلىقىغا خىيانەت قىلساق بولمايدۇ. بىزنىڭ ۋاڭمىز ئادىل، خەلققە زىيان سالمايدۇ. شۇڭا بىزمۇ ئۇنىڭغا ئۇۋال قىلماسلىقىمىز كېرەك.

— بوپتۇ، — دېدى شامەت، — ئاۋۋال ساندۇقلارنى چۈشۈرۈپ، ئېچىپ كۆرەيلى، قاراڭغۇ چۈشۈپ قېلىۋاتىدۇ. يە بۇلارنىڭ ئىچىدىكى باشقا نەرسىمۇ كۆرۈپ بېقىپ ئاندىن بىر نەرسە دەيلى.

ئۇلار ياغاچ ساندۇقلارنى چۈشۈرۈپ كۆردى. ياغاچ ساندۇق-لارنىڭ ئېغىزلىرى چىڭ مىخلانغان بولۇپ، ناھايىتىمۇ ئېغىر ئىدى. ئۇلار تېزلىكتە ساندۇقلارنىڭ ئېغىزلىرىنى ئېچىپ كۆرۈشتى. راست دېگەندەك بىر ساندۇققا لىقمۇلىق يامبۇ، يەنە بىر ساندۇققا لىقمۇلىق كۈمۈش پۇل قاچىلانغانىدى. ئۇلار ھاڭ - تاڭ بولۇپ تۇرۇپ قېلىشتى.

— بۇنى ئوردىغا تاپشۇرۇپ بېرىيلى، مۇنچىۋالا دۇنيانى بېسىقتۇرۇپ كېتەلمەيمىز، — دېدى يۈسۈپ.

— ئەخمەق، — دېدى شامەت، — ھازىر بۇنى مۇشۇ يەرگە كۆمۈپ قويۇپ ئەتە بىر نەرسە دېيىشەيلى، — دېدى كۆڭلىگە بىرنەرسىنى پۈكۈپ. يۈسۈپمۇ ئەتە ئەتەگەندە ئوردىغا



مەلۇم قىلىشنى ئويلاپ ماقۇل بولدى.

ئۇلار يەرنى تىرەن كۆلۈپ ئىككى ساندۇقنى ناھايىتى تەسلىكتە كۆمۈپ قويۇشتى. تۈن نىسپى بولغاندا ئۇلار، قوناقلىرىدىن سۇغۇرۇپ بولۇپ ئۆيلىرىگە قايتىشتى. ئەمما كېچىچە ئىككىسىنىڭلا ئۇيقۇسى كەلمىدى. نەجمىدىن باينىڭ ئوغلى شامەت بۇ ئىشنى ئۆزى بىلەن تام قوشنا، چوڭ ئاكىسىغا ئېيتتى.

ئاكىسى قىن - قىنىغا پاتماي خوش بولۇپ كەتتى.

— «ئامەت كەلسە قوشلاپ كەپتۇ» دېگەن شۇ، بۇ خۇدا-يىمنىڭ ساڭا بەرگەن ئامىتى. ماڭ، ھازىرلا چىقىپ كۈمۈشلەر-نى بېسىقتۇرۇۋىتەيلى، ئاۋۇ ئەخمەققە ھېچ نەرسە قويمايلى، سۈرۈشتۈرۈپ قالسا كۆرمىدۇقلا دېسەك تۈگىمەمدۇ؟ — دېدى ۋە ئات ھارۋىسىنى قوشۇپ لەڭگەرگە قاراپ يول ئالدى.

پەخرىدىن باينىڭ ئوغلى يۈسۈپ بۇ ئەھۋالنى ئايالىغا ئېيتتى. ئايالى:

— بۇنى ئوردىغا مەلۇم قىلايلى، — دېدى كەسكىن ھالدا.

— بۇ كېچىدە كىمنى تاپىمىز، نەگە بارىمىز.

— ئۇنداق بولسا مەھەللىمىزدىكى سۇۋۇر بەگكە مەلۇم قىلايلى. ئۇ كىشى ۋاڭ بىلەن تۇغقان بولغاندىكىن، ئەتىلا ۋاڭغا مەلۇم قىلار.

— ياق، بولمايدۇ، سۇۋۇر بەگنى ۋاڭ بېيجىڭدىن قايتىپ چىقىپلا ئوردىدىن قوغلاپ چىقىرىپتۇدەك. شامەتنىڭ دېيىشىگە قارىغاندا نەچچە يىل بۇرۇن سۇۋۇر بەگ شامەتنىڭ چوڭ ئاكىسى ئەشرەپ بىلەن تالناچىغا بېرىپ پۈتۈن خەلقنى، لەشكەرلەرنى قۇتۇرتىپ ۋاڭغا بالا تېرىغانىكەن.

— ئەمىسە، قانداق قىلىمىز.

— ئەتە بىرگەپ بولار.

ئۇلار ئەمدىلا كۆز يۇمۇۋىدى، دەرۋازا قانتىق قېقىلدى.  
— ئىشىكىنى ئاچ! — بۇلار نەجمىدىن باينىڭ ئوغلى  
شامەت ۋە ئۇنىڭ ئاكىسى ئىدى.

— نېمە بولدى يېرىم كېچىدە، — يۈسۈپ ئىشىكىنى  
ئاچتى.

— سەنزە بارلىق كۈمۈشنى ئەپ بويسەندە، تەڭ بۆلۈش-  
مىز دېگىنىمىز قېنى. ھازىر كۈمۈشلەرنى چىقارمىساڭ، بۇ-  
گۈن كېچە قولىمىزدا ئۆلسەن! ئۇلارنىڭ قولىدا پالتا، توقماق  
بار ئىدى.

يۈسۈپ ۋە ئۇنىڭ ئايالى غەزەپتىن تىترەپ كەتتى.  
— سەن نېمە دېمەكچى بولسەن، ئۇزۇڭ ئېلىپ بولۇپ،  
ئىزىنى يوقىتىشقا شۇنداق قىلىۋاتامسەن. خۇدا ئالدىدا قەسەم  
قىلىمەنكى، مەن ئالمىدىم.

— ئەمىسە كىم ئالدى؟ بىز ئاكام بىلەن چىقىپ قاراپ  
باقساق كۈمۈشلەر قويغان يەردە يوق تۇرىدىغۇ، بۇ قانداق گەپ  
ئەمىسە؟

يۈسۈپنىڭ كۆڭلىگە شامەتنىڭ ھېلىقى قىمارۋاز ئاكىسى  
كەلدى. شۇ چاغدا ئۇ ئېشەك مىنىپ نېرىقى چوڭ يولنى بويلاپ  
كېتىۋاتقانىدى. بۇنى شامەتمۇ غىل - پال كۆرۈپ قالغانىدى،  
ئەمما ئۇلار ئىككىسىلا «ھەي ئۇ بىزگە سەپسالمدى» دەپ  
ئويلاشقانىدى.

شامەت ۋە ئۇنىڭ كىچىك ئاكىسى بۇ گەپنى ئاڭلاپ شۇكلا  
بولۇپ قالدى. قىمارۋاز دېگەن يەتتە قات ئاسماننىڭ ئۈستىدە-  
كى، يەتتە قات يەرنىڭ تەكتىدىكى پۇل - بايلىقنىڭ كويىدا  
بولدۇ. ئۆزە، بۇلار نېمىنى كۆمۈۋاتىدىغاندۇ - دەپ ئويلىمى-  
غانىمىدۇ. ئۇنىڭ ئۈستىگە سەپەر تۆگىسى مانا مەن دەپ شۇ  
يەردىلا ئوتلاپ يۈرسە...

راست دېگەندەك ئۇلارنىڭ ساندۇقلارنى يەرگە كۆمۈۋاتقىنىدا -  
ئى قىمارۋاز ئەشرەپ كۆرۈپ قالغانىدى. ئۇ ھەتتا ئۇزۇن يول  
ۈرۈپ چارچاپ كەتكەن تۈگىنىڭ بىردەم ئوتلاپلا، پۇتلىرىنى  
سۇنۇپ ئارام ئېلىشقا ياتقانلىقىنى كۆردى. «بۇ چوقۇم بىر  
سودىگەرنىڭ مال ئارتقان تۈگىسى، بۇ تۈگە سەپتىن ئايرىلىپ،  
ئادىشىپ قالغانلىقتىن بۇ يەرگە كېلىپ قاپتۇ. ئاۋۇ ئىككىسى  
يەرگە بىر نەرسىنى كۆمۈپ قويدى. ئۇ چوقۇم بىر بايلىق»  
دېگەن خىيالىنى كۆڭلىدىن ئۆتكۈزگەن قىمارۋاز ئۆزىنى يۇشۇ-  
رۇپ ئۇلار كەتكۈچە ئۇلارنى كۆزىتىپ تۇردى. ئاندىن ئالدىراپ  
كېلىپ يېڭىلا كۆمۈلگەن يۇمشاق توپىنى تاپتى - دە، قولى  
بىلەن كولاشقا كىرىشىپ كەتتى. ئۇنىڭ تىرناقلىرى قاتتىق  
نەرسىگە تەگكەندە «ساندۇق، ساندۇقكەن» دەپ ۋارقىرىۋېتىش-  
كەتاس قالدى.

تۈن نىسپىدىن ئۆتكەن چاغ، ئەتراپتا مۈگدەپ ياتقان تۈگە-  
دىن باشقا ھېچ نەرسە كۆرۈنمەيتتى. «ئاللاتا ئالا رىسقىنى بەرسە  
ھەممە نەرسىنى تەل قىلىپ بېرىدىكەن» دەپ ئۇ تۈگىنى چۆك-  
تۈرۈۋېتىپ، ئۇ ئەمدى يامبۇ - كۈمۈشلەرنى تۈگىگە بۇرۇنقى-  
دەك ئارتىپ ئۆيىگە ئەپ ماڭدى.

ئارىدىن بىر نەچچە كۈن ئۆتۈپ كەتتى. ئەشرەپ يېنىغا  
يوغان بىر پىچاقنى ئېسىۋېلىپ ھۆركىرەپ يۈرەتتى. يۈسۈپ بۇ  
ئەھۋالدىن قورقۇپ قالدى. ئەشرەپ گويا يۈسۈپنى ئۆلتۈرۈۋېتىد-  
دىغاندەك ھەيۋە قىلاتتى.

شۇڭا يۈسۈپ ۋە ئۇنىڭ ئايالى بۇ ئەھۋالنى ھېچكىمگە  
تىنمىدى. چۈنكى ئۇلارنىڭ يۈسۈپكە تۆھمەت قىلىپ ئوردىغا  
تۇتۇپ بېرىشىدىن ۋە قەستلەپ ئۆلتۈرۈپ قويۇشىدىن قورقاتتى.  
ئارىدىن ئۇزۇن ئۆتمەيلا كوچا، كوچىلارغا ۋاڭنىڭ پەرمىنى  
چاپلاندى. مەھەللىمۇ مەھەللە ئۆقتۈرۈش قىلىندى. بۇ ئوقتۇ-

رۇشتا خاننىڭ ئىلىدىكى لەشكەرلىرىگە ئەۋەتكەن تەمىنات پۇلىدىن دىن ئىككى مىڭ سەر كۈمۈش ئارتىلغان تۆگە لەڭگەرگە كەلگەندە دە يوقاپ كەتكەنلىكى، كۆرگۈچىلەر ياكى تېپىپ ئالغۇچىلار، بولسا ئوردىغا مەلۇم قىلىشى لازىملىقى ئېيتىلغانىدى. يۈسۈپ ئەھۋالنى ئەمدى ئېيتىمسا بولمايدىغانلىقىنى ھېس قىلدى - دە، ئوردىغا قاراپ يول ئالدى.

\* \* \*

قولى كەينىگە قىلىنىپ، چەمبەرچاس باغلانغان پەخرىدىن باينىڭ ئوغلى يۈسۈپ سۇۋۇر بەگ ۋە ئەشرەپنىڭ يالىشى بىلەن ئوردىغا ئېلىپ كېلىندى. — مانا بۇ، — دېدى سۇۋۇر بەگ، — خاننىڭ ئىلىدىكى لەشكەرلىرىگە چىقارغان تەمىنات پۇلىنى تېپىۋالغان، ئور-دىغا مەلۇم قىلماي يېرىم كىچىدە ئۆزى ئوغرىلاپ كەتكەن ئوغرى شۇ، بۇ پەخرىدىن باينىڭ كىچىك ئوغلى يۈسۈپ. يۈسۈپ قاتمۇقات باغلانغان ئارغامچىدىن يۇلقۇنۇپ تۇرۇپ غەزەپ بىلەن:

— يالغان دەۋاتىدۇ، بېگىم، يالغان دەۋاتىدۇ، — دېدى، ئۇنىڭ يۈزلىرى شەلپەردەك قىزىرىپ، يوغان كۆزلىرى تېشىغا پۇلتىيىپ چىقاي دەپ قالغانىدى.

— سەن توختاپ تۇر، مەن ئاۋۋال سۇۋۇر بېگىمنىڭ سۆزىنى ئاڭلاي. قېنى بېگىم، ئولتۇرۇپ سۆزلىسە، — دېدى مىرغەزەپ سۇۋۇر بەگكە ئورۇندۇقنى كۆرسىتىپ، سۇۋۇر بەگ كەكە ساقىلىنى تىترىتىپ سۆزلەپ كەتتى.

— مەنغۇ ئەسلىدە ئوردا ئۈچۈن كۆيۈنمىسەم بولاتتى. بېشىرنى خاپا قىلىپ قويۇپ پۇشايمان قىلدىم. ئەسلىدە شامەت

بىلەن ئىككىسى ئىككى ساندۇق كۈمۈشنى تېپىۋېلىپ، ئەتىسى بۆلۈشۈپلىشىنى كېلىشىپ شۇ يەرگىلا كۆمۈپ قويغانىكەن. ئەتىسى شامەتلەر چىقىپ قارىسا يوق نۇرغۇدەك. بۇنى ئۆزى ئەپ - كەتمىسە كىم ئالىدۇ.

— شامەت دېگەن كىم؟

يۈزلىرى قوشۇقتەك، كۆزلىرى قىزىل ئەشرەپ جاۋاب

بەردى.

— مېنىڭ ئۇكام.

— بۇ گەپنى ساڭا ئۇكاڭ دېگەنمۇ؟

— شۇنداق، ئىككىمىز چىقىپ قارىساق، كۈمۈشلەر يوق

تۇرىدۇ. ئاندىن مەن سۇۋۇر بەگكە دېدىم. سۇۋۇر بەگ بىلەن

ئىككىمىز بۇنى تۇتۇپ كەلدۇق، — ئۇ ئاغزىدىكى ناسنى يەرگە

تۈكۈرۈپ كالىپۇكلىرىنى يالاپ، — ئەمدى بىزگە قانچىلىك

سۆيۈنچە بېرىدىلا، — دېدى.

مىرغەزەپ يۈسۈپتىن سورىدى:

— سۇۋۇر بەگ بىلەن مۇنۇنىڭ دېگەنلىرى راستمۇ؟

— يالغان، — دېدى يۈسۈپ، — مەن بۇ ئىشنى

ئوردىغا مەلۇم قىلغىلى كېلىۋاتسام، بۇلار مېنى ماراپ تۇرغان

ئىكەن، ئۇشتۇمتۇت كېلىپ قوللىرىمنى باغلاپ، بۇ يەرگە سۆ-

رەپ كەلدى. ئەسلىدە ۋەقە مۇنداق دەپ بارلىق ۋەقەنى سۆزلەپ

بەردى ئۇ.

مىرغەزەپ يايىلارغا قاراپ «بۇنىڭ قولىنى بوشىتىۋېتىڭ-

لار» دېدى ھەم قوشۇپ قويدى، — ئىشنى ئېنىقلىماي تۇرۇپ

باغلاپ قويۇشقا بولمايدۇ، — مىرغەزەپنىڭ قاپاقلىرى سېلىد-

نىپ، ئۆتكۈر كۆزلىرى سۇۋۇر بەگكە قادالدى.

— بەگ ئاكا، جانابلىرى قايتىپ كەتسىلە، بۇ ئىشلارنى

بىز بىر تەرەپ قىلايلى، ھازىر خانلىقنىڭ يۈتكەن يامبۇسى

تېپىلدى، لېكىن كىمنىڭ خامىنىدا چەشلىنىپ تۇرغانلىقى بىز-  
 گە مەلۇم ئەمەس. ھازىرچە بۇنى بىر ئالدىدىن باشقا ھېچكىم  
 بىلمەيدۇ.

سۇۋۇر بەگ چىقىپ كەتتى. ئىككى يايى شامەتنى ئېلىپ  
 كېلىشكە كېتىپ، بىردەمدىلا قايتىپ كەلدى. شامەتنىڭ پېشا-  
 نىسىدىن تەر قۇيۇلۇپ تۇراتتى.

— ساندۇقتىكى كۈمۈشلەرنى نەگە يوشۇردۇڭ، — دەپ  
 ھەيۋە بىلەن سوراق قىلدى مەرغەزەپ بېشىنى سېلىپ تۇرغان  
 شامەتكە قاراپ.

شامەت ئەقىل - ھوشىنى يوقىتىپ دۇدۇقلاپ كەتتى:  
 — كۆمگەن يەردىن يۈسۈپ ئېلىپ كېتىپتۇ. بولمىسا بىز  
 ئەتە ئوردىغا مەلۇم قىلايلى دېيىشكەن.

— قاغا، قاغىنىڭ كۆزىنى چوقامدۇ، مەرغەزەپ بېگىم،  
 بۇ ئىككى ساندۇق كۈمۈش مۇشۇ بىر جەمەت كىشىلەرنىڭ بوسۇ-  
 غىسىنى ئېگىزلىتىپلا قالماي، سۇۋۇر بەگنىڭمۇ ئۇلىنى چىڭىت-  
 تى. بولمىسا ئۇ بېگىمنىڭ بۇلار بىلەن نېمە كارى.

— ماۋۇ بىزنىڭ جەمەتىمىزنى ھاقارەت قىلىۋاتىدا، ۋۇ  
 ئوغرى، ھېلى ئۆلتۈرۈۋەتمىسەم سېنى، — دېدى ئەشرەپ كالىپۇ-  
 كىغا ناس تاشلاپ. ئۇ ھەدەپ يۈسۈپكە ئېسىلماقچى بولاتتى،  
 يايىلار تۇتۇۋالمىغان بولسا، يۈسۈپنى ئۇرۇپ، چەيلىۋېتىشى  
 مۇمكىن ئىدى. خۇددى «مال ئىگىسىدىن ئوغرى كۈچلۈك»  
 دېگەندەك ئۇلار بۇ ئىشقا جان - جەھلى بىلەن قارشى چىقاتتى.  
 گەرچە مەرغەزەپ يۈسۈپنىڭ دېگەنلىرىگە قايىل بولسىمۇ «دە-  
 ۋاگەر مۇتئەھەم بولسا قازى ياۋاش بولۇر» دېگەندەك بىر ئىش  
 بولۇۋاتاتتى. مەرغەزەپ ئاخىر ئۇلارنى سولاپ قويۇشقا  
 بۇيرۇدى - دە، بۇ ئىشنى ۋاڭغا مەلۇم قىلغىلى ماڭدى.

مۇھەممەت بېشىرچىڭۋاڭ بولغان ئىشلارنى بىر - بىرلەپ

ئاڭلاپ ئەرۋاھى ئۆرلىدى:

— سۇۋۇر بەگ نېمە ئۈچۈن ئەشرەپ بىلەن بىرلىشىپ يۈسۈپنى تۇتۇپ كېلىدۇ. بۇ يەردە بىر چېتىشلىق بارمۇ - يوق؟  
— ئاڭلىساق، تالناچىندىكى ھېلىقى بولمىغۇر ئىشتا، (لىن زېشۈيگە كىشىلەرنىڭ ئەر زى تۇتۇشىنى دېمەكچى) ماۋۇ قىمارۋاز ئەشرەپمۇ بارمىش. ئۇ شۇ چاغدا سۇۋۇر بەگ بىلەن بىرلىشىپ، خەقنى قۇتراتقان گەپ.

— شۇنداقمۇ؟ بۇ ئىشنى ياخشىراق تەھقىقلەپ كۆرەيلى.  
سىز ماڭا ماۋۇ «ئوغرى» دېيىلىۋاتقان ئىككى جەمەت كىشىلەرنىڭ ئەھۋالىدىن، بالا - چاقىلىرىنىڭ ئەھۋالىدىن ئازراق خەۋەردار قىلىڭ.

— ئۆتكەندە جانابلىرىغا شاسېلىمبەگ بۇ ئىككى جەمەت كىشىلەرنى ئوبدان تونۇشتۇرۇپتۇ خوجام.

— ھە، شۇنداق، — دېدى ۋاڭ دەرھال يادىغا ئېلىپ. ۋاڭ ياخشى - يامان ئىشلارنى تەھقىقلىماقچى بولسا ئالدى بىلەن ئۇلارنىڭ جەددى - جەمەتىنى، نېمە ئىشلارنى قىلىدىغانلىقىنى سورايتتى. ئۇنىڭ كۆڭلىدە ئاتا - ئانىسى ياخشى بولسا، بالا - چاقىسىمۇ ياخشى بولىدۇ، — دەيدىغان بىر ئۇقۇم مەۋجۇت ئىدى. شۇڭا بۈگۈن يەنە بۇنى سۈرۈشتۈردى. مىر غەزەپ بۇ يەردە ئاساسلىقى ئەشرەپنى، ئۇنىڭ قىلغان ئەتكەنلىرىنى تونۇش-تۈرۈپ ئۆتتى. ۋاڭ بېشىنى لىڭشىتىپ مۇنداق دېدى:

— ئەھۋالدىن قارىغاندا، بۇ پۇلنى ئالغانلار نەجىمدىن باينىڭ بالىلىرى، لېكىن ئۇلار ئىقرار قىلمىغۇچە، ئۇلارنى ئەيىبلىگىلى بولمايدۇ. بۇلارنى قازى ئاخۇنۇم بىلەن بىرلىكتە سوراق قىلىڭ، قازى ئاخۇنۇم بىر كارامىتىنى كۆرسىتىپ باق-سۇن.

— خوش ۋاڭ خوجام، — دېدى مىر غەزەپ ئورنىدىن

قوزغۇلۇپ.

— ئەگەر، — دەيدى ۋاڭ، — ئوغرى ئېنىقلانسا، ئوغ-  
رىنى يامۇلغا تاپشۇرۇپ بېرىڭ.

— خوش، بولسۇ، ۋاڭ خوجام، — مەر غەزەپ چىقىپ  
كەتتى.

مەر غەزەپ تەختلىك سارايدىن چىقىپ ئۇدۇل قازىخانغا  
باردى.

قازى ئاخۇنۇم دانىشمەن كىشى بولغاچقا نۇرغۇنلىغان يې-  
شىلمىگەن، ھەل بولمىغان مەسىلىلەر ئۇنىڭ ئالدىغا كىرسىلا  
ھەل بولاتتى. ئۇ مەر غەزەپنىڭ سۆزلىرىنى ئاڭلاپ، كۆڭلىدە  
ئوغرىنى ئىنقىرار قىلدۇرۇشنىڭ ياخشى بىر چارىسىنى ئويلاپ  
چىقتى — دە، ئۇلارنى ئالدىغا كەلتۈرۈشنى ئېيتتى. جاۋابكارلار  
دەرھال كەلتۈرۈلدى.

قازى ئاخۇنۇم سۈرلۈك قىياپەتتە ئۇلارغا نەزەر كۆزىنى  
تىكىپ:

— ئۇلۇغ ئاللا بەندىلىرىنى ياخشى ئىش قىلىشقا بۇيرۇي-  
دۇ. ئوغرىلىق قىلىش — بۇ مۆمىن، كامىل بەندىلەرنىڭ  
ئىشى ئەمەس. ئىشىنىمەنكى، ھەممىڭلار ئوغرى ئەمەس. لې-  
كىن ئاللاتائالا ئوغرىلارنىڭ كىملىكىنى بىلىپ تۇرىدۇ. ئۇلارنى  
پاش قىلىپ باشقىلارغا ئىبەرەت قىلىشنى ياخشى كۆرىدۇ. كىتاب-  
تا ئوغرىلارنى تېپىش ھەققىدە شۇنداق بىر ھېكمەت بار، —  
دەيدى قازى ئاخۇنۇم ئالدىدىكى يوغان چەم تاشلىق كىتابنىڭ  
ۋاراقلىرىنى ئۇ ياقىتىن بۇ ياققا ئېچىپ تۇرۇپ، — مانا كىتابتا  
مۇنداق دەپتۇ: «ئوغرى ئۆز قىلمىشىنى ئىنقىرار قىلمىسا، ئۇ-  
نىڭغا ئىككى تال تەپمۈتەڭ كېسىلگەن ياغاچ بەر، قوينىغا تىق-  
سۇن، ئاندىن ئاللاننىڭ ئىجاۋىتىنى كۈت، ئەگەر ئىككى تال  
ياغاچتىن بىرى ئۇزىراپ قالسا ئۇ ئوغرى ئەمەس. ئەگەر ئىككى



تال ياغاچ ئوخشاشلا تۇرسا ئوغرىنىڭ ئۆزى شۇ، بۇمۇ ئاللاننىڭ ئىرادىسى بىلەن ئايرىلۇر». ئەمدىكى چارە شۇنداق. سىلەر ئۈچىڭلارلا ئوغرى دەپ ئەيىبلەندىڭلار. لېكىن سىلەر بۇنىڭغا ئىقرار ئەمەس. بۇنى ئەمدى بىز ئاللا بۇيرىغان چارىگە سېلىپ كۆرەيلى، مانا مەن سىلەرنىڭ ھەر بىرىڭلەرگە ئىككى تالدىن ئالتە تال ياغاچ بېرىمەن. ھەممىسى ئوخشاش كېسىلگەن. سىلەر بۇنى قوينۇڭلارغا تىقىپ سىرتتا تۇرۇپ تۇرىسىلەر. مەن بولسام ئاللاتا ئالدىن ئوغرىنى ئايرىپ بېرىشنى تىلەپ ئايەت ئوقۇيمەن. ئاندىن كېيىن بىر بىرلەپ كىرىپ، قوينۇڭلادىكى ياغاچلارنى ماڭا بېرىسىلەر.

ئۈچەيلەن بۇ گەپلەرنى ئىخلاىس بىلەن ئاڭلىدى. قازى ئا. خۇنۇم دېگىنىدەك قىلدى. ئۇلار ياغاچلارنى قوينىلىرىغا سېلىپ سىرتقا چىقىشتى. بىر ئازدىن كېيىن يۈسۈپ دەپ چاقىردى. ئۇ قوينىدىكى ئىككى تال ياغاچنى ئېلىپ قازىغا بەردى. قازى ئۇنى يۈسۈپنىڭ ئىسمى يېزىلغان سامان قەغەزنىڭ ئۈستىگە قويدى. ئىككىنچى قېتىم شامەت دەپ چاقىردى، شامەت مۇ قويدى. ئىككىنچى قېتىم شامەت دەپ چاقىردى. ئۇنىمۇ شامەتنىڭ ئىسمى يېزىلغان سامان قەغەزنىڭ ئۈستىگە قويدى. ئۈچىنچى قېتىم ئەش-رەپ دەپ چاقىردى. ئۇمۇ ئىككى تال ياغاچنى بەردى. ئۇنىمۇ ئەش-رەپنىڭ ئىسمى يېزىلغان قەغەزنىڭ ئۈستىگە قويدى. ئاندىن قازى ھەممە ياغاچنى تۈزەپ، توغرىلىدى ۋە ئۇلارنى يېقىن كېلىپ ياغاچلارنى كۆرۈڭلار، دېدى. كۆرۈپلا ئەش-رەپنىڭ گۈل-قەقەلىرى ئېچىلىپ كەتتى. چۈنكى ئۇنىڭ ياغاچلىرىنىڭ بىرى قىسقا، بىرى ئۇزۇن تۇراتتى. يۈسۈپ بىلەن شامەتنىڭ چىرايدىن قان قاچتى. ئۇلار ئاخۇنۇمنىڭ بۇ ئىشىغا نارازىلىق بىلدۈردى دەپ تۇرۇشىغا قازى جىددىي ھالدا سۆز ئالدى:

— خوش، ئەمدى قاراڭلار، مەن سىلەرگە سىياسەت

يۈرگۈزدۈم. بىز بىر ھاكىمىيەتنى ئىدارە قىلىش ئۈچۈن مەيلى ياخشىلىق ئۈچۈن بولسۇن، مەيلى يامانلىق ئۈچۈن بولسۇن، سىياسەت يۈرگۈزىمىز. سىياسەت دېگەن بىر نەپەرەڭدۇر. مانا مەن بۇ نەپەرەڭ بىلەن ئوغرىنى تاپتىم، — قازى شاققىدە مرغەزەپكە قاراپ دېدى، — قېنى مرغەزەپ بېگىم، ئەشرەپنى باغلاپ سوراق قىلسىلا، ئۆيىنى تىنىتىپ، مال - دۇنيانى تاپقۇزسىلا.

بۇ ئىشقا قاراپ ئولتۇرغان مرغەزەپ باشتا ھەيران قالغاندىكىن كېيىن چۈشىنىپ دەرھال يايلىرىغا بۇيرۇق قىلدى. ئەشرەپ باغلاندى. ئەشرەپنىڭ ناس چەككەن لەۋلىرى كۆكرىپ، قىپقىزىل كۆزلىرى تېخىمۇ قىزاردى. قازى كۈلۈپ كەتتى:

— ئوغرىنىڭ يۈرىكى پوك - پوك دېگەن شۇ. ئۇنىڭ يۈرىكى پوك - پوك بولمىسا ياغاچنىڭ بىرىنى قىسقارتىۋەتەمدۇ؟

ئەشرەپ راست شۇنداق قىلغانىدى. يايىلار ئۇنى ئۇدۇل خان يامۇلىغا ئاچىقىپ بەردى. خان يامۇلىدىكىلەر ئەشرەپنى ئىقرار قىلغۇچە جازالىدى. ئۇ ئاخىر يامبۇ، كۈمۈشلەرنى سۇۋۇر بەگنىڭ ئۆيىگە يوشۇرۇپ قويغانلىقىنى، ھېلىقى تۆگىنىڭمۇ شۇ يەردە ئىكەنلىكىنى ئىقرار قىلدى.

\* \* \*

ئارىدىن بىر نەچچە يىل ئۆتۈپ كەتتى. ئىلىدىن خالزاتخاندەننىڭ ئاغرىپ قالغانلىقى خەۋىرى كەلدى. ۋاڭ ۋە مېھرىبانۇ پۇجۇڭ ئادەم ئەۋەتىپ يوقلىتايلى دەپ تۇرۇۋىدى. خالزاتخاندەننىڭ

ۋاپات بولغانلىق خەۋىرى يېتىپ كەلدى. بۇنى ئاڭلاپ مېھرىبانۇ پۇجۇڭ بىلەن ۋاڭنىڭ كۆڭلى يېرىم بولدى. مۇھەممەت بېشىر-چىڭۋاڭ يۇنۇس قازى ئاخۇنۇم باشچىلىقىدا بىر قىسىم ئاخۇن، موللا ۋە ئۇرۇق - تۇغقانلارنى ئىلىغا ئەۋەتىپ، خالزاتخاننىڭ بالا-چاقىلىرىدىن كۆڭۈل سورىدى ۋە قۇمۇل ۋاڭىنىڭ نامىدا ئىلىدا چوڭ نەزىر ئۆتكۈزدى.

خالزاتخان كېسەل ياتقاندا مۇھەممەت بېشىرچىڭۋاڭغا خەت يېزىپ ئۆزىنىڭ بەگلىك ھاياتىدا، قىزىققانلىق قىلىپ بىر قىسىم كىشىلەرنى رەنجىتىپ قويغانلىقىنى، مۇھەممەت بېشىر-چىڭۋاڭ بىلەن بېيجىڭگە بېرىپ قايتىپ كەلگەندىن كېيىن بۇ ئىشلىرىغا پۇشايىمان قىلغانلىقىنى ئەسكەرتىپ، ئاخىرىدا «ئا-دەملەر ھەر قانچە ئۇلۇغ سۈپەت بولسىمۇ جانابلىرىغا يەتمەس دەپ ئويلايمەن» دېيىش بىلەن مۇھەممەت بېشىرچىڭۋاڭغا نىسبەتەن چىن ھۆرمىتىنى، دوستلۇقىنى ئىپادىلىگەندى. خېتىنىڭ ئاخىرىدا، ساقىيىپ قالسا قۇمۇلغا بارىدىغانلىقىنى ئەسكەرتىپ قويغانىدى، ئەپسۇس، ئۇ قۇمۇلغا قايتا كېلەلمىدى. خالزاتخان ئاغرىقى ئېغىرلىشىپ قالغان كۈنلەردە «ئەگەر مەن ئۆلۈپ قالسام، جەستىمنى چورۇق ھېكىمنىڭ قەبرىسىنىڭ قىرىق چام-دام ئاياغ تەرىپىگە قويۇڭلار» دەپ ۋەسىيەت قىلدى. شۇ ۋەسەدە يەت بويىچە خالزاتخاننىڭ جەستى خەلپەم بۇزۇرۇكۋارغا - گادا مۇھەممەت خەلپەم ۋە چورۇق ھېكىملەرنىڭ قەبرىسىدىن قىرىق چامدام تۆۋەنگە قويۇلدى.

## ئون سەككىزىنچى باب

قۇمۇلى تارىخىي خاتىرىلەردە «قامۇل»، «قامۇلى»، «قامىل» «ئىۋىرغول» دېگەندەك ناملار بىلەن خاتىرىلەنگەن. بۇ ناملارنى تەتقىق قىلساق، بۇ ھەقتىكى مۇلاھىزىلەرنىڭ خېلى ئۇزاق دەۋرلەرگە چېتىلىدىغانلىقىنى ھېس قىلىمىز ھەمدە قۇمۇلنىڭ ناھايىتى قەدىمىي شەھەر ئىكەنلىكىنى بىلەلەيمىز.

قۇمۇل قەدىمدىن تارتىپلا غەرب بىلەن شەرقنىڭ سودا، مەدەنىيەت ئالماشتۇرۇشىدىكى مۇھىم قاتناش تۈگۈنىگە جايلاشقان. قۇمۇل ئارقىلىق ئۆز ۋاقتىدا شەرقتە قىتان (لياۋ) پاي-تەختى شىياڭجىڭغىچە، شىمالدا سوڭ پاي-تەختى بېيجىڭغىچە (كەيفىڭجىڭ) باراتتى. دەسلەپتەلا يىپەك سودىسى بىلەن نام قازانغان بۇ قاتناش يولى ئارقىلىق قىتان خانلىقى، ئىدىقۇت خانلىقى ۋە قاراخانىيلار سۇلالىسىنىڭ غەربتىكى ئىران، ھىندىستان، ئەرەب، فىرانسىيە بىلەن بولغان سىياسى، ئىقتىسادى ۋە مەدەنىي ئالاقىلىرىمۇ ناھايىتى قويۇقلاشقاندى، شۇڭلاشقا ئەينى دەۋردە مۇھىم قاتناش تۈگۈنىگە جايلاشقان بۇ قۇمۇل شەھىرى ئىدىقۇت خانلىقى دەۋرىگە كەلگەندە ئەڭ مۇھىم مەركەزى شەھەرگە ئايلاندى. ئىتالىيە ساياھەتچىسى ماركوپولو خەلق-ئارا سودا مەركەزلىرىنىڭ ئىچىگە قۇمۇلنى ئالاھىدە كىرگۈزگەن. تارىخچى گوباۋ ئېيتقاندەك، ئىۋىرغول (قۇمۇل)، قۇجۇ

(تۇرپان)، كۈسەن (كۇچا)، سولى (قەشقەر)، ئۇدۇن (خو-  
نەن) قەدىمكى يىپەك يولى ئۈستىگە جايلاشقانلىقتىن شەرق  
بىلەن غەربنىڭ ئىقتىسادى مۇناسىۋىتى ۋە مەدەنىيەت ئالماشتۇ-  
رۇشىدا تارىختا مۇھىم رول ئوينىغان. قۇمۇلنىڭ مانا شۇنداق  
جۇغراپىيىلىك مۇھىم ئالاھىدىلىكىدىن جۇڭگودا ئۆتكەن سۇلا-  
لىلار، خانلىقلار تولۇق پايدىلانغان. ھازىرمۇ چىڭ ھۆكۈمىتى  
قۇمۇلنىڭ شەرقىي ۋە غەربىي دەرۋازىلىق رولىدىن تولۇق پايدى-  
لىنىپ كەلمەكتە. شەرقتىن كەلگەن ھەربىي، سىياسىي ئەمەل-  
دارلار، لەشكەرلەر، سودىگەرلەر شىڭشىڭشىيادىن ئۆتۈپ، ئاچ-  
چىقسۇ، تۇڭچى بۇلاق، سايىبۇلاق، قارامۇقچا، لەنگەر ئارقى-  
لىق ئۇيغۇرغۇلغا يەنى قۇمۇلغا كېلىدۇ. غەربتىن كەلگەن سەي-  
ياھلار، سودىگەرلەر، دىن تارقاتقۇچىلار، ئارخېئولوگلار ۋە  
ھەرخىل پەننى ساھەدىكى ئالىملار تۇرپان ئويمانلىقىدىن ئۆتۈپ  
يەتتە قۇدۇق، لاچۇق، سۇمقاغا، ئاستانە ئارقىلىق قۇمۇلغا  
كېلىدۇ. مانا مۇشۇنداق مۇھىم قاتناش تۈگۈنىدە خان ئۇزۇن  
يىللاردىن بېرى ئۆزىنىڭ ئامبال بېگىنى، ياردەمچى ئامبال  
بېگىنى ۋە ئايماق بەگلىرىنى قويۇپ كەلدى. بۇلار شەرق ۋە  
غەربتىن كەلگەنلەرنى كۈتۈۋېلىش، توشۇش، يۆتكەش، ئاش-  
لىق، يەم - خەشەك سېلىقى سېلىش، باج - يىغىش ئىشلىرى  
بىلەن شۇغۇللىنىشتىن باشقا خان بىلەن ۋاڭنىڭ ئالاقىسىغا ئائىت  
ئىشلارنى بېجىرىش بىلەن مەشغۇل بولىدۇ. ھازىرمۇ قۇمۇلنىڭ  
بازىرى ئاتالغان لوچىڭ شەھىرىدە خان  
ئامبالنى تۇرىدۇ. بۇ خان ئامبالنى تۇرغان  
جاي ئېگىز سېپىل بىلەن قور شالغان بولۇپ،  
تۆت تەرىپىگە تۆت دەرۋازا قويۇلغان. ئامبال -  
بەگلىرى، ئايماق بەگلىرى ئىشك ئالدىلى-  
رىغا شەر، ئەجدىھاللارنىڭ تاش ھەيكەللىرى

قويۇلغان ياغاچ مۇڭلو<sup>①</sup> زىلىق، تاش تارتىملىق ئۆيلەردە ئولتۇرىدۇ. لەشكەرلەر تۇرۇشلۇق جايلىرىمۇ بۇ شەھەرنىڭ ئىچىدە. بۇ چاغلاردا خانلىقتىن بۇ ئەمەلدارلارغا نۇرغۇن خىراجەت چۈشەتتى. لېكىن ئامبال يامۇلىدىكى خاننىڭ خىزمەتكارلىرى بىر - بىرىدىن ئاچ كۆز، بىر - بىرىدىن ھىيلىگەر، ئەمەخور، پارىخور بولۇپ كەتكەندى، ھەتتا ئۇلار تارتىنمايلا ھۆكۈمەتنىڭ پۇلىغا ھەم باجىدىن كىرگەن كىرىمگە، ھەتتا خەلقىتىن يىغقان سېلىققا خىيانەت قىلىشقا باشلىدى. ئۇلار كۆرۈنۈشتە بىر - بىرىگە ھىجىيىپ تۇرۇپ «سېنىڭ راست» دېيىشىمۇ، ئىچكى جەھەتتىن بىر - بىرىنىڭ ئۆلىنى كولايتتى، بىرىدىن بىرى جىقراق نەپكە ئېرىشىشكە ئۇرۇناتتى. كىچىكى چوڭغا پارا بېرىپ، ئۆزىمۇ ئۇنىڭدىن كۆپرەكنى ئالسا، چوڭى چوڭغا پارا بېرىپ، ئۆزىمۇ نەچچە ھەسسە ئارتۇق نەپ ئالاتتى.

ئەگەر بىرەرسىنى كۈتۈۋېلىشقا توغرا كەلسە، ئۇنىڭغىمۇ ئاستىرتىن پارا بېرەتتى، ئۇ بولسا ئۆز مەرتىۋىسىدىن پايدىلىنىپ، ئۇنىمۇ قۇرۇق قالدۇرماي كۆڭلىنى ئالاتتى. ئەگەر كۈتۈۋېلىنىدىغانلار ئۇلارنىڭ ئۇرۇق - تۇغقان ياكى يېقىنلىرى بولۇپ قالسا، ھېساباتتىن نەچچە ھەسسە ئاشۇرۇپ كۈتۈۋالاتتى. ھەتتا سوۋغا - سالام بىلەن ئۇلارنىڭ چۆنتىكىنى تولدۇراتتى. بۇ بىر بۆلۈم قۇرتلار ئاچ بۆرىلەردەك ھەممىنى بۇلاپ تالايتتى. ئۇلار چوڭ نەپكە كەلگەندە، تۈلكە بولۇپ قۇيرۇقىنى شىپاڭلاتسا، ئىش ئۆزلىرىگە ئوڭۇشىمىز بولغاندا بىر - بىرىگە يىلىپىز - دەك خىرىس قىلاتتى. ھەتتا يىلان - چايان بولۇپ بىر - بىرىنى چاقاتتى.

مانا مۇشۇنداق خۇپىيانە ئېلىپ بېرىلىۋاتقان بىر بۇلاڭچىدە -

① مۇڭلوزا - ئىشەك ئۈستىگە يانماقتىن قاتمۇقات گۈل - نەقىشلەر ئويۇلۇپ قىلىنغان دەھلىز.

لىق ئاخىرى پاش بولۇپ قالدى. لەشكەرلەرنىڭ ئۈچ ئايلىق تەمىنات پۇلى تارقىتىلماي باشقىلارنىڭ چۆتتىكىگە چۈشۈپ كەت- كەنلىكتىن، لەشكەرلەرنىڭ ئىچىدە بىرى خانغا ئەرز سۈندى. بۇنى ئاڭلىغان خان چۆچۈپ كەتتى - دە، دەرھال تەكشۈرۈشكە ئادەم ئەۋەتتى. لېكىن تەكشۈرۈشكە چىققان ئەمەلدارلارنىڭ ياز- چۇقىنى ئالتۇن - كۈمۈشكە تولدۇرۇپ، ئۇلارنىڭمۇ ئاغزىنى تۇۋاقلاپ «بۇ يەردە مەسىلە يوقكەن» دېگۈزىۋىدى، لېكىن ئىش بۇنىڭ بىلەن تۈگىمىدى. كېيىن خانغا يەنە ئەرز باردى. خان بۇ قېتىم شىنجاڭ تەۋەسىدىكى ئامبال - دارىنلارنى ئومۇميۈز- لۈك تەكشۈرۈشنى تاپلاپ، ئۈرۈمچىنىڭ باش بۇغغا يارلىق چۈشۈردى. ئۈرۈمچىنىڭ باش بۇغى ھەرقايسى جايلارغا ئادەم ئەۋەتىپ، بارلىق ئايماق، ناھىيىلەردە تەكشۈرۈش ئېلىپ بار- دى. بۇ قېتىمقى تەكشۈرۈشتە يۇقىرىقى مەسىلىلەردىن باشقا، ئۈرۈمچىنىڭ ئۆزىدىلا يەنى ئۈرۈمچى تەۋەسىدىكى ئايماق، ناھى- يىلەرنىڭ ئامباللىرى لەشكەرىي ئاشلىقنى تۆۋەن باھادا سېتىۋې- لىپ، يۇقىرىغا نەچچە ھەسسە يۇقىرى باھادا يوللايدىغانلىقى پاش قىلىنغان. بۇ ئىش شىنجاڭنىڭ ھەممىلا جايىدا يامراپ كەتكەن، شۇ كۈنلەردە ئامباللار، ئايماق بەگلىرى ھەتتا قورۇقچى بەگلەر- نىڭمۇ، چۆتتىكى نەچچە مىڭ سەر ئالتۇن يامبۇغا تولۇپ كەتكەن- لىكى ئېنىقلانغان. بۇنىڭدا ھەممىدىن ئېغىر بولغىنى قۇمۇلنىڭ ئامبىلى، ئايماق بەگلىرى ۋە باشقىلار ئىكەن. بۇ ئەنزە تەكشۈ- رۈلۈپ بولۇپ، خانغا مەلۇم قىلىنىدىغان ۋاقىتتا تەكشۈرگۈچى- لەرنى نۇرغۇن ئالتۇن - يامبۇغا كۆمۈپ ئاغزىنى تۇۋاقلىماقچى بولغان. لېكىن تەكشۈرگۈچىلەر خاننىڭ غەزىپىدىن قورقۇپ، بۇ خىل ئەھۋالنىمۇ خانغا مەلۇم قىلغان. خان بۇ ئەھۋالغا نىسبەتەن دەر غەزەپ بولۇپ نۇرغۇن ئامبال، ئايماق بېگىگە جازا ئېلان قىلغان. بۇنىڭ ئىچىدە ئەڭ ئېغىرلىرىغا ئۆلۈم جازاسى





شېپ قالغانلىقى يېزىلغاندى. ئۈرۈمچى باش بۇغى بۇنى كۆرۈپ ئۆزى ئادەم تەشكىللەپ تەكشۈرگىلى كەلدى. ئەھۋالنى بىلىپ قالغان قۇمۇلدىكى خان ئامبىلى «چوقۇم ئايماق بېگى مېنى چېقىپتۇ» دەپ ئويلاپ ئۇنىڭغا قانداق تاقابىل تۇرۇشنىڭ ئامال - چارىلىرىنى ئويلىدى. ئەمما ئويلىغانسېرى بېشى گاڭ-گىراپ، نېمە قىلىشنى بىلمەيتتى. ئۇ ئۆزىدىن بۇرۇنقىلارغا خانلىقتىن كۆرۈلگەن جازا، ھۆكۈملەرنى ئويلىغىنىدا بەئەينى ساراڭلا بولۇپ قالاتتى. ئۇ يەنە ئۆزىنىڭ مەرتىۋىسىنىڭ چۈشۈپ كېتىشىنى، مال دۇنياسىنىڭ قولىدىن كېتىپ قېلىشىنى ئەسلا خالىمايتتى. ئۇ مەرتىۋىسىنىڭ ئۆرلىشى ئۈچۈن نېمە كويىلارغا چۈشمىگەن. نېمە پەسكەشلىكلەرنى قىلمىغان - ھە. ئۇ مال - دۇنيا يىغىقچە ھەممىنى ئۇنتۇپ، ئۆز كۆمىچىگە چوغ تارتقاند-دى. مانا ئەمدى بۇ چوغ ئۇنى كۆيدۈرۈش ئالدىدا تۇرۇپتۇ. قانداق قىلىش كېرەك؟ ئويلا، ئويلا ئاخىر ئۇ نۇرغۇن سوۋغا - سالاملارنى كۆتۈرۈپ ئايماق بېگىنىڭ ئۆيىگە باردى. ئۇ ئىشكتىن كىرىپلا ئېلىپ كەلگەن نەرسىلىرىنى بىر ياندا قويدى - دە، يەردە تىزلىنىپ ئولتۇرۇپ ئايماق بېگىگە باش ئۇرۇشقا باشلىدى:

— قېرىندىشىم، خاتا قىپتىمەن، ئەمدى سەنمۇ، مەنمۇ ئامان قالمايمىز، خاتا قىلغان يەرلىرىم بولسا ئاۋۋال مېنى كەچۈر، — دەپ يىغلاپ، يالۋۇرۇشقا باشلىدى.

ئايماق بېگى بولسا، ئۈرۈمچىدىن باش بۇغ مېنى تەكشۈر-گىلى كەلدىمىكىن دەپ ئەنسىرەپ يۈرەتتى. ئەمدى بۇ سايىسىدىن ئىتتىمۇ قورقىدىغان ئامبال ئۇنىڭ ئالدىدا باش ئۇرۇپ ئولتۇ-رۇپتۇ. بۇ ئەھۋال ئايماق بېگىنىڭ يۈرىكىنى توختىتىپ قويدى. شۇڭا ئۇ ئالدىراپ كېلىپ، ئامبالنىڭ ئىككى قولىدىن تۇتۇپ ئورنىدىن تۇرغۇزدى.

— ھەي ئاكا، ئىككىمىز ئوخشاشلا بۆرە، بۆرە بۆرىنى يېمەيدۇ. «يىراقتىكى بۆرە ھوۋلىسا، ئۆيدىكى بۆرىنىڭ ئۈچىنى تارتىشىدۇ.» دەيدىغان گەپ بار. مەن مۇنداق ناشايان ئىشلارنى قىلمايمەن. مەن سىزنىڭ ئۈستىڭىزدىن ئەرز قىلغىلى ساراڭ بوپتىمەنمۇ، مېنىڭ نىيىتىم - سىڭگەن ئاشنى يېيىش. بۈگۈن سىزنىڭ ئالدىڭىزدا ئۆزۈمنى يوشۇرۇپ ئولتۇرمىدىم. نېمە ئۇ. چۈن؟ ئىككىمىزنىڭلا ئىشى ئىككىمىزگىلا ئايان. بىر - بىردىمىزنى پاش قىلمىساقلا ھېچكىم بىر نەرسە دېيەلمەيدۇ. ئىچكىدە رىسىنىڭ ئەھۋالى بۇ يەرنىڭ ئەھۋالىغا ئوخشىمايدۇ. بۇ يەردە قاقتى - سوقتى قىلىپ چۆنتەكنى ئاز - تولا تولدۇرغىلى بولىدۇ. بىز بۇ يەرگە باقى ئەمەس. بەربىر كېتىمىز. ئۇنىڭدىن كۆرە بىر - بىرىمىزگە كۆزىمىزنى قىسىپلا قويساق بولمامدۇ؟ قاچان قاغا قاغىنىڭ كۆزىنى چوقۇغان - ھە؟

ئامبالنىڭ يۇمۇق كۆزلىرى كۈلكە بىلەن كېرىلدى.

— سىز مېنىڭ ئۈستۈمدىن ئەرز قىلمىدىڭىزما، راستىنى كېيىتىڭ.

— زادى ئەرز قىلمىدىم. ئەمما قول ئاستىڭىزدىكىلەرنىڭ سۆز - چۆچەكلىرىنى ئاڭلىدىم.

— ئەمىسە، بۇنى قول ئاستىمدىكىلەر قىپتۇ. قاراپ تۇرۇڭ، ئۇلار ياخشى كۈنگە قالمايدۇ.

ئايماق بېگى ئامبالغا چاي قۇيۇپ:

— خاتىرجەم بولۇڭ، — دېدى.

— ياق، خاتىرجەم بولالمايمەن. خىيانەت يۈرەكنىڭ ئېدىكى دېگەن گەپ راست ئوخشايدۇ. ئىككى كۈندىن بېرى سول تەرىپىم ئاغرىپ، مەيدەمنى بىرى بېسىۋالغاندەك نەپسىم قىسىدلىپ قالدى. سىزگە دەي، ئەڭ ياخشىسى سىزلا مېنى بۇ ئېغىر ئەھۋالدىن قۇتقۇزالايسىز.

— قېنى دەڭا، مەن قانداق قىلسام سىزنى قۇتقۇزالايمەن .  
— ئەگەر ئۇلار تەكشۈرۈپ ماڭا بىرەر قاراپلىماقچى بولسا، سىز ئوتتۇرىغا چىقىپ مېنى ئاقلايسىز. ئاندىن مەن قۇتۇلۇپ قالمايمەن. مەن قۇتۇلۇپ قالغاندىن كېيىن سىزگە ناھايتى چوڭ پايدا بار.

— ھە، قېنى قانچىلىك پايدا بېرىسىز؟  
— خانلىقتىن ئىلىدا تۇرۇشلۇق لەشكەرلەرگە ئەۋەتكەن تەمىنات پۇلى قولۇمغا چۈشتى. بۇ ئىشنى بىلىدىغان ئەشرەپنى ئون يىللىق زىندانغا تاشلىدۇق. ھېلىقى سۇۋۇر دېگەن قۇمۇلدىن قېچىپ كەتتى. مانا بۇ بايلىقنىڭ بىر ساندۇقىنى ئىلىغا ئەۋەتىپ بېرىمىز. بىر ساندۇقنى ئىككىمىز بۆلۈشۈۋاليمىز. قانداق؟ بۇ ئىش ئاشكارىلانغۇچە خاننىڭمۇ - ۋاڭنىڭمۇ قۇيۇمۇ چىنى قۇم باسدۇ.

ئايماق بېگى خۇشال بولۇپ كەتتى.  
— خاتىرجەم بولۇڭ، مەن چوقۇم سىزنى ئاقلايمەن.  
ئۇلار شۇنداق كېلىشىپ خوشلاشتى.  
ئۈرۈمچىدىن كەلگەن باش بۇغ ئاستىرتىن نۇرغۇن تەكشۈرۈش ئېلىپ باردى. ئاخىر ئامبال بېگىنىڭ نۇرغۇن خىيانەتلىرى، يېگەن پارىلىرى ئاشكارىلاندى. لېكىن بۇنى ئىسپاتلاشقا ئايماق بېگىنىڭ ئىمزاسى كېرەك ئىدى. ئايماق بېگى ۋەدىسىنى ئەمەلدە كۆرسىتىپ ئامبالنى ئاقلىدى. نۇرغۇن ئىسپات، داۋىلەلارنى كۆرسىتىپ، تەكشۈرگۈچىلەرنى ئىككىلەندۈرۈپ قويدى.  
ئاخىر تەكشۈرگۈچىلەر ئامبال بېگىنى ئايرىم سوراق قىلغانىدى، ئۇ، ئۆزى ئۈستىدىكى بارلىق خىيانەتنى ئايماق بېگىگە ئارتىپ قويدى. ھەتتا خاننىڭ ئىلىغا ئەۋەتكەن ئىككى ساندۇق پۇلىنىڭ بىر ساندۇقىنى ئىككىمىز بۆلۈشۈپ ئالايلى، بۇ ئىشنى بىلىدىغانلارنىڭ بىرى زىنداندا، يەنە بىرى

قېچىپ كەتتى. بۇ ئىش ئېنىقلانغۇچە خاننىڭ قۇيۇمۇچىنى قۇم باسدۇ، — دەيدى دەپ تەكشۈرگۈچىلەرنىڭ ئەرۋاھىنى ئۇچۇر-دى. باش بۇغ «بۇ مەلئون قورقماستىن خانلىقىمىزنى قارغايتۇ» دەپ راسا ئاچچىقى كەلدى، ئامبال بېگى يەنە: — ئۇ ئۆزىنىڭ پاش بولۇپ قېلىشىدىن قورقۇپ مېنى ئاقلىغان قىياپەتكە كىرىۋالدى، — دەيدى ھىجىيىپ تۇرۇپ، — دەپمىسمۇ مەن بىر پاك ئەمەلدارمەن. ماڭا تىل تەگكۈزۈشكە ھېچكىمنىڭ ھەققى يوق. مېنى ھۆكۈمەتنىڭ تەمىناتىغا خىيانەت قىلدى دېيىلىپتۇ. ئەپسۇسكى، بارلىق كىرىم — چىقىم ئايماق بېگىنىڭ ھېساباتىدىن ئۆتدۇ. ھېسابات ئۇنىڭ قولىدا تۇرسا، قانداق قىلىپ ئۇنىڭ قولىدىكى پۇلغا مەن خىيانەت قىلىدىكەنمەن. لەشكەرلەرنىڭ مائاشى بېرىلمىسە، مېنى بەرمىدىمىكىن دەپ قارىغان گەپ، — دەپ ئۆزىنى ئاقلىدى.

ئايماق بېگى ئامبال بېگىنىڭ ئۆزىگە تۆھمەت قىلىۋاتقانلىقىنى بىلىپ قۇيغا چېچى ئۆرە بولۇپ قايناپلا كەتتى. ئۇ تەكشۈرگۈچىلەر كەلگەندە ئامبالنىڭ تىل بىرىكتۈرگىلى كەلگەنلىكىنى، ئېلىپ كەلگەن سوۋغا — سالام-لىرىنى، ئاندىن كۈنلۈك ھېسابات، كۈنلۈك خاتىرىلەرنى تەكشۈرگۈچىلەرگە كۆرسەتتى.

ئامبال بېگى بۇنى ئاڭلاپ، ئېغىزىغا كەلگىنىچە گەپ سېلىپ تىپ ئۇنىڭ ئۈستىدىن يازغان كۈنلۈك خاتىرىسىنى، ئۇنىڭ قانچىلىك چىقىم قىلىپ، قانچىلىك يەپ كەتكەنلىكىنى ئېيتتى. ئاخىرى بۇ ئىشلارنى تەكشۈرگۈچىلەر قايمۇقۇپ قالدى. تەكشۈرگۈچىلەر بىردەك شۇنداق دېيىشتى «بۇ ئەنزە بەك مۇرەككەپ ئىكەن، بۇنى خانغا يوللايلى. خانلىقتىن ئادەم چىقىپ تەكشۈرۈپ كۆرسۈن».

\*

\*

مانا شۇ كۈنلەردە بازاردا خۇيزۇلار بىلەن خەنزۇلار ئوتتۇ-  
رىسىدا ماجىرا تۇغۇلدى. بۇ ماجىرانىڭ جەريانى مۇنداق بولدى:  
بۇ كۈنلەردە ھاۋا بەك ئىسسىپ كەتكەنىدى. بازاردىكى  
گۆش سېتىش رەستىلىرىدە گۆشكە قونغان ھەرە ۋە چىۋىنىلەرنىڭ  
دەستىدىن قاسساپلار بىزار ئىدى. گۆش بازىرىنىڭ يۇقىرى  
تەرىپى قۇم بارخانلىرى كۆرۈنۈپ تۇرغان بوشلۇق جاي ئىدى.  
لېكىن ئۇ يەرگە توپلانغان ئەخلەت، قوغۇن - تاۋۇز شاپاقلىرى  
بۇ بازارنى تېخىمۇ مەينەتلەشتۈرۈۋەتكەنىدى.

قاسساپلار ئۆز گۆشلىرىنى ماختاپ «مانا پاقلان گۆشى!  
» دېسە، «مانا ئەرەك قوينىڭ گۆشى!»، «يېڭى سويۇلغان،  
قولدا بېقىلغان...!» دەپ ۋارقىرىشاتتى، بۇ رەستىلەرنىڭ  
يۇقىرىسىدا تۇرغان ماۋ فامىلىلىك خۇيزۇ قاسساپقا بىرى كېلىپ  
«ئاۋۇ ياقتا چوشقا گۆشى سېتىۋاتىدۇ، ئاھ خۇدايىم، بۇ مەينەت-  
چىلىككە چىدىغىلى بولمىدىغۇ» دېگەنىدى، خۇيزۇ قاسساپنىڭ  
ئوغىسى قايناپ كەتتى. «قانداق بولۇپ مۇسۇلمانلار گۆش سې-  
تىۋاتقان يەردە خەنزۇلار چوشقا گۆشى ساتىدۇ. ئۇنىڭغا قونغان  
چىۋىن، بۇ گۆشلەرگە قونامدۇ؟» دېگىنىچە، خەنزۇ قاسساپ-  
نىڭ يېنىغا پىچىقىنى كۆتۈرگەن پېتى يېتىپ كەلدى - دە:

— ھەي، سەن دىنىي ئورپ - ئادەت دېگەننى بىلمەسەن.

مۇسۇلمانلارنىڭ چوشقا گۆشىنى يېمەيدىغانلىقىنى بىلىپ تۇرۇپ  
نېمىشقا بۇ يەردە چوشقا گۆشى ساتسەن! سېنىڭ گۆشىڭگە  
قونغان چىۋىنلەر بىزنىڭ گۆشىمىزگە قونسا، گۆشىمىز ھارام  
بولمامدۇ؟ يوقال بۇ يەردىن! — دەپ ۋارقىرىدى.

خەنزۇ قاسساپ خۇيزۇ قاسساپنىڭ دېگەنلىرىنىڭ مەنىسىنى  
چۈشەنمەيلا، بۇ مېنىڭ ئىززەت - ھۆرمىتىمنى يەرگە ئوردى

دەپ ئويلىدى - دە، ئۇنىڭمۇ قېنى قىزىپ سۆزلەشكە باشلىدى -  
— بۇ يەرسېنىڭ ئاتاڭدىن قالغان يەرمىتى؟ بۇ دېگەن  
گۆش سېتىش ئورنى، يا بۇ يەرگە بىرى چوشقا گۆشى ساتماڭلار  
دەپ يېزىپ قويۇپتىمۇ؟ ھەي سۇ خۇي خۇي، ئاق شاپاق بۆكنى  
كىيىۋېلىپ بۈگۈن بىزگە ئۆكتەملىك قىلىشنى كىم قويدى  
ساڭا. بازار دېگەن ھەممىگە تەئەللۇق. سەن گۆش ساتسەنۇ،  
مەن گۆش ساتمامدىمەن؟! ماڭە، ماڭ، يوقال بۇ يەردىن!  
خەنزۇ قاسساپنىڭ پەيلى راسا بۇزۇلدى. ئۇنىڭ ئۈستىگە  
خۇيزۇ قاسساپنى «سۇخۇي خۇي» دەپ ئەڭ يامان تىل بىلەن  
ھاقارەت قىلدى. بۇ گەپنى ئاڭلاپ خۇيزۇ قاسساپنىڭ جان -  
پېنى چىقتى، خەنزۇ قاسساپ تېخىمۇ كۆرەڭلەپ پىچاق تۇتقان  
قولنى شىلتىپ تۇرۇپ «سۇخۇي خۇي» «سۇخۇي، خۇي» دەپ  
يەنە چىشىغا تېگىشكە باشلىدى.

خۇيزۇ قاسساپ قېنى قىزىق، ئالدىراغۇ، ئاچچىقى كەل-  
گەندە كۆزىگە ھېچ نەرسە كۆرۈنمەيدىغان ئادەم بولغاچقا بىردىنلا  
گۈرەن تومۇرلىرى كۆپۈپ كەتتى ۋە خەنزۇ قاسساپنىڭ ئالدىغا  
ئوقتەك ئېتىلىپ باردى - دە، قولىدىكى پىچاقنى خەنزۇ قاسساپ-  
نىڭ نەق يۈرىكىگە تىقىۋەتتى. خەنزۇ قاسساپ نەق مەيداندا جان  
ئۈزدى. بۇنى كۆرگەن، خەنزۇلار، يوپۇرۇلۇپ كېلىپ خۇيزۇ  
قاسساپنى ئۇرۇپ ئۆلتۈرۈۋەتتى. بازارنىڭ ئىچى مالمان بو-  
لۇپ، رەستىلەردىكى خەنزۇلار بىلەن خۇيزۇلار بىر تەرەپتىن  
بىر - بىرىگە ھەيۋە قىلىپ ئۈر - چاپ، ئۆلتۈر! - دەپ  
ۋارقىراشسا، يەنە بىر تەرەپتىن، بازاردىكى پۇقرالار تەرەپ -  
تەرەپكە قېچىشقا باشلىدى. قۇمۇل بازىرىنىڭ ئىچى شىددەتلىك  
ۋەھىمە ئىچىدە قالدى.

ئامبال بېگى بىلەن ئايماق بېگىنىڭ بېشىدا ئوت كۆيۈۋاتقان  
ۋاقىتتا بۇ ئىشنىڭ يۈز بېرىشى ئۇلار ئۈچۈن ئارام ئېلىشنىڭ

ياخشى پۇرسىتى بولۇپ قالدى. «جاھان قانچە قالايمىقان بولسا بىز شۇنچىلىك ئارام تېپىپ قالمىز» دەپ ئويلايتتى ئامبال بېگى.

ئالدىراپ، ئالاقزادە بولغان ھالدا ئامبال بېگىنىڭ ئالدىغا كىرگەن كۆزەتچى، ئامبال بېگىنىڭ بەخىرامان ئەپپۇن تارتىپ ياتقانلىقىدىن ھەيران قالدى.

— ئامبال بېگىم، كۆزەتچىلەر باشلىقى كەلدى. ئۇلار يەنە ئالتە ئادەمنىڭ ئۆلۈكىنى كۆتۈرۈپ كەپتۇ، — دەپ كۆزەتچى.

ئامبال بىردىنلا ئورنىدىن سەكرەپ تۇرۇپ ۋارقىردى: — ئۆلۈكنى نېمە قىلىدىكەن بۇ يەرگە ئەكىلىپ! — ئۆلۈكنى ئىگىلىرى كۆتۈرۈپ كەپتۇ. سىلنى بۇنىڭغا جاۋاب قىلسۇن دېمەكچى.

— نېمىشقا؟ مەن ئۆلتۈرۈۋېتىپتىمەنمۇ ئۇلارنى، ياكى مەن ئۇلارنى ئادەم ئۆلتۈر — دەپ بۇيرۇپتىمەنمۇ؟! — ئۇنداق ئەمەس، — دەپ كۆزەتچىلەر باشلىقى يېتىپ كىرىپ، — ئەسلىدە بىز تۈنۈگۈنلا ماجىرا چىقارغانلارنى تۇتقان بولساق، بۇ ئىش يۈز بەرمەستى. سىلى بۇ پىكىرگە قوشۇلمايدىلا، مانا ئەمدى ئاقىۋەت نېمە بولدى؟ بۇلارنىڭ ئۆلۈكلەرنى كۆتۈرۈپ كېلىشى «سىلەر جەمئىيەت ئامانلىقىنى ياخشى ساقلىماي ئادەملىرىمىز ئۆلدى» دېگىنى. ئامبال بېگىم سىلى بىخۇد-لۇق قىلىدىلا، ئەمدى بىز بۇ ماجىرانى توسالمايمىز. ئادەم ئۆل-تۈرگەنلەرگە يوشۇرۇنۇپلىش پۇرسىتىنى بېرىپ قويدۇق.

ئامبال بېگى كۆزەتچىلەر باشلىقىغا قاراپ ئۆڭدى: — سەن نېمە قىلىدىغان ئادەم؟! سەن خاننىڭ پۇلىنى بىكارغا ئالامسەن، سېنىڭ زادى ۋەزىپەڭ نېمە، مۇشۇ ئالتە ئادەمنىڭ ئۆلۈمى ئۈچۈن مەن سېنى ئۆلۈمگە بۇيرۇيمەن! —

بۇ گەپنى ئاڭلاپ تۇرغان كۆزەتچىلەر باشلىقى شارت قىلىپ يېنىدىن تاپانچىسىنى چىقاردى:

— مانا، مەن سېنى ئۆلۈمگە بۇيرۇيمەن، مەن ساڭا ماجىرا چىقارغان چاغدىلا ھەممىنى قولغا ئالايلى، كېچىچە ئىككى يۈز لەشكەرنى چىقىرىپ شەھەرنى كۆزەت قىلايلى - دېدىم. سەن ئۈنىمىدىڭ، مەن سېنى بىلمەيدىمەن؟ جاھان قالايمىقان بولسا، توپىلاڭدىن توقاچ ئوغرىلايمەن دەپ قالىدىڭ. بىزنى پۇلدىن، ئاشتىن قانچىلىك قىناۋاتقىنىڭنى بىلمەسەن؟ — گەپ شۇ يەرگە كەلگەندە «پاڭ!» قىلغان ئاۋاز بىلەن تەڭلا كۆزەتچىلەر باشلىقى يىقىلدى. ئۇلارنىڭ ئارقىسىدا تۇرغان مۇھاپىزەتچى ئامبالنىڭ كۆز ئىشارىتى بىلەن ئۇنى ئېتىۋەتكەندى.

ئامبال بېگى كۆزەتچىلەر باشلىقىنىڭ جەستىنى ئادەملەردىگە كۆتۈرگۈزۈپ تالادىكى ئالتە جەسەتنىڭ يېنىغا تاشلىدى.

— پۈتۈن ئىشقا سەۋەبچى بولغان مۇشۇ كۆزەتچىلەر باشلىقى، — دېدى ئامبال بېگى، — مەن ماجىرا تۇغۇلغان كۈندىلا ماجىرا قىلغۇچىلارنى قولغا ئېلىپ سولاپ قويۇڭلار، بۈگۈندىن باشلاپ كېچە - كۈندۈز ياخشى كۆزەت قىلىپ شەھەرنىڭ ئامانلىقىنى ساقلاڭلار، يەنە ئادەم ئۆلتۈرۈش ئىشلىرى بولمىسۇن دېسەم، گېپىمنى ئاڭلىمىدى. ئاخىر مەن بۇ قېرىنداشلارنىڭ جەستىنى كۆرمەي تۇرۇپلا بۇنى ئېتىپ تاشلىدىم. بۇ بىگوناھ ئالتە ئادەمنىڭ ئۆلتۈرۈلگەنلىكىگە مېنىڭ ئىچىم سىيرىلىپ كېتىۋاتىدۇ. ئادەم ئۆلتۈرگەنلەر ياخشى كۈنگە قالمايدۇ. بىز ئۇلارنى چوقۇم جازالايىمىز، سىلەر خاتىرجەم بولۇپ بۇ قېرىنداشلارنىڭ جەستىنى يەرلىكىگە قويۇپتېڭلار، بۇ ئىشلارنىڭ ھەممىسىگە مەن ئۆزۈم ئىگە، — دېدى ئامبال بېگى گۈرەن تومۇرلىرىنى كۆپۈرۈپ، تۈكۈرۈكلىرىنى چاچراتقان ھالدا.



ئۆلۈكلەرنى كۆتۈرۈپ كەلگەنلەر بۇ «ياخشى مۇئامىلە» گە رازى بولۇپ ئۆلۈكلەرنى يەرلىكىگە قويۇشتى.  
لېكىن ماجىرا تۈگىمىدى. ئوچۇق - ئاشكارا ھالدا توپ - توپ بولۇپ ئۇرۇشۇش، ئادەم ئۆلتۈرۈش ئەۋج ئېلىپ كەتتى.

ئامبال بېگى شۇ كۈنكى ماجىرادىن كېيىن بارىكۆلگە چىدى. قىپ يېتىۋالدى. ئايماق بېگى بۇ ئىشنى ھەل قىلىشقا مۇھەممەت بېشىر چىڭخۇاڭدىن ياردەم سورىدى. ئۇنىڭ مەقسىتى كۆرۈنۈشتە «بۇ - يۇرتنىڭ ئىشى، جانابلىرى ياردەم بەرمىسىلە بولمايدۇ» دېگەن بولۇپ، ئەمەلىيەتتە بۇ ئىشنى ئوردىغا ئىتتىرىپ قويۇش ئىدى. ۋاڭ ئامبال بېگىنى بارىكۆلدىن چاقىرتىپ كېلىشنى ئېيتتى. ئايماق بېگى ماقۇل بولۇپ بارىكۆلگە ئادەم ئەۋەتتى. مۇھەممەت بېشىر چىڭخۇاڭ بۇ ئىشنى شۇ كۈنلا ئاڭلىغان بولسىمۇ، ئاۋۋال خان يامۇلى بىر تەرەپ قىلسۇن دەپ، قۇلىقىدىكى نى يوپۇرۇۋالدى. بىر نەچچە كۈندىن كېيىن، بۇ ماجىرا چوڭدى. يىپ لوچىڭ شەھىرىدىن خۇيچىڭ شەھىرىگە كېڭەيدى. كىشىلەرنىڭ تىنچلىقى بۇزۇلدى. ئۇنىڭ ئۈستىگە خان ئامبىلى بۇ ئىشلار بىلەن كارى بولماي بارىكۆلدىن كەلمەي يېتىۋالدى. مۇھەممەت بېشىر چىڭخۇاڭ بۇ ئىش ھەققىدە قانداق قىلىشنى بىلمەي ئويلىنىپ قالدى. ئۇ كۆڭلىدە: «خەنزۇلارغا يان باس-سام، خۇيزۇلار رەنجىيدۇ، خۇيزۇلار بىلەن دىنداش تۇرۇپ ئۇنداق قىلسام بولمايدۇ. خۇيزۇلارغا يان باسسام، خەنزۇلار دېگەن خاننىڭ پۇشتى تۇرسا، ئاقىۋىتى قانداق بولار» دەپ ئويلىدى. ۋاڭ بۇ ئىش ھەققىدە بىر يەرگە كېلەلمەي مېھرىبانۇ پۇجۇڭغا مەسلىھەت سالدى. مېھرىبانۇ پۇجۇڭ مۇنداق دېدى: «باشتا گۇناھ كىمدە، بۇنى سۈرۈشتۈرۈش كېرەك، خۇيزۇ قاسساپ يەڭگىلىك قىلىپ، جان ئاچچىقىدا خەنزۇ قاسساپقا

پىچاق تىقىپ ئۆلتۈرۈپ قويۇپتۇ. بۇنىڭ قىلغىنى خاتا، بۇ قاتىللىق. قانداقلا ئىش بولسا ھەرقايسىلىرى، ياكى خان ئامبىدىلى بىر تەرەپ قىلمايدۇ؟ پۈتۈن قىچىنى تېرىغان ئاشۇ خۇيزۇ قاسساپ» دېدى. لېكىن، مۇھەممەت بېشىر چىڭخۇاڭ بۇ گەپلەر-گە تازا قايىل بولمىدى. «يامان تىل دېگەن باشقا كېلىدۇ، خەنزۇ قاسساپ ئۇنىڭ جېنىغا تەگكۈدەك گەپنى قىلمىغان بولسا، بۇ ئىش بۇنچىلىك چوڭىيىپ كەتمىگەن بولاتتى» دەپ ئويلىدى. ئاخىر ئوردا بەگلىرىنى يىغىپ كېڭەش ئېلىپ باردى. كېڭەشتە بىر قىسىملار گۇناھنى خەنزۇ قاسساپقا ئارتتى. بىرقىسىملار گۇناھنى خۇيزۇ قاسساپقا ئارتتى. ئاخىر ھاشىر تەيجى مۇنداق دېدى:

— ھازىر گۇناھنىڭ كىمدە ئىكەنلىكىنى سۈرۈشتۈرىدەن. خان ۋاقىت ئۆتۈپ كەتتى. كوچا - كوچىلاردا قان تۆكۈلۈۋاتىدۇ. بۇ ھازىر ئىككى مىللەت ئوتتۇرىسىدىكى مەسىلە بولۇپ قالدى. مەسىلە، ھازىر خەنزۇلارنى قوغدامدۇق، خۇيزۇلارنىمۇ، بۇ مەسىلەنى ھەل قىلالى. مېنىڭچە «خەنزۇ دېگەن جۈسەي، ئۇنى ئوربۇۋەتسەك يەنە كۆكلەپ چىقىدۇ. يەنە ئۇنىڭ بېيجىڭدە خاندان ئىبارەت تۇرۇكى بار. خۇيزۇ دېگەن بەسەي، بەسەي دېگەننى يۇلۇۋەتسەك يەنە كۆكلەپ چىقمايدۇ. شۇنىڭ ئۈچۈن ئالدى بىلەن بۇرۇن تىخ كۆتۈرگەن خۇيزۇلارنىڭ ئەڭ يامانلىرىغا چارە كۆرەيلى، ئۇنىڭدىن كېيىن خەنزۇلار ئىچىدىكى ئادەم ئۆلتۈرگەنلەرنى تۇتايلى».

— مەن، مۇنداق قىلىشقا قارشى چىقىمەن، — دېدى پەتىنۇش تەيجى، — خۇيزۇلار بىزنىڭ قېرىندىشىمىز، مۇسۇلمان، مۇسۇلماننىڭ قېنىنى تۆكمەيدۇ. ئەگەر ئوردا خۇيزۇلارنى تۇتۇپ، جازالاپ، ئۇلارنىڭ قېنىنى تۆكۈشكە قوشۇلسا، مەن بۇ ئىشتا يوق. بۈگۈندىن باشلاپ ئوردىغا يانداشمايمەن. تەيجى-

لىك مەنسىپىمدىن كېچىپ، ئاددىي پۇقرا بولمىن. ھەممىمىز ئويلىنىپ ئىش كۆرەيلى، — پەتىنۇش تەيجىنىڭ يېڭىلا ياسىدى. تىۋالغان ساقال - بۇرۇتلىرى تىترەپ كەتتى. كۆزلىرىدىن خاتىرجەمسىزلىك ۋە بىئاراملىقنىڭ ئالامەتلىرى چىقىپ تۇراتتى.

مۇھەممەت بېشىرى چىڭۋاڭ ئىككى خىل تالاش - تارتىش ئاستىدا قايىمۇقۇپ قالدى. ئۇ كۆڭلىدە ئىككىلا پىكىرنى دۇرۇس دەپ بىلدى. ئۇ ئويلىغان ھالدا مۇنداق پەرمان قىلدى: . . . يېقىندىن بېرى بىر قىسىم جېنىدىن توپىغان ماجىراچىلار غەلۋە تېرىپ، ئادەم ئۆلتۈرۈپ يۇرتىمىزنىڭ ئامانلىقىنى بۇزۇۋاتىدۇ. بۈگۈندىن باشلاپ خان يامۇلىنىڭ ۋە ئوردىنىڭ مۇھاپىزەتچىلىرى قان تۆككەن ماجىراچىلارنى تۇتۇپ جازالەيدۇ. بۇنىڭغا ئاۋام پۇقرانىڭ يېقىندىن ياردەم بېرىشىنى سورايمىز. ماجىرا تېرىغۇچىلارنى تۇتۇپ كەلگۈچىلەرگە ئون يامبۇ، ئادەم ئۆلتۈرگەنلەرنى تۇتۇپ كەلگۈچىلەرگە يۈز يامبۇ سۆيۈنچە بېرىلىدۇ. ئوردا ۋە يامۇل مۇھاپىزەتچىلىرى بۈگۈندىن باشلاپ نۇرغۇن ئادەم چىقىدىرىپ ئىككى شەھەرنى كېچە - كۈندۈز مۇھاپىزەت قىلىدۇ. ھەرقانداق ئادەمنىڭ كېچىدە يول يۈرۈشى مەنئى قىلىنىدۇ. ئەگەر ئادەم ئۆلتۈرگۈچى، ماجىرا تېرىغۇچىلار، كېچىپ قۇتۇلماقچى بولسا شۇ جايدىلا چېپىپ تاشلانسىلا سۈرۈشتە قىلىنمايدۇ. . . . — مانا بۇنى بازارنىڭ ھەممە كوچىلىرىغا، شەھەر ئىچىدىكى بۇلۇڭ - پۇچقاقلرىغىچە يېزىپ چاپلاپ قويىسىلا. باش مۇنىشى قەلەمنى تۇتۇپ ئويلىنىپ قالدى:

— بۇ ئىشنى بىز خان يامۇلى بىلەن مەسلىھەت قىلىمىز.

دۇققۇ؟

— ئەمدى مەسلىھەت قىلىپ نەگە بارىمىز. شۇنداق قىلىسىلا، ئاۋۋال بۇنى چوڭ قەغەزگە چوڭ - چوڭ يېزىپ نەچچە

يۈزنى چاپلىۋەتسە، خان يامۇلىمۇ ئوقۇپ كۆرەر. ئۇلار لايىق كۆرمىسە، يېنىمغا كىرمەمدۇ؟  
ھەممىسى كۈلۈشۈپ قويدى، بۇ پەرمان كوچا - كوچىلارغا چاپلانغاندىن كېيىن يۇرت بىر ئاز تىنچىپ قالدى. ئۇرۇش، تالاش ئادەم ئۆلتۈرۈشمۇ پەسەيدى.

## ئون توققۇزىنچى باب

ئىنسانىيەتنىڭ نەچچە مىڭ يىللاردىن بېرىقى تارىخىدىن قارىغاندا دۇنيادا ئاجايىپ - غارايىپ قىسىملەر، ھېكايىلەر ۋە دەۋرلەرنىڭ سىرلىرى مۇجەسسەملەنگەن چۆچەكلەر پەيدا بولۇپ تۇردى. بۇلار ئىنسانلار تۇرمۇشىنىڭ يالدامسى سۈپىتىدە پەلەكنىڭ چاقلىرىغا خىلمۇخىل تۇغلارنى ئېسىپ تۇردى. لېكىن، پەلەكنىڭ چاقى توختاپ قالغىنى يوق، گويا ھەركۈنى قۇياش مەشرىقتىن كۆتۈرۈلۈپ، مەغربكە ئولتۇرغىنىدەك تىنماي ئايلىنىپ تۇردى. پەلەكنىڭ چاقى شۇنچىلىك رەھىمسىزكى، بىر-دەملا ھەممىدىن يۈز ئۆرۈپ شانۇشەۋكەتلىك پادىشاھلارنىڭ دۆلىتىنى گۇمران قىلىۋىتەلەيدۇ. بىردەمدىلا پۇقرالارنىڭ تىنچلىقىنى بۇزىدۇ. ياكى پۇقرالارغا خاتىرجەملىك ئېلىپ كېلىدۇ. بۇ ھېچكىم مۆلچەرلىيەلمەيدىغان، ئەزەلدىن داۋاملىشىپ كېلىۋاتقان قانۇنىيەت.

مۇھەممەت بېشىر چىڭۋاڭ شاسېلىمبەگ بىلەن، بىر ئىش ئۈستىدە مەسلىھەتلىشىۋاتاتتى. مەلۇمچى كىرىپ سالامدىن كېيىن دېدى:

— ئۇلۇغ ۋاڭ خوجامغا مەلۇم بولغايكى، كۇچاغا كۇچا ناخشا - مۇزىكىلىرىنى ئۆگىنىشكە كەتكەنلەر قايتىپ كەپتۇ، ئۇلارنى باشلاپ بارغان زاكىر بەگنىڭ ئۇلۇغ ۋاڭ خوجامغا مەلۇم

قىلىدىغان ئىشلىرى بار چېغۇۋا، ئالىيلىرىدىن كىرىشكە ئىجازەت سورايدۇ.

— كىرسۇن، — دېدى ۋاڭ تەئەججۈپ بىلەن.  
زاكىر بەگ كىرىپ «ۋاڭ خوجامنىڭ ئالتۇن بويى ئېسەن بولغاي» دېدى.

ۋاڭ زاكىر بەگكە ئولتۇرۇشقا ئىجازەت بەردى. زاكىر بەگنىڭ ياداڭغۇ چىرايى قارىداپ قالغانىدى. ئۇ بىر نەرسىدىن ناھايىتى قاتتىق قورقۇپ كەتكەندەك بېشىنى ئىچىگە تىقىپ چۈشكۈن ھالەتتە ئولتۇراتتى. زاكىر بەگ گەپنى نەدىن باشلاشنى بىلەلمەي ئويلىنىپ قالدى. چۈنكى ئۇ كۆڭلىدە ۋاڭ بۇ ۋەقەنى ئاڭلىسا ئۇنىڭغا قانداق تەسىر قىلار؟ يا بۇ ئادەمنى ئەندىشىگە سېلىپ قويارمۇ؟ نېمىلا بولمىسۇن ئېيتاي، دەپ ئويلىنىپ ئولتۇرىۋىدى، ۋاڭ سۆز ئاچتى:

— ھەرقايسىلىرى كۇچاغا كەتكىلى بىر ئاي بولمىدىغۇ دەيمەن. تېزلا قايتىپ كېلىشىپلاغۇ؟

— ئۇلۇغ ۋاڭ خوجام، كۇچاننىڭ نەغمە - ناۋالىرى، ناخشىلىرىنى ئۆگىنىش بىز ئۈچۈن ناھايىتى ياخشى پۇرسەت ئىدى. بىراق يۇرت تىنچ بولمىدى. بىز بېرىپ ئون بەش كۈن ئۆتەر - ئۆتمەي جاھان قالايمىقان بولۇپ كەتتى، — ۋاڭ بۇ گەپنى ئاڭلاپ ئەجەبلەندى. «بۇ يەردىمۇ جاھان مالماتاڭ بولسا، ئۇ يەردىمۇ جاھان مالماتاڭ بولسا، بۇ قانداق ئىشتۇ.»

— قېنى سۆزلىسىلە، قۇلىقىم سىلىدە.

— خوش، ۋاڭ خوجام، ھېچكىمگە تايىن ئەمەس. بىر كېچىدىلا ئاسماندىن بالا - قازا ياغقانداك بىر قانچە تۇڭگاننىڭ باشچىلىقىدا كۇچا شەھىرىگە ئوت كەتتى. ئامبال - دارىنلار قورقۇپ تەرەپ - تەرەپكە قاچتى. يامۇللار كۆيدۈرۈلۈپ كۆلى كۆككە سورۇلدى. چىڭ ھۆكۈمىتىنىڭ ئەمەلدارلىرىنىڭ ھەم-

مىسىنىڭ دېگۈدەك كالىسىنى تېنىدىن جۇدا قىلدى. شۇنىڭ بىلەن بىللە كۆرۈنگەنلا خەنزۇلارنى ئۆلتۈردى. بۇ قىرغىنچىلىق شۇنداق دەھشەتلىك بولدىكى، كوچا-كوچىلار قانغا بويالدى. توپىلاڭچىلار بىلەن خان لەشكەرلىرى قاتتىق ئېلىشقان بولسىمۇ، توپىلاڭچىلار زور كېلىپ شەھەرنى قولغا كىرگۈزۈۋالدى، — بۇ گەپ-لەرنى ئاڭلاپ ئولتۇرغان ۋاڭنىڭ چېھرىدىن قان قاچتى. چۈنكى ئۇ سەل ئەنسىرەپ قالغانىدى. زاكىر بەگ بۇ ئەھۋالنى سەزمە-گەن ھالدا سۆزلەۋاتاتتى، — بۇ چاغدا، ۋاڭ خوجام جانابلىرىد-نىڭ خەۋىرى بولۇشى مۇمكىن، ئەخمەت ۋاڭ خاننىڭ يارلىقى بىلەن يەكەننىڭ ھاكىملىقىدىن بىكار قىلىنىپ، ئۆز يۇرتى كۇچادا خانلىقنىڭ يارلىقىنى كۈتۈپ ياتاتتى. قوزغىلاڭچىلار شەھەرنى ئىگىلىۋالغاندىن كېيىن ئەخمەت ۋاڭغا ئىلتىجا قى-لىدى: «جانابلىرى، ئاتا - بوۋىلىرىدىن تارتىپ يۇرت سوراپ كەلگەچكە ھۆكۈمەت ئىشلىرىنى ئوبدان بىلىدىلا، شۇڭلاشقا بىز-دەك مۇسۇلمانلارغا ئاتىدارچىلىق قىلىپ، ئۆز ھۆكۈملىرىنى جارى قىلىپ بەرگەن بولسىلا، بىز سىلگە جان - دىلىمىز بىلەن ئىشلەپ بەرگەن بولاتتۇق، سىلنى مۇقەددەس پېشىۋا بىلىپ خان قىلىپ تىكلەسەك» دېگەندى. ئەخمەت ۋاڭ ئۇلارغا چىراي ئاچماي يۈزىنى تەتۈر ئۆرۈپ ئولتۇرۇۋالدى.

— ئەخمەت ۋاڭ نېمە دېدى؟ — ئالدىراپ سورىدى ۋاڭ.  
— ئۇ جاناب مۇنداق دېدى، «سىلەر بولساڭلار ناھايىتى ئاز ئادەم، مەنچىڭ گۈرۈھى ھېسابسىز كۆپ. ئۇلار بىلەن باراۋەر تۇرغىلى بولمايدۇ. مەن بولسام نەچچە ئاتا - بوۋامدىن تارتىپ ئۇلۇغ خاننىڭ خىزمىتىنى قىلىپ، چوڭ ئابروى تې-پىپ، يەر، سۇ، زېمىن ۋە نۇرغۇن خالايققا ئىگە بولۇپ پۇشتۇمدىن، پۇشتۇمغىچە ۋاڭ بولۇپ كەلدىم. مەن خاننى قانچە قېتىم ئۆز كۆزۈم بىلەن كۆردۈم. بۇ كىچىككىنە شەھەر شۇنداق





يېتىپ بېرىپ راشىدىن خوجا بىلەن كۆرۈشۈپتۇ ۋە ئۇنىڭغا «قۇمۇلنى تېزراق پەتھ قىلساڭلار،» دېگەنكەن، راشىدىن خوجا ئىسھاق خوجىغا ئون ئالتە مىڭ لەشكەر تارتىپ تۇرپان، قۇمۇلنى پەتھ قىلىشقا پەرمان بېرىپتۇ.

ۋاڭ ئەنسىزچىلىك ئىچىدە تەئەججۇپ بىلەن سورىدى:

— راشىدىن خوجا دېگەن كىمكەن؟

— خوش، ۋاڭ خوجام، گەپنى چالا قىپتىمەن. ئەخمەت ۋاڭ ئۆلتۈرۈلگەندىن كېيىن توپىلاڭچىلار كىمنى خان قىلىپ تىكلەيمىز دەپ تالاش - تارتىش قىلىشىپ، ئاخىر كۇچا خوجىدىن لىرىدىن بىرى بولغان راشىدىن خوجام دېگەن كىشىنى خان قىلىپ تىكلەمەكچى بولۇشۇپتۇ. بۇ كىشى مەۋلانە ئەرشىدىن ۋەلىنىڭ مازىرىدا دۇئا - تىلاۋەت قىلىپ ياتقانكەن. بۇ كىشى ئەسلىدە ھېچ كىشىگە ئارىلاشمايدىغان دەرۋىش سۈپەت ئادەم بولۇپ، ئاشۇ مازاردا يېتىپ - قوپىدىكەن. ئۇ چاغلاردا تۇڭگاندا - لار كۆپرەك بۇ كىشىنى ئۇستاز تۇتۇپ، تەلىم ئېلىپ تۇرغاچقا، جىمىي تۇڭگانلار ئۇ تۇرغان مازارغا يوپۇرۇلۇپ كېلىپ، ئۇنى كۆتۈرگەن پېتى ئېلىپ چىقىپ، «ئەمدى سىلى بىزگە خانلىق ئورنىدا ئولتۇرۇپ باش بولۇپ بەرسىلە» دەپ ئاق كىگىزگە سېلىپ، كۆتۈرۈپ ئاپارغىنىچە خانلىق تەختكە ئولتۇرغۇزۇپتۇ. مانا ئەمدى بۇ راشىدىن خوجا «مۇغۇلىستان» غا خان بولغان گەپ.

مۇھەممەت بېشىر چىڭۋاڭ ئۆزىنى سەل بېسىۋېلىپ كۈلۈم -

سىرەپ قويدى. زاكىر بەگ سۆزىنى داۋاملاشتۇردى:

— ئاللا ئىگەم بەندىلىرىنىڭ كۈنىنى ئاسان قىلغاي. ئۇلۇغ ۋاڭ خوجام، ئۇرۇش دېگەن بىر ۋەھىمە، بىر ۋەيرانچىدىن لىق ئىكەن. راشىدىن خوجىنىڭ لەشكەرلىرى ئاز ۋاقىت ئىچىدە دىلا، شەھەر شەھەرلەردە چىڭ لەشكەرلىرىنى ئۆلتۈرۈپ بىردە -

نى قويماپتۇ. شەھەرلەر دېگەن ۋەيرانچىلىق، كەڭ سايلىقلاردا، تاغ، جىلغىلاردا، ئورماندا، قاپتالاردا يېتىپ كەتكەن ئۆلۈك-نىڭ سانى يوق. بەزى جايلاردا، يوللاردا ئۆلۈكلەرنىڭ پۈتلىرى، باشلىرى، قوللىرى يولۇچىلارغا تاقىشىپ تۇرىدىكەن، سۇبھاناللا بۇ كۈنلەرنى ھارام قىلسۇن. بەزى ئۆلۈكلەر تۆت - بەشتىن بولۇپ باشلىرىنى باشلىرىغا يېقىپ تىزلانغان پېتى قۇرۇپ قاپتۇ. بەزى جايلاردا ئۆلۈكلەر مۇناردەك دۆۋىلىنىپ كېتىپتۇ. ئادەم دېگەن مۇنداقمۇ رەھىمسىز بولامدۇ؟ ئادەم ئۆلتۈرۈپ يۇرتنى ئالغان بىلەن، ئادەمسىز يۇرتنى قانداق سورماقچىدىكىن، بىزنىڭمۇ كۆزلىرىمىزگە ئۆلۈم كۆرۈنۈپ قۇمۇلغا ئاران كېلىۋالدى. زاكىر بەگ سۆزىنى تۈگىتىپ ئۇلۇغ كىچىك تىنىدى.

\* \* \*

مۇھەممەت بېشىرچىڭۋاڭ ئىككى كۈن ئىچىدىلا، شاسېلىم-بەگ، سىدىق تۇڭچى، يۇنۇس قازى ئاخۇنۇم ۋە يەنە بىر قانچە ئوردا ئەمەلدارلىرىنى قوشۇپ راشىدىن خوجا ئالدىغا ماڭغۇزدى. بۇلار ئىنتايىن كۆپ سوۋغا - سالاملار بىلەن يولغا چىقتى. ئۇلارنىڭ سوۋغا - سالاملىرى ئىچىدە نەچچە ئون ھارۋا، نەچچە يۈز تۆگىدە جەڭگاھتا لەشكەر ئىشلىتىدىغان كىگىز ئۆي، مىڭ دانە يامبۇ، نۇرغۇنلىغان نان، توقاچ، چاي، ئۇن، گۈرۈچ، يەنە تۈرلۈك قۇرۇق يېمىشلەر؛ مىڭ تۇپاق ئاختا ئات، نەچچە مىڭ قوي كالا بار ئىدى، بۇنىڭدىن باشقا بۇ سوۋغا - سالاملار ئىچىدە يەنە قىممەت باھالىق ئېسىل جاۋاھىراتلارمۇ بار ئىدى. سوۋغىلار ئىچىدىكى ئەڭ قىممەتلىك مۇھىم سوۋغا جاھانگىرخو-جاچىڭ لەشكەرلىرىنىڭ قولغاچۇشكەندە كىيگەن داۋۇت ئەلبە.

ھىسسالامنىڭ تونغا ئوخشاش بىر دانە تون بار ئىدى. بۇ توننىڭ ئىككى مۇرىسى، ئىككى جەينىكىگە، كۆكرىكى، ئىككى تىزى ۋە دۈمبىسىگە خۇددى چىنىنىڭ ئاغزىدەك دۈڭلەك ئالتۇن قۇببە ئورنىتىلغانىدى. بۇ ئالتۇن قۇببىنىڭ ئۈستىگە ئالتۇن سۈيى بىلەن « ئىنناپەتتەھنا » سۈرىسى - قۇرئاندىكى غەلبە سۈرىسى يېزىلغانىدى. بۇ قۇببىلەرنىڭ ھەربىرى ئاپتاپتەك پايلىداپ تۇراتتى. يەنە جاھانگىر خوجىنىڭ ئالتۇن غىلابلىق شەمىشىرى، ئوقيا، ئوقيا ساداقلىرى، ھەتتا ئۆزى ئىشلىتىدىغان ئالتۇن جاھازلىق ئەينەكلىرىمۇ بار ئىدى. بۇ سوۋغىلار ئىچىدە يەنە جاھانگىر خوجىنىڭ شۇ چاغدا ئولتۇرغان مەپىسى ۋە ئۇنىڭ ھەممە جابدۇقلىرى خۇددى يېڭىلا تىكىلگەندەك بولۇپ، ياپقۇچىلىرىغا ئورناتقان لەئلى - جاۋاھىر تاشلار، ئالتۇن قۇببىلار كۆزنى چاقىنىتىپ تۇراتتى. بۇ نەرسىلەرنى جاھانگىرخان شۇ چاغدا قۇمۇلنىڭ ۋاڭخا «سىزگە تەۋەرۈك بولسۇن» دەپ بەرگەنكىن. ۋاڭ بۇ نەرسىلەرنى ئالاھىدە خەزىنىدە ساقلاپ كەلگەنىدى. ئۇ بۇ قېتىمقى سوۋغا - سالاملار ئىچىگە بۇلارنىمۇ قوشۇپ قويدى. ئۇلار ئون ئىككى مەنزىل يول يۈرۈپ، تۇرپاندا توختاپ ئىسھاق خوجا بىلەن كۆرۈشتى. ئىسھاق خوجا بۇ سوۋغا - سالاملارنى كۆرۈپ ھەيران قالدى. ھەم كۆڭلىدە مۇھەممەت بېشىرىچىڭۋاڭغا نىسبەتەن ھۆرمەت - ئېھتىرام ئۇلغايدى. ئىسھاق خوجا مېھمانلارنى ئىككى كۈن ئوبدان مېھمان قىلىپ، سوۋغا - سالاملىرى بىلەن قوشۇپ راشىدىن خوجىنىڭ ئالدىغا يولغا سالدى. ئۇلار ئۇزاق يوللارنى بېسىپ كۇچاغا يېتىپ كەلدى. راشىدىن خوجا ئالدىن خەۋەر تاپقانلىقى ئۈچۈن ئۇلارنىڭ ئالدىغا ئادەم چىقىرىپ كۈتۈۋالدى. ھەم سوۋغا - سالاملارنى تاپشۇرۇپ ئېلىپ، قۇمۇل ۋاڭى مۇھەممەت بېشىرىچىڭۋاڭغا چەكسىز مىننەتدارلىق بىلدۈردى، ئۇ مۇھەممەت بې-

شىرچىڭۋاڭنىڭ خېتىنى ئوقۇپ تېخىمۇ خۇشال بولۇپ كەتتى. مۇھەممەت بېشىرچىڭۋاڭ خېتىدە مۇنداق دېگەندى: «ئۇلۇغ پەزىلەت ئىگىسى، شانۇشەۋكەتلىك راشىدىن خوجا جانابلىرىغا: ئۇلۇغ ئىسلام دۇنياسىنىڭ ئاپتىپىنى يورۇتۇپ، خانلىق تەختىدە ئولتۇرغانلىقىلىرىغا چەكسىز مۇبارەك بولسۇن. ئالىيلىرىنىڭ ھىممەتلىرى سايىسىدا مەشرىقتىن، مەغربىگىچە بولغان خەلق-ئالەمگە چەكسىز ھىممەت مۆرىۋەتلەر بولغۇسى. ئالىيلىرىنىڭ نىجاتلىق يۇلتۇزى جاھاننى يورۇتقۇسىدۇر. ئازغىنە ئىلتىپات-مىزنى - كۆڭلىمىزنى قوبۇل قىلغايلا. جاھانگىر خان خوجىنىڭ مۇبارەك ئەھلىيالىرىنى ساقلاپ قويغانىدىم. ئالىيلىرىغا خاس بىلىپ ئەۋەتتىم.

تەختى سەلتەنەتلىرى زىيادە، تەنلىرى ساغلام بولغاي.

مۇھەممەت بېشىرچىڭۋاڭ

«×× يىل ×× ئاي ×× كۈن.»

بۇ خەتنىڭ ئوتتۇرىسىغا مۇھەممەت بېشىرچىڭۋاڭنىڭ ئانار سۈرەتلىك ئالتۇن تامغىسى بېسىلغانىدى.

راشىدىن خان خوجا سوۋغا - سالام ئېلىپ كەلگۈچىلەرنى نەچچە كۈنگىچە زىياپەتلەر بېرىپ ياخشى كۈتتى. ئۇلار قايتىدىغان چاغدا راشىدىن خان خوجا ئالاھىدە ئىلتىپات كۆرسىتىپ قۇمۇل ۋاڭىغا ئالتۇن تالالىق سەللە، كىمخاب تون، خەنجەر يەنە نۇرغۇن ئېسىل سوۋغا- سالاملارنى بەردى ھەمدە، كەلگەن مېھمانلارغىمۇ تون، سەللە، ئېسىل كىيىملەر ۋە نۇرغۇن تىللا ئىنئام قىلىپ ئۇلارنىڭ قايتىشىغا ئىجازەت بەردى.

راشىدىن خوجا مېھمانلارنى ئۈزىتىپلا تۇرپاندا قۇمۇلغا مېھنىشقا تەييارلىق قىلىۋاتقان ئىسھاق خوجىغا، قۇمۇلغا بارغاندىن كېيىن قۇمۇل ۋاڭىنىڭ ئاغزىغا قاراپ ئىش قىلىشقا يارلىق چۈشۈردى.

\*

\*

ئوردىدىن قوغلانغاندىن كېيىن، ئەشرەپنىڭ تېپىۋالغان يامبۇلىرىغا شېرىك بولماقچى بولۇپ پاش بولۇپ قالغان سۇۋۇر بەگ قۇمۇلدىن قېچىپ كەتكەندى. ئۇ شەرقتە گەنسۇغىچە بار-دى. جەنۇبتا قېچىپ يۈرۈپ كۇچاغا كەلگەندە راشىدىن خوجىنىڭ خانلىق تەختتە ئولتۇرغانلىقىنى ئاڭلاپ ئۇنىڭ ئالدىغا كىرىپ «مەن مۇھەممەت بېشىر چىڭخۇاڭنىڭ نەۋرە ئۇكىسى بولمەن» دەپ ئۆزىنى تونۇشتۇردى ھەم قۇمۇلدىمۇ چىڭ ئەمەلدارلىرى ۋە ئۇنىڭ لەشكەرلىرىنى ئۆلتۈرۈپ، يامۇللىرىغا ئوت قويۇپ، قۇ-مۇلنى راشىدىن خوجىنىڭ ئۆز ئىلكىگە ئېلىشىنى دەۋەت قىل-دى. راشىدىن خوجا ئۇنىڭ پىكىرلىرىنى ماقۇل كۆردى، ئۆز-نىڭمۇ شۇنداق ئويى بار ئىدى. لېكىن راشىدىن خوجا نېمە ئۇچۇندۇ سۇۋۇر بەگنى ئۆچ كۆرۈپ قالغاچقا ئۇنىڭغا كۆپ ئىلتىپات كۆرسەتمىدى. ئەمما، سۇۋۇر بەگ «ئەھساق بەگنىڭ تۇرپان، قۇمۇللارغا لەشكەر باشلاپ مېڭىشىنى مېنىڭ يول كۆر-ستىشىمدىن بولدى. ئەمدى خاننىڭ ئەمەلدارلىرىمۇ، بېشىر ۋاڭمۇ ھالاك بولماي قالمايدۇ» دەپ ئويلاپ، يۇرتىغا، ئۆيىگە قايتىپ كەلدى ۋە تېرىسىگە پاتماي قالدى — دە، بىر كۈنى ئەتىگەندە نامازغا چىقىپ ناماز ئەھلىگە ۋەز ئېيتىشقا باشلىدى:

— ئۆزىنىڭ چەكسىز، چوڭقۇر ھىممىتى بىلەن ئون سەككىز مىڭ ئالەمنى ياراتقان ئاللاتائالانىڭ پەزلى ۋە كەرىمى بىلەن ھەم مۇقەددەس ئەرۋاھلارنىڭ مەدەت بېرىشى ئاستىدا «مۇغۇلىستان»<sup>①</sup> دا قاراخانىيلار خاندانلىقى، سەئىدىيە خانلىقى،

① «مۇغۇلىستان» - 1347 - يىلى چاغاتاي ئەۋلادى تۇغلۇق تۆمۈرخان تەرىپىدىن ئالمالىقنى پايتەخت قىلىپ قۇرۇلغان دۆلەت نامى. قەشقەر، يېڭىسار، يەركەن، خوتەن، ئاقسۇ، كۇچالار شۇ دۆلەت تەۋەسىگە كىرەتتى.



ياخشى كۈتۈۋېلىش ئۈچۈن نۇرغۇن تەييارلىقلارنى قىلدۇردى .  
ھەم ئۇلارنى تىۋۋەن ئوردا، يۇقىرى ئوردىلارغا ئورۇنلاش-  
تۇرماقچى بولدى .

ئىسھاق خوجا لەشكەرلىرى بىلەن سۇمقاغىغا يېتىپ  
كەلگەندە مۇھەممەت بېشىر چىڭۋاڭ ئوردا ئەمەلدار-  
لىرى بىلەن ئۇلارنىڭ ئالدىغا چىقىپ كۈتۈۋالدى . ھەم ئىسھاق  
خوجا بىلەن سۆھبەتتە بولدى . ئىسھاق خوجا مۇھەممەت بې-  
شىر چىڭۋاڭنىڭ سالاپەتلىك ئەمما كەمتەر ، ئاز سۆزلىسىمۇ  
ھەققانىيەت ۋە پاكلىقنى ياقلايدىغان ، ئاۋام پۇقرا  
ئۈچۈن جان كۆيدۈرىدىغان خۇلق - مەجەزىدىن تەسىرلىنىپ  
قالدى .

ئىسھاق خوجا ۋە ئۇنىڭ لەشكەر باشلىقلىرى ، لەشكەرلىرى  
مۇۋاپىق ھۇجرىلارغا ، كاتتا سارايلارغا ئورۇنلاشتى . ئۇلارغا  
كۈنىگە نەچچە يۈزلەپ قوي ، كالىلار سويۇلۇپ تۇردى . كۈندە  
دېگۈدەك نان ، توقاچ ، تاختا - تاختا چاي ، تۈرلۈك يەل -  
يېمىشلەر كەم بولمىدى . ئۇلارغا سەككىز يۈز ئېگەر - جابدۇق-  
لۇق ئۇرۇش ئېتى ، قورال - ياراغ ، ساۋۇت ، يا ، يائۇقى ،  
قىلىچ ، نەيزە ، بايراق قاتارلىقلارنى تەقدىم قىلدى . ئىسھاق  
خوجا ۋە ئۇنىڭ خەلىپىلىرىگە ئالتۇن ، يامبۇ ، زەرتون قاتارلىق  
نەرسىلەرنى تەقدىم قىلدى . ئىسھاق خوجا باشچىلىقىدىكى لەش-  
كەرلەر ، قۇمۇلغا كېلىپ گويا جەننەتكە كىرىپ قالغاندەك  
يەپ - ئىچىپ يايىراپ كەتتى . ئىسھاق خوجا يوشۇرۇن ھالدا  
چىڭ ھۆكۈمىتىنىڭ قۇمۇلدىكى ئەمەلدارلىرى ، لەشكەرلىرى ،  
خەنزۇلار توپلاشقان جايلارنىڭ ئەھۋالىنى ئىگىلىدى . ئۇ بۇ  
يەردە خاننىڭ ئامبال - دارىنلىرىغا ، ئايماق بەگلىرىگە ، لەش-  
كەرلىرىگە ھېچ قانداق دەخلى تەرۈز يەتمىگەنلىكىنى ، بارىكۆلدە  
نۇرغۇن لەشكەرلەر بىلەن ھەربىي قوماندانلار بارلىقىنى ئاڭلاپ ،

ئالدى بىلەن بارىكۆلگە ھۇجۇم قىلىشنى پىلانلىدى. بۇنى بىلىپ قالغان مۇھەممەت بېشىرچىڭخۇاڭ ئىسھاق خوجىنىڭ ئالدىغا كىرىپ دېدى:

— جانابلىرى بىلەن دىنىمىز بىر قېرىنداشلار بىز، ھەر-قايسىلىرىنىڭ مەقسەت، مۇددىئالىرى ماڭا ئايان، بىز خەلقىنى چۆچۈتۈپ قويمىساق، بۇ يەردىكى ئىشلارنى ماڭا قويۇپ بەرسىلە، راست گەپنى دېگەندە، ئەگەر بارىكۆلگە يۈرۈش قىلسىلا يوللار بەك خەتەرلىك، داۋانلار كۆپ، ئۇنىڭ ئۈستىگە بارىكۆلدىكى لەشكەرلەر ئۇرۇش ماھارىتىگە پىشقان، ناھايىتى كۈچلۈك لەشكەرلەردۇر. ئۇلارنىڭ قېرىلىرى جاھانگىرخان خوجىنى يېغىشتە باتۇرلۇق كۆرسەتكەنلەر. مەن تەكشۈرۈپ كۆرسەم، ئۇلار كۆشۈتە داۋىنىنى ماكان تۇتۇپ، ئۇرۇشقا تەييارلىق قىلىپ تۇرۇپتۇدەك، يول بىلىمىگە قېرىنداشلار تاغ ئېغىزىغا بارا-بارا-مايلا تۆكۈلۈپ بولىدۇ. شۇڭا بۇ يەردىكى ئىشلارنى ماڭا قويۇپ بەرسىلە، ئۆزۈم بىر تەرەپ قىلاي، — دېدى.

ئىسھاق خوجا ئويلىنىپ قالدى. ئۇ كۆڭلىدە ۋاڭنىڭ سۆزلىرىنى ماقۇل كۆردى، شۇنداق بولسىمۇ راشىدىن خوجىغا ئادەم ئەۋەتىپ ئۇنىڭ پىكرىنى ئالغاندىن كېيىن بىر نەرسە دەيلى دەپ ئويلىدى. شۇنىڭ بىلەن ئۇرۇش تەييارلىقىغا چۈشۈپ يولغا چىقىش ئالدىدا تۇرغان لەشكەرلەرنى بىر نەچچە كۈن ئارام ئېلىشقا قويۇپ بەردى.

ئارىدىن ئۈچ كۈن ئۆتكەندە ئىسھاق خوجا ئەۋەتكەن چاپار-مەن راشىدىن خوجىنىڭ يېنىغا يەتمەيلا، راشىدىن خوجىنىڭ چاپارمىنى پەرمان ئېلىپ كەلدى. پەرماندا مۇنداق دېيىلگەن: «قىرغىز قىپچاقلار كاشغەرنى ئالدى ۋە يەركەننىمۇ، بېسىۋاپتۇ، ئۇ تەرەپتىكى خوجىلارنىڭ ھەممىسى قېچىپ كەلدى. نۇرغۇن لەشكەر، قورال - ياراغ ۋە خەزىنە زىيان بولدى. ئۆزلىرى



دەرھال لەشكەرلەرنى باشلاپ كېلىپ، ئەنجانلىقلار ۋە قىپچاقلار- دىن بۇ شەھەرلەرنى ئاجرىتىپ ئالمىسىلا، دۈشمەنلەر كۈچىيىپ كەتسە ئىش ياخشى بولماس. چۈنكى بۇلار بىزگە يېقىن كېلىپ قالغان ئەڭ يامان دۈشمەندۇر، تامام» دەپ يېزىلغانىدى. بۇ خەۋەر تىزدىن لەشكەرلەر ئارىسىغا تارالدى. بۇياققا كەلگەن لەشكەرلەرنىڭ كۆپى ئەنە شۇ شەھەرلەردىن ئىدى. شوڭا لەش- كەرلەر پاراكەندىچىلىككە چۈشۈپ قالدى. لەشكەرلەر ئۈستى - ئۈستىگە ئىسھاق خوجىدىن ئۆتۈنۈپ «ئالدى بىلەن ئۆز يۇرتى- رىمىزنى تىنجىتىپ، ئاتا- ئانا، خوتۇن - بالىلىرىمىزغا ئامان- لىق ئاتا قىلغاندىن كېيىن، بۇ شەھەرلەرگە كېلىپ، لۈكچۈن، ئۈرۈمچىلەرگە بېرىپ ئۇرۇش قىلايلى، ھازىر بىزنىڭ كۆڭلى- مىز بىئارام، جەڭ قىلساق غەلبە قىلالايمىز» دەپ تۇرۇۋال- دى. شۇنىڭ بىلەن قۇمۇلدىكى ئىشلارنى قۇمۇل ۋاخى مۇھەم- مەت بېشىر چىڭۋاڭغا تاپشۇرۇپ، ئىسھاق خوجا ۋە ئۇنىڭ لەش- كەرلىرى قايتىپ كەتتى.

ئۇلار كەتكەندىن كېيىن مۇھەممەت بېشىرچىڭۋاڭنىڭ كۆڭلى ئارامغا چۈشۈپ قالدى. چۈنكى ئۇ راشىدىن خوجا ۋە ئۇنىڭ لەشكەرلىرىدىن قورققانىدى. بېھۋەدە قان تۆكۈلۈشىنى ئەسلا خالىمايتتى. ۋاڭ «راشىدىن خوجا باشقا شەھەرلەردە قىل- خان قىرغىنچىلىقنى قۇمۇلدىمۇ قىلىپ، پۈتۈن خەنزۇنى، خاند- نىڭ ئەمەلدارلىرىنى، لەشكەرلىرىنى قىرىۋەتسە خاننىڭ يۈزىگە قانداق قارايمەن» دەپ ئويلىغانىدى. ئاخىر ئىش ئۇنىڭ كۈتكە- نىدەك بولدى.

ئىسھاق خوجىنىڭ لەشكەرلىرى كېتىپ، ئەنسى كەچتەلو- چىڭ تەرەپتىن نۇرغۇنلىغان پانۇس كۆتۈرگەن خەلق نۇياڭگار ئويىناپ ئوردا ئالدىغا يېتىپ كەلدى. ئوردا ئالدىدىكى قارا ياغاچ- لار سايە تاشلاپ تۇرغان كەڭ سەينادا ياغاچ پۇتلۇق، كېمە قېيىقلارغا ئولتۇرغان نۇياڭگارچىلار نۇياڭگار ئويىناپ، ئەجدىھا، شىر ئويۇنلىرىنى ئويىناپ، ۋاڭنىڭ ئۆزلىرىگە كۆرسەتكەن ھىممىتىگە ئاپىرىن ئوقىدى.

«مۇھەممەت بېشىر چىڭۋاڭ ياشىسۇن!» دەپ شوئارلار توۋلىدى. بۇلارنىڭ ئىچىدە خان ئامبىلى، ئايماق بېگى ۋە ئۇلارنىڭ خىزمەتچىلىرىمۇ بار ئىدى.

ئەتىسى بارىكۆلدىكى خان لەشكەر قوشۇنىنىڭ قوماندانى ۋە ئۇنىڭ ئادەملىرى كېلىپ مۇھەممەت بېشىرچىڭۋاڭغا باش ئۇرۇپ، قۇمۇلنى ئامان ساقلاپ قالغانلىقىنى مەدھىيىلىدى.

## يىگىرمىنچى باب

پۈتۈن مەملىكەتنىڭ ھەرقايسى جايلىرىدا چىڭ ھۆكۈمىتىگە قارشى قوزغىلاڭلار ئەۋج ئېلىشقا باشلىدى. يۈننەندە ناھايىتى كۆپ خۇيزۇلار چىڭ ھۆكۈمىتىگە قارشى قوزغىلاڭ قىلغانىدى. چىڭ ھۆكۈمىتى بۇ قوزغىلاڭنى قانلىق باستۇردى. لېكىن دا-خو، شياۋخۇ قاتارلىقلار نۇرغۇن ئادەم تەشكىللەپ شەنشى، لەنجۇ تەرەپلەردىكى قوزغىلاڭچىلار بىلەن بىرلىشىپ، چىڭ ھۆكۈمىتىگە ئارام بەرمىدى. ئۈرۈمچىدىمۇ خۇيزۇلار قوزغىلىپ چىڭ ئەسكەرلىرىنى ئۆلتۈرۈشكە باشلىغانىدى، چىڭ ئەسكەرلىرى، نەنسىنى بازا قىلىپ، قوزغىلاڭچىلارنى يوقىتىشقا باشلىدى. بۇ چاغدا قۇمۇلدىكى زەربە يېگەن خۇيزۇلار، بىزنىڭ تەلپىمىزنى توغرا بىر تەرەپ قىلمىدى، خان ئامبىلى ئالدامچىلىق قىلدى دەپ ئۆكتە قويۇپ، كوچا - كوچىدا بىر نەچچە خەنزۇنى ئۆلتۈرۈۋەتتى. بۇنىڭ بىلەن خەنزۇلار، سىرتقا چىقالمايدىغان، ھەتتا ئۇلارمۇ بىرلىشىپ خۇيزۇلارنى ئۆلتۈرۈشنى قەستلەيدىغان ئىشلار كۆپىيىپ قالدى. خۇيزۇلار بولسا كوچا - كوچىلارغا خەت چاپلاپ «خان يامۇلغا ئوت قويۇپ، پۈتۈن بازارنى كۆيدۈرۈۋېتىمىز» دەپ چار سېلىشقا باشلىدى. بۇنىڭ بىلەن خان ئامبىلى، قۇمۇل ۋاڭى يەنە ئەندىشىگە چۈشۈپ قالدى. ئەنە شۇ كۈنلەردە، دەسلەپتە خەنزۇلار

بىلەن خۇيزۇلار ئوتتۇرىسىدا ماجىرا چىقىپ، ئادەم ئۆلتۈرۈش-  
لەر ئەۋج ئالغان ۋاقىتتا خان ئامبىلىنىڭ بېيجىڭگە - خاننىڭ  
ئالدىغا ئەۋەتكەن مەلۇمچىسى قايتىپ كەلدى. ئۇ خاننىڭ پەرمان-  
نىنى ئېلىپ كەلگەنىدى. خان ئامبىلى يارىلىقنى ئوقۇپ خوش  
بولۇپ كەتتى. چۈنكى شۇ كۈنلەردە، ئامبال «قۇمۇل ۋاڭى  
خاننىڭ ئالدىدا يۈز تېپىپ كېتىدىغان بولدى. ئەسلىدە ئۇنىڭ  
يۈرىكىنى بىر سىقىپ قويۇش كېرەك ئىدى» دەپ ئويلاپ يۈرەت-  
تى. ئۇ يارىلىقنى كۈرۈپ بولۇپلا، ۋاڭنى «كېڭەش بار» دەپ  
ئالدىغا چاقىرتتى. ۋاڭ بۇ ئىشتىن تەئەججۈپلەنگەن بولسىمۇ،  
بىراق شۇ ۋاقىتتىكى پاراكەندىچىلىكنى ئويلىغان ھالدا ئوردا  
ئەمەلدارلىرىدىن شاسېلىمبەگ ھەم سىدىق بەگ تۇنجى، ئوردا  
قازىسى ۋە بىر نەچچە مۇھاپىزەتچىسىنى ئېلىپ، خاس مەپىسىگە  
ئولتۇرۇپ خان يامۇلىغا چىقتى.

ئامبال، ئايماق بېگى، يامۇل خىزمەتچىلىرى ۋاڭنى چوڭ  
قوۋۇق ئالدىدا كۈتۈۋالدى. ۋاڭ ئامبال، ئايماق بېگىنىڭ سالد-  
مىنى قوبۇل قىلىپ، چىرايى تۇتۇق ھالدا، بىر خىل تەمكىند-  
لىك بىلەن يامۇلنىڭ كېڭەش زالىغا كىردى ھەم يۇقىرى ئۆتۈپ  
خاس ئورنىدا ئولتۇردى. ئارىدا بىر پەس جىمجىتلىق ھۆكۈم  
سۈردى. ۋاڭ ئالدىن سۆز ئاچتى:

— خان ئالىيلىرى ھەرقايسى ئىشلارنى قۇمۇلنىڭ تىنچلىقى،  
ئىتتىپاقلىقى، باي - باياشاتلىقى، ئاۋام خەلقىنىڭ خاتىرجەم  
ھايات كەچۈرۈشى ئۈچۈن بۇ يەردە تۇرغۇزغان. ئەپسۇسكى، بىر  
يىلغا يېقىن بولدى، قالايىمقانچىلىقلار تېخىچە بېسىلمىدى. نۇر-  
غۇنلىغان ئادەملەر ئۆلۈپ كەتتى. قېنى سىلەرنىڭ ئامانلىق  
ساقلاش خادىمىڭلار، ئۇلار زادى نېمە ئىش قىلىۋاتىدۇ؟

خان ئامبىلى قىيىنچىلىق كۆزلىرىنى سۈزۈپ، بېشىر ۋاڭغا  
قىيا بېقىپ قاراپ قويدى ھەم كېكرىكىنى قىرىپ سۆزلەشكە

باشلىدى:

— ھەممىمىزنىڭ ئۆز ئورنىمىزدا ۋەزىپىمىز بار. قۇمۇل-  
نىڭ تىنچلىقى ئۈچۈن، ھەممىمىز بىردەك كۈچ چىقىرىمىز.  
ۋاڭ ئالىيلىرىنىڭ دېگىنى توغرا، بىز سەل بىخۇدلۇق قىلىپ  
قايتۇق. ئەمدى سەن - پەن دېيىشمەي ئالدىمىزدىكى ئىشنى  
قانداق بىر تەرەپ قىلىشنى ئويلاپ كۆرسەك، ھازىرغىچە ئىككى  
مىللەتنىڭ بىر - بىرىنى ئۆلتۈرۈشى نەچچە يۈز كىشىگە باردى.  
ۋەقە يۈز بەرگەن كۈنلەردىلا خان ئالىيلىرىغا مەلۇمات يوللىغان  
ئىدۇق. مانا ئەمدى خان ئالىيلىرىنىڭ ئالدىغا كەتكەن مەلۇمچى  
ئۇلۇغ خانىمىزنىڭ پەرمانىنى ئېلىپ قايتىپ چىقتى.

ۋاڭ، خان پەرمانىدا نېمە دەپتۇ، دېگەندەك قىلىپ ئامبالغا  
قارىدى. ئامبال مەغرۇر قىياپەتتە خاننىڭ پەرمانىنى سىدىق  
تۇڭچىغا تۇتقۇزۇپ قويدى. سىدىق تۇڭچى خاننىڭ پەرمانىنى  
بېشىغا كۆتۈرۈپ تەزىم قىلغاندىن كېيىن ئوقۇپ بەردى. پەرمانى-  
نىڭ مەزمۇنى مۇنداق ئىدى:

«... قۇمۇلدىكى خۇيزۇلار بىلەن خەنزۇلار ئوتتۇرىسىدا-  
كى بولغان ۋەقە ئاددىي ۋەقە ئەمەس. ئۇ خانلىققا قارشى كۆتۈ-  
رۈلگەن شەنشى، گەنسۇ، نىڭشا، چىڭخەيلەردىكى ۋە شىنجاڭنىڭ  
بىر قىسىم جايلىرىدىكى خۇيزۇ قوزغىلاڭچىلىرىنىڭ قوزغىلىد-  
ىنىڭ داۋامىدۇر. بۇنىڭغا سەل چاغلانغاندا، بىخۇد بولۇش خانلىق-  
نىڭ ئىززەت - ھۆرمىتىنى يەرگە ئۇرۇپ، نەچچە مىڭ يىللىق  
ھاكىمىيەت تارىخىنى دەپسەندە قىلغانلىق بولىدۇ. ئۇلارنىڭ  
مەقسىتى خانلىقنى ئاغدۇرۇش، شۇنىڭ ئۈچۈن ئالدى بىلەن  
ئوردىدىكى قوزغىلاڭنى قوللىغۇچىلاردىن پەتىئىش تەيچىنى بالا  
چاقىسى بىلەن قوشۇپ قىرىپ تاشلاڭلار، خۇيزۇلارنىڭ خەنزۇ-  
لارغا قارشى ھەرىكىتى ۋاقتىدا باستۇرۇلسۇن» پەرمانى ئاڭلىد-  
ىغان ۋاڭنىڭ بايىقى كەيپىياتى ئۆزگىرىپ، قويۇق قاشلىرى

ئارىسىدىكى ئۆتكۈر كۆزلىرى ئولتۇرۇشۇپ قالغاندەك بولدى. ئۇ چوڭ بىر كۈچنىڭ گەجگىسىدىن مەھكەم بېسىۋالغانلىقىنى ھېس قىلدى.

كۆزلىرى مۇغەمبەرلەرچە يېنىپ، پۈتۈن ۋۇجۇدىدىن تە-كەيبۇرلۇق، ئەسەبىيلىك، بىلەرمەنلىك چىقىپ تۇرغان خان ئامبىلى ۋاڭنىڭ كەيپىياتىنى يەر ئاستىدىن كۆرەتتى. ئەگەر مۇھەممەت بېشىرچىڭۋاڭ بۇنىڭغا قارشى چىقسا، خان ئامبىلى بۈگۈنلا خانغا مەلۇمات يېزىپ مۇھەممەت بېشىر-چىڭۋاڭنى چىقىشى، ئۇنىمۇ خۇيزۇلارنىڭ بۇ ئىشىنى قوللىدى، دەپ تۆھمەت چاپلاپ ئۆلۈمگە ھۆكۈم قىلدۇرۇشى مۇمكىن ئىدى. شۇڭا مۇھەممەت بېشىر چىڭۋاڭ دەرھال ئورنىدىن تۈرۈپ:

— خاننىڭ يارلىقىنى ئىجرا قىلىش بىزگە ۋاجىپتۇر، — دەپتى - دە، گۇرس - گۇرس دەسسەپ يىغىن زالىدىن چىقىپ كەتتى. ئامبال بېگى، ئايماق بېگى ئارقىدىن پايپاسلاپ ۋاڭنى ئۈزىتىپ چىقتى.

ۋاڭ بۈگۈن ھېچقاچان كۆرۈلۈپ باقمىغان يۈرەك ئازابىغا دۇچ كەلدى. «پەتىئۇش تەيجىنى بالا - چاقىسى بىلەن قوشۇپ قەتلى قىلامدۇق؟! بىر نەچچە ئېغىز گەپ قىلىپ قويغىنى ئۈچۈنمۇ؟ بۇ گەپنى يامۇلغا كىم كۆتۈرۈپ چىقتى؟! ئادەم ئۆلتۈرۈش، قىرىش، چېپىش شۇنداق ئاسان ئىشمۇ؟... مەن نېمە قىلىۋاتىمەن. بۇلار نېمە قىلىۋاتىدۇ، زادى...» مۇھەممەت بېشىر چىڭۋاڭ خۇددى زەھەر يۈتۈۋالغان كىشىدەك ئازاب-لاندى.

ۋاڭنىڭ مەپسىسى كۆتەمە كۆۋرۈككە كەلگەندى، مۇھەممەت بېشىر چىڭۋاڭنى ساقلاپ تۇرغان بىر توپ خۇيزۇلار، ۋاڭنىڭ ئالدىنى توسىدى:

— ۋاڭ ئالىيلىرى، بۈگۈن ئەتىگەندىلا ئون نەپەر خۇيزۇ قېرىندىشىمىز جېنىدىن ئايرىلدى. بۇلارنى خان يامۇلىدىكىلەر ئۆلتۈرۈۋېتىپتۇ. سېز بىر مۇسۇلمان تۇرۇقلۇق، بىزگە ياردەم قىلمايسىز، بىز ئاشۇنداق قىرىلىپ تۈگەمدۇق؟ — دېدى ئۇلار مەپىگە قوشقان قېچىرنىڭ بېشىنى مەھكەم تۇتۇپ تۇرۇپ. ۋاڭ جاۋاب بەردى:

— سىلەر ئەسلىدە توغرا قىلمىدىڭلار، پۈتۈن مەسىلە سىلەردىن كېلىپ چىقتى. خەنزۇ قاسساپنى ئۆلتۈرۈپ قويىمىد. ساڭلار، بۇ ئىشلارمۇ كېلىپ چىقمايتتى. گۇناھ سىلەردىن ئۆتتى. بارلىق قىچىنى ئۆزۈڭلەر تېرىپ قويدۇڭلار، شۇنىڭ بىلەن پۈتۈن يۇرت بۇزۇلدى. خەلق پاراكەندە بولدى. ئەمدى مەن سىلەرنى دەپ خانغا قارشى چىقسام بولامدۇ. ياخشىراق ئويلىنىپ، ئاچچىقنىڭلارغا ھاي بېرىڭلار، زىيان تارتقانلارنىڭ زىيىنىنى، ئۆلگەنلەرنىڭ خۇن ھەققىنى مەن تۆلەپ بېرى، سىلەر بېسىق قېلىڭلار، بولمىسا ئۇزۇڭلار زىيان تارتىسىد. لەر، پۈتۈن دۆلەتنى ئىگىلەپ تۇرغان شۇنداق بىر كۆپ مىللەتكە سىلەر بىلەن بىز تەڭ تۇرالامدۇق؟ سىلەر خۇيزۇلارنىڭ كاتتىد. لىرى، ئاخۇنلىرى ئىكەنسىلەر، مېنىڭ گېپىمگە قۇلاق سېلىڭ. لار. خاندەن يارلىق چىقتى. بۇ سىلەرگە پايداسىز. شۇڭلاشقا ھەممىڭلار بۈگۈندىن باشلاپ جىمىپ قېلىڭلار، بولمىسا ھەم. مىڭلار ھالاكەتكە ئۇچرايسىلەر.

— ۋاي مەلىئۇن، — دەپ تىللىدى خۇيزۇلاردىن بىرى، — سەنزە كاپىرلارغا دىنىڭنى سېتىپسەن — ھە؟! قېنى سېنىڭ مۇسۇلمان ۋاڭ بولغىنىڭ! تۇفى! خىتايىنى ساقلاپ قېلىش ئۈچۈن ئىسھاق بەگ، راشىدىن خوجىلارغا نۇرغۇن سوۋغا — سالام بېرىپ، ئۇلارنى ئالداپ لەشكەرلىرىنى قايتۇردۇڭ. ۋاي، ئىككى يۈزلىمە!!

بۇ ھاقارەتكە چىدىمىغان شاسېلىمبەگ ھەم ۋاڭنىڭ قوغدىغۇچىلىرى تۇڭگان ئاخۇنلارنىڭ باش - كۆزلىرىگە ئۇرۇپ قاندىتىۋەتتى. ھەش - پەش دېگۈچە خۇيزۇ ئاخۇنلاردىن ئىككىسىنى ئۇرۇپ ئۆلتۈرۈپ قويدى.

شۇ كېچىسى پۈتۈن خۇيزۇلار يىغىلىپ ۋاڭ ئوردىسىغا تاش - كېسەك ئېتىپ، ۋاڭغا قارشى شوئارلارنى توۋلاپ ئوردىنى ساراسىمىگە سالىدى.

خان يامۇلى بۇ ئىشتىن خەۋەر تېپىپ نەچچە يۈز چېرىكىنى باشلاپ كىرىپ، خۇيزۇلارنى ئۆلتۈرۈپ تېرىپىرەن قىلىۋەتتى. ئارانلا تۇرغان خان ئامبىلى يەنە چېرىكلىرىگە بۇيرۇق چۈشۈرۈپ خۇيزۇلا بولسا تۇتۇپ كېلىشنى بۇيرۇدى، بۇنى ئاڭلىغان قۇمۇل تەۋەسىدىكى بارلىق خۇيزۇلار بالا - چاقىلىرىنى ئېلىپ ئالتۇن-لۇقتىكى ھېيتگاھنىڭ ئىچىگە سولىنىۋالدى.

مۇھەممەت بېشىر چىڭۋاڭ بىر تەرەپتىن ئۆزىنىڭ ئىرادىسىگە خىلاپ ھالدا يۈز بېرىۋاتقان بۇ قان تۆكۈلۈشلەرگە ھەسرەتلەنسە، يەنە بىر تەرەپتىن پەتىئىنىش تەيىجىنى بالا - چاقىسى بىلەن قىرىپ تاشلاش مەسىلىسىگە ھەسرەتلىنەتتى. ئۇ پەتىئىنىش تەيىجىنىڭ تۈز كۆڭۈللۈكىنى چۈشەنەتتى. ئۇ دادىسىنىڭ دەۋرىدىن تارتىپ خىزمەت قىلغان، ھېچكىمگە زىيىنى تەگمىگەن بىر ئادەم ئىدى. ئۇنىڭ قەلەم كۈچى ناھايىتى كۈچلۈك بولۇپ شېئىرىيەتتە، يېزىش، ئوقۇش جەھەتلەردە ئۇنىڭغا يېتىدىغىنى يوق ئىدى. ئەردىشىر ۋاڭ دەۋرىدە ئۇ باراۋەت، مىللىلەردە، مۇشائىرە يىغىلىشلىرىدا ھازىر جاۋاب شېئىر، قوشاقلارنى تو-قۇپ ئېيتىپ داڭق چىقارغانىدى. ئەردىشىر ۋاڭ ئۇنىڭغا ناھايىدىتى ئامراق ئىدى. ئۇمۇ ئەردىشىر ۋاڭنىڭ ئۆلۈمىگە ياش تۆك-تى. ئۇ مۇھەممەت بېشىر ۋاڭنى بولسا ئۆز بالىسى ياكى قېرىندىشى قاتارىدا كۆرەتتى. مانا ئەمدى يېشى سەكسەندىن ئاشقان



بىر ئاقىل كىشى پۇتى گۆرگە ساڭگىلىغاندا ئۆز ئەجىلى بىلەن  
ئۆلسە بولمامدۇ؟ بىر ئادەمنى گۇناھكار چاڭلاپ ئائىلىسىنىمۇ  
قىرىۋىتەمدۇق؟

مۇھەممەت بېشىر چىڭخۇاڭ دادىسىنىڭ، ئاپىسىنىڭ، ئايالى  
ھەجەر خېنىمنىڭ ئۆلۈمىدىن باشقا ئۆلۈم ھادىسىسىنى كۆرۈپ  
باقمىغانىدى. مانا ئەمدى بىر يىلدىن بېرى بولۇۋاتقان ئۆلۈم -  
يېتىم ئىشلىرى ئۇنى گاڭگىرتىپلا قويدى. ئۇ پەتنىش تەيچىنى  
قەتلى قىلىش ھەققىدىكى خاننىڭ پەرمانىنى ئۇققاندىن كېيىن  
مېھرىبانۇ پۇجۇڭغا كۆز يېشى قىلىپ «بۇ جاھان قانداق بولۇپ  
كەتتى. مەن ئەمدى ئۆزۈمنىڭ دادىسىدەك بىر ئادەمنى ئائىلىسى  
بىلەن قەتلى قىلامدۇم؟» دەپ ئاھ ئوردى. مېھرىبانۇ پۇجۇڭمۇ  
مۇھەممەت بېشىر چىڭخۇاڭ بىلەن بىرگە كۆز يېشى قىلغانىدى.  
بۇ ئىشنى ئوردىدا، ئوردىنىڭ ئەمەلدارلىرىنىڭ ئىچىگە سالغاندا  
دىمۇ ھەممىسى ھىيران قېلىشقانىدى، ئەمما خان يارلىقىنى  
ئىجرا قىلماي مۇمكىنمۇ؟ ھەي، يا، ئازراق كىچىكتۈرگىلى،  
خاندىن پەتنىش تەيچىنىڭ بىر قوشۇق قېنىنى تىلگىلى بولار -  
مۇ، بۇنىڭغا ئامال قىلىپ باقاي، — دېگەنلەرنى ئويلاپ ياتقان  
تۈن يېرىمىدىلا خان ئامبىلىنىڭ جاللاتلىرى پەتنىش تەيچىنىڭ  
ئۆيىگە باستۇرۇپ كىرىپ، پەتنىش تەيچىنى، ئايالىنى ۋە بىر  
ئوغلىنى قەتلى قىلىۋەتتى. ئۇنىڭدىن كېيىن شۇ كۈنى ئالتۇن -  
لۇققا سولىنىۋالغان بارلىق خۇيزۇلارنى بالا - چاقىسىدىن تار -  
تىپ قىرىپ تاشلىدى. ئالتۇنلۇقنىڭ ئىچى قانغا تولدى<sup>①</sup> بۇلار -  
نىڭ ئىچىدىن بىرلا خۇيزۇ يىگىتى قېچىپ قۇتۇلغانىدى. ئۇنى  
خان چېرىكلىرى تۇتالىمىدى.

① — ئالتۇنلۇقنى مېيىگاھ ئاستىغا ياتقۇزۇلغان تاشنىڭ ئاستىغا ئۇيۇپ كەتكەن قان  
ئازادلىقىچە ساقلانغان.

بۇ قىرغىنچىلىقلارنى ئاڭلىغان مۇھەممەت بېشىر چىڭۋاڭ ئاغرىپ يېتىپ قالدى. نەمتۇللا تەيجى نۇرغۇن خەلقنى يىغىپ، يەرلىك قازدۇرۇپ شېھىت بولغان خۇيزۇلارنى دەپنە قىلدى. خەلق بۇ قانلىق باستۇرۇشنىڭ ۋەھىمىسىدە كوچا - كوچىلاردا يىغا - زارە قىلىشتى. مەسچىتلەردە نەزىر ئۆتكۈزۈپ، ئۇلار- نىڭ روھىغا دۇئا قىلدى. ھېيتگاھنىڭ ئاستىغا ئويۇپ كەتكەن قانلارنى زاراتگاھلىقتىن ئورا كولاپ، تۆكۈپ كۆمۈۋەتتى.

مۇھەممەت بېشىر چىڭۋاڭ بىر قانچە كۈنلەرگىچە كۆزىنىمۇ ئاچماي ياتتى. غىزادىنىمۇ قالدى. ئوردىنىڭ تېۋىپى بۇ كۆپ ئاغرىمايدىغان، تېنى ساغلام ئادەمنىڭ بىراقلا ھالىدىن كېتىشىدىن ئەنسىرەپ قالدى. ئەمما ئۇ كېچە - كۈندۈر ناھايىتى ياخشى داۋالىدى. ئاخىر ۋاڭ ئىككى ھەپتە ئۆتكەندە ئازراق تاماققا كىرىشتى. لېكىن، ۋاڭنىڭ چىرايى سارغىيىپ، كۆزلىرى ئول- تۇرۇشۇپ قالدى. مېھرىبانو خېنىم ۋاڭنىڭ يېنىدىن كەتمەي ئۇنى كۈتتى. ھەم ۋاڭغا تەسەللى بەردى:

— ۋاڭ خوجام، سەۋر قىلسىلا، سەۋر ئەقىلنىڭ تۇۋرۇ- كى دەيدۇ. ئادەم ئۈچۈن بىرلا نەرسە ئۆزىگە دۈشمەن بولىدۇ- كەن، ئۇ بولسىمۇ ئاچچىق، ئاچچىق يۇتماق زەھەر يۇتماقتۇر. مۇنداق ئىشلارنىڭ يۈز بېرىشىنى كىم ئويلاپتۇ دەيلا، بۇ ئىشلار بىزنىڭ ئىختىيارىمىزدا ئەمەسكەن، قانداق قىلىمىز ئەمدى. بۇ جاھان راھىتىمۇ بار، ھەسرەتىمۇ بار، بىر مۇرەككەپ جاھان ئىكەن! باشقا كەلگەننى كۆرمەكتىن باشقا ئامال يوق.

ۋاڭ غەزەپلەندى:

— نەچچە يۈز بىگۇناھ پۇقرا ئۆلگۈچە مەن ئۆلسەم بولمام- دۇ؟ مەن بىر ۋاڭ تۇرۇقلۇق، ئۆز زېمىنىمدا بولۇۋاتقان شۇنداقچىلىك ئىشلارنى توسۇپ قالغۇدەك قۇدرىتىم يوقمۇ؟ بىز بۇ يەردە ئەۋلادتىن ئەۋلادقىچە ۋاڭ بولۇپ تۇرۇقلۇق، خەلقنىڭ

دەردىگە دەرمان بولمىساق، بۇنداق ۋاڭلىقنى نېمە قىلىمىز؟  
مەيلى ئۇيغۇر بولسۇن، مەيلى خەنزۇ بولسۇن، مەيلى خۇيزۇ  
بولسۇن ھەممىسى ئوخشاش ئادەم، بۇلارنىڭ ئىچىدىكى يامانلىق-  
رىغا چارە كۆرسەك بولمامدۇ. نېمىدەپ بىگۇناھ خەلقنى قىرد-  
مىز، ئاھ - خۇدا! رەھىمسىز مەلئۇنلارنىڭ جازاسىنى بەرگەي-  
سەن.

مۇھەممەت بېشىر چىڭۋاڭ ئارتۇقچە گەپنى ياخشى كۆرمەي-  
دىغان، ئۆزىگە تېگىشلىك گەپتىن باشقىنى قىلمايدىغان ئادەم  
ئىدى. ئەمدى ئاغزىغا نېمە كەلسە شۇنى دەپ قورسىقىنى بوش-  
تىدىغان بولۇۋالدى.

ۋاڭلىق ئاغرىپ قالغانلىقىنى ئاڭلاپ خان ئامبىلى يوقلاپ  
كىرىۋىدى. «كۆرۈشمەيمەن» دەپ رەت قىلدى. ئېلىپ كىرگەن  
سوۋغا - سالاملارنىمۇ قولىغا تۇتقۇزۇپ ئوردىدىن چىقارغۇزۇ-  
ۋەتتى، ھەم:

— ئەمدى قولىدىن كەلسە، مېنىڭمۇ كالامنى ئالدۇر-  
سۇن، ئۇ مۇناپىق، ئادەمخور، يالماۋۇز، — دەپ تىللىدى.  
ئارىدىن ئۇزاق ئۆتمەي ھېلىقى قۇتۇلۇپ قالغان خۇيزۇ  
يىگىت بىلەن سۇۋۇر بەگنىڭ ئۈرۈمچى تەرەپكە كېتىۋاتقان خە-  
ۋىرى كەلدى.

— ئەمدى ئىش تېخىمۇ چاتاق ۋاڭ خوجام، — دېدى،  
شاسېلىمبەگ، — سۇۋۇرنى تۇتۇپ سولاپ قوپايلى دەسەك ئۇنۇ-  
مىدىلا، ئەمدى ئۇلار نەگە مېڭىپتۇ. ئويلاپ كۆرسەلە، ۋاڭ  
خوجام، ئۇلار ئۈرۈمچىگە چىقىپ، ئۈرۈمچىدىكى خۇيزۇ توپىد-  
لاڭچىلارنى تاپماقچى، ئۇلارنىڭ ھېسداشلىقىنى قوزغاپ، ئادەم  
باشلاپ كېلىپ بىزگە قارشى چىقماقچى.

مۇھەممەت بېشىرچىڭۋاڭ بۇ گەپلەرنى ئاڭلاپ سەگەكلە-  
شىپ قالدى ۋە ئورنىدىن بېشىنى كۆتۈرۈپ ئۆرە بولدى:

— راستلا شۇنداق قىلارمۇ؟  
— ئۇنداق قىلمايدۇ دېگىلى بولمايدۇ. ۋاڭ خوجام «ئۇد-نى سەل چاغلما كۆيدۈرىدۇ. دۈشمەننى سەل چاغلما ئۆلتۈرىدۇ» دېگەن گەپ بار. سۇۋۇر دېگەن بەكلا ھەددىدىن ئېشىپ كەتتى ۋاڭ خوجام، ئۇ چوقۇم بۇ يەردىكى ئىشلارنى - بىزنىڭ كۈچىمىزنى، بۇ يەرنىڭ يەرشارائىتىنى ۋە باشقا دۈشمەنگە پايدىلىق بولغان ئىشلارنى مەلۇم قىلىدۇ. ئۇلار بولسا يۈرەكلىنىپ بۇ ياققا ھۇجۇم قىلىدۇ.  
ۋاڭ ناھايىتى تېزلا ئەھۋالنى مۆلچەرلەپ بولدى ھەم پەرمان قىلدى:

— بەش شەھەر، ئون ئىككى تاغ، بارلىق يېزا، قىشلاق-لاردىن كۈچتۈڭگۈر پالۋانلارنى توپلاپ، قورالاندۇرۇپ، ھەر-قانداق دۈشمەنگە قارشى تەييارلىق قىلايلى.  
مانا بۇ پەرمان بىلەن نەچچە مىڭلىغان پالۋانلار ئوردا ئەتراپىغا يىغىلدى. ئەمما يوشۇرۇن بىر ۋەھىمە مۇھەممەت بېشىر چىڭۋاڭنىڭ يۈرىكىنى سىقىپ تۇراتتى.  
ئەنە شۇ كۈنلەردە قۇمۇلدا ناھايىتى قاتتىق يەر تەۋرىدى. خەلقنىڭ كونا ئۆيلىرى ئۆرۈلۈپ چۈشتى. نۇرغۇن ئۆيلەرگە دەز كەتتى. ئۆگزىلەرنىڭ ئارقا ياكى ئالدى نەرەپلىرى يوپۇرۇلۇپ چۈشتى. يەر تەۋرەش كۈندۈزى يۈز بەرگەنلىكى ئۈچۈن نۇرغۇن ئادەملەر قېچىپ قۇتۇلدى. شۇنداقسىمۇ، يۈزدىن ئارتۇق ئادەم قازا قىلدى. ئوردىنىڭمۇ ئارقا تەرەپ چوڭ تېمىغا دەز كەتتى. ۋاڭ بۇ يەر تەۋرەشنى كۆڭلىدە ياخشىلىقنىڭ بىشارىتى ئەمەس دەپ پەرەز قىلدى. ئوردا ئەتراپىغا يىغىلغان پالۋانلار پۇقرالارغا ياردەملىشىپ ئۆرۈلگەن ئۆيلەرنىڭ ئاستىدا قالغان نەرسە كېرەكلەرنى تېپىشتۈرۈپ بەردى. بىر قىسىم ئۆيلەرنىڭ ئۆرۈلگەن جايلىرىنى تۈزەپ بەردى. ۋاڭ بولسا خەلققە ئوردىدىن

نۇرغۇن ئاشلىق - تۈلۈك، پۇل ۋە كېرەكلىك نەرسىلەرنى ئەۋەتىپ تارقىتىپ بەردى.

بۇ كۈنلەر جۈجەم پېشقان مەزگىللەر ئىدى. مۇنداق چاغ-لاردا باغلاردىن ھەربىر جۈجەمنىڭ شاخلىرىدىن «كاككۇك - كاككۇك» دېگەن ئاۋازلار ئاڭلىنىپ تۇراتتى. ھازىر بولسا كاككۇك سايرىغان باغلارغا ھۇقۇشلار كۆچۈپ كەلدى. بېشى مۈ-شۈككە ئوخشايدىغان بۇ جانىۋارلار ناھايىتى قورقۇنچلۇق ئىدى. ئۇلار گويا ئادەملەرگە خىرىس قىلىدىغاندەك قاناتلىرىنى سالىپ-تىپ، يەتتە، سەككىزى بىر توپ بولۇۋېلىپ ئۆرۈك، ئالما شاخلىرىدا، جۈجەم، ئاق تېرەكلەرنىڭ غوللىرىدا كۆزلىرىنى بىر نۇقتىغا تىككەندەك ۋەھىملىك ئولتۇراتتى. كىشىلەر بۇلار-نى «قان ھىدىنى پۇراپ كەلگەنلەر»، «ھېيتگاھتا قەتلى قىلىن-غانلارنىڭ روھى باشلاپ كەپتۇ» دېيىشتى ھەم ھەممىلا خەلق «بۇ ياخشىلىقنىڭ ئالامىتى ئەمەس. ئۇلۇغ خۇدايىم يامان كۈند-لەرنى ھازام قىلغايىمەن» دەپ ئۆزلىرىگە ئامانلىق تىلەشتى. خەلق ھۇقۇشلارنى باغلاردىن قوغلىسىمۇ زادىلا كەتمىدى. مۇھەممەت بېشىر چىڭۋاڭ خېلىلا ساقىيىپ قالغانىدى. لېكىن، شۇم خەۋەرلەر ئارقا - ئارقىدىن كەلگىلى تۇردى. سۇۋۇر بىلەن ھېلىقى خۇيزۇ يىگىت راست دېگەندەك ئۈرۈمچىگە چىقىپ، خۇيزۇ قوزغىلاڭچىلىرىنىڭ باشلىقى دايۋەند-شۋەينى<sup>①</sup> تاپتى.

دايۋەنشۋەينى كۆرگەن خۇيزۇ يىگىتى ئۆزىنى يەرگە ئې-تىپ، نالە قىلىپ يىغلاپ كەتتى. ھەم خۇيزۇ قىرىنداشلىرىنىڭ قانداق پاجىئەلىك ھالدا قىرغىن قىلىنغانلىقىنى سۆزلەپ بەر-دى. دايۋەنشۋەيمۇ كۆزىگە ياش ئېلىپ، غەزەپتىن تىترەپ كەت-تى.

① دايۋەنشۋەي - سۇ دايۋەنشۋەي.

تى. بۇ چاغدا سۇۋۇر بەگمۇ دايۋەنشۈەيگە مۇنولارنى ئىسكاس قىلدى:

— مۇھەممەت بېشىر چىڭۋاڭنىڭ ئوزى بىر قارا قورساق. ئۆز دىنىدىن يۈز ئۆرگەن بىر مەلئۇن. ئۇ ئۆز دىنىدىكى قېرىنداشلىرىگە ياخشىلىق قىلماي، خىتايلارنىڭ كەتمىنى چېپىپ، پۈتۈن خۇيزۇ قېرىنداشلىرىمىزنى قىردۇردى. راستىنى دېسەم، ئۇنىڭدا سىلەرگە تاقابىل تۇرغۇدەك ھەربىي كۈچ يوق. ئۆزى بىر قورقۇنچاق بەندە. چىن خانىنىڭ غالىپسى، ئۇنىڭغا جازا يۈرۈشى قىلىپ باستۇرۇپ بارساڭلار، ئانچە كۈچىمەيلا ئۇنى مەغلۇپ قىلالايسىلەر.

ئۇ دايۋەنشۈەيگە مۇھەممەت بېشىر چىڭۋاڭنىڭ مۇھاپىزەتچى خادىملىرىدىن باشقا زاپاس كۈچى يوقلۇقىنى، خان يامۇلىنىڭ ئەسكەر ئەھۋالىنى، بارىكۆلدىكى ئەسكىرىي كۈچلەر ھەققىدىكى ناھايىتى ئورونلۇق مەلۇماتلارنى بەردى. نەتىجىدە دايۋەنشۈەي قۇمۇلنىڭ ئەھۋالىدىن تولۇق خەۋەردار بولۇپ، يۈرىكىنى توختاتقان ھالدا، لەشكەرلىرىنى تەرتىپكە سېلىپ ھەمدە نۇرغۇن پىدائىيلارنى قوبۇل قىلىپ، قۇمۇلغا - ۋاڭغا قارشى ھۇجۇمغا ئاتلاندى.

ئۈرۈمچىدىن نەچچە مىڭ لەشكەر بىلەن دايۋەنشۈەينىڭ كېلىۋاتقانلىقىدىن خەۋەر تاپقان مۇھەممەت بېشىر چىڭۋاڭ ئوردا ئەتراپىغا يىغىلغان پالۋان، مەرگەنلەرنى ئىككىگە بۆلدى. بىر بۆلىكىگە شاسېلىمبەگ باش بولدى. بۇ ئالدىنقى سەپ ئىدى. ئىككىنچى بۆلىكىگە نەمتۇللا تەيجى يېتەكچىلىك قىلدى. شاسېلىمبەگ باشچىلىق قىلغان قوشۇن ئالدىن ئۇرۇشقا ئاتلىنىپ تۇغۇچىغا يېتىپ كەلگەندە دايۋەنشۈەينىڭ لەشكەرلىرى بىلەن توقۇنۇشتى. دايۋەنشۈەينىڭ لەشكىرىي كۈچى كۆپ، قوراللىرى خىل ئىدى. شاسېلىمبەگنىڭ پالۋانلىرى زور، باتۇرلاردىن ئىدى.

دى. بۇلار گاه يىراقتىن ھۇجۇم قىلسا، گاه قۇچاقلىما جەڭ قىلىپ، جەڭنىڭ دەھشەتلىك ۋەھىمىسىنى نامايان قىلدى. ئىككى كىلا تەرەپتىن نۇرغۇن پالۋان، لەشكەرلەر ئۆلدى. بۇ چاغدا نەمىتۇللا تەيجىنىڭ پالۋانلىرىمۇ يېتىپ كېلىپ ئوڭ، سولغا بۆلۈنۈپ ئېلىشتى. شاسېلىمبەگ ناھايىتى چەبەدەسلىكى، قىلىچ، نەيزىۋازلىق ماھىرلىقى بىلەن يۈزلەپ لەشكەرنى تېنىدىن جۇدا قىلدى. بۇنى كۆرىتىپ كېلىۋاتقان دايۋەنشۈەي لەشكەرلىرىگە شاسېلىمبەگنى تىرىك تۇتۇشقا بۇيرۇق قىلدى. نەتىجىدە شاسېلىمبەگنىڭ ئېتىغا ئوق تەگدى. شاسېلىمبەگ بولسا ئاتتىن نەچچە مېتىر يىراقلىققا دۇملاپ چۈشتى. قارا بوراندەك يوپۇرۇلۇپ كەلگەن باسمىچىلار شاسېلىمبەگنى تىرىك تۇتۇۋالدى. شاسېلىمبەگ ئۆلتۈرۈۋەتكەنلەرنىڭ ئىچىدە دايۋەنشۈەينىڭ يېقىن تۇغقانلىرى، يېقىن ئادەملىرى بار ئىدى. شۇڭا دايۋەنشۈەي دەر غەزەپكە كېلىپ بۇيرۇق قىلدى:

— بۇرىدىن چۈلۈك ئۆتكۈزۈپ ئېپ-مېڭىڭلار! بۇ قان قۇستۇرنى!

توپا باسقان يۈز - كۆزلىرىنى غەزەپ ئوتلىرى قاپلىغان شاسېلىمبەگ ھەرقانچە يۇلغۇنۇپمۇ ئۇلاردىن قۇتۇلالمىدى. شاسېلىمبەگنىڭ قوشۇنى بۇ ئىش بىلەن روھى چۈشكەن ھالدا ئارقىغا قاراپ چېكىندى. ئەھۋالدىن خەۋەر تاپقان نەمىتۇللا تەيجىمۇ قوشۇنلىرىنى چېكىندۈردى. ئەمما ئۇلار قۇمۇلغا ئىككى مەنزىل قالغاندا، قۇم بارخانلىرى ئارىلاش كەڭ كەتكەن سايلىقتا نەمىتۇللا تەيجىنىڭ پالۋانلىرى دايۋەنشۈەينىڭ لەشكەرلىرى بىلەن قاتتىق ئېلىشتى. سانسىزلىغان لەشكەرلەرنىڭ ئۆلۈكى قارا سايلىقتا قالدى. بۇ چاغدا نەمىتۇللا تەيجى بىر ئىشنى كۆڭلىگە پۈكتى - دە، ئۆزىگە ئىككى پالۋاننى قوشۇپ ئوردا تەرەپكە ئات چاپتۇرۇپ كەتتى.

دايۈەنشۈەينىڭ لەشكەرلىرى شاسېلىمبەگنىڭ بۇرىندىن چۈلۈك ئۆتكۈزۈپ، پۇت - قولىنى زەنجىرلەپ سۆرەپ كەلمەكتە ئىدى.

نەمىتۇللا تەيجى ئالدىراش ئوردىغا كەلگەن بولسىمۇ مۇھەممەت بېشىر چىڭخۇاڭنى ئۇچرىتالمىدى. ئەمما ئۇ كۆز ئالدىدا نېمە قىلىشنى بىلمەي تۇرغان ھاشىر تەيجىگە ئالدىراپ شۇلارنى دېدى:

— بۇلار بىرى جاننى ئالىدۇ. يەنە بىرى خەزىنىدىكى ئالتۇن، يامبۇنى بۇلايدۇ. جانابلىرى، مېھرىبانۇ پۇجۇڭغا ئېيىتىپ خەزىنىدىكى بىر قىسىم ئالتۇن يامبۇنى تاغقا يۆتكىۋەتسىن. مەن ۋاڭ خوجامنى تاپاي.



## يىگىرمە بىرىنچى باب

دەھشەتلىك ساراسمە ئىچىدە ئوردا تەۋرەپ كەتتى. ئوردىدا -  
دىكى قاراۋۇل، ياساۋۇللاردىن ئوندە كىلا ئادەم قېلىپ قالغانلىق -  
رى مۇھەممەت بېشىرچىڭۋاڭ بىلەن جەڭگە ئاتلاندى. شاسېلىم -  
بەگنىڭ ئەھۋالىدىن خەۋەر ئېلىپ كەلگەن ياساۋۇل مۇھەممەت  
بېشىرچىڭۋاڭنى قېچىپ كېتىشكە دەۋەت قىلغانىدى. لېكىن  
مۇھەممەت بېشىرچىڭۋاڭ «ئاتا - بوۋامنىڭ زامانىدىن تارتىپ  
بۇ يەردە خەلقنى دەپ ياشاپ كەلدۇق. ئەمدى خەلقنى ئوتقا  
تاشلاپ بېرىپ ئۆزۈم قاچسام بولامدۇ. نېمە بولسام ئۆزۈم بو -  
لاي، مەن ئۇلارنىڭ ئالدىنى توساي، سىلەر ئوردا قۇۋۇق بىلەن  
سۇقۇۋۇقنى (شمال - جەنۇب دەرۋازىنى دېمەكچى)  
مەھكەم تاقاڭلار، ئۆز ئادىمىمىزدىن باشقا  
ھېچكىمگە ئېچىپ بەرمەڭلار» - دېدى.

مۇھەممەت بېشىرچىڭۋاڭ ۋە ئۇنىڭدىن بۇرۇن ئۆتكەن  
ۋاڭلارنىڭ ھەممىسى قىلىچۋازلىق، نەيزىۋازلىق، ئوقيا ئېتىشقا  
ماھىرلاردىن ئىدى. ئەبەيدۇللا دارخان بەگ دەۋرىدىن تارتىپ ئور -  
دىنىڭ ۋاڭ، گۇڭ، بەگلىرى ئوقيا ئېتىش، نەيزە ئۇرۇش،  
قىلىچلىشىش مەشىقى ئېلىپ باراتتى. قۇمۇل شەھىرىنىڭ سىر -  
تىدا ئون تاغارلىق يەرنى ئىگىلىگەن مەشىق مەيدانىدا بۇ خىلدىكى  
مەشىقلەر قىلىپ كېتەتتى. ھازىرغىچە بۇ مەيداندىكى مەشىق

توختاپ قالغىنى يوق. مۇھەممەت بېشىر چىڭۋاڭمۇ ئەنە شۇ مەيداندا تۈرلۈك ماھارەتلەرنى ئۆگەنگەنىدى. بىر نەچچە يىلدىن بۇيان مېھرىبانۇ پۇجۇڭمۇ ئەنە شۇ مەيدانغا بېرىپ مەشىق قىلىدەيدىغان بولۇپ قالغانىدى. بۈگۈن مۇھەممەت بېشىر چىڭۋاڭ ئاشۇ ماھارىتىنى كۆرسىتىشكە ئالدىراپ ئۇرۇش كىيىملىرىنى كىيىپ، خەنجىرىنى ئېسىپ ئاللىقاچان تەييارلىنىپ بولدى. مېھرىبانۇ پۇجۇڭمۇ مۇھەممەت بېشىر چىڭۋاڭنىڭ ئارقىسىدىنلا ئۇرۇشقا ئاتلىنىش تەييارلىقىغا چۈشكەنىدى. دەل شۇ چاغدا بىر يېنىغا قىلىچ ئوقيا، بىر يېنىغا ئوقيا، ئوقيا ئوقلىرىنى ئاسقان كۈمۈش ھالقا، كۈمۈش چاچ چاتقۇلىرى جىرىڭلاپ تۇرغان بىر ئايال مېھرىبانۇ بىلەن كۆرۈشۈشنى تەلەپ قىلىپ ئوردا ئالدىدا تۇراتتى.

ئۇنى مېھرىبانۇنىڭ خاس كېنىزىكى مېھرىبانۇ پۇجۇڭنىڭ ئالدىغا باشلاپ كىردى.

— پۇجۇڭ خېنىمدىن ھال سوراي مەن ھەم پۇجۇڭ خېنىمغا ھەمراھ بولۇشنى خالايمەن! — دېدى بۇ ئايال تېز ھەم جاراڭلىق سۆزلەپ تەزىم قىلىپ تۇرۇپ.

مېھرىبانۇ پۇجۇڭ بۇ ئايالنى كۆرۈپ ئاۋۋال ھەيران بولدى. ئاندىن گەھۋالنى چۈشىنىپ، كۆزلىرىگە ياش ئالغان ھالدا ئۇنىڭ قوللىرىنى تۇتتى.

— ئىسىمىم نۇربانو، خانىتەڭرىنىڭ ئېتىكىدە چوڭ بولغاندەك مەن، ئوقيا ئېتىش، نەيزە ئۇرۇش، قىلىچلىشىشنى كىچىكىمدىن ئۆگەنگەنمەن. ئەسلىمنى سۈرۈشتۈرسىلە دادام ياچىبەگ<sup>①</sup>، ئانام ئۆمەر باتۇرغا<sup>②</sup> تۇغقان بولىدۇ، — دېدى

---

① ياچىبەگ ② ئۆمەر باتۇر — خۇنتەيجى لەشكەرلىرىگە قارشى ئۇرۇشتىكى مەشھۇر قەھرىمانلار.

نۇربانۇ ئۆزىنى تونۇشتۇرۇپ.

ۋاقىت ناھايىتى قىس بولغاچقا ئۇلارنىڭ كۆپرەك ھال - مۇڭ قىلىشىغا پۇرسەت يوق ئىدى. ئادەم ئەڭ ھالقىلىق، ئەڭ جىددىي پەيتلەردە يۈرەك سەزگۈلىرى ئارقىلىق بىر بىرىنى چۈشىنىشىدۇ. مانا ھازىرمۇ شۇنداق بولدى. دۈشمەن بوسۇغىدا غىلا كېلىپ قالغانىدى. مېھرىبانۇ ئۆزى يەڭگۈشلەۋاتقان ئەرەز - چە ئۇرۇش كىيىمىدىن بىرىنى ئالدۇرۇپ نۇربانۇغا بەردى. مېھرىبانۇ بىلەن نۇربانۇ ئاتلارغا مىنىشتى - دە، مۇھەممەت بېشىرچىڭخۇاڭدىن سەللا كېيىن چېپىپ كېتىشتى.

دۈشمەن لەشكەرلىرى باغۇ بوستانلارنى، تېرىلغۇ يەرلەرنى، ئۆي - ئىمارەتلەرنى، ئېرىق - ئۆستەڭلەرنى ۋەيران قىلىپ، يوپۇرۇلۇپ كەلمەكتە. ئۇلار ئۇچرىغانلىكى خەنزۇ، ئۇيغۇرلارنى بالا - چاقىسى بىلەن قوشۇپ قىرىپ، ئۆي - ماكانلارغا، رىغا ئوت قويۇپ، شىددەت بىلەن ۋارقىراپ، گام چوڭ يولدا، گام ئېتىز - ئېرىقلاردا قاپقارا توپا چاڭ ئىچىدە چوقان كۆتۈر - مەكتە.

مۇھەممەت بېشىرچىڭخۇاڭ ئەھۋالنىڭ خەتەرلىك ئىكەنلىكىدىن بىلىپ، دۈشمەننىڭ ئوڭ يېنىغا ئۆتتى. ئاياللارمۇ ئۇنىڭغا ئەگەشتى. ئۇلار دۈشمەننىڭ يان تەرىپىدىن كېلىپ زەربە بەردى. مۇھەممەت بېشىرچىڭخۇاڭ ۋە ئۇنىڭ ئادەملىرى خېلى كۆپ دۈشمەننىڭ كالىسىنى تېنىدىن جۇدا قىلدى. بەزىلەرنىڭ ئاتلىرىنىڭ قارىغىغا نەيزە تىققاندى، ئات ئۈستىدىكى دۈشمەنلەرنىڭ بوينى پۈكلىشىپ ئۆلدى. بۇ چاغدا دۈشمەن ياندىن كېلىۋاتقانلارنى بايقاپ قېلىپ، ئۇلارنى تىرىك تۇتۇش ئۈچۈن يوپۇرۇلدى. بۇنى سەزگەن ئىككى ئايال مۇھەممەت بېشىرچىڭخۇاڭنىڭ ئىككى يېنىدىن مۇھاپىزەت قىلىپ ساقلاپ قالدى.

ئۇلار چېكىنىپ يېڭى ئاۋات ناملىق باغنىڭ ئەتراپىغا كەلدى.

گەندە مۇھەممەت بېشىر چىڭخۇاڭ دۈشمەننىڭ قولىغا چۈشۈپ قالدى. مېھرىبانۇ مۇھەممەت بېشىر چىڭخۇاڭنى قۇتقۇزۇپ قېلىش ئۈچۈن ئىنتىلىگەن بولسىمۇ نۇربانۇ ئۇنى تۇتۇۋېلىپ، «ھەممىمىز ئۆزىمىزنى دۈشمەنگە تۇتۇپ بەرمەيلى، خېنىم، سەۋر قىلسىلا» دەپ مېھرىبانۇنى شەھەرگە ئېلىپ كىرىپ كەتتى. شەھەرنىڭ قوۋۇقلىرى مەھكەم تاقالدى.

دۈشمەن مۇھەممەت بېشىر چىڭخۇاڭنى تۇتقان يېرىدە چەمبەر ھاسىل قىلىپ توختىدى. شاسېلىمبەگنى بۇرنىغا چۈلۈك ئۆتە كۈزگەن پېتى مۇھەممەت بېشىر چىڭخۇاڭنىڭ يېنىغا سۆرەپ كەلدى. يەنە سېدىق تۇڭچى، ئابدۇللا بەگ، باقى بەگ قاتارلىقلارمۇ قولىغا چۈشكەندى. مۇھەممەت بېشىر چىڭخۇاڭ بۇلارنى كۆرۈپ چەكسىز ھەسرەت چەكتى.

ئوردىنىڭ ئەڭ كاتتا ئۆلىمالىرى، مۇنداقچە ئېيتقاندا، ئوردىنىڭ تۇۋرۇكلىرى دۈشمەننىڭ قولىغا چۈشۈپ قالغانىدى. شاسېلىمبەگ بولسا ۋاڭنىڭ ئەڭ سادىق خىزمەتچىسى، ئۇنىڭ كۆز قۇلىقى، ئەقىل - پىكرى ئىدى. ئۇ ئوردىنىڭ ئىشىنى ئۆزىنىڭ ئەڭ ئۇلۇغ، ئەڭ مۇقەددەس ئىشى دەپ بىلەتتى. سېدىق تۇڭچى بولسا ئەڭ مۇكەممەل تىلماچ. بىلىملىك، سەمىمىي - ساداقەت بىلەن ئىش ئېلىپ بارىدىغان ئەقىللىق كىشى ئىدى. بۇمۇ مۇھەممەت بېشىر چىڭخۇاڭنىڭ ئەقىل - پىكرى ھېسابلىناتتى. ئابدۇللا بەگ بولسا ئوردىنىڭ پۈتۈن ئىقتىسادى ئىشلىرىنى - ئالتۇن كۈمۈش خەزىنىلىرىنى ئاشلىق ساڭغىلىرىنى باشقۇراتتى. بۇمۇ ئادىل، ساپ، پاك كىشى ئىدى. ئۇنىڭ قاپقارا، قويۇق قاشلىرى، بەستلىك، ئېگىز قامىتى، ھەممىنى ئەيمەندۈرەتتى. ئۇ ئوردىنىڭ ئىقتىسادى ئىشلىرىغا ناھايىتى پۇختا بولۇپ، ھازىرغىچە ئۇنىڭ قولىدىكى ئىقتىساد نەچچە ھەسسەلەپ ئاۋۇپ كەتتى. بىرەر قېتىممۇ ئوردىنىڭ دەپى -

دۇنياسىنى بۇرۇپ - چېچىپ، ئېلىۋېلىش خىيالىدا بولغىنى يوق. مۇھەممەت بېشىر چىڭخۇاڭ ئۇنىڭغا بەكمۇ ئىشىنەتتى. باقى بەگ بولسا ئۆردىنىڭ مۇھاپىزەت ئىشلىرىنى كۆز قارىچۇقىنى ئاسرىغاندەك ئاسراپ كەلدى. ۋاڭ ئۇلارنىڭ قولغا چۈشۈپ قالغانلىقىغا قاتتىق ئېچىندى. «مانا، ئەمدى ئوردىنىڭ تۇۋرۇكلدىرى يېقىلىپتۇ، ئاھ، ئىست! ئۇلارنى قۇتقۇزغىلى بولسا مەن ئۆلسەممۇ مەيلىتى» دەپ ئويلىدى مۇھەممەت بېشىر چىڭخۇاڭ. ئۇنىڭ كۆزلىرىدىن تاراملاپ ياشلار ئاقتى. شاسېلىمبەگ ۋاڭغا بېشىنى كۆتۈرۈپ قارىيالمىدى، باشقىلارمۇ ۋاڭغا قارىمىدى. بەلكىم ئۇلارمۇ «ھەي، ئىست: ئوردىمىزنىڭ تۇۋرۇكى، خەلقىمىزنىڭ باشپاناھى، ئاقىل، كۆڭلى يۇمشاق، قەدىردان ۋاڭدىمىز قولغا چۈشۈپ قاپتۇ. بىز ئۆلسەك مەيلىتى، ئۇلۇغ ۋاڭدىمىز ساق قالسا بولاتتى» دەۋاتقاندۇ... بۇ قاراكون ئۇلارنىڭ بويىنى ئېگىپ، تىزلىرىنى پۈكۈشكە مەجبۇر قىلدى. لېكىن ئۇلاردا بويىنى ئېگىلىشمۇ تىزى پۈكۈلمەيدىغان بىر شىجائەت باردەك قىلاتتى.

بۇ چاغدا دايۋەنشۈي بارلىق لەشكەرلىرىنى توختاشقا بۇيرۇق قىلدى. سۇۋۇربەگ ئۇنىڭ يېنىدا تۇراتتى. ئۇ تۇتۇلغانلارنى ئاللىقاچان دايۋەنشۈيگە تونۇشتۇرۇپ بولغانىدى.

— بولدى بەس، بىز تۇتماقچى بولغانلارنىڭ ھەممىسى قولغا چۈشتى. ھازىر شەھەرگە باستۇرۇپ كىرمەيمىز. ئەمدى مەن ھېچكىمگە تەگمەيمەن. بارلىق ھېساباتنى مۇھەممەت بېشىر ۋاڭدىن ئالىمەن!

— ئەمىسە، ماۋۋبەگلىرىمنى قويىۋەت. بۇلاردا گۇناھ يوق، گۇناھ بولسا مېنى جازالا، — دەپ ۋارقىراپ سۆزلىدى مۇھەممەت بېشىر چىڭخۇاڭ.

— كۆرىمىز تېخى، ئالدىرما! — دېدى دايۋەنشۈي.

دايۋەنشۈەي يېڭى ئاۋات باغنى ماكان تۇتۇپ، لەشكەرلىرى بىلەن شۇ يەرگە ئورۇنلاشتى. بۇ باغ يىگىرمە تاغارلىق يەرنى ئىگىلىگەن ناھايىتى چوڭ باغ بولۇپ، ئەتراپى سېپىل بىلەن قورشالغان، ئەبەيدۇللا تارخان بەگ دەۋرىدە بىنا قىلىنغان باغ ئىدى. بۇنىڭدىكى ئاق تېرەك - كۆك تېرەكلەر ناھايىتى قېرىپ كەتكەندىن كېيىن بۇ قەبىم ئالتۇنلۇقتىكى چىنە گۈمبەزنى ياساشتا خىش ھەم كاھىشلارنى شۇ دەرەخلەرنى كېسىپ پىشۇرغانىدى. ئەمدىدىن كېيىن بۇ دەرەخلەرنىڭ يىلتىزىدىن چىققان يېڭى شۇڭلار كۆك-زىرە باراقسان بولۇپ كېتىپتۇ. ئۈرۈك ياڭاقلار نەچچە غۇلاچ يەرگە سايە تاشلاپ تۇراتتى. باغنىڭ ئوتتۇرىسىدا نۇرغۇنلىغان ئۆيلەر بولۇپ، گەرچە كونسراپ كەتكەن بولسىمۇ يەنىلا پۇختا ئىدى.

دايۋەنشۈەي مۇھەممەت بېشىرچىڭۋاڭ ۋە ئۇنىڭ بەگلىرىنى ئايرىم - ئايرىم ئۆيلەرگە سولاپ تۇڭلۇكلىرىنى ئېتىپ، دېرىزىدىن كۆزىنى قوپۇرۇۋەتتى. دايۋەنشۈەينىڭ يەنە بىر قىسىم لەشكەرلىرى شەھەر سېپىلىنى قورشىغان ھالدا ماكان تۇتۇشتى. شەھەرنىڭ سېپىلى ئىنتايىن مۇستەھكەم بولۇپ، دۈشمەن ئاسانلىق قىچە باستۇرۇپ كىرەلمەيتتى. شەھەردىكى جىمى خەلق سەزگۈر مۇھاپىزەتچىلەرگە ئايلانغانىدى.

دايۋەنشۈەي مۇھەممەت بېشىرچىڭۋاڭنى تۇتۇپ ئالغان كۈنى نىلا شۇنداق دەپ ئاگاھلاندۇردى: «ئەگەر قېچىپ كەتسەڭ، پۈتۈن خەلقىڭنى قىرىپ، ئۆيلىرىگە ئوت قويۇپ، ئورداڭنى تۈزلىۋېتىمەن» مۇھەممەت بېشىرچىڭۋاڭ ئۇنىڭ راستىنىلا شۇنداق قىلىشىغا ئىشىنىتتى. شۇڭا ئۇ «خەلقىمگە تەگمە، ئۆلتۈر-سەڭمۇ مېنى ئۆلتۈر، چاپساڭمۇ مېنى چاپ» دېگەندى. شۇنىڭدىن باشلاپ مۇھەممەت بېشىرچىڭۋاڭ ھېچ نەرسىدىن قورقماس بولۇپ قالدى. ئۇ بىر تەرەپتىن چىڭ خاندانلىقىغا ئىشىنىتتى.

«خان ۋە ئۇنىڭ ئادەملىرىلا بولسا چوقۇم بۇ بالاخورلارنى يوقد-  
تىپ يەر بىلەن يەكسان قىلىدۇ. خەلقىم ۋە مەن بۇلارنىڭ  
زۇلمىدىن قۇتۇلۇپ قالغىمىز، چۈنكى مەن ئۆمۈر بويى چىڭ  
ھۆكۈمىتىگە سادىق بولدۇم، خان بولسا مېنى ھۆرمەت قىلىپ  
چوڭ ھوقۇق- مەنسەپ بەردى. مەنمۇ خانغا چىڭ ئىخلاس باغلىد-  
دىم. بۇلارنىڭ بۇ پاراكەندىچىلىكى بىردەملىكلا ئىش» دەپ  
ئويلايتتى ئۇ.

\*

\*

پۈتۈن يۇرت دەھشەتلىك ۋەھىمە ئىچىدە قالدى. ھەممە  
ئادەمنىڭ كۆڭلى بۇ ۋەھىمنىڭ تەسىرىدىن قان - زەردايقا  
تولدى. تۈرلۈك ۋەھىمىلەر، ئەنسىز خياللار ئۇلارنىڭ ۋۇجۇ-  
دىنى قاپلاپ، كۆزلىرىگە ئۆلۈم بىلەن ھايات ئارىسىدىكى قارا  
ئويقانى كۆرسىتىپ تۇراتتى. مەسچىتلەردىن ئەزان ئاۋازلىرىد-  
مۇ ئاڭلانمايدىغان، ئىتلارنىڭ ھاۋشىشلىرىمۇ ئاندا ساندىلا ئاڭ-  
لىنىدىغان بولۇپ قالدى. ھەتتا ئارىسىدە بوۋاقلارمۇ ياۋاشلىد-  
شىپ، مەيۈس ھالدا ئاتا - ئانىسىنىڭ چىرايىغا تەلمۈرۈپ  
قارىشاتتى. ھەممىلا ئادەم ئۆيلىرىگە تىقىلىشىپ، نېمە قىلىشنى  
بىلمەي، مۇھەممەت بېشىرچىڭخۇاڭنىڭ ئامانلىقى ئۈچۈن دۇئا -  
تلاۋەت قىلاتتى. كۆزلىرىدىن مۆلدۈردەك ياشلارنى ئاققۇزۇپ  
ئاھ ئۇراتتى. ھەرخىل پاراڭلار كۈندە دېگۈدەك مەھەللىلەردىن  
مەھەللىلەرگە تارىلىپ، ئىشىكلەرنىڭ يوپۇقلىرىدىن ئۆيلەرگە  
كىرەتتى. مانا شۇ كۈنلەردە نەجمىدىن باينىڭ ئوغۇللىرىمۇ سۇ-  
ۋۇر بەگكە قوشۇلۇپ دايۋەنشۈەينىڭ يېنىغا چىقمۇۋالدى. پەخرىد-

دىن باينىڭ ئوغۇللىرى ئادەم توپلاپ ئوردىنىڭ قالغان پالۋانلىرىغا قوشۇلۇپ، مۇھەممەت بېشىر چىڭۋاڭنى قۇتۇلدۇرۇشنىڭ كويىدا ئىدى. مېھرىبانۇ پۇجۇڭ پەخرىدىن باينىڭ ئوغلى يۈسۈپ-كە، ئوردىدىن بۇرۇن بېيجىڭگە بارغان بىر ياساۋۇلنى قوشۇپ بېيجىڭگە خان ئالدىغا يولغا سالدى.

\* \* \*

دايۈەنشۈي خۇيزۇلارنىڭ ئاخۇن، موللىلىرىنى يىغىپ مۇھەممەت بېشىرچىڭۋاڭ ئۈستىدىن سوراق قىلىشقا باشلىدى. خۇيزۇ ئاخۇنلار «مۇھەممەت بېشىر چىڭۋاڭ ئۆزى مۇسولمان تۇرۇپ مۇسولمان قېرىنداشلىرىغا رەھىم قىلماي، چىڭ خانغا يان بېسىپ خىتاينىڭ تۇڭگانلارنى قىرىپ تاشلىشىغا يول قويدى. شۇڭا بۇ ئۆلۈمگە لايىق» دەپ شىكايەت قىلىشتى. مۇھەممەت بېشىرچىڭۋاڭ بۇ گەپلەرگە قايىل بولماي مۇنداق دېدى:

— كاپىرلارمۇ، مۇسولمانلارمۇ ئوخشاشلا ئاللاتائالانىڭ بەندىلىرى، ئاللاتائالا ساۋاپلىق ئىش قىلغانلارنى ئۆزىگە يېقىن تۇتىدۇ. يامان ئىش قىلغانلارنى جازالايدۇ. ئالدى بىلەن سىلەر ۋەقەنىڭ باشلىنىشىنى ئويلاپ كۆرۈڭلار، خۇيزۇ قاسساپ ئۆزى مۇسولمان تۇرۇپ، ئاللاتائالا قىلماڭلار دېگەن ئىشنى قىلىپ خەنزۇ قاسساپنىڭ قېنىنى تۆكتى، خەنزۇ قاسساپنىڭ قېنى تۆكۈلسە، ئۇنىڭ جەددى جەمەتنى قاراپ تۇرامدۇ؟ شۇنىڭ بىلەن ئۇرۇش، تالاش، ئادەم ئۆلتۈرۈش قاتارلىق ئىچكى نىزالار باشلىنىپ كەتتى. بىز ھەرتەرەپتىن توسدۇق. نەسىھەت قىلدۇق. بىراق خۇيزۇلار بارغانسېرى ئەدەپ كەتتى. سىلەر پەيغەمبەر ھەدىسلىرىنى، قۇرئان كېرىمنى شىپى كەلتۈرۈۋاتىسىلەر، مەند-



مۇسىلىملەرگە دەي، ئاللاتائالانىڭ يەر يۈزىدىكى بىردىنبىر ئەلچىسى مۇھەممەت پەيغەمبەر: «ئەگەر سىلەرگە قارا قۇل باشلىق بولغاندىمۇ ئۇنىڭ سۆزىنى ئاڭلاڭلار» ۋە ئۇنىڭغا ئىتائەت قىلىڭلار دېگەن. ئەپسۇس، مەن مۇشۇ يۇرتنىڭ ۋاڭى تۇرۇپ ئۇلارغا شۇنچە نەسىھەت قىلىپمۇ گەپ ئاڭلىتالمىدىم. دېگىنىنى قىلىدى. ناھەق ئادەم ئۆلتۈرۈش دېگەن ھالاكەتلىك گۇناھ، بۇ گۇناھ ئاخىر مۇشۇ شەھەردىكى بارلىق قوۋملار بىلەن بىرگە ياشاۋاتقان بىر قوۋمنىڭ بېشىغا چىقتى. ئاللاتائالانىڭ ئىرادىسى بىلەن مۇشۇ قوۋمگە ئازاب-ئوقۇبەت كەلدى. ئاللاتائالانىڭ ئىرادىسىز قىل تەۋرىمەيدۇ، — دېدى مۇھەممەت بېشىرى چىڭۋاڭ ئۆزىنى تەمكىن تۇتۇپ.

مۇھەممەت بېشىرى چىڭۋاڭنىڭ سۆزلىرى خۇيزۇ ئاخۇنلارنىڭ سۆزلىرىدىن كۈچلۈك ئىدى. بۇنىڭدىن دايۋەنشۈي سەل تەسىرلىنىپ قالدى. شۇڭا ئۇ سوزاقنى توختىتىپ، مۇھەممەت بېشىرى چىڭۋاڭنىڭ پۈت - قوللىرىنى زەنجىردىن بوشتىتىپ سولاي قويۇشقا بۇيرۇدى.

بۇ چاغدا سىرتتىن ئەھۋالنى ئىگىلەپ تۇرغان سۇۋۇر بەگ (كىشىلەر ئۇنىڭ قىلمىشلىرىنى بىلگەندىن كېيىن سۇۋۇر بەگ دېمەي، سۇۋۇر پاكاردەيدىغان بولۇپ قالغانىدى) دايۋەنشۈيىنىڭ ئالدىغان كىرىپ:

— بوشىشىپ قالمىسىلا دايۋەنشۈي جانابلىرى، شۇنچە كۆپ خۇيزۇ قېرىنداشلىرىمىزنى بالا - چاقىلىرى بىلەن قوشۇپ ھېيتگاھتا قەتلى قىلىشقا بېشىرى پەرمان بەرگەن. پەتىئۇش تەي-جىنىمۇ قەتلى قىلىشقا بېشىرى پەرمان بەرگەن. مۇسۇلمان تۇرۇقلۇق مۇسۇلمان قېرىنداشلىرىنىڭ قېنىنى تۆكتى. ئۇنى قانداق - مۇكەپچۈرگىلى بولىدۇ. ئويلاپ كۆرسىنە، مەنچىڭ ھۆكۈمىتى ئۈچۈن جان - دىلى بىلەن ئىشلەپ، پۈتۈن چىڭ ئەمەلدار،

لەشكەرلىرىنى قىرىشقا كەلگەن راشىدىن خان خوجىنىڭ ئون ئالتە مىڭ لەشكىرىنى سوۋغا - سالام بېرىپ ئالداپ قايتۇرۇۋەتتى، ئۇلار ناۋادا - چىڭ ئەمەلدارلىرىنى، لەشكەرلىرىنى قىردەۋەتكەن بولسا، تۇڭگان قېرىنداشلىرىمىزمۇ ساق قالغان بولاتتى. ھەممە ئىشنى قىلغان ئاشۇ بېشىر، ئۇنىڭغا سەل قارىمىدىلا، شۇنچە ھەيۋەت بىلەن ئۈرۈمچىدىن بۇ يەرگە كەلگەن ئىكەنلا ئالدى بىلەن بىرىنچى گۇناھكار بېشىرنىڭ پۈت - قولىنى چىڭ باغلىۋەتمەسلىك بولمايدۇ. دايۋەنشۈي جانابلىرى، سىزلىكىگە مەن يەنە شۇنى دەپ قوياي، ئولۇغ پەيغەمبىرىمىز ئېيتقاندا دەك مۇسۇلمانلار ئۆز ئارا ھەقىقەتەن ئىمارەتنىڭ كېسەكلىرىگە ئوخشاش بىر بىرىنى چىڭتىپ تۇرۇشى كېرەك ئىدى. بىراق بۇ ئىمارەتنىڭ ئۇلىنى بېشىر بۇزىۋەتتى. بۇنىڭغا ئەلھۆككىملىلا دەمدۇق، قېرىنداشلىرىمىزنىڭ قانلىق كۆز ياشلىرىغا نەزەر سالماسلا، — سۇۋۇر پاكىر ئاخىر سۆزىنى ئېيتىپ بولۇپ ھۆڭرەپ يىغلاپ كەتتى. ئەتراپتا ئولتۇرغان خۇيزۇ ئاخۇنلارمۇ بۇنىڭدىن تەسىرلىنىپ كۆز يېشى قىلىشتى ۋە بىردەك توۋلىدى شىپ كەتتى:

— مۇھەممەت بېشىر ئۆلۈمگە مەھكۇم. ئۇنىڭ كاللىسىنى ئېلىش كېرەك! بولمىسا ئىنتىقاممىز چىقمايدۇ!

دايۋەنشۈي قېلىن قاشلىرى ئاستىدىكى كىچىك كۆزلىرىنى يۇمۇپ ئويغا پاتتى. ئۇنىڭ يۈز تېرىلىرى لىپىلداپ تۇراتتى. ئۇ مۇھەممەت بېشىر چىڭۋاڭنىڭ دادىل سۆزى، مۇلايىم، مىسكىن، ئەمما پاكىز، سۈرلۈك تۇرقىدىن سەل ئەيىمىنىپ قالغاندى. «ئۇنىڭ دەۋاتقانلىرىمۇ دۇرۇس، ئۇمۇ ھەممە ئىشنى خاندانىنىڭ پەرىمانى بىلەن قىلىدۇ. پەتنۇش تەيجىمۇ خاننىڭ پەرىمانى بىلەن خان لەشكەرلىرى تەرىپىدىن ئۆلتۈرۈلگەن. خۇيزۇ قېرىنداشلارنىمۇ خان لەشكەرلىرى ئۆلتۈرگەن. ۋاڭ ئادەم ئۆلتۈ-

رۇشنى خالىمايدۇ. بىراق يۇقۇرنىڭ پەرمانى، تۆۋەننىڭ بېسىمى ئۇنى گاڭگىرىتىپ قويغان. يەنە ئۇ مەن ئۆلسەم ئۆلەي، خەلقىمنى تىنچ قوي دەۋاتىدۇغۇ» دايۋەنشۈي ئويلاپ شۇ يەرگە كەلگەندە سۆۋر پاكارنىڭ سۆزلىرىمۇ ئۇنى قايمۇقتۇرۇپ قويدى.

سوراق ئوتتۇز بەشىنچى كۈنگە قەدەم قويدى. مۇھەممەت بېشىر چېڭۋاڭ ھالىدىن كەتتى. ئەمدى ئۇنىڭ ھەرقانداق سوئالىغا جاۋاب بەرگۈدەك ئەھۋالى قالمىغانىدى.

دايۋەنشۈي «ئۇ گۇناھنى بويىغا ئالمىغۇچە ئۆلۈم جازاسى بېرىشكە بولمايدۇ» دېگەندى. شۇڭا خۇيزۇ ئاخۇنلار ھەدەپ دىنىي سوتقا تارتىپ مۇھەممەت بېشىر چېڭۋاڭنى ئاجىزلاشتۇرۇۋەتتى.

ئوتتۇز ئالتىنچى كۈنى ئەتىگەندە دايۋەنشۈيىنىڭ مەلۇمچىسى ئىككى ئايال كىشىنىڭ ئۆزى بىلەن كۆرۈشكىلى كەلگەنلىكىنى مەلۇم قىلدى. بۇنىڭغا ھەيران قالغان دايۋەنشۈي «كىر-گۈزۈۋېتىڭلار» دەپ رۇخسەت قىلدى.

بىر يېنىغا قىلىچ، بىر يېنىغا ئوقيا، ئوقيا ئوقلىرىنى ئاسقان ئىككى ئايال دايۋەنشۈيىنىڭ ئالدىدا تىك تۇراتتى. ئۇلارنىڭ بىرى مېھرىبانۇ يەنە بىرى نۇربانۇ ئىدى.

مېھرىبانۇ شارت قىلىپ قىلىچنى قىنىدىن چىقىرىپ قولىدا چىڭ تۇتقان ھالدا نەپرەتلىك كۆزلىرىنى دايۋەنشۈيگە تىكتى. نۇربانۇ تەڭرى تېغىدەك مۇقەددەس قەددى - قامىتىنى نامايان قىلىپ، بېلىدىكى قىلىچ دەستىسىنى مەھكەم تۇتقان ھالدا مېھرىبانۇنى مۇھاپىزەت قىلدى.

دايۋەنشۈي شۇنچە ئۇرۇش - تالاشلارنى بېشىدىن كەچۈرۈپ، تەكەببۇرلۇقتىن كۆرەڭلەپ كەتكەن بولسىمۇ بۇ ئىككى چوكان ئالدىدا تەمتىرەپ قالدى.

— سىلەر نېمە قىلماقچى؟!

مېھرىبانۇ ئۇنى مەنىستەي كۆلدى:

— مەن مۇھەممەت بېشىر چېڭۋاڭنىڭ مەھبۇبى مېھرىبانۇ بولمەن، بۇياق تەڭرى تېغىنىڭ مەشھۇر پالۋانى نۇربانۇ بولدى. سىلەرنىڭ ئېيتىشىڭلارغا قارىغاندا مۇسۇلمانلار بىر — بىرىگە يامانلىق سانمايدىغۇ — ھە، سىلەر بىلەن بىز بىر مۇ — سۇلمان. سىلەر بىزگە ئازاب كىشەنلىرىنى سالماسسىلەر؟! سىلەر مۇھەممەت بېشىر چېڭۋاڭنى دىنىي سوتقا تارتىۋاتسىلەر، مەنمۇ سىلەر بىلەن دىنىي شەرىئەدە مۇنازىرە قىلغىلى كىردىم. سىلەرگە مەلۇم، — ئۇ ئەتراپتا ئولتۇرغان خۇيزۇ ئاخۇن، موللىلارغا بىر مۇ بىر سەپسىلىپ سۆزلىدى، — ئاللاتا ئالانىڭ ئۆمەتلىرى گۇناھ قىلغان بولسا، ئۇنىڭ گۇناھلىرى كەچۈرۈلدى. ئالانىڭ ئىرادىسىز قىل تەۋرىمەيدۇ. ھەممە ئىش ئالانىڭ ئىرادىسىگە باغلىق بولىدۇ. ئۆزىنى مۇسۇلمان دەۋىپلىپ، ئىشنىڭ ئاق — قارىسىنى سۈرۈشتۈرمەي بىر مۇسۇلمان قېرىندىشىغا جازا بېرىش تەكەببۇرلۇقتىن كۆرەڭلەپ كەتكەن بىر بەندىگە مەنسۇپ. پەيغەمبەر ئەلەيھىسسالام مۇنداق دېگەن: «بىر ئادەم تەكەببۇرلۇقتىن كۆرەڭلەپ كەتكەندە ئۇنى يەر يۇتى. ئۇ تا قىيامەتكىچە يەر قاتلاملىرىدا چۆكۈپ بارىدۇ» مانا سەنمۇ ئەنە شۇنداق تەكەببۇرلاردىن ئىكەنسىن!

دايۋەنشۈەي بۇ گەپنى ئاڭلاپ زەھىرى تاشتى. ئەپسۇس شۇ مىنۇتتا ھېچكىمدە قورال يوق ئىدى. ئاۋۇ ئاخۇنلارنىڭ قولىدا قورغان ۋە قورغان ھەدىسلىرىلا تۇراتتى.

دايۋەنشۈەي تېخىمۇ ھاكاۋۇرلاشقان ھالدا بەخىرامان ئولتۇراتتى. ئەمدى ئۇ ئاچچىقلىغىنى بىلەنمۇ بىكار. ئۇ نېمە قىلالايدۇ. شۇنىڭ ئۈچۈن ئۇ ئۆزىنى زورغا بېسىپ، مېھرىبانۇغا قاراپ زەھەرلىك كۈلۈپ قويدى. مەرۋايىت تۇتۇلغان چۈمبەل

ئىچىدە مېھرىبانۇنىڭ جامالىنى كۆرگىلى بولمىسىمۇ ئۇنىڭ قەيى-  
سەرلىكى، سۆزلىرىنىڭ ۋەزنى دايۋەنشۈەينى ھەرخىل خىياللار-  
غا سالدى. مېھرىبانۇ سۆزىنى داۋاملاشتۇردى:

— سىلەر ئۈرۈمچىدىن مۇشۇ يەرگە كەلگۈچە نېمە ئىشلار-  
نى قىلىمىدىڭلار؟! قۇمۇل تەۋەسىگە كىرىپلا ئالانى ياد ئېتىپ،  
بارىغا شۈكۈر - قانائەت قىلىپ، خۇدانىڭ بىرلىكىگە پۈتۈپ،  
ياخشى ئىشلارغا ئۈمىد باغلاپ ئۆتۈۋاتقان مىڭدىن ئارتۇق پۇقرانى  
بالا - چاقىلىرى بىلەن قوشۇپ قىرىۋەتىشىڭلار، ئاجىز پۇقرالار-  
نىڭ ئۆيلىرىگە، باغلىرىغا ئوت قويدۇڭلار. بۇلاڭ - تالاڭ  
قىلىدىڭلار، قىز - ئاياللارنى ئاياغ ئاستى قىلىدىڭلار، ئايىغىڭلار  
باسقان زېمىن قانغا بويالدى. بۇ ئىشنى كىم قىلدى؟! سىلەر  
ئۆلتۈرگەنلەرنىڭ قايسىسى گۇناھكار كەن؟! ئاجىز پۇقرالار سى-  
لەرگە نېمە گۇناھ قىلدى. ئۆلگەن مۇسۇلمانلار سىلەرنىڭ قىي-  
رىنىدىشىڭلار ئەمەسمۇ؟! پەيغەمبەر: «ناھەق ئادەم ئۆلتۈرگەن-  
لەرنى، جازانىخورلۇق قىلغانلارنى، يېتىمىڭ مېلىنى يەۋالغاندا  
لارنى، ئىپپەتلىك، پاك مۇسۇلمان ئاياللىرىغا يامان نىيەتتە  
بولغانلارنى ئەڭ يامان گۇناھ قىلغۇچىلار. . .» دېگەندى.

دېمەك، سىلەر نېمە قىلىپسىلەر؟! مۇھەممەت بېشىر چىڭخۇاڭ  
ئۆز قولى بىلەن ئادەم ئۆلتۈرگىنى يوق، ئۇلار ئۆزىنى ئۆزى  
ئۆلتۈردى. يۇرتنى سوراۋاتقان ۋاڭنىڭ گېپىنى ئاڭلىمىدى.

يەنە شۇنى دەپ قوياي، سالاپەتلىك ئاخۇنلار، قولۇڭلاردا قۇرئان  
كەرىم، پەيغەمبەر ھەدىسلىرىنى كۆتۈرۈپ ئولتۇرۇپسىلەر، پەي-  
غەمبىرىمىز يەنە نېمىدىگەن، ئاشۇ قۇرئاننى ئوقۇڭلار، مۇسۇل-  
مانلار باشلىقىنىڭ سۆزىنى ئاڭلاش ۋە ئۇنىڭ ئەمرىگە ئىتائەت  
قىلىش كېرەك. دېگەن. قايسى خۇيزۇ مۇھەممەت بېشىر چىڭ-  
خۇاڭنىڭ سۆزىنى ئاڭلىدى؟! كۆتەمە كۆۋرۈكتە مۇھەممەت بې-  
شىر چىڭخۇاڭنىڭ ئالدىنى مانا مۇشۇ تۇڭگانلار توسۇۋالغاندا مۇ-

ھەممەت بېشىر چىڭخۇاڭ نېمە دەپ پەرمان قىلغانىدى. سىلەر ئاڭلاپ تۇرۇپ يەنە نېمە ئىشلارنى قىلىدىڭلار؟! سىلەر ۋاڭنىڭ سۆزىنى ئاڭلىمىساڭلارمۇ پەيغەمبەرنىڭ سۆزىنى ئاڭلىمامسىد- لەر!

دايۋەنشۈي كېكىردىكىنى قىرىپ قويۇپ ئىرغىنىپ ئولتۇردى. ئاۋۇ دىنىي سونقا تارتقۇچىلارمۇ قولىدىكى قۇرئان كەرىم، ھەدىسلەرنى تۇتقىنىچە باشلىرىغا قۇش قوندۇرۇۋالغاندەك مىدىر - سىدىر قىلماي تىك ئولتۇراتتى.

— مەن سىلەرگە يەنە شۇنىمۇ دەي، سىلەر ئوقۇغان قۇرئان كەرىمنى، پەيغەمبەر ھەدىسلەرنى مەنمۇ ئوقۇغان، يادلىغان، مۇتالىئە قىلغان. شۇڭا سىلەرنىڭ سەمىڭلەرگە شۇنداق بىر ئىشنى سېلىپ قويماي، پەيغەمبىرىمىز مۇشېرىكلار بىلەن ئۇرۇشقاندا ساھابىلەردىن بىرى كۆرگەنلا مۇشېرىكىنى ئولتۇرگەن، چاپقان، قىرغىن قىلغان، شۇ كۈنى پەيغەمبەرنىڭ ئادەم- لىرىدىن بىرى «بۈگۈن بىر كىشى بىزنىڭ ئارىمىزدا ئەڭ ئىشقا يارىدى» دەپ ھېلىقى ئادەمنى كۆرسەتكەندە، پەيغەمبىرىمىز ئۇ ئادەمنى «ئۇ ئادەم ھەقىقەتەن دەۋىزىخىدۇر» دېگەنىكەن. پەيغەم- بىرىمىز نېمىشقا شۇنداق دېدى، ئويلاپ بېقىڭلارچۇ، ھېلىقى ئادەم مۇشېرىكلارنى ئولتۇرگەندە پەيغەمبىرىمىز ئۇنى «دەۋىز- خى» دەپتۇ. ئەمدى سىلەر كىمنى قىردىڭلار، كىمنى سوراق قىلىۋاتىسىلەر، كىمنى ئولتۇرمەكچى بولۇۋاتىسىلەر، ئۇرۇش ئۈستىدە دەتالاش قىلىش، ئىختىلاپ قىلىشنىڭ ياخشى ئەمەسلى- كى توغرىسىدا پەيغەمبىرىمىز يەنە: «ئىشنى ئاسانلاشتۇرۇڭلار، قىيىنلاشتۇرماڭلار، كىشىلەرگە بېشارەت بېرىڭلار، ئۈرۈكۈتۈ- ۋەتمەڭلار، ئىناق ئۆتۈڭلار، ئىختىلاپ قىلىشماڭلار» دېگەن، سىلەر نېمە قىلىۋاتىسىلەر؟ مۇھەممەت بېشىر چىڭخۇاڭنى سول- ۋالغىلى ئوتتۇز ئالتە كۈن بولدى. ئۇنى قىيىن - قىستاق

قىلىپ نېمە قىلىسىلەر، سىلەرنى قانداقمۇ ئەلھەمدۇلىللا مۇ-  
سۇلمان دېگىلى بولسۇن!

مېھرىبانۇنىڭ يالقۇنلۇق كۈزلىرىدىن ئوت چاقنايتتى. نۇر-  
بانۇ مەزمۇت قەددىنى ھەممىگە مېختەك قاداپ تۇراتتى.

دايۈەنشۈي بۇ ئايال سۆزمەننىڭ سۆزلىرىگە ھەيران قالدى.  
ئاۋۇ ئاخۇنلارمۇ ئۇ سۆزلەپ ئۆتكەن ھەدىسىلەرنى بىلەتتى. شۇڭا  
ئۇلارنىڭ يۈزلىرىدىن گاھ خىجىللىق، گاھ ئاچچىق غەزەپ  
ئەكس ئېتەتتى.

مېھرىبانۇ ئاخىردا:

— سۇبھاناللاھى ۋە بېھەمدىھى (ئاللانى تەرىپلەيمەن ھەم  
مەدھىيلەيمەن) ئەگەر سىلەر ئاللانىڭ بىرلىكىگە  
پۈتسەڭلار، ئاللانىڭ يولىدىن چىقماڭلار، جەننەت - غەزىپىنى  
يىغقۇچىلار ۋە خەلقنىڭ كەمچىلىكىنى كەچۈرگۈچىلەر ئۈچۈن  
تەييارلانغان. ئەگەر ئېھتىيات قىلمىساڭلار، پانىي ئالەم  
بىردەملىك، باقىي ئالەمدە ئىش ئەمىلىڭلەرگە قاراپ ھېساب  
بېرىپ قالسىلەر، — دېگىنىچە قىلىچىنى شارائىتىدە قىنىغا  
سېلىپ دايۈەنشۈەينىڭ سارىيىدىن چىقىپ كەتتى.

دايۈەنشۈي ۋە باشقىلار بىر پەس جىمجىت ئولتۇرۇپ قال-  
دى. گويا ئۇلار ئۆزلىرىنى دوزاخقا چۈشۈپ قالغاندەك ھېس  
قىلىشتى. بىر پەستىن كېيىن دايۈەنشۈەي زۇۋانغا كېلىپ شۇند-  
داق دېدى:

— ئاياللار ئەگرى قوۋۇرغىدىن يارالغان، شۇڭا سەۋر  
قىلىشقا توغرا كېلىدۇ.

بۇ گەپ بىلەن ئاخۇنلارغا جان كىردى. ئۇلار مېھرىبانۇ  
پۇجۇڭنىڭ سۆزلىرىنى ئاڭلاپ ئۆزلىرىنىڭ ئوچ - ئاداۋەت يۈزد-  
سىدىن مۇھەممەت بېشىر چىڭۋاڭنى ئۆلتۈرۈش كويىدا بولۇۋات-  
قانلىقىنى چوڭقۇر ھېس قىلغاندەك بولدى. دە، ئەمدى دايۈەن-

شۈەينىڭ ئالدىدا «يۈزىمىز تۆكۈلىدىغان بولدى» دەپ ئەنسىرەپ ئولتۇراتتى. لېكىن ئويلىمىغان يەردە دايۈەنشۈي ئاخۇنلارنى گەپكە سالدى.

— پۇجۇڭنىڭ گەپلىرى بىلەن ھېيتگاھدا بىر غېرىچىتەك قېتىپ كەتكەن قېرىنداشلىرىمىزنىڭ قېنىنى يۇغلى بولامدۇ. ئاللاتائالا كۆزىنى ئويغاننىڭ كۆزىنى ئوي، ئۆلتۈرگەننى ئۆلتۈر دەپ قۇرئان كەرىمدە ئوچۇق ئېيتقان تۇرسا، بىز ئەمدى نېمىگە قاراپ ئولتۇرىمىز؟! — دېدى ئاخۇنلار.

دايۈەنشۈي، ئەگەر مۇھەممەت بېشىر چىڭخۇاڭغا جازا بەرمىد-سەم ئۆزۈم گۇناھكار بولۇپ خەلق ئالەم ئىچىدە ئىناۋىتىم تۆ-كۈلمەمدۇ — دەپ ئويلاپ قالدى.

مېھرىبانۇ پۇجۇڭ دايۈەنشۈي تۇرغان جايدىن چىقىپ، ئۇ-دۇل خان يامۇلىغا باردى. خان يامۇلىدا بىرمۇ ئادەم كۆرۈنمەيتتى. ئىچكىرى كىرىۋىدى، ئادەتتىكى خىزمەتچىلەردىن ئىككى-سى سۇغا چۈشكەن چاشقاندەك شۈمشىيىپ ئولتۇراتتى.

— دارىنلار قېنى؟! — دەپ سورىدى مېھرىبانۇ پۇ-جۇڭ.

— ھەممىسى قېچىپ كەتتى. لەشكەرلەرمۇ قېچىپ كەتتى. بىز جېنىمىزنى ئالمىنىمىزغا ئەپ قويۇپ يامۇلىنى ساقلاۋا-تىمىز، ئاڭلىساق، ئامبال بېگىم بىلەن ئايماق بېگىم بارىكۆلگە قېچىپ بېرىپتۇ. ئىككى كۈن بۇرۇن ئۇلارنىڭ ئادەملىرى كې-لىپ پۈتۈن مال - مۈلكىنى، خوتۇن بالىلىرىنى ئېلىپ يەنە بارىكۆلگە كەتتى.

— ھىم! — دەپ ئاچچىق يۈتتى مېھرىبانۇ پۇجۇڭ.



## يىگىرمە ئىككىنچى باب

ئۇلار كۆشۈتە ئېغىزغا كەلگەندە يېڭى كۆتۈرۈلگەن كۈن نۇرى تىك قىيالارنىڭ، مۇز قاپلاپ ئالماستەك كۆرۈنۈپ تۇرغان تاغلارنىڭ، قارلىق چوققىلارنىڭ ئۈستىگە يېيىلغانىدى. نۇربانو بۇ تاغلارنى بەش قولىدەك بىلەتتى. ئۇ مېھرىبانۇ پۇجۇڭنى ئەتدەگەنلىك ناشتا ئۈچۈن بىر ئاق ئۆيگە باشلاپ كىردى. بۇ تاغ ئارىلاپ، ئوقيا ئېسىپ ئوۋ قىلىدىغان، يىرتقۇچ ھايۋانلارنى ئۆلتۈرۈپ ئادەملەرگە ئاراملىق ئاتا قىلىدىغان، بۇلاڭ - تالاڭ قىلغۇچىلارنى يولاتمايدىغان ئايال پالۋاننى ھەممىسى تونۇيتتى. ئۆيدە قازاق موماي سۈت سورۇپ قايماق پىشۇرۇۋاتاتتى. نۇربانو بىلەن مېھرىبانۇ پۇجۇڭ مومايغا سالام بەردى. كۆزلىرىنىڭ نۇرى ئۆچكەن، يۈزلىرىنى قورۇق بېسىپ بېلى مۈكچىيىپ قالغان موماي ئۇلارغا قاراپلا قالدى ھەم بۇلار ئاسماندىن چۈشكەن ھۆر - پەرىلەرمۇ، يا، قايدىدىن كەلدى بۇلار؟» دەپ ئويلاپ قالدى. نۇربانو ھاڭۋېقىپ قالغان مومايغا ئۆزلىرىنى تونۇشتۇردى. موماي ئۇلارنى قىزغىن قارشى ئېلىپ، ئاق ئۆينىڭ تۆرىگە ئۆتكۈزۈپ ئالدىغا داستىخان ياپىدى. سۈت، قايماق، قېتىق، قۇرۇت، ئېرىمچىك دېگەنلەرنى تۆكۈۋەتتى ۋە سىرتقا ئالدىراپ چىقىپ ئوغلىنى چاقىرىپ قويى سۇيۇشقا بۇيرۇدى.

نۇربانو «ۋاقتىمىز قىس، سىزگە رەھمەت موما، ئاشتا قىلىۋالساقلا بولىدۇ» دەپ ئۆزىغاھلىق ئېيتتى.

— ئەل بېشىغا ئاپەت كەلدى، بىزگىمۇ ئامانلىق يوق، كۈندە دايۋەنشۈەينىڭ ئادەملىرى قوتان - قوتان قوي - كالا، ئاتلارنى ھەيدەپ كېتىۋاتىدۇ. بۇنىڭغا چىدىمىغان مالچىلار قوي-كالا، ئاتلارنى يىراق ئوتلاقلارغا، جىلغىلارغا، ئورمانلارنىڭ ئىچكىرىگە ھەيدىۋەنتى. بۇ مەلئۇنلارغا ئاش بولغىنىدىن، يىرت-قۇچ ھايۋانلارغا يەم بولغىنى تۈزۈك، بىز قانداق قىلىمىز ئەم-دى. بىزدە كلا ئۆلسەك بولاتتى. بىز بولساق، قېرىدۇق، مۇ-ھەممەت بېشىرچىڭۋاڭغا ئۇۋال بولدى، — دەپ يىغلاپ كەتتى. موماي.

ئۇلار چاپنى ئېچىپ بولغۇچە شۇ ئەتراپتىكى چارۋىچىلار ئۆيگە يىغىلىپ كەتتى. ھەممىسى مېھرىبانۇنىڭ ئېتەكلىرىنى كۆزلىرىگە سۈرۈپ «يۈرت ئامان بولسۇن، مۇھەممەت بېشىرچىڭۋاڭ ئامان بولسۇن» دەپ خۇدادىن تىلىدى. مېھرىبانۇمۇ كۆز يېشىنى توختىتالماي بىر پەس ئاھ ئۇرغاندىن كېيىن ئۇلار بىلەن خوشلاشتى.

ئۇلار ئاتلىرىغا مىنگەندە قىران بۈركۈتتەك ئون نەپەر ئون يەتتە، ئون سەككىز ياشلاردىكى يىگىتلەر تۇلپاردەك ئاتلارغا مىنىپ ئۇلارنى ئارىغا ئالدى ۋە بارىكۆل تەرەپكە قاراپ چېپىپ كەتتى.

ئۇلارنىڭ قارىسى يۈتكۈچە كەينىدىن قاراپ تۇرغان موماي ۋە ئاياللار ئۇلارغا ئاق يول تىلىدى. ئۇلار نۇربانو ھەققىدە قىزىق پاراڭغا چۈشۈپ كەتتى. نۇربانو يېڭى توي قىلغان كۈند-لەردە ئۇنىڭ يولىدىشى مال بېقىپ يۈرۈپ قاتتىق شۆۈرغان ۋە قار ئاپىتىگە دۇچ كېلىپ، ماللىرىنى قوغدايمەن دەپ يىلپىزغا يەم بولۇپ كېتىدۇ. بۇ دەھشەتلىك يوقىتىش نۇربانۇنى يىرتقۇچ

ھايۋانلارغا جەڭ ئېلان قىلغان بىر قەھرىمان قىلىپ يېتىشۈرۈپ چىقىدۇ. ئۇ تاغ ئارىلاپ، جىلغا، سايلارنى كېزىپ، ئېدىر، ئورمانلاردا يۈرۈپ، نۇرغۇنلىغان يىلپىز، يولۋاس، بۆرىلەرنى بوقىتىدۇ. خەلققە تەھدىت سالىدىغان ھەرقانداق دۈشمەن ئالدىدا ھوشيار تۇرىدۇ. شۇڭا ئۇنىڭ نامى تىللاردا داستان بولۇپ، خەلق ئىچىدە نۇرغۇن قوشاقلار تارقىلىدۇ.

ئوقيا، قىلىچ بېلىدە،  
چاپقان ئاتنى تاغ ئىچىدە.  
چوكان ئىكەن بۇ باتۇر،  
قورقماي يۈرگەن تۈن كېچىدە.

ئۆتتى شۇنداق پالۋانلار،  
نەچچە نەچچىسى يۇرت ئىچىدە.  
خەلق ئۈچۈن بەلنى باغلاپ،  
داڭ چىقاردى ئەل ئىچىدە.

مانا بۇ نۇربانۇغا، نۇربانۇدەك پالۋانلارغا قارىتىلغان قوشاقلار ئىدى. بۇ قوشاقلارنى ھېلىقى مومايدەك ئاقىنلار ئىجاد قىلغاندى. ھېلىقى موماي بۇ قوشاقلارنى ئېسىگە ئالدى. مېھرىبانۇ بىلەن نۇربانۇ بارىكۆلدىكى خاننىڭ لەشكەرلىرى تۇرۇشلۇق جايغا كېلىپ ئاتتىن چۈشتى. ئۇلارنى قوغداپ كەلگەن ئون نەچچە يىگىت يىراقتا ئۇلارنى كۆزەت قىلىپ تۇردى. مېھرىبانۇ بۇرۇن بۇ يەرگە بىر قېتىم ياردەم سوراپ كەلگەندى، شۇڭا مۇھاپىزەتچىلەر مېھرىبانۇنى كۆرۈپلا ئۇنىڭغا ئېھتىرام بىلدۈردى. ھەمدە ئامبال - دارىنلار بار جايغا باشلاپ ماڭدى. ئۇلار نۇرغۇن جىسەكچىلەردىن ئۆتۈپ، ئامبال بېگى

ۋە ئايماق بېگىنى، داش قازانغا نەچچە قوينىڭ گۆشىنى سېلىپ قويۇپ، شاراب ئىچىپ، قىمار ئويناۋاتقان يېرىدىن تاپتى. ئۇلار مېھرىبانۇنى كۆرۈپ ئانچە ئېرەن قىلىپ كەتمىدى، مېھرىبانۇنىنىڭ يۈرىكى غەزەپتىن يېرىلىپ كەتكۈدەك ھالەتكە كېلىپ سۆزلىدى:

— سىلەر زە، مۇھەممەت بېشىر چىڭۋاڭنى ئوتقا ئىتتىرىپ قويۇپ، ئۆزۈڭلار بەخىرامان ئويۇن - تاماشا قىلىپ ئولتۇرۇپسىلەرمۇ؟ قېنى سىلەرنىڭ مۇھەممەت بېشىر چىڭۋاڭغا خاننىڭ يارلىقىنى تۇت، ئارقاڭدا بىز بار دېگىنىڭلار؟! مۇھەممەت بېشىر چىڭۋاڭ كىم ئۈچۈن قولغا چۈشۈپ قالدى. ئۇنىڭ ئۆلۈپ تىرىلىشى بىلەن سىلەرنىڭ كارىڭلار يوقمۇ؟! — مېھرىبانۇ پۈجۈڭ ئوردىغا كەلگەندىن تارتىپ خەنزۇچە ئۆگەنگەندى. بۇ ئۆگىنىش ئۇنىڭغا مانا شۇ كۈنلەردە ناھايىتى ئەسقاتتى. ئۇ خەنزۇچە سۆزلەپ دايۋەنشۈي ۋە ئاۋۇ ئامبال، دارىنلارنى ھەيران قالدۇردى.

— چېچىلمىسىلا خېنىم، بىزگىمۇ ئامال يوق، بىزدە لەشكىرى قىسىم كۆپ بولمىغاندىكىن، ھەممىمىز ئۆزىمىزنىڭ جېنىنى جان ئەتمەسەك بولمايدۇ، — دېدى ئامبال.

— مۇھەممەت بېشىر چىڭۋاڭمۇ قېچىپ قۇتۇلسا قۇتۇلاتتىغۇ؟ ئۇنى قېچىپ كېتىشكە دەۋەت قىلغاندا «مۇشۇ يۇرتتا تۇغۇلۇپ، مۇشۇ ئاۋام ئۈچۈن ئىشلەپتىمەن، ئەمدى خەلقىنى ئوتقا ئىتتىرىپ قويۇپ قاچسام بولماس» دەپ ئۈنىمىدىغۇ؟ چىڭ ھۆكۈمىتى سىلەرنى كىم ئۈچۈن ئىشلەشكە ئەۋەتكەن! خاننىڭ يارلىقى شۇنداقمۇ - يە؟! خەلقىنىڭ بېشىڭغا كۈن چۈشسە، قېچىپ كېتىڭلار، يەرلىك ئەمەلدارلارنى ئوتقا ئىتتىرىپ قويۇڭلار، دېگەنمۇ؟ شۇنداق دېگەن بولسا مەن مەنچىڭ خاننىڭ ئالدىڭمۇ بارالايمەن، مۇھەممەت بېشىر چىڭۋاڭ خان ئۈچۈن،

سىلەر ئۈچۈن جان تىكىپ ئىشلىسە، خاننىڭ ۋەكىلى بولغان سىلەر يەپ - ئىچىپ، قورساق توقلاپ، ئەپپۇن چېكىپ، شاراب ئىچىپ، قىمار ئويناپ، يۇرتنىڭ ئىشلىرى بىلەن كارىڭلار بول-مىسا بولامدۇ؟ مۇھەممەت بېشىرچىڭۋاڭ ئۆلتۈرۈلسە، خانغا نېمە دەپ جاۋاب بېرىسىلەر؟!

مېھرىبانۇ بۇ گەپلەرنى دەپ بولغۇچە ئۇلارنىڭ مەستلىكى يېشىلىپ قىمارنى بېسىقتۇرۇپ، ئورۇنلىرىدىن تۇرۇپ كەتكەن ئىدى.

قۇمۇلنىڭ ئايماق بېگى:

— ھەممىمىز ئۆز غېمىمىز، ئۆز دەردىمىز بىلەن بولۇپ كېتىپ بىخۇدلۇق قىلىپتىمىز. بۇ ئەسلىدە، بىزگە كەلگەن بالا - قازا ئىدى، ئۇلار مۇھەممەت بېشىرچىڭۋاڭ-نى تۇتۇۋالدى. بىزمۇ ئۇلارغا قارشى ھەرىكەت قىلىشىمىز كېرەك ئىدى. قورقۇپ بۇ يەرگە مۆكۈنۈۋالغىنىمىز بولمىدى. بىز چوقۇم بارىكۆلدىكى لەشكەرلەرنى باشلاپ بېرىپ، دايۋەنشۈەيگە تاقابىل تۇرۇپ مۇھەممەت بېشىرچىڭۋاڭنى قۇتقۇزايلى. خانغا مەلۇمات يوللايلى، خاپا بولمىسىلا پۇجۇڭ خېنىم، — دېدى يالۋۇرغاندەك قىلىپ.

بۇ چاغدا يوغان كالىپۇكلىرىنى يالاپ ئورنىدىن تۇرغان ئام-بال بېگىنىڭ كۆزلىرى قىزاردى. تەكەببۇرلۇق ۋە ئەسەپپىلىكى ھەددىدىن ئاشتى:

— تۇڭگانلار ئوردىنى قورشىۋالغاندا بىزنىڭ لەشكەرلەر ئوردىنى، ۋاڭنى ساقلاپ قالدى. بۇ چاغدا يىگىرمە نەچچە لەشكەرىمىز ھالاك بولدى. بۇنىڭغا ۋاڭ خۇن ھەققى بەرمىدى. شۇڭا لەشكەرلەر ۋاڭنى قۇتقۇزۇپ قېلىشقا ئۇنىمايۋاتىدۇ، بول-مىسا بىز ئاللىبۇرۇن بېرىپ ۋاڭنى قۇتقۇزۇپ قالاتتۇق. مېھرىبانۇنىڭ كۆزلىرى غەزەپ - نەپرەتكە تولدى:

— ۋەقە يۈز بەرگەننىڭ ئەتىسىلا، ئۆزۈڭ يالغۇز كىرىپ  
ۋاڭدىن خۇن ھەققى تەلەپ قىلدىڭ. مۇھەممەت بېشىرچىڭۋاڭ  
يۈز يامبۇنى ئالدىڭغا قويغاندا، ئېلىپ كەتكىنىڭ يادىڭدا يوقمۇ؟  
بۇ يامبۇنى نېمە قىلدىڭ، سىلەر زە ئالتۇن، يامبۇ ئۈچۈن ئىش-  
لەپ يېنىڭلارنى تولدۇردۇڭلار، ئۇنىڭ ئۈستىگە لەشكەرلەرنىڭ  
نەچچە ئايلىق پۇلىنى بەرمەي يەۋىلىپ لەشكەرلەرنىڭ روھىنى  
چۈشۈردىڭلار. خەلقنى ئالغان باج - سېلىقنىمۇ يەپ كەتتىڭ-  
لار. ئەمدىزە ئالغانسىرى ئالغۇڭلار كېلىپ، ۋاڭنىڭ ئۆلۈپ  
كېتىشى بىلەن كارىڭلار بولمامدۇ؟

ئامبال بېگى يىلان چاققاندىك تولغىنىپ كەتتى. ئۇنىڭ  
قېلىن قاپاقلىرى كىچىك كۆزلىرىنى توسىۋالغانىدى. ئۇ يۇقىد-  
رىقى ئىشلارنى باشقىلارنىڭ بىلىپ قېلىشىدىن ئەندىشە قىلىپ  
يۈرەتتى. مانا ئەمدى مېھرىبانۇ پۇجۇڭ بۇنى دارىن، لەشكەرلەر  
ئالدىدا ئاشكارىلىۋەتتى. شۇڭا ئامبال بېگى گەپنى يۆتكەپ:  
— ئاڭلىمىدىڭىزمۇ، ئارا تۈرۈكتىكى تۇڭگانلار قوزغىد-  
لىپ، شۇ جايدىكى باجگىر قېرىنداشلىرىمىزنى ئۆلتۈرۈۋەتتى.  
بىر مۇنچە لەشكەرلىرىمىز ئۇلار بىلەن ئۇرۇشقىلى كەتتى. ئۇ  
توپلاڭچىلار مەغلۇپ بولسا، ئاندىن بىز قومۇلغا ياردەمگە بارد-  
مىز.

بۇ چاغدا ئۆيگە بارىكۆلدە تۇرۇشلۇق خان لەشكەرلىرىنىڭ  
باشلىقى كىرىپ كەلدى:

— خېنىم ئۆرە تۇرۇپ قاپتىغۇ، ئولتۇرۇپ  
سۆزلىشەيلى، — دەپ مېھرىبانۇ پۇجۇڭغا بىر ئورۇندۇقنى  
كۆرسەتتى. نۇربانۇ ئۇنىڭ باش - ئايىغىغا نەزەر تاشلاپ ئۇنى  
كۆزىتىپ تۇراتتى. مېھرىبانۇ پۇجۇڭ ئولتۇرمىدى. لەشكەر باش-  
لىقى بولسا باياتىن نېرىقى ئۆيدە ئولتۇرۇپ مېھرىبانۇنىڭ سۆز-  
لىرىنى ئاڭلىغانىدى. شۇڭا ئۇ مۇنداق دەيدى:

— ھەقىقەتەن قۇمۇل ئېغىر ئەھۋالدا قالدى. مانا مەن ياردەمگە بارىمەن، ئەتە - ئۆگۈننىڭ ئىچىدە يولغا چىقىمەن، تۇڭگانلار ئاسانلىقچە مۇھەممەت بېشىرچىڭۋاڭنى ئۆلتۈرەلمەيدۇ. خېنىم، ئۆزلىرى قايتىپ كەتسە. مەن بارلىق لەشكەر-لەرنى باشلاپ ئارقىلىرىدىن يېتىپ بارىمەن.

مېھرىبانۇ لەشكەر باشلىقىغا قاراپ «رەھمەت سىزگە» دەپ بېشىنى ئەگدى - دە، ئۆيىدىن چىقىپ كەتتى. ئۇنىڭ كۆزلىرى قاراڭغۇلۇشۇپ پۇتلىرىدا ماغدۇر قالمىغانىدى. نۇربانۇ بۇنى سېزىپ قالدى. چۈنكى خان ئامبىلىنىڭ پەيلى بۇزۇق ئىدى. ئۇ مۇشۇنداق قالايمىقان كۈنلەردە نېمە قىلىمەن دېسە، شۇنى قىلا-لايتتى. ھەتتا مېھرىبانۇنىڭ ئارقىسىدىن ئادەم ئەۋەتىپ، ئۇنى ئۆلتۈرۈۋېتىشمۇ مۇمكىن ئىدى. چۈنكى «مەن ۋاڭدىن ئۈستۈن تۇرىمەن» دەپ كۆرەڭلەپ يۈرگەن بۇ ئامبالنى ئۆتكەندە مۇھەممەت بېشىرچىڭۋاڭ ئوردىدىن قوغلاپ چىقىرىۋەتكەنىدى. ئەمدى-لىكتە بولسا مېھرىبانۇ ئۇنىڭ يېغىرىنى ئېچىۋەتتى. لېكىن دايۋەنشۈەينىڭ ئۇنى تۇتماي مۇھەممەت بېشىرچىڭۋاڭنى تۇتۇۋېلىشى، بۈگۈنكى كۈندە بولسا مېھرىبانۇ پۇجۇڭنىڭ ئۇنىڭدىن ياردەم سوراپ چىقىشى ئۇنىڭ خورىكىنى ئۆستۈرۈپ، يۈرەكلەندۈرۈپ قويغانىدى. ئۇ ئۆچ ئېلىشنىڭ ياخشى پۇرسىتى كەلدى دەپ ئويلاپ تۇرۇشىغا مېھرىبانۇ ۋە نۇربانۇ چاققان كېلىپ ئۆي-دىن ئىتتىك چىقىپ كەتتى - دە، نۇربانۇنىڭ قاتتىق ئىسقىرتىشى بىلەن بايا بىللە كەلگەن يىگىتلەر يوپۇرۇلۇپ يېتىپ كېلىشتى ھەم مېھرىبانۇنى قۇمۇل-خىچە قوغداپ ئېلىپ كەلدى ۋە مېھرىبانۇ پۇجۇ-مۇڭنىڭ تەلپىسى بىلەن بۇ يىگىتلەر ئوردا قاراۋۇللۇقىدا تۇرۇشقا ماقۇل بولدى.





تىپ تۇرىدىغان ۋاڭنىڭ سوۋغا - سالاملرىدىن مەمتۇن ئىدى. خان ئويلىنىپ قالدى، چۈنكى ئۇنىڭ جاي - جايلىرىدا بولۇۋاتقان توپىلاڭلاردىن خەۋىرى بار ئىدى. شۇڭا خان «بۇ خىل ئەھۋال ئاستىدا پەرمان بىلەن ھەرقانداق ئىشنى ۋۇجۇدقا چىقارغىلى بولمايدۇ، شىنجاڭنىڭ جەنۇبىغا ياقۇپبەگ بېسىپ كىردى. شىنجاڭنىڭ ئۆزىدە ھەرخىل توپىلاڭلار بولۇۋاتىدۇ، شۇڭا لەشكەر يېرى قوشۇن ئەۋەتىپ شىنجاڭنىڭ تىنچلىقىنى ساقلاش كېرەك» دېگەننى ئويلاپ قالدى. شۇنىڭ بىلەن زوزوڭناڭنى لەشكەر يېشى قىلىپ غەربكە يۈرۈش قىلىشقا پەرمان بەردى.

\*

\*

بۇ ھاياتلىق دۇنياسىدا ۋەھىمدىن ئاچچىق نەرسە يوق. مېھرىبانۇ تاماق، ئۇيقۇدىن قالدى. ئۇ ئۇياق، بۇياققا چېپىپ باققان بولسىمۇ ھازىرغىچە ھېچكىم ياردەمگە كەلمىدى. بېيجىڭگە خاننىڭ ئالدىغا كەتكەنلەرمۇ كەلمىدى، بېيجىڭ بىلەن قۇمۇلنىڭ ئارىلىقىغۇ يىراق، بارىكۆل بىلەن قۇمۇلنىڭ ئارىلىقى بىر ئىككى كۈنلۈك يول تۇرۇپمۇ ئۇلار بۇ ئىشقا كۆڭۈل بۆلمەيدۇ. ھەتتا راشىدىن خوجىمۇ ياردەم سوراپ بارغانلارغا «مۇھەممەت بېشىرچىڭۋاڭ قۇمۇلدىكى چىڭ لەشكەرلىرىنى ئۆزۈم يوقىتىمەن» - دەپ ۋەدە بەرگەن، بىز مۇھەممەت بېشىرچىڭۋاڭغا ئىشىنىپ شۇنچە كۆپ لەشكەرنى كۈچىمىزنى يۆتكەپ كەتسەك، ئۇ ۋەدىسىگە ۋاپا قىلماي تۇڭگان قېرىنداشلىرىمىزنى قىردۇرۇۋېتىپتۇ. بىز ئەمدى بۇ قانلىق قىساسنى كىمىدىن ئالىمىز، مۇھەممەت بېشىرچىڭۋاڭ ساقلاپ قالغان چىڭ لەشكەرلىرى قېنىكەن!» دەپ ئاچچىقلىنىپتۇ. مېھرىبانۇ دەرد - ئەلەمدىن ئۆرتىنەتتى. ئەنسىزچىلىك

ئىچىدە كېچە - كۈندۈز ئاھ ئۇراتتى. مانا شۇ كۈنلەردە نۇربانو بىر قورساقتىن چۈشكەن قېرىندەشلىرىدەك، ئاللاتائالا ئەۋەتكەن پەرىشتىدەك ئۇنىڭ يېنىدا پەيدا بولۇپ، چوڭ يار - يۆلەكتە بولۇۋاتاتتى. نۇربانو جىمغۇر ئەمما ناھايىتى باتۇر ئايال ئىدى. ئۇ مېھرىبانۇنىڭ كۆز ياشلىرىغا چىدىماي مۇنداق دېدى:

— ئاللاتائالا بىزنى ياراتقاندا پەرىشتىلەرگە پەرمان بېرىپ پېشانىمىزغا تۈرلۈك قىسمەتنى يېزىپ، بۇ دۇنياغا ئاپىرىدە قىلغانىكەن. ئەمدى بېشىمىزغا نېمە كەلسە شۇنى كۆرمەكتىن باشقا ئاماللىرىمىز يوق. مېنىڭ يولىدىشىمىمۇ غالىجىرى يىلپىز يەۋەتكەندە مېنىڭ ئاھ زارىمغا ھېچكىم چىدىمىغانىدى. لېكىن، مەن ئاخىرى غەزىپىمنى يۈتۈپ، يېنىمغا نەچچە پالۋاننى ئەگەش-تۈرۈپ يۈرۈپ نۇرغۇنلىغان يولۋاس، يىلپىزلارنى يوقاتتىم. ھەممە ئىش بىز ئويلىغاندەك بولمايدىكەن پۇجۇڭ خېنىم. لاھەۋ-لە ۋەلا قۇۋۋەتە ئىللا بىللا (ئاللاتائالا ياردىمى بولمىسا قولىمىز-دىن ھېچ ئىش كەلمەيدۇ)

مېھرىبانۇ كۆز يېشى ئىچىدە «تەقدىردىن كەلگەن ئىشقا بىزدە نېمە چارە» دەپ قويدى.

مەلۇمچى نەستۇللا تەيجى بىلەن ھاشىر تەيجىنىڭ كەلگەنلىكىنى مەلۇم قىلدى.

نۇربانو پەردىنى چۈشۈرۈۋەتتى. ئىككى تەيجى دۇئادىن، كېيىن مېھرىبانۇنىڭ ئېسەنلىكىنى سورىدى ۋە نەستۇللا تەيجى سۆز ئاچتى:

— پۇجۇڭ خېنىمغا مەلۇم بولغاي، داپۋەنشۈەينىڭ ئالدىغا بارغان ئەلچىلىرىمىز قايتىپ كەلدى. يۇنۇس قازى ئاخۇنۇمنىڭ ئېيتىشىغا قارىغاندا، ئۇلار ھەزەتلىرىنىڭ ئاتىغانلىرى بويىچە سەككىز مىڭ تۇپاق ئات، مىڭ دانە يامبۇ، ئەللىك نەچچە زىخچە

ئالتۇن بەرسەك، مۇھەممەت بېشىرچىڭئاڭنى قويۇپ بەرسەڭلار دېگەنكەن. دايۋەنشۈي جاۋاب بەرگۈچە تۇڭگان ئاخۇنلار «بىز دىنىمىزنى پۇل - مالغا ساتمايمىز» دەپ ئۇنماپتۇ. دايۋەنشۈيە مۇ تۇڭگان ئاخۇنلارنىڭ سۆزىنى قۇۋۋەتلەپتۇ.

بۇ گەپتىن كېيىن ئارىدا بىر پەس جىمجىتلىق ھۆكۈم سۈردى. ئاندىن ھاشىر تەيجى دەيدى:

— پۇجۇڭ خېنىمغا مەلۇم بولغاي، شەھەر ئىچىدىكى پۇقرالارنىڭ بىر قىسمى بالا - چاقىسىنى ئېلىپ يوشۇرۇنچە قېچىۋاتىدۇ. قانداق قىلىمىز؟

— پۇقرالار شەھەردىن چىقىپ كەتسە كەتسۇن، ئۇلارغا بىر قانچە يوشۇرۇن يوللارنى ئېچىپ بېرەيلى. كۆڭلى نەدە ئىمىن تاپسا، شۇ يەرگە بارسۇن. ئەھۋالدىن قارىغاندا، بۇلارنىڭ پەيلى بۇزۇق، بىزگە ياخشى كۈن يوق. ئەگەر ئۇلار تاساددىيىنى ئەھۋالدا شەھەرگە ھۇجۇم قىلىمىز دېسە بىردەملىكلا ئىش قارا قاغىدەك يوپۇرۇلۇپ تۇرغان چېرىكلەرگە بىز تەڭ كېلەلمەيمىز. ھەممىمىز ئىككى قوللۇق تەييارلىق كۆرەيلى. ھەرقايسىدىلىرىمۇ ۋاقتى كەلگەندە جانلىرىنى جان ئەتسىلە. ئۇلارغا تەييارلىغان يامبۇ، ئالتۇنلارنى بىر يەرگە بېسىقتۇرۇپ قويۇشىدىلا، يەنە يۇرتقا كېرەك بولىدۇ، — مېھرىبانۇنىڭ ئاۋازى بوغۇلۇپ قالدى، — يەنە بىر گەپ، پۇقرالار دايۋەنشۈي لەشكەرلىرىنىڭ قولغا چۈشۈپ قالمىسۇن. ئەڭ مەخپىي يوللارنى بەلگىلەپ بەرگەيلا.

— خوش، پۇجۇڭ خېنىم، دېگەنلىرىدەك قىلىمىز. ئۇلار چىقىپ كېتىۋىدى، يەنە مەلۇمچى كىرىپ دەيدى:

— ئوردا ئالدىغا بىرى ھەزرەتلىرىنىڭكىدەك تەختىراۋاندا ئولتۇرۇپ كەپتۇ. ئۇ ئىشىكلەرنى ئېچىڭلار، مەن ئوردىغا كىرىمەن دەۋاتىدۇ قانداق قىلىمىز خېنىم؟

— ئۇ كىمكەن، ئەرمىكەن، ئايالىمكەن؟

— ئايالىكەن خېنىم، ئۇ ھېلىقى سۇۋۇر بەگنىڭ ئايالى  
مىنىس ئاپپاقتەك قىلىدۇ.

مېھرىبانۇ مىنىس ئاپپاقتىڭ ئىسمىنى ئاڭلاپ بىر قىسىما  
بولغان بولسىمۇ، مۇھەممەت بېشىرچىڭۇڭنى قۇتقۇزۇپ قېلىش-  
قا بىر ئامال بولۇپ قالارمۇ يە، دېگەن خىيالغا كېلىپ «كىر -  
گۈزۈۋېتىڭلار» — دېدى.

مىنىس ئاپپاق مېھرىبانۇ پۇجۇڭ خېنىمدەك ياشىنىپ كەل-  
گەنىدى. ئۇ تەختىراۋاننى ئوردىنىڭ جەنۇب تەرىپىدىكى توساق  
تام ئالدىدا قالدۇرۇپ، ئۆزى مېھرىبانۇ پۇجۇڭنىڭ ھۇجرىسىغا  
قاراپ ماڭدى. ئۇنىڭ ئۇزۇن كۆڭلىكى كالتە پۇتلىرىنى يېپىپ  
يەرگە سۆرۈلۈپ تۇراتتى. بېشىغا سالغان ئۈنچە تۇتۇلغان لېچىد-  
كى سوڭىغا چىرمىشىپ، مېڭىشىغا توسالغۇلۇق قىلاتتى.  
مېھرىبانۇ خېنىم مىنىس ئاپپاقتى ئوچۇق چىراي بىلەن  
كۈتۈۋالدى.

— كەلسىلە، كەلسىلە خېنىم ئاچا!

— ھىم . . . . ھى . . . بۇ دۆلەت سەندە تۇرماس، بۇ  
مۈشكۈل مەندە دەپ، ھا . . . ي ئېلىلىق ئاپپاق، ساڭىمۇ چاق-  
قانلا كەپ قالدى. ھا . . . ي جەينەك يېقىن بولغىنى بىلەن  
چىشلىگىلى بولمايدۇ. ئىگىن كىيسە تولغىنىپ، ئاش يېسە  
ئاغرىنىپلا يۈرەرمەنمىكەن دەپتىمەن. مانا ئەمدى، بۇرۇنلاردا  
ئالەم چۆرۈلۈپ كەلسە، ھازىر قازان بېشى چۆرۈلۈپ كېلىد-  
كەن. ئەمدى مەن پۇجۇڭ بولىمەن. ساڭا ياراشقان پۇجۇڭلۇق  
ماڭا ئەجەب ياراشمايدىكەن. سەن ئوردىدىن چىقىپ كەت. بول-  
مىسا دايۋەنشۈي سېنىڭمۇ كاللاڭنى ئالىدۇ. ئاڭلىمىدىڭمۇ مۇ-  
شۇ نەچچە كۈننىڭ ئىچىدە بېشىرچىڭۇڭ ۋە ئۇنىڭ يالاقچىلىرى  
بولۇپ بەش ئادەمنىڭ كاللىسى ئېلىنىدۇ. سەن ياخشىلىقچە

بۈگۈنلا بۇ ئوردىدىن چىقىپ كەت. بولمىسا ئامان قالمايسەن.  
مۇھەممەت بېشىرنىڭ كاللىسىنى ئالغان دايۈەنشۈي سېنى ساق  
قويغۇدەكما!!

بۇ گەپلەرنى ئاڭلاپ مېھرىبانۇنىڭ كۆڭلى بىر قىسما بو-  
لۇپ، تامغا يۆلىنىپ ئولتۇرۇپ قالدى. ئۇ سۆزۈر پاكارنىڭ  
قىلىپ يۈرگەن ئىشلىرىنى بىلەتتى. شۇڭا بۈگۈن ئۇ مىنىس  
ئاپپاقنىڭ دېگەنلىرى ھەق دەپ چۈشەندى. دېمەك، ئەتە -  
ئۆگۈننىڭ ئىچىدە مۇھەممەت بېشىرچىڭۋاڭنىڭ كاللىسى ئېلىد-  
نىدىكەن.

مىنىس ئاپپاق خىرقىراپ ئۇياقتىن بۇياققا مېڭىپ مېھرىبا-  
نۇ پۇجۇڭنى تاماشا قىلماقتا ئىدى. نۇربانۇ بۇ ھاقارەتكە چىداپ  
تۇرالمىدى - دە، دەرھال قىلىچىنى يالڭاچلاپ مىنىس ئاپپاققا  
ھەيۋە قىلدى:

— ئەمىسە سەن ئۆز ئايىغىڭ بىلەن پۇجۇڭ خېنىمنىڭ  
ئايىغىدا ئۆلگىلى كەپسەندە، مەن ساڭا ئۆلۈمنىڭ قانداق بولىدۇ-  
خانلىقىنى كۆرسىتىپ قوياي.

— ھەي . . . ي. توختاپ تۇر. سەن كىم سەن، مېنى  
ئۆلتۈرسەڭ سەنمۇ تىرىك قالمايسەن، — دېدى ئۇ ئۇزۇن ھەم كەڭ  
يەڭ ئىچىدە كۆرۈنمەي قالغان قوللىرىنى پۇلاڭلىتىپ، —  
بولدى مەن بۈگۈن ئوردىدىن چىقىپ كېتەي، ئەتىلا پۇجۇڭ  
خېنىم بولمىغىنىمنى كۆر، شۇ چاغدا كۆزۈڭگە ئىشەنمەي قا -  
لسەن، — دېدى - دە، قورققىنىدىن پۇت - قوللىرى تىترىد-  
گەن ھالدا ئوردىدىن چىقىپ كەتتى.

ئاپتاپتەك چېھرىسى ئوچۇق مېھرىبانۇ پۇجۇڭنىڭ يۈرىكى  
سىقىلىپ دەرد - ئەلەمدە پۇت - قوللىرى تىترەيدىغان بولۇپ  
قالغىنىغا ئوتتۇز سەككىز كۈن بولۇپ قالدى. مانا ئەمدى مە-  
نىس ئاپپاقنىڭ سۆزلىرى ئۇنىڭ دەرد - ئەلىمىنى تېخىمۇ

كۈچەيتىپ ئۇنى ياتقۇزۇپ قويدى.

\* \* \*

شاھنىڭ يۈرىكى قاپلان دەپ بىكار ئېيتىمىغانىكەن، سۆ-  
ڭەككە پىچاق ئۇرغاندەك قىلىنغان سوراق - سوئاللار ئوتتۇز  
سەككىزىنچى كۈنگە قەدەم قويدى. قارا كۈچلەرنىڭ چاڭگىلىدا  
ئۆلۈم خەۋىپى ئاستىدا تۇرغان مۇھەممەت بېشىرچىڭخۇاڭ ئۇلارغا  
بوي ئەگمىدى. گۇناھىم باركەن دەپمۇ ئىقرار قىلمىدى. خۇيزۇ  
ئاخۇنلار ئۆزلىرىنىڭ ئۈچ ئېلىشتىن ئىبارەت يامان غەرىزىنى  
دىنىي ھۆكۈم بىلەن نىقابلاپ، مۇھەممەت بېشىرچىڭخۇاڭغا ۋە  
پۇقرالارغا تاڭدى. ئۇلار مۇھەممەت بېشىرچىڭخۇاڭغا ئۆلۈم جازا-  
سى بېرىشنى شەرىئەتنىڭ ھۆكۈمى دەپ جاكارلىدى. لېكىن بۇ  
ئۆلۈم خەۋىرى مۇھەممەت بېشىرچىڭخۇاڭنى ھۇدۇقتۇرۇپ، كۆز-  
لىرىنى تىندۈرالمىدى، ئۇ ئاخىر شۇنداق دېدى:

— ئىنسان ئۈچۈن تاج كەيمەك شەرت ئەمەس، بەلكى  
نومۇس ۋە ۋىجدان ئىگىسى بولۇش، ئەل - يۇرت ئالدىدا ئۆز-  
نىڭ ۋەزىپىسىنى بىلىش شەرتتۇر. مەن ئۆلمىسەم سەن خەل-  
قىمنى قىرۋەتمەكچىغۇ؟! مەن بۇنىڭغا چىداپ تۇرالمىمەن.  
شۇنىڭ ئۈچۈن مېنىلا ئۆلتۈر!  
— ئەمىسە ئۆلۈم ئالدىدا تەلپىڭ بولسا ئېيت! — دېدى  
دايۋەنشۈي.

— مېنى ئۆلتۈرسەڭ، مېنىڭ بىلەن بىللە تۇتۇۋالغان  
تۆت بۇرادىرىمنى قويۇۋەت. ئاندىن بىر كۈن ۋاقىت بەر، بالا  
- چاقىلىرىم، قېرىنداشلىرىم، ئەل - يۇرتۇم بىلەن خوشلىشىد-  
ۋالاي.

— بولىدۇ، ئەتە ئەتىگەندە جازا مەيدانىغا ئۆز ئايىغىڭ

بىلەن كەل.

مۇھەممەت بېشىرچىڭۋاڭ دايۈەنشۈي ئالدىدىن تىترىگەن پۈتلىرىنى ئاران يۆتكەپ چىقىپ كەتتى. دايۈەنشۈي ۋاڭغا ھېچ-كىمنى ھەمراھ قىلمىدى. ھەتتا لەشكەرلىرىگە «چېقىلماڭلار» دەپ بۇيرۇق قىلدى.

ئەتراپتا ۋاڭنىڭ نەدە ئىكەنلىكىنى كۆزىتىپ، ئۇنى قۇتقۇ-زۇپ كېتىشكە كەلگەنلەر ۋاڭنىڭ يالغۇز كېتىۋاتقانلىقىنى كۆ-رۈپ يۈگۈرۈپ دېگۈدەك ئۇنىڭ يېنىغا كېلىشتى ۋە ئەھۋالنى بىلىپ ھەسرەتلىك ياشلىرىنى تۆككىنىچە، ئانقا مىنىدۈرۈپ ئور-دىغا ئېلىپ كېلىشتى.

مۇھەممەت بېشىرچىڭۋاڭ ھۇجرىغا كىرگەندە مېھرىبانۇ پۇ-جۇڭ يەنىلا ھوشىنى بىلىپ - بىلمەي ياتاتتى. تۈنۈگۈن غورۇرى بىلەن كۆرۈشۈپ ئۇنىڭ نۇرغۇن تەسەللىسىنى ئاڭلىغانىدى. ئۇ ھازىر مۇھەممەت بېشىرچىڭۋاڭنىڭ ئاۋازىنى ئاڭلاپ «چۈشۈم-مۇ، ئوڭۇممۇ» دېگەن خىيالىنى كالىسىدىن ئۆتكۈزدى - دە، ئاھتتا ئىرغىنىپ ئورنىدىن تۇردى ۋە ۋاڭغا ھۆرمەت بىلدۈردى. مۇھەممەت بېشىرچىڭۋاڭ مېھرىبانۇ پۇجۇڭنى يېنىغا ئولتۇرغۇ-زۇپ:

— خېنىم، ئۆزلىرىنى ئۇنداقمۇ يوقىتىپ قويغان بارمۇ؟ مەن ئۆلسەممۇ ئۆزلە ياشاشلىرى كېرەك. ئۆزلىرىنى تۇتۇۋالسى-لا، مېنىڭ ئۈچۈن، پۈتۈن يۇرت ئۈچۈن ئۆزلىرىنى تۇتۇۋال - سىلا، — دەپ تۇرۇشىغا بىردەملا ئۇلارنىڭ ئوماق قىزلىرى گەۋھەر خېنىم، جەۋھەر خېنىملار يېتىپ كىردى. ئۇلارنىڭ بىرى ئون ياش يەنە بىرى ئون ئىككى ياش بولۇپ، بىر - بىرىدىن ئوماق، بىر بىرىدىن چىرايلىق ئىدى. ئۇلار كىرىپلا دادىسىنىڭ تىزلىرىنى قۇچاقلاپ يىغلاپ كېتىشتى. سەبىي قىز-لارنىڭ مەرۋايىتتەك، يۇمران يۈزلىرى ياش بىلەن يۇيۇلدى.





قازى ئاخۇنۇم قاتارلىقلار نېرسى چوڭ ئۆيدە ۋاڭنى ساقلاپ  
ئولتۇراتتى. مۇھەممەت بېشىرچىڭۋاڭ ماغدۇرسىزلانغان پۇتلىد-  
رىنى ئاران يۆتكەپ ئۇلارنىڭ يېنىغا چىقتى. ئۇلارمۇ روھسىزلان-  
غان باشلىرىنى تۆۋەن قىلىپ:

— ۋاڭ خوجامنىڭ ئالتۇن بويى ئېسەن بولغاي، — دې-  
دى. ۋاڭ جايغا ئولتۇرۇپ ياش ئەگىپ تۇرغان كۆزلىرىنى  
بەگلىرىگە تىكىپ، بوش ئاۋازدا:

— ھەممىلىرى ئولتۇرۇشىلا! — دېدى.  
ئارىدا بىر پەس جىمجىتلىق ھۆكۈم سۈرگەندىن كېيىن:  
— ھەممىلىرىدىن رازىلىق ئالغىلى كەلدىم، — دېدى  
ۋاڭ ئۆزىنى زورىغا بېسىپ، — كۆز يېشى قىلىشىمىسلا، يېشىم  
يەتمىشكە يەتتى. مەن بۇ ئۆلۈمگە رازى بولدۇم.

بۇ چاغدا ئىشىكتە مەلۇمچى كۆرۈنۈپ مەلۇم قىلدى:  
— ئېلىدىن غورۇرى جانابلىرى يىگىرمە پالۋاننى ئەگەش-  
تۈرۈپ جانابلىرىنى ئىلىغا ئەپ كەتكىلى كەلگەندى. كىرىشكە  
ئىجازەت سورايدۇ.

مۇھەممەت بېشىرچىڭۋاڭ ئالدىراپ ئورنىدىن تۇرۇپ غورۇ-  
رىنىڭ ئالدىغا چىقتى. غورۇرىنىڭ چاچ ساقاللىرى ئاقىرىپ  
كەتكەندى. ئۇلار چىڭ قۇچاقلاشتى. ھەر ئىككىسىنىڭ مۇرد-  
لىرى سىلكىنەتتى. چەكسىز دەرد — ئەلەم ئۇلارنىڭ ۋۇجۇدىنى  
چىرمىۋالغانىدى. بىر ھازادىن كېيىن ئۇلار، ئايرىلىپ ئورۇن-  
لىرىدا ئولتۇرۇشتى. بۇ چاغدا مەلۇمچى ئېسەدەپ تۇرۇپ يەنە  
شۇلارنى دېدى:

— ۋاڭ خوجام دېمەكچى بولغىنىم تۈگىمىدى، يەنە تۇر-  
پان، لۈكچۈندىن ئوتتۇز ئاتلىق ئادەم كېلىپ سىلنى ساقلاۋاتىد-  
دۇ. ئۇلارمۇ جانابلىرىنى تۇرپانغا ئېلىپ كەتمەكچى ئىكەن.  
— ئۇلار نەدە؟

— ھازىرلا يېتىپ كىرىدۇ. يەنە بىر گەپ بار ۋاڭ خوجا-  
جام، — دەپ تەكرارلىدى مەلۇمچى، مەلۇمچىنىڭ كۆڭلى شۇ  
كۈنلەردە بەكلا يېرىم بولسىمۇ ۋاڭ خوجامنى قۇتقۇزىمىز دەپ  
كەلگەنلەر كۆپ بولغانلىقتىن ئۇنىڭ كۆڭلىدە بۇلار چوقۇم ۋاڭ  
خوجامنى قۇتقۇزۇپ قالىدۇ دېگەن ئۈمىد تۇغۇلغانىدى. شۇڭا  
ۋاڭ خوجامنىڭ كۆڭلىگە ئاراملىق بېرىش ئۈچۈن كەلگەنلەرنى  
ئۈستى - ئۈستىلەپ مەلۇم قىلغىلى تۇردى، — جانابلىرى خان  
ئالدىغا بېيجىڭگە سەپەر قىلىپ، لەنجۇسىڭدا بىر ئۆتەڭدە چۈش-  
كۈن بولغاندا بىر يېزىنىڭ ئادەملىرى كېلىپ يۇرتىدا قۇرغاقچى-  
لىق تۈپەيلى ئاپەت بولغانلىقىنى ئېيتىپ، جانابلىرىدىن سەدىقە  
تىلىگەندى. جانابلىرى شۇ جايدىلا ئۇلارنىڭ قولىغا خەت يېزىپ  
بېرىپ، ئوردىدىن ئېلىڭلار دەپ ئەللىك كالا، ئەللىك قوتاز،  
يۈز قوي، يۈز تاغار بۇغداي، يۈز تاغار قوناق بەرگەن ئىدىلە،  
ئەنە شۇ چاغدا شۇ شەھەردە چامباشچىلىقنى ئۆگەنگەن ئۈچ نەپەر  
داڭلىق ياش پالۋان بارىكەندۇق، ئۇلار جانابلىرىنىڭ قولىغا چۈ-  
شۈپ قالغانلىقلىرىنى ئاڭلاپ «بىز دايۈەنشۈي بىلەن يەكمۇيەك  
ئېلىشىمىز، ئېلىشىشتا چوقۇم يېڭىمىز، مۇشۇ ئۇسۇل بىلەن  
بىز مۇھەممەت بېشىرچىڭخۇاڭنى قۇتقۇزۇپ قالىمىز» دەپ كەپ-  
تۇ. لېكىن، بىز ئۇلارغا دايۈەنشۈي «ئەگەر بىزگە قالايمىقان  
چېقىلساڭلار پۈتۈن خەلقنى قىرغىن قىلىمىز» دەپ جارسېلىمۇ-  
تىدۇ. سىلەر ئۇنداق قىلساڭلار ئىشنى بۇزۇپ قويسىلەر،  
ھازىر ۋاڭ خوجام بىلەن سۆزلىشىۋاتىدۇ. ئاۋۋال سۆھبەت ئا-  
خىرلاشسۇن — دەپ ئۈنىمىدۇق.

— ئۇلارنى كىرگۈزۈڭلار، — دېدى مۇھەممەت بېشىر-  
چىڭخۇاڭ بۇ گەپلەر بىلەن ئۇ ئۆزىگە سەل تەسەللى تاپقاندەك  
بولدى.

ئالدى بىلەن تۇرپان، لۈكچۈندىن كەلگەن پالۋانلارنىڭ باش-

لىقلىرى كىردى. ئۇلار سالامدىن كېيىن:

— قۇمۇل بىلەن تۇرپان قېرىنداش شەھەرلەردۇر. خەلق-لىرىمىز ناھايىتى ئۇزۇن زامانلاردىن تارتىپلا يېقىن ئۆتدۇ. جانابلىرىنىڭ دايۋەنشۈيىنىڭ قولىغا چۈشۈپ قالغانلىقلىرىنى ئاڭلاپ، تۇرپان، لۈكچۈندىكى ۋاڭ خوجاملار قاتتىق ھەسرەت چەكتى. شۇڭلاشقا بىز ئوتتۇز پالۋاننى تاللاپ ۋاڭ خوجامنى سولاپ قويغان يېرىدىن مەخپىي ھالدا ئەپچىقىپ كېلىڭلار دەپ ئەۋەتكەنىدى. دايۋەنشۈي دېگەن بىر ئادەمخور. ئۇ ئادەم ئۆلتۈر-مىگىچە كۆڭلى تىنمايدۇ، — دېدى.

— ماڭايلى ۋاڭ خوجام، — دېدى كۈچتۈڭگۈر بىر

پالۋان.

ۋاڭ ياش يۇقى كۆزلىرىنى يۇمۇپ بېشىنى لىڭشىتىپ قويدى. گەپ تۈگىشىگە لەنجۇسىڭدىن كەلگەن ھېلىقى چامباشچى ئۈچ نەپەر خەنزۇ يىڭتى كىردى، ئۇلار پېشانىسىنى قارا ياغلىق بىلەن چىڭ چىڭىۋالغان، ئۈستىگە تامامەن قارا كىيىپ، قارا پوتا بىلەن بېلىنى چىڭ باغلىۋالغان، پۇتغا قارا لاتا خەي، ئاق پايپاق كىيىپ، ئىشتان پۇچقىنى باغلىۋالغان چەدەس يىڭتى-لىر ئىدى. ئۇلارنىڭ تۇرقىدىنلا ھەقىقەتەن ئۈستە چامباشچىلار ئىكەنلىكى چىقىپ تۇراتتى. ئاۋۋال ئۇلار ئۈچى تەڭلا ۋاڭغا باش ئوردى. ئاندىن ئورنىدىن تۇرۇپ بىرى سۆزلىدى:

— بۇنىڭدىن ئون نەچچە يىل بۇرۇن سىز بىزنىڭ جېنىدىمىزنى قۇتقۇزۇپ قالغان ئىدىڭىز، بىز سىزنى ئۇنتۇپ قالمىدۇق، بېيجىڭگە ماڭغان خەۋەرچىلەردىن بۇ خەۋەرنى ئاڭلاپ يېزىدىكى بارلىق خەلق سىز ئۈچۈن قايغۇردى. بىز دايۋەنشۈي بىلەن يەكمۇ يەك ئېلىشىشقا چىقتۇق، قېنى مەردنى مەيداندا سىنا دەيدۇ. ئۇ ئەگەر خەلقپەرۋەر باتۇر بولسا ئالدىمىزغا چىق-سۇن، بىز بىلەن يەكمۇ - يەك ئېلىشىپ كۆرسۇن. بىز ئۇنى

چوقۇم يېڭىمىز، سىزنى چوقۇم قۇتقۇزىمىز.  
مۇھەممەت بېشىر چېڭخۇاڭ ئۆزىنى قۇتقۇزغىلى كەلگەنلەر-  
دىن سۆيۈنۈپ قالدى. دايۋەنشۈەينىڭ قولىغا چۈشۈپ قالغاندىن  
بېرى، ئۇنىڭ ۋۇجۇدىنى ۋەھىملىك قاراڭغۇ ئويلار قاپلىۋالغا-  
ندى. گاھىدا دەھشەتلىك خىياللار ئۇنى چۆچۈتۈپ قېتىپ قال-  
غان ھەيكەلگە ئايلاندۇرۇۋېتەتتى، گاھىدا ئۆلۈم بىلەن ھاياتلىق  
ئوتتۇرىسىدىكى قارا ئويغان يېقىنلا يەردە كۆرۈنۈپ تۇرغاندەك  
قىلاتتى. كېيىنكى كۈنلەردە ئۇ ئۆزىنى قاتتىق تۇتۇۋېلىپ ئوي-  
لاندى. ئۆلۈمدىنمۇ قاتتىق نەرسە بارمىدۇ؟ ئۇ ئاخىرى بۇنىڭ  
جاۋابىنى تاپتى. ئۆلۈمدىنمۇ قاتتىق نەرسە بار، ئۇ بولسىمۇ  
خەلقنىڭ لەنتىگە قېلىش. مۇھەممەت بېشىر چېڭخۇاڭ ھازىرمۇ  
شۇنى ئويلاپ، سارغايغان پېشانىسىدىكى تەرلىرىنى ئېرتىپ ئۆ-  
زىگە تەلمۈرۈپ تۇرغانلارغا قارىدى:

— قازانى ئوقيا بىلەن قايتۇرغىلى بولمايدۇ. ماڭا قازا  
كەلدى. بۇ قازادىن قېچىپ قۇتۇلغىلى بولمايدۇ. قېچىپ قۇتۇل-  
غىلى بولىدۇ دېسەك، خەلق، يۇرت ۋەيران بولىدۇ. ئاتا -  
بوۋامنىڭ دەۋرىدىن تارتىپ ھازىرغىچە مۇشۇ يۇرتتا ياشاپ،  
مۇشۇ يۇرتنى گۈللەندۈرۈپ ئۆتتۈق. ئەمدىلىكتە مېنىڭ دەۋرىم-  
گە كېلىپ خەلق ۋەيران بولسا، يۇرت خارابلاشسا بولمايدۇ.  
بىزنىڭ ئىنسانى قەزىمىز ئۆزىمىز ئۈچۈنلا ئەمەس، ئەنە شۇ  
ئاۋام پۇقرا ئۈچۈن، — مۇھەممەت بېشىر چېڭخۇاڭ شۇڭگەپلەرنى  
قىلىپ بولۇپ جىمىپ قالدى. ئۆينىڭ ئىچىدە بىر پەس جىمجىت-  
لىق ھۆكۈم سۈردى. ئاندىن يەنە دەدى:

— ھەممىلىرى مەندىن رازى بولۇشىمىلا، غورۇرى جاناب-  
لىرىغا، ئىلىلىق بارلىق قېرىنداشلارغا، تۇرپان، لۈكچۈندىكى  
قېرىنداشلارغا رەھمەت. مۇھەممەت بېشىر چېڭخۇاڭ يەنە ھېلىقى  
ئۈچ نەپەر چامباشچى ئۇستىلارغا قارىدى: سىلەرگىمۇ مىڭ

مەرتۋە رەھمەت. ھەممىلىرىگە يەنە شۇنى دەپ قوياي، مېنىڭ-  
دىن كېيىن قالسا ئەيىبىناك ئوغلۇمنىڭ قولىدىن ئىش كەلمەي-  
دۇ. مېھرىبانۇ خېنىم يۇرتنى باشقۇرىدۇ. ھەممىلىرى ھەمىسا  
بولۇشىسلا. ئاجىز - ئورۇق، يېتىم - يېسىرلەرنى يوقلاشنى  
ئۇنتۇپ قېلىشىسلا، «ئامىن!» — ھەممىسى دۇئاغا قول  
كۆتۈرۈپ ئوزاققىچە ئوقىدى.

— ھەممىلىرىگە خوش، ئەمدى مەن توۋا ئىستىغپار ئو-  
قۇپ، قازا نامازلىرىمنى ئۆتۈۋالاي، ئەتە ئەتىگەندە... ۋاڭ  
ئاخىرقى سۆزىنى دەيمىدى. ئۇ سەل ھالىدىن كەتكەنىدى.  
بامداتتىن بۇرۇن مۇھەممەت بېشىرچىڭۋاڭ غۇسۇل تاھارەت  
ئېلىپ بامدات نامىزىنى ئوقىدى. كېچىچە پۈتۈن ئوردا ئەھلى  
كىرىپك قاقمىدى. ئوردىدىكى بارلىق ئۆيلەرگە، قاراڭغۇ دالان-  
غا، تاش تارتما، گۈل تارتىمىلارغىچە شام، پانۇسلار يېقىلدى.  
ئوردىنىڭ ئىچىدە تىمتاس بىر سۈر، تىمتاس بىر ۋەھىمە ئەكس  
ئېتەتتى.

مۇھەممەت بېشىرچىڭۋاڭ نامازنى ئوقۇپ بولۇپ ئۈستىگە  
ئۈچ قەۋەت كېپەن كىيدى، بېشىغا ئاق سەللە ئورىدى. ھاسسىغا  
ئاق يۆگەلگەن، مەپىسىگە ئاق يېپىلغان، مەپىگە قوشۇلغان  
ئاتنىڭ بوينىغا ئاق چىگىلگەندى. شۇنداق قىلىپ مۇھەممەت  
بېشىرچىڭۋاڭ ئۆز ئايىغى بىلەن ئۆلۈم مەيدانىغا قاراپ ماڭدى.  
قىرىق كۈندىن بېرى ئۆيلىرىدە مۇشۇنداق بىر ۋەھىمنى  
ئويلاپ تۇرغان خالايق بىردىنلا ئۆيلىرىدىن چىقىپ يېڭى ئاۋانقا  
بارىدىغان يول ياقىسىدا يوپۇرۇلۇپ تۇراتتى. پۈتۈن خەلق مۇ-  
ھەممەت بېشىرچىڭۋاڭدىن رازىلىق تىلىدى. مۇھەممەت بېشىر  
چىڭۋاڭ خەلقىدىن رازىلىق ئالدى.

جازا مەيدانىنىڭ ئەتراپىنى دايۋەنشۈي لەشكەرلىرى نەچچە  
قەۋەت قورشاپ تۇراتتى. مەيدان ناھايىتى چوڭ بولۇپ، شەرق

تەرەپتە مۇھەممەت بېشىر چىڭخۇاڭنىڭ مەپىسى توختىدى. غەرب تەرەپتە شاسېلىمبېگ، سىدىق بەگ، ئابدۇللا بەگ، باقى بەگ قاتارلىق تۆت ئادەمنى تىزلاندۇرۇپ ئولتۇرغۇزۇشتى. مەپىدىن چۈشكەن ۋاڭ ئۇلارنى كۆرمىدى. ئو تايىقىغا چىڭ يۆلىنىپ تۇراتتى.

جازا مەيدانىغا دۈركىرەپ كەلگەن خالايق تىزلىنىپ، باش-لىرىنى رۇكۇغا ئاپىرىپ «ۋاڭ خوجامنىڭ ياتقان جايى جەننەتتە بولسۇن» دېيىشتى. بۇ چاغدا مەيدان ئۈستىدىكى ئاسماننى قارا بولۇتلار قاپلاپ كەتتى. سوغۇق ھاۋا تومانلىنىشقا باشلىدى، بۇ دەل 1867 - يىل 2 - ئاي كۈنلىرى ئىدى. مەيداننىڭ چۆرسىدە دە قىزىل كېڭىز كۆتۈرگەن بەش - ئالتە ئادەم كىشىلەر توپىنى قايرىپ مەيداننىڭ ئىچىگە كىرىپ ھەممىسى ئۆزىگە تېگىشلىك جايلاردا تۇردى. بۇ چاغدا دايۈەنشۈەينىڭ بۇيرۇقى بىلەن جاللات-لار مەيدانغا كىرىشتى. مۇھەممەت بېشىر چىڭخۇاڭنىڭ يېنىدا توختىغان جاللات ئەندىشە ئىچىدە ئەتراپقا نەزەر تاشلىدى. بۇ چاغدا يۈرىكى قاتتىق سىقىلغان مۇھەممەت بېشىرچىڭخۇاڭ «ئەل-ۋىندا! ئۇلۇغ پۇقرالىرىم!» «ئەلۋىندا! ئۇلۇغ پۇقرالىرىم!» دېدى. بۇ گەپنى ھەممىسى دېگۈدەك ئاڭلىدى. ھېلىقى جاللات قىلىچىنى ئايلاندۇرۇپ ئىككى سەكرەپ كېلىپ مۇھەممەت بېشىرچىڭخۇاڭنىڭ كاللىسىنى شارتلا قىلىپ ئېلىۋەتتى. ئاپپاق سەللىلىك باش يەرگە چۈشمىدى. قىزىل كىڭىز كۆتۈرگەنلەر-نىڭ بىرى شۇنداق چەبدەسلىك بىلەن كېسىلگەن باشىنى تۇتۇۋالدى. يەنە بىرى مۇھەممەت بېشىرچىڭخۇاڭنىڭ تېنىنى تۇتۇۋالدى - دە، كېسىلگەن كاللىنى تەنگە دەرھال قويۇپ جەسەتنى قىزىل كىڭىزگە ئوردى. كىشىلەر مۇھەممەت بېشىرچىڭخۇاڭنىڭ كېسىلگەن يېرىدىن قان ئاققىنىنى كۆرەلمەي قالدى. مانا شۇ چاغدا يەنە بىر ئىش يۈز بەردى، دەھشەتلىك

قىلىچ ئۇرۇپ مۇھەممەت بېشىرچىڭخۇاڭنىڭ كاللىسىنى ئالغان جاللات مۇھەممەت بېشىرچىڭخۇاڭ تۇرغان جايدا دۈگۈلۈنۈپ ياتاتتى. ئۇنىڭ دەل يۈرىكىگە ئوقيا تېگىپ ئۆلگەنىدى. بۇ ئوقيانى كىشىلەر ئارىسىغا يوشۇرۇنۇپ تۇرغان نۇربانۇ ئاتقانىدى.

بۇ چاغدا يەنە تۆت نەپەر ئوردا ئەمەلدارىنىڭمۇ كاللىسى ئېلىنغانلىقتىن مەيدانغا ئۇسۇپلا كىرگەن خەلق دايۋەنشۈەينىڭ گېپىدە تۇرماي شاسپىلىمبەگ، سىدىق بەگ، ئابدۇللا بەگ قاتارلىق تۆت ئەمەلدارنىمۇ ئۆلتۈرۈۋەتكەنلىكىدىن نارازى بولماقتا ئىدى.

دايۋەنشۈي بۇ ئەھۋالنى ھازىرچە بېسىپ قويۇش ئۈچۈن لەشكەرلىرىنى قايتىشقا بۇيرۇق قىلدى.

مۇھەممەت بېشىرچىڭخۇاڭنىڭ جەستى ئالتۇنلۇقتىكى ئۆزى ياساتقان چىنە گۈمبەز ئىچىگە دەپنە قىلىندى.

## يىگىرمە ئۈچىنچى باب

ئۆزىنى بىلىپ - بىلمەي يۈگۈرۈپ يۈرگەن نەمىتۇللا تەيجى بىردە مۇھەممەت بېشىرچىڭخۇاڭنىڭ ئۆلتۈرۈلىدىغانلىقىدىن ھەسرەتلەنسە، بىردە مېھرىبانۇ پۇجۇڭنىڭ ھاياتىنىڭ خەۋپ ئاس-تىدا قېلىۋاتقانلىقىدىن ئەنسىرەتتى. ئۇ بۈگۈن مۇھەممەت بې-شىرچىڭخۇاڭغا ئەگىشىپ جازا مەيدانىغا بېرىپلا ئەھۋالنىڭ چاتاق ئىكەنلىكىنى بىلدى. چۈنكى دايۈەنشۈەي پەقەت مۇھەممەت بې-شىرچىڭخۇاڭغا ئۆلۈم جازاسى ئېلان قىلغانىدى، بىراق جازا مەيدانىغا سىدىق تۇڭچى، شاسېلىمبەگ قاتارلىق تۆت ئادەمنىمۇ ئېلىپ چىققانىدى. «دايۈەنشۈەي گېپىدە تۇرمىغۇدەك - دەيدى نەمىتۇللا تەيجى ئۆز - ئۆزىگە، — ئەھۋال چاتاق، دەرھال مېھرىبانۇ پۇجۇڭنى قاچۇرۇۋەتمەسەم بولمىغۇدەك» ئۇ دەرھال ئوردىغا يېتىپ كېلىپ ئالدىن تەييارلاپ قويغان ھارۋا، مەپىلەر-نى ياۋاغ تەرەپكە توختىتىپ مېھرىبانۇ پۇجۇڭنى، ئۇلارنىڭ ئىك-كى قىزى گەۋھەر خېنىم، جەۋھەر خېنىملارنى مۇھەممەت بې-شىرچىڭخۇاڭنىڭ ئەيىبىناك ئوغلى غولام مۇھەممەتنى ۋە بىر قانچە دېدەك، مەپكەش، ھارۋىكەشلەر بىلەن قوشۇپ دايۈەنشۈەي لەش-كەرلىرى كۆرمەيدىغان يول بىلەن تاغ تەرەپكە يولغا سېلىۋەتتى. مېھرىبانۇ خېنىم مۇھەممەت بېشىرچىڭخۇاڭ ئۈچۈن قاتتىق يىغلىغان پېتى ئوردىدىن ئايرىلدى. قالغان تەيجى، بەگلەرمۇ ئۆزلىرىنىڭ جېنىنى جان ئېتىش-كە تەييارلىق قىلىپ قويدى.



تاغنىڭ تاش شېغىللىق يوللىرىدا تاراقلاپ چېپىپ كېتىۋات-  
قان مەپە، ھارۋىلار ئادەمگە تېخىمۇ ئەنسىزچىلىك سالاتتى.  
ئۇلار شۇنداق تېز مېڭىپ كۈن قىيىلغان چاغدا زاغرا ناندىك  
يېرىلىپ كەتكەن ئېگىز تاغلار ئارىسىدا توختاپ ئارام ئالدى.  
ئاندىن يېرىم كېچە بولغاندا يولغا چىقىپ، تاڭ سۈزۈلگەندە كەڭ  
كەتكەن تاغ باغرىدا ماكان تۇتۇپ، باغلىرى كۆكلەپ، ماللىرى  
يېيىلغان بىر مەھەللىگە كەلدى. بۇ يەردىكى بىر يۈز ئون  
ياشلىق باي بوۋا ئاتالغان شاكىر بوۋا پۇجۇڭ خېنىمنىڭ كېلىۋات-  
قانلىقىدىن سەل بۇرۇن خەۋەر تاپقانلىقتىن بالا - چاقا،  
ئەل - مەھەللىسىنى باشلاپ مېھرىبانۇ پۇجۇڭنىڭ ئالدىغا چىقىپ  
قاراپ تۇرغانىدى.

مېھرىبانۇ پۇجۇڭ كۆڭلى سۇنغان ھالدا، بېشىغا ئاق ياغ-  
لىق سېلىپ مەپىدىن چۈشكەندە باي بوۋا نەۋرىسى قولىدا تۇتۇپ  
تۇرغان بىر توپ يېشىل تاۋارنى پايانداز سېلىشقا بۇيرۇدى.  
مېھرىبانۇ پۇجۇڭ نۇربانۇنىڭ يۆلىشى بىلەن پايانداز ئۈستىدىن  
مېڭىپ باي بوۋىنىڭ ئۆيىگە كىردى.

مېھرىبانۇ پۇجۇڭ مۇھەممەت بېشىرچىڭنىڭ ئۈچۈن ھازا  
ئاچتى. جامائەتكە چاچكا<sup>①</sup> چاچتى، سەدىقىلەر بەردى.

ئاپپاق ساقاللىرى كۆكسىگە چۈشكەن بويى ئېگىز، يەنىلا  
ساغلام كۆرۈنىدىغان باي بوۋىمۇ مېھرىبانۇ پۇجۇڭ كۆز يېشى  
قىلغاندا قار - يامغۇردەك ياش تۆكۈپ تۇرۇپ:

— يۇرتىمىزنىڭ تۇۋرۇكى ئىدى. مۇھەممەت بېشىرچىڭ-  
ۋاڭنىڭ ھىمايىسىدە بىزمۇ گۈللەنگەن ھەم بېيىغانىدۇق. ئاما-  
لىمىز يوقكەن پۇجۇڭ خېنىم، سەۋرى قىلسىلا! - دەپ پۇجۇڭ  
خېنىمغا تەسەللى بەردى.

① چاچكا - مېيىتىنى ئۇزاتقاندا ئەر - ئايال جامائەتكە تۇتىدىغان قۇرۇق يەل - يېمىش.

مېھرىبانۇ پۇجۇڭ بۇ يەردە ئون كۈن تۇرۇپ مۇھەممەت بېشىرچىڭۋاڭنىڭ ئۈچ نەزىرى ۋە يەتتە نەزىرىنى بەردى .  
باي بوۋا ئەجدادىدىن تارتىپ باي ئۆتكەن بىر ئادەم ئىدى .  
شۇنداقلا ئۇ مۇھەممەت بېشىرچىڭۋاڭنىڭ دەۋرىگە كەلگەندە تې-  
خىمۇ بېيىدى . ئۇنىڭ ئون تارتىم تۆگىلىك سودىگەرلىرى ئىچ-  
كىرى ئۆلكىلەر بىلەن جەنۇبىي شىنجاڭغا ، جەنۇبىي شىنجاڭدىن  
چەت دۆلەتلەرگە چىقاتتى . باي بوۋىنىڭ كۆڭلى - كۆكسى  
كەڭ ، قولى ئوچۇق ئادەم بولۇپ ، ئۇنىڭ مەھەللىسىدە بىرمۇ  
گاداي يوق ئىدى . مەھەللىسىدىكىلەرنىڭ كەم - كۈتلىرىنى باي  
بوۋا تولۇقلاپ تۇراتتى . شۇڭا ئۇنىڭ ھۆرمەت ئېتىبارى ھەم-  
دىن ئۈستۈن ئىدى . باي بوۋىنىڭ ھازىر ئەللىك ساندۇقتا  
يامبۇسى ، قوتان - قوتان قوي ، كالا ، ئات - تۆگىلىرى ساناق-  
سىز ئىدى . بۇ ماللارنىڭ بىر قىسمى ۋاڭغا ئەئەللۇق بولسىمۇ ،  
ۋاڭنىڭ ساناقچىلىرى يىلدا دەپتەرگە يېزىپلا قوياتتى . باي بوۋا  
بۇ ھەقتىمۇ كۆڭلىنى كەڭ تۇتۇپ ، يىلدا ۋاڭغا قاراشلىق ماللار-  
نىڭ سانىنى ئاشۇرۇپ مەلۇم قىلىپ تۇراتتى .  
شەھەردىن داپۋەنشۈەينىڭ ھەددىدىن بەك ئېشىپ كەتكەنلى-  
كى ھەققىدە نۇرغۇن خەۋەرلەر كېلىشكە باشلىدى . مېھرىبانۇ  
پۇجۇڭ بۇ يەردىن يىراق يەرلەرگە كېتىشنى ئويلاپ قالدى . بۇنى  
بىلگەن باي بوۋا شۇنداق دېدى :

— مەن ئۆزلىرىنى توسۇپ قالالمايمەن قىزىم . بۇ قار-  
غىش تەڭگۈر كۈنلەرگە بىر نېمە دەپ بولمايدۇ . لېكىن ، قى-  
زىم ، مەن ئۆزلىرىنى يۆلەيمەن . ئۆزلىرى بەربىر يۇرتنىڭ  
ئىگىسى ، خەلقىمىز ۋەيران بولوۋاتىدۇ . مەن بۇنىڭغا چىداپ  
تۇرالمايمەن . بىر كۈنى بولمىسا بىر كۈنى يۇرتقا قايتىپ كېلىپ  
يۇرتنى ئەنجامغا كەلتۈرسە ، مەن يۇرتقا ، خەلقىم ، ئۆزلىرىگە  
ئاتاپ ئەللىك ساندۇق يامبۇ بېرىمەن . بۇمېنىڭ يەتمىش يىللىق

ئەجرىمنىڭ مېۋىسى. بۇ يۇرتقا كېرەك بولۇپ قالدۇ. مەن بولسام ياشقا چوڭ بولدۇم. بالىلىرىمنىڭ، نەۋرە چەۋرىلىرىم-نىڭ يەيدىغىنى، كىيىدىغىنى بار. يۈرسىلە خېنىم بالام، ئۆز-لىرىگە يامبۇلارنى تاپشۇراي.

بۇ گەپلەرگە مېھرىبانۇ پۇچۇڭ ھەم سۆيۈندى ھەم ھەيران قالدى. تاغنىڭ باغرىدا ئولتۇرغان بىر بوۋايدا شۇنچە كۆپ بايلىق بارمىدۇ. ۋاڭنىڭ خەزىنىسىدە قانچىلىك ئالتۇن - يامبۇ بولغىنى. توۋا، خەلق تازا بېيىغان ئىكەن - ھە، دەپ قويدى ئۆز ئۆزىگە ھەم دەدى:

— ئۆزلىرىگە رەھمەت بوۋا، لېكىن مەن بۇ يامبۇلارنى ئالالمايمەن. ئەمدى مەن قېچىپ يۈرۈپ، بۇنى نېمىگە ئىشلىتىمەن.

— ئۇنداق دەيمىسىلە، قېچىپ كەتسىلەمۇ بىر كۈنى قايدىتىپ كېلىدىلا، قايتىپ كەلگەندە لازىم بولىدۇ. بەلكىم ئۆزلىرى قايتىپ كەلگەندە يانلىرىدا ھېچ نېمە يوق بولار. شۇ چاغدا ئەسقاتىدۇ. مەن بۇلارنى ئۆزلىگە ساقلاپ بېرىي. ئەمما ساقلىغان يېرىم ئۆزلىرىگە مەلۇم بولسۇن، باشقىلارغا ئەلۋەتتە مەخپىي. ھازىرلا كۆرۈپ باقسىلا، يۈرسىلە خېنىم بالام.

باي بوۋا مېھرىبانۇنى ئوتتۇردىكى قۇلۇپلاقلق ئۆينىڭ ئاستىدىن قېزىلىپ، ئۆينىڭ كەينىدىكى تاغنىڭ ئاستىغا كىرىپ كەتكەن چوڭراق بىر ئۆيگە ئېلىپ كىردى - دە، چىراغپايىنى چىراغ قويدىغان جايغا قويۇپ، قاتار تىزىپ قويۇلغان ساندۇق-لارنى كۆرسەتتى ھەم بىر قانچە ساندۇقنى ئاچتى. ساندۇق ئىچىدىكى ھەربىرى ئون ئالتە سەر كېلىدىغان يامبۇلار ئاپپاق پارقىراپ تۇراتتى. مېھرىبانۇ پۇجۇڭ بوۋايدىن مىننەتدار بولۇپ:

— ئۆزلىرى، بوۋا يۇرتىنىڭ، ئەلنىڭ غېمىنى يەپلا،



ئاشق بولۇپ قالغانىدىم. سەن ئەمدى ماڭا تەڭ، — دېدى.  
— ۋۇ، ساراڭ مەلئۇن! ئېرىمگە ئەقىدە باغلاپ كەلگەن-  
نىمگە قانچە يىللار بولدى، سەن بۇنى بىلمەسەن. مەن ئۆزۈم  
ئەقىدە باغلىغان ئەرنى سەن ئۆلتۈرۈۋەتسەڭ ئەمدى مەن ساڭا  
تېگىشكە ساراڭ بوپتىمەنمۇ، ھەي، سەنمۇ مۇسۇلمانمۇ، ئۇيات-  
سىز، يالغان سۆزلەۋاتقىنىنى، مەن سېنىڭ ئالدىڭغا ساڭا تېگەي  
دەپ كەلگەنمىتتىم! سېنىڭدەك خەلقنىڭ نەپرىتىگە ئۇچرىغانلار  
بېشىنى يېمەي قالمايدۇ، — دېدى سۈكچىلىك خېنىم دايۈەن-  
شۈەيگە غەزەپ بىلەن تىكىلىپ.

دايۈەنشۈەي «بۇنىڭ بوينىنىڭ قاتتىقلىقىنى بۇرۇنلا بىلگە-  
نىدىم» دەپ ئويلىدى ۋە بىردىنلا بۇ ئايالغا ئۆچمەنلىكى تۇتۇپ  
لەشكەرلىرىگە جاكارلىدى:

— بۇنى دەرھال يامان ئاتقا سۆرتىپ ئۆلتۈرۈڭلار! !  
دايۈەنشۈەينىڭ لەشكەرلىرى دېگەندەك قىلدى. سۈكچىلىك  
خېنىمنى ئەڭ يامان ئاتنىڭ قۇيرۇقىغا باغلاپ تاغقا قارىتىپ  
كەڭ سايغا قويۇۋەتتى. سۈكچىلىك خېنىمنىڭ جېنى چىققۇچە  
نەچچە ئون لەشكەر ئاتنى كۆزەت قىلىپ ئەتراپىدا يۈردى.  
دايۈەنشۈەينىڭ لەشكەرلىرى مۇھەممەت بېشىر چىڭۋاڭنىڭ  
ئەتراپىغا يىغىلغان پالۋانلارنى قانلىق باستۇرۇۋەتكەنلىكتىن ئۇ-  
لار چېچىلىپ كەتكەنىدى. گەرچە ئۇلاردىن ئاز ئادەم قالغان  
بولسىمۇ قايتىدىن بىرلىشىپ، دايۈەنشۈەيگە قارشى چىققانىدى.  
دايۈەنشۈەينىڭ لەشكەرلىرى ناھايىتى كۆپ بولغاچقا ئۇلار يەنە  
باستۇرۇۋېتىلدى. خەلق قىرغىن قىلىنىشقا باشلىدى. خەلقنىڭ  
قاچىدىغانلىرى قېچىپ كەتتى. قاچالمىغانلىرىنى دايۈەنشۈەي  
لەشكەرلىرى ئۆيۈمۈ يۈرۈپ بالا - چاقىلىرى بىلەن قوشۇپ ئۆل-  
تۈرۈۋەتتى ۋە ئۆيلىرىگە، باغ - ۋارانلىرىغا ئوت قويدى. ئور-  
دىنى بۇلاڭ - تالاڭ قىلىپ، بىر قىسىم جايلىرىغا

ئوت قويۇۋەتتى.

شۇ كۈنلەردە بارىكۆلدە تۇرۇشلۇق چىڭ لەشكەرلىرى دا-  
يۈەنشۈەي لەشكەرلىرىنى يوقىتىشقا كەلگەن بولسىمۇ، ئۇلار بى-  
لەن كۈچ ئېلىشالماي قاپتىپ كەتتى.  
قۇمۇل خەلقىنى خالىغانچە ئولتۇرۇپ، بۇلاڭ - تالاڭ قى-  
لىپ پۇخادىن چىققان دايۈەنشۈەي بىردىنلا زوزوڭتاڭنىڭ كېلى-  
ۋاتقانلىقىدىن خەۋەر تېپىپ دەككە - دۈككەگە چۈشتى ۋە بىر  
كۈن ئىچىدىلا قۇمۇل زېمىنىدىن غايىب بولدى.  
ئاۋات، پاكىز، ئىلىم - مەرىپەت ئەھلى بىلەن تولغان  
قۇمۇل شەھىرى خارابلاشتى. نۇرغۇن ئادىمى قىرىپ تاشلاندى.  
كوچىلار، ھويلىلار ئادەم ئۆلۈكى بىلەن تولۇپ كەتتى. شەھەردە  
ئاندا - ساندا قالغان كىشىلەر ئۆلۈكلەرنى كۆمۈپ بولالماي  
شەھەر سېپىلىنىڭ تېشىلىگەن، ئۆرۈلگەن جايلىرىغا تىقىپ ئال-  
دىنى كېسەكلەر بىلەن قوپۇرۇۋەتتى. قېپقالغان ئادەملەرنىڭ  
بىر قىسمى تەپ كېسىلىنىڭ تارقىلىشى بىلەن، يەنە بىر قىسمى  
ئاچ - زارلىقتىن ئۆلۈپ كەتتى. كاتتا ئوردا، مەشرەپ، بەزمى-  
لەر قىزىغان سارايلار كۆيۈپ كۈلگە ئايلاندى.  
شەھەر يەتتە - سەككىز يىل ئادەمسىز، چۆلدەرەپ قالدى.  
ئۆيلەرنىڭ تام - تۈرۈسلىرى ئۆرۈلۈپ، كوچىلار مەينەتلىشىپ،  
مەھەللىلەرنى، ئۆيلەرنى ھۇۋۇقۇش، چاشقان، كۈسۈتكىلەر قاپ-  
لاپ كەتتى.

\* \* \*

مىسلىسىز دەرد - ئەلەمدە پۇچۇلۇنۇپ يول رەنجىدىن ھار-  
دۇق يەتكەن مېھرىبانۇ پۇجۇڭ ھەسرەتتىن ئىچىگە يۇتۇپ، ئاللا-  
تائالادىن ئۆزىگە مەدەت، كۈنلىرىگە نىجاتلىق تىلەپ،

ئۆتەڭ - دەڭلەردە قونۇپ، ئاخىر كورلىنىڭ بۇگۈر دېگەن يېرىگە يېتىپ باردى. بۇ يەردىكى كىچىك بىر يېزىدىن بىر قورۇنى سېتىۋېلىپ قۇمۇلدىن قېچىپ چىققان پۇقرالار قاتارىدا ھايات كەچۈرۈپ كۈن ئۆتكۈزدى. ئۆزىنى ھېچكىمگە ئاشكارا قىلمىدى. بۇنىڭدا پازاماننىڭ نەشتىرى ئۇنىڭ دىلىنى خار، كۆڭ-لىنى پەرىشان قىلدى. يىللار ئارقىمۇ - ئارقا قوغلىشىپ تۇر-قۇز يىل ئۆتۈپ كەتتى. ئۇلارنىڭ ئېلىپ كەلگەن ئالتۇن، كۈمۈشلىرىمۇ تۈگەپ قالدى.

شۈكۈنلەردە مېھرىبانۇ پۇجۇڭ ئۆزىنىڭ ئالتۇندىن قۇببە ئورناتقان رومىلىنى شۇ يەرنىڭ بېگىگە گۆرۈگە قويۇپ پۇل ئالماقچى بولغىنىدا، شۇ يۇرتتا قۇمۇل ۋاڭىنىڭ ئايالى مېھرىبانۇ پۇجۇڭنىڭ بارلىقى سېزىلىپ قالدى. بۇ خەۋەر دەرھال ياقۇپ-بېگ ھاكىمىيىتىنى ئاغدۇرۇشقا كەلگەن زوزوڭتاڭغا يەتتى. زوزوڭتاڭ مېھرىبانۇ پۇجۇڭغا ئادەم ئەۋەتىپ ئۇنىڭغا خاننىڭ يارلىقىنى يەتكۈزدى. خان يارلىقتا مېھرىبانۇ پۇجۇڭنى قۇمۇل-نىڭ ۋاڭى قىلىپ تەيىنلىگەنىدى. ھەم مېھرىبانۇنىڭ قۇمۇلغا دەرھال قايتىپ، خەلقنى يىغىپ يۇرتنى باشقۇرۇشنى ئەسكەرت-كەندى.


خاننىڭ يارلىقى مېھرىبانۇغا يەتكۈزۈلگەندىن كېيىن زوزو-زوزوڭتاڭ ئۆز نامىدىن شەھەر، شەھەرگە مۇنداق دەپ مۇراجىئەت چىقارغانىدى: «ئەگەر بىرەر قۇمۇلۇق يۇرتقا قايتىشتا قىيىن-چىلىق تارتىپ قالسا، بىرەر تال كۆسەينى گۆرۈگە قويۇپ پۇل تەلەپ قىلسىمۇ بېرىڭلار، ھۆججەت يېزىپ بەرسىمۇ بېرىڭلار، ئۇلارنىڭ ھۆججەتلىرى بىلەن گۆرۈگە قوي-غان نەرسىلىرىنى ئىسپات قىلساڭلار مەن سىلەرگە بۇ پۇلنى قايتۇرۇپ بېرىمەن».

مېھرىبانۇ پۇجۇڭغا خاننىڭ يارلىقى يەتكۈزۈلگەندىن كېيىن





يۈەنشۈەينىڭ لەشكەرلىرى چەكسىز كەتكەن بىر قارا سايلىقتا زوزوڭتاڭ لەشكەرلىرى بىلەن توقۇنۇشتى. ئۇلارنىڭ تەدبىرى قانداق بولغان بولسا ئاخىرقى تەقدىرىمۇ شۇنداق بولدى. ئۇلار بىگۇناھ خەلقنى رەھىمسىزلەرچە قىرىپ تاشلىغانىدى. ئۇزۇنغا بارماي بۇ لەشكەرلەرمۇ پۈتۈنلەي قىرىلىپ تۈگىدى. دايۈەنشۈەي يۈزدەك لەشكىرى بىلەن ئۈرۈمچىگە قېچىپ بېرىۋالغان بولسىمۇ ئۈرۈمچىدىكى خۇيزۇ قوزغىلاڭچىلىرىنىڭ باشلىقى تەرىپىدىن يوشۇرۇن ئۆلتۈرۈلدى. «زۇلۇمنىڭ تېگى خاراب» دەپ كۈنلار بىكار ئېيتىمغان. ئۇ ئۆز خاھىشى بويىچە خەلققە ھەددىدىن ئارتۇق زۇلۇم سالغانىدى. ئەمەلىيەتتە ئۆزىمۇ ساق قالمىدى. ئۇنىڭ ئۈمىدى پۈتۈنلەي بىتچىت بولدى. دايۈەنشۈەينى ئەگد-شىپ ئۈرۈمچىگە كەلگەنلەرنىڭ ئىچىدە قۇمۇلنىڭ تۆت نەپەر ئۆلىماسىنى ئۆلتۈرگەن ھېلىقى تۆت جاللاتمۇ بار ئىدى. ئۇلار-مۇ ئۆز قىلىچلىرىنىڭ دەھشەتلىك ساپىسى ئاستىدا جان تەسلىم قىلدى.



توضیح

مهرمانو واک



## يىگىرمە تۆتىنچى باب

مېھرىبانۇ ۋاڭ ئىككى كېنەزەكنىڭ ھەمراھلىقىدا ھۇجرىدىن سىدىن چىقتى. ئۇنىڭ ئېگىز قامەتلىك بەستى ئۇنى ئايال ۋاڭغا خاس سالاپەتكە ئىگە قىلغانىدى. ئۇنىڭ مېڭىشلىرىنىڭ سالماقلىقى مۇھەممەت بېشىرچىڭۋاڭغا ۋە ئوخشاپ كېتەتتى.

ئۇ، تەختلىك ساراينغا كىرىپ ئاستا تەختكە چىقىپ ئولتوردى. بۇ تەخت يېڭى ياسالغانىدى. يەنى ياغاچتىن گۈل - نەقىشلىك قىلىپ ياسىلىپ، قېنىق سېرىق رەڭدە سىرلانغانىدى. مۇھەممەت بېشىرچىڭۋاڭ ئولتورغان تەخت بولسا گۈل - نەقىشلىك قىلىپ ياسىلىپ پۈتۈن ئەتراپىغا ئالتۇن ھەل بېرىلگەنىدى. ئۇ تەختنىڭ گۈللىرى ئالتۇندىن يالتىراپ تۇراتتى.

مېھرىبانۇ ۋاڭ ئولتورغان تەخت ئۇنىڭدىن سەل كىچىكرەك بولسىمۇ، ئېگىز - پەسلىكى ئوخشاش ئىدى. تەخت يەردىن بىر مېتىردەك كۆتۈرۈلۈپ تۇراتتى. مېھرىبانۇ ۋاڭنىڭ نۇرلىنىپ تۇرغان پېشانە ۋە كۆز ئەتراپىدىكى ئۇششاق قورۇقلار ئۇنىڭ ھاياتىدىكى ئەڭ مۇشكۈل كۈنلىرىنىڭ يالدامسى سۈپىتىدە ئېنىق كۆرۈنۈپ تۇراتتى. بىر ئاز ئاق ئارىلىغان چاچلىرىمۇ ئۇ بېشىدىن ئۆتكۈزگەن ھەسرەتلىك ئاق كۈن، قارا كېچىلەرنى ئەسلىتەتتى. ئۇنىڭ قويۇق كىرىپكەلەر ئوراپ تۇرغان چىرايلىق كۆزلىرى، ھىلال ئايدەك قارا قاشلىرى ئاندا - ساندا سەل -

پەل كۆرۈنۈپ تۇرغان چېچەك ئىزلىرىنى يوشۇرۇپ تۇراتتى. ئۇنىڭ تەمكىن ئەمما تەبىئەت روى بىر ئايال ۋاڭنىڭ تۇرقىنى نامايان قىلىپ تۇراتتى. ئۇ بېشىغا قات موخازا قادىلىنىپ، قات موخازىنىڭ ئىككى تەرىپىگە قىل قاش ۋە سەگۈنچەكلەر قاداغان دوپپا كىيگەن، دوپپا ئۈستىگە سېرىق شايى رومال سېلىۋالغاندى. ئىككى ئۆرۈم چاچلىرىغا چاچ پۈپۈك - چاچ تۇمارلار ئاسقاندى. ئۈستىگە ئوشۇقى بىلەن تەڭ كېلىدىغان قېنىق سېرىق (ھالگايى) رەڭلىك چاچما تاۋار كۆڭلەك كىيىپ، كۆڭ-لەك ئۈستىدىن پاگازلىق، قېنىق قىزىل دۇخاۋىدىن كالۋۇتۇن بېسىلغان ئۇزۇن چاپان كىيگەندى. پۇتىدا جىگەررەڭ مەخمەلگە زەر بېسىلغان ئۆتۈك بار ئىدى.

بۇ مېھرىبانۇ ۋاڭ تەختكە ئولتۇرغىنىغا ئىككى يىلدىن ئاشقان كۈنلەر ئىدى. ئۇ ئوردىغا كېلىپلا ھايات قالغان ئوردىغا ئەمەلدارلىرىنى يىغىپ، ئۇلار بىلەن ئۈستى - ئۈستىلەپ كې-ئەش ئېلىپ بېرىپ، ئالدى بىلەن خەلق تۇرمۇشىنى ياخشىلاش-نى، شەھەرنى، شەھەردىكى ئۆي - ئىمارەتلەرنى، مەسچىت، مەدرىسەلەرنى، كوچىلارنى رېمونت قىلىشنى ئېلىپ باردى. پۈ-تۈن خەلقنىڭ ئۆيلىرىنى ياساپ، ئۆي سەرەمجانلىرىنى ئەسلىگە كەلتۈرۈۋېلىشىغا ياردەم قىلدى. بۇلار ئۈچۈن مېھرىبانۇ ۋاڭ ئوردىغا خەزىنىسىدىكى بايلىقىنى سۈرۈشتۈردى. بۇ چاغدا نەم-تۇللا تەيجى، ئوردىغا ۋەيران بولۇش ئالدىدا تۇرغان كۈنلەردە، ھاشىر تەيجىگە ئوردىنىڭ خەزىنىسىنى ئېچىپ، ئالتۇن، كۈ-مۈش مال - دۇنيانى يوشۇرۇپ قالغۇدەك ئىمكانىيەت بولسا يوشۇرۇپ قويۇشنى ئېيتقانلىقىنى، كېيىن مېھرىبانۇ خېنىم بۈگۈردىن كەلگۈچە ئاز بىر قىسىم يامبۇ ئېلىپ ئوردىنى ياسات-قانلىقىنى ئېيتتى. ھاشىر تەيجى بۇ چاغدا ئەينى ۋاقىتتىكى ئەھۋالنى مۇنداق مەلۇم قىلدى: «نەمىتۇللا تەيجى شۇ چاغدا:

هاشىر تەيجى بېگىم، «بۇ مەلئۇنلار بىر بولسا جانغا زامىن بولىدۇ. بىر بولسا بايلىقىنى بۇلاپ ئەپ قاچىدۇ. دەرھال ھارۋىد كەش، مەپكەشلەرنى يىغىپ، بايلىقىنى يوشۇرسىلا، دېگەندىن كېيىن، ئون بەش ھارۋا تەييارلاپ بەش يۈزدىن ئارتۇق يامبۇ، نۇرغۇنلىغان زىخچە ئالتۇن، يەنە بىر قانچە خالتىدا قۇم ئالتە. ئون، تۈرلۈك جاۋاھىراتلار، ئاياللارنىڭ تۈرلۈك زىبۇزىننەتلىرى، كىيىم - كېچەك، توپ - توپ رەخت، بىر قانچە پارچە گىلەم يەنە بۇغا مۇڭگۈزى، شۇلۇسۇن تېرىسى، يولۋاس، يىلپىز تېرىلىرىنى، يەنە بىر قىسىم كۈمۈش قاپلانغان ئېگەر - جابدۇق قاتارلىق نەرسىلەرنى ئالغىنىمىزچە ئېلىپ قاچقاندەك. يولدا دايۋەنشۈەينىڭ لەشكەرلىرىگە تۇتۇلۇپ قالدۇق، پەقەتلا ئىككى يۈز دانىدەك يامبۇنىلا ساقلاپ قالالدىق. بۇنىڭ بىر قىسمىنى نەمتۇللا تەيجى بېگىمگە بەردىم. يەنە بىر قىسمى بار» دېدى. بۇنى ئاڭلىغانلار ھاشىر تەيجىدىن گۇمانلىنىشتى. ئەمما مېھرىبانۇ ۋاڭ ھازىرچە بەگلەر ئارىسىدا زىددىيەت پەيدا بولۇپ قالمىسۇن. ھەر ئىشنىڭ ۋاقتى قەرەلى كېلىدۇ. دېگەن ئوي بىلەن ھاشىر تەيجىگە «ھېلىمۇ ياخشى. شۇنچىلىك نەرسىنى ساقلاپ قاپتۇ، ئۆزلىرىگە رەھمەت. بار نەرسىنى ئوردىغا تاپشۇرۇپ بەرسىلە» دەپ بۇ ھەقتىكى گۇمانلارغا چەك قويغاندەك. ھاشىر تەيجى بىر يۈز ئەللىك يامبۇنى ئوردىغا ئەكىلىپ بەردى. بۇ چاغدا نەمتۇللا تەيجىنىڭ ئۆڭى ئۆچۈپ كەپتى. بۇ زۇلغاندى. مېھرىبانۇ ۋاڭ نەمتۇللا تەيجىگە «تۈلكە قانچە ھېلىگەر بولغىنى بىلەن بەربىر قاپقانغا چۈشمەي قالمايدۇ. « دەپ قويدى. شۇ ئىشتىن كېيىن مېھرىبانۇ ۋاڭ نەمتۇللا تەيجىگە تاغدىكى باي بوۋىنى، ئۇنىڭ ھايات ياكى ھايات ئەمەسلىكىنى سۈرۈشتۈرۈشنى، ئەگەر ھايات بولسا ھېلىقى ئەللىك ساندىق يامبۇنى ئېلىپ كېلىشىنى بۇيرۇدى. نەمتۇللا تەيجى بۇ

تاغقا چىقىپ بوۋاينىڭ تېخى ھايات ئىكەنلىكىنى بىلدى ھەم بوۋاي بىلەن كۆرۈشۈپ مېھرىبانۇ ۋاڭنىڭ سالىمىنى يەتكۈزدى. بوۋاي مېھرىبانۇ ۋاڭنىڭ ئامانلىقىنى سورىدى. نەمتۇللا تەيجى بۇ بوۋاينىڭ بىر يۈز يىگىرمە ياشقا كىرگەن بولسىمۇ ناھايتى تېمەن، ساغلام تۇرغانلىقىنى كۆرۈپ ھەيران قالدى. نەمتۇللا تەيجى بۇ يەردە بىر كۈن تۇرۇپ، باي بوۋىنىڭ تاغ باغرىدا ياشىرىپ تۇرغان كەڭ كەتكەن باغلىرىنى ئايلاندى. بۇ باغلار پۈتۈنلەي، ئۆرۈك، ياڭاقلىق باغلار بولۇپ، باي بوۋىنىڭ ئۆرۈك، ئۆرۈك قېقى، ئۆرۈك مېغىزى، ياڭاق مېغىزى يېيىشكە ئامراق ئىكەنلىكىنى پەملىدى.

نەمتۇللا تەيجى ئەتىسىلا يولغا چىقماقچى بولغانلىقىنى ئېيىدى. تىۋىدى. باي بوۋا «بېگىم، يەنە بىر ئىككى كۈن تۇرسىلا، باغنىڭ ئۆرۈكلىرىمۇ تازا پىشتى، ئۆرۈك دېگەن تەنگە دەۋا، ئاغزىققا شىپا، ئۆرۈك يەپ بەرسىلە بېگىم، ئۆرۈك يېگەن كىشى ئاغرىق - سىلاقتىن يىراق بولىدۇ. ئۆمرى ئۇزۇن بولىدۇ.» دېدى. نەمتۇللا تەيجى بۇ ساغلام، ئۇزۇن ئۆمۈر كۆرگەن ئادەمنىڭ سۆزىدىن ساغلاملىق ھەققىدىكى بىر ھەقىقەتنى چۈشەندۈرۈپ، بوۋايغا قايىل بولغان ھالدا، رەھمەت ئېيتتى.

باي بوۋا ھېلىقى ئەللىك ساندۇق يامبونى يىگىرمە بەش تۈگىگە ئارتىپ تەييار قىلىپ قويغانىدى. ئۇ ئۆزىمۇ نەمتۇللا تەيجى بىلەن بىللە بېرىپ ئۆز قولى بىلەن مېھرىبانۇ ۋاڭغا تاپشۇرۇپ بىرىدىغانلىقىنى ئېيتتى. نەمتۇللا تەيجى بوۋايدىن چوڭقۇر تەسىرلەنگەن ھالدا ئۇنىڭ بىلەن بىللە يولغا چىقتى. ھەم ئالدىن بىر چاپارمەنتى ئوردىغا مېھرىبانۇ ۋاڭغا خەۋەر يەتكۈزگىلى يولغا سالدى. بۇنىڭدىن مېھرىبانۇ ۋاڭ خەۋەر تېپىپ، شەھەردىكى پۈتۈن خەلقنى باي بوۋىنىڭ ئالدىغا چىقىپ بوۋاينى قارشى ئېلىشقا بۇيرودى.

باي بوۋا ھەم نەمستۇللا تەيجى شەھەرگە ئوردا قوۋۇقتىن كىرگەندە نۇرغۇن خەلق بۇ يەرگە توپلىشىپ، ئۇلارنى قارشى ئالدى.

ئۇلار ئوردىغا يېتىپ كىرگەندە مېھرىبانۇ ۋاڭ بوۋاينىڭ ئالدىغا چىقتى ھەم:

— ھەي، ئىسىت، بوۋامغا بايانداز سېلىشنى ئۈنتۈپتە - مەن، — دەپ چاقچاق قىلدى.  
— بايانداز ئاغىچام ھەزرەتلىرىگە خاس، — دەيدى باي بوۋا ھەم مەرتىۋىلىرى ئۈستۈن، ئۆمۈرلىرى ئۇزۇن بولسۇن دەپ دۇئا قىلدى.

شۇنداق قىلىپ، بۇ يامبۇلار بىلەن قۇمۇل شەھىرى، ئوردا، خەلقنىڭ ئۆي، ھويلىلىرى ۋە تۇرمۇشى بىر قەدەر ئەسلىگە كەلگەندى.

مېھرىبانۇ ۋاڭ بۈگۈن تەختتە بىر ئاز خىيال سۈرۈپ ئولتۇرۇپ قالدى. بۈگۈردىن قايتىپ كەلگەن يىلى قىش پەسلىدە مۇھەممەت بېشىرچىڭخۇاڭنىڭ ئوغلى غولام مۇھەممەت ۋاپات بولدى. ئۇنىڭدىن تۆت ئاي ئۆتۈپ، باش ئەتىياز كۈنلىرىدە چوڭ قىزى گەۋھەر خېنىم ھادىسىگە ئۇچراپ ئالەمدىن ئۆتتى. يەنە شۇ كۈنلەردە، مېھرىبانۇ ۋاڭنىڭ ئىلىدىكى تۇغقانلىرىنىڭ قۇمۇلغا كەلگەنلىك خەۋىرى كېلىپ، ئۇلارنى كۈتۈۋېلىشقا مېھرىبانۇ ۋاڭ قىزىنى بەگ، سىپاھلار بىلەن بىر نەچچە چاقىرىم ئالدىغا ئەۋەتكەندى. قايتىپ كېلىۋاتقاندا مەپكە قوشقان ئاتلار ئۈركۈپ كېتىپ، مەپە ئاغدۇرۇلۇپ گەۋھەر خېنىم مەپە چاقىرىمى ئاستىدا قېلىپ قازا قىلدى.

ئاشۇ ئېچىنىشلىق ۋەقەلەر ئۇنىڭ خىيالىدىن بىر - بىرلەپ ئۆتتى. ئارقىدىنلا ئۇ كىچىك قىزى گەۋھەر خېنىمنى ئويلىدى. ئۇنىڭ خىياللىرى تېخى داۋاملاشمايلا، مەلۇمچى كېنىزەك كە-



رىپ مەلۇم قىلدى:

— پۇجۇڭ ئاغىچام، ھەزرەتلىرىنىڭ ئەمىرلىرىگە بىنائەن چوڭ، كىچىك تەيجى بېگىملەر، باش مۇنشى، قازى ئاخۇنۇم قاتارلىقلار ھۇزۇرلىرىغا كىرىشكە ئىجازەت سورايدۇ. — بەگلەر كىرسۇن.

ئوردا ئەمەلدارلىرى كىرىپ ئاۋۋال مېھرىبانۇ ۋاڭغا قاراپ ئېگىلىپ تەزىم قىلىپ:

— پۇجۇڭ خېنىمنىڭ ئالتۇن بويى ئېسەن بولغاي، — دېدى.

مېھرىبانۇ ۋاڭ قول ئىشارىسى بىلەن:

— مەرھەمەت، ھەممىلىرى ئولتۇرۇشىسلا، — دېدى.  
— خوش، — دېگىنىچە ھەممىسى جايلىرىدا ئولتۇرۇپ دۇئاغا قول كۆتۈردى.

بۈگۈن بۇ بەگلەر ئىچىدە ھاشىر تەيجى ئالاھىدە كۆزگە چېلىقىپ تۇراتتى. ئۇ ساقال - بۇرۇتلىرىنى چىرايلىق ياسىدى. تىپ، يۈزۈر كىيىنگەن ھالدا گىدىيىپ ئولتۇراتتى. ئۇ ئۈستىگە قېنىق يېشىل دۇخاۋىدىن تىكىلگەن ئالتۇن يۇلتۇزلۇق چاپان كىيىۋالغانىدى. بۇرۇن مۇھەممەت بېشىر چىڭۋاڭنىڭمۇ ئەنە شۇنداق يۇلتۇزلۇق چاپىنى بار ئىدى. ۋاڭ، بۇ چاپىنىنى مۇ. شۇنداق كېڭەش كۈنلىرىدە كىيىۋالاتتى. ھاشىر تەيجى يەنە پۈتتە. غا قارا مەخمەلدىن تىكىلگەن، ئۇچىغا، قونچىغا كۈمۈش گۈل باسقان ئۆتۈك كىيىۋالغانىدى. بۇرۇن مۇھەممەت بېشىر چىڭ. ۋاڭنىڭمۇ ئەنە شۇنداق جىگەررەڭ مەخمەل ئۆتۈكى بولىدىغان. ئولتۇرغانلارنىڭ ھەممىسى دېگۈدەك ھاشىر تەيجىگە قاراپ. قاراپ قوياتتى. كۆڭۈللىرىدە بولسا ھەرخىل پىكىرلەر كېزەتتە. مېھرىبانۇ ۋاڭمۇ ھاشىر تەيجىگە ئالاھىدە دىققەت قىلدى. ئەمما ئۆلكىنى ئۆرگۈتۈپ قويماي دېگەن ئوي بىلەن باشقىلارغا

قاراپ گېپنى باشلىدى:

— ھەر قايسىلىرىنى ئاۋارە قىلىدىغان بولدۇم، مالال كۆرمىگەيلا، — دېيىشىگىلا ھاشىر تەيجى ئورنىدىن تۇرۇپ:  
— خوش پۇجۇڭ ئاغىچام، ھەزرەتلىرىنىڭ خىزمىتى ئۇ-  
چۈن جان پىدالىق كۆرسىتەلسەك، خوش بولىمىزكى، قىلچە-  
مۇ مالاللىق ھېس قىلمايمىز، — دېدى.  
مېھرىبانۇ ۋاڭ قولى بىلەن ھاشىر تەيجىنى توختاپ تۇرۇش-  
قا ئىشارەت قىلىپ شۇنداق دېدى:

— مېنىڭ ئۈچۈن ئەمەس، يۇرتىمىز، خەلقىمىز، ئاجىز پۇقرالىرىمىز ئۈچۈن يەنىلا جان پىدالىق كۆرسىتىش كېرەك.  
كونىلار «يۇرت قوغدىساڭ ئۆسەرسەن، قوغدىمىساڭ ئۆچەر-  
سەن» «ئۆز ئىلىڭنىڭ نېنىنى يە، كېچە - كۈندۈز غېمىنى يە»  
دەپ بىكار ئېيتىمىغان، بىز ھەممىمىز ئۆز يۇرتىمىزنىڭ، خەل-  
قىمىزنىڭ غېمىنى يېگۈچىلەردىن بولغايمىز، — گەپ شۇ  
يەرگە كەلگەندە ھاشىر تەيجىگە، — ئولتۇرۇپ قالسىلا بېگىم،  
— دېدى.

ھاشىر تەيجى ئىككى يېنىغا قاراپ قويۇپ يەنە مەغرۇر  
قىياپەتتە ئولتۇرۇپ قالدى. ئۇ گويا ھېچكىمنى كۆزىگە ئىلمى-  
غاندەك غادىيىپ ئولتۇراتتى. ئەتراپتا ئولتۇرغانلار بىر - بىر-  
گە مەنىلىك قارىشىپ قويۇشتى. مېھرىبانۇ ۋاڭ سۆزىنى داۋام  
قىلدى:

— بۈگۈن ھەرقايسىلىرىنى چاقىرىتىشىمىدىكى سەۋەب  
شۇكى، خەلقىمىز سېرىقتال كۈنلىرىدەك كۈن ئۆتكۈزۈۋاتىدۇ.  
بىزنىڭ ئەمدى تېخىمۇ كۆڭۈل بۆلىدىغىنىمىز يەنىلا خەلقىنىڭ  
تۇرمۇشىنى ياخشىلاش. مەن شۇنداق ئويلاپ قالدىم. بىز ھەردا-  
ئىم خەلقىنىڭ ھال - ئەھۋالىنى بىلىپ تۇرۇشىمىز كېرەك.  
شۇندىلا بىز خەلقىگە ياردەم بېرەلەيمىز. ھازىر ئوردا ئەمەلدارلە-

رىمۇ، يۇرتتىكى بارلىق بەگ - خوجاملارمۇ بىر ئاز ئېسىگە كېلىۋىدى. پۇقرانىڭ ھال - ئوقىتىغا قارىماي، ئۆزلىرى بىلەن بولۇپ كېتىپ، بىر - بىرى بىلەن بەسلىشىپ ئات مىنىدىغان، زەركىيىپ، قۇش قۇشلاپ ئوۋ ئوۋلايدىغان، تېخىمۇ ھەددىدىن ئېشىپ پۇقرانى ھاقارەت قىلىپ، ئۇلارنى پەس كۆرىدىغان ئەھ- ۋاللار يۈز بېرىۋاتىدۇ. مەرھۇم مۇھەممەت بېشىرچىڭۋاڭنىڭ پارىڭى ھەممىلىرىنىڭ ئېسىدە بولۇشى مۇمكىن، مەرھۇمنىڭ دادىسى ئەردەبېشىر ۋاڭ خاننى زىيارەت قىلغىلى بېيجىڭغا بېرىپ- تۇ. ۋاڭ ئۇستىگە ئالتۇن قۇبىلىق تون كىيىپ، ئالتۇن جاب- دۇقلار بىلەن بېزەلگەن ئاتنى مىنىپ، ئاتتىن چۈشمەيلا خان ئوردىسىنىڭ ئۈچىنچى دەۋازىسىغىچە چاپتۇرۇپ كىرىپتۇ. بۇ- چاغدا خان سىرتتا سەيلە قىلىۋاتقانكەن، بۇ ھالنى كۆرۈپ قالغان خان خىزمەتچىلىرىدىن سورايتۇ. «قەيەرنىڭ خاقانى ئۇ، ئەجەب مەغرۇرغۇ» خىزمەتچىلەر جاۋاب بېرىپتۇ: «قۇمۇلنىڭ ۋاڭى ئەردەبېشىر». شۇ چاغدا خان «قېنى مەن ئۇنىڭدىن سوراپ باقاي يۇرتى ئاۋات، خەلقى باياشاتمىكەن» دەپتىكەن. ئەلۋەتتە بىزمۇ ئات مىنىپ، زەركىيىپ، سەرسانلىق جېنىدىن ئۆتكەن خەلق بىلەن كارىمىز بولمىسا بولمايدۇ. بىز ئۇلارنى ئانچە - مۇنچە سەرەمجانلاشتۇرۇپلا قويۇپ، ئۇلارنىڭ دەردىگە دەردمان بولمىساق، ئۈزۈلۈپ قالغان يىلىك چاپسانلا ئەسلىگە كېلەلمەي- دۇ. پۇقرانىڭ غېمىنى يېيىش - بۇ بىزنىڭ ئاللا ئالدىدا، بەندىلەر ئالدىدا قىلىدىغان ساۋاپلىق ئىشىمىزدۇر. يۇرتقا كېلەل- مىگەن كىشىلەرنىڭ نۇرغۇن يەرلىرى بار. ئاڭلىسام، بۇ يەرلەر تەپسىلىي خاتىرىلەنمىگەنكەن. بىر قىسىم يەرلەرنى بەگ - خوجاملار ئىگىلىۋاپتۇ. بۇ يەرلەرنى قايتا تىزىملاپ، گادايلار سې- ئى رويخېتىگە كىرگۈزەيلى. بۇ يەرلەرنىڭ بىر قىسمىنى ئادەم سانى كۆپ، دېھقانچىلىق قىلالايدىغان ئاجىز - ئورۇقلارغا تەق-

سىم قىلىپ بېرەيلى. يەنە گادايلارسېڭىنى كۆپەيتىپ، ھەر ئەتىسى نان يېقىپ ئاجىز - ئورۇق، يېتىم - يېسىرلەرگە كۆپرەك تارقىتىپ بېرەيلى. ئىگە - چاقسىز كىشىلەرگە كۆپرەك پۇل - مال، يېمەك - ئىچمەك بېرىش ھەققىدە ئويلىنىپ كۆرەيلى، - مېھرىبانۇۋاڭ بىر ئاز ئويلىنىۋېلىپ سۆزىنى داۋام قىلدى، - ئون يىلغىچە خەلقنى ئىجارە ئالماسلىقىنى، خەلققە سېلىق سالماسلىقىنى، باجنى بىكار قىلىشنى تەۋرەنمەي داۋاملاشتۇرايلى. ئېرىق - ئۆستەڭلەرنى چېپىپ، سۇنى كۆپەيتىپ، كۆچەت تىكىپ باغ، ئورمان بىنا قىلىپ، شەھەرنىڭ، يېزىلارنىڭ مەنزىرىسىنى ياخشىلايلى. مانا بۇ ئىشلارنى مۇئەككەل بەگ-لەر ئۈستىگە ئېلىپ ۋاقتىدا ياخشى ئىشلىشى زۆرۈر. ئولتۇرغان بەگلەرنىڭ ھەممىسى «خوش ئاغىچام، خۇدايىم ياخشى نىيەتلىرىگە يەتكۈزسۇن!» دېيىشتى.

مېھرىبانۇ ۋاڭ يەنە:

— ئوردا دىۋانېگى! — دېدى. ئوردا دىۋانېگى «خوش!» دېگىنىچە ئورنىدىن تۇردى، — جانابلىرىغا ئۆتكەندە دېگەندىم. يۇرتىمىزدىكى چوڭ تېۋىپ ياشقا چوڭ بولۇپ قاپتۇ، ئۇنىڭغا بىر قانچە شاگىرت قوشۇپ قويسىلا، ئۇلارغا ياخشىراق تەسنىات يېزىپ چۈشۈرسىلە دېگەندىم. ھازىر ئاڭلىسام، بىر قانچە مەھەللىدە تەپ كېسىلى تارقىلىپتۇ. ئاشۇ تېۋىپلارنى ئىشقا سېلىپ كېسەللەرنى كۆرۈپ دورا تارقىتىپ بەرگەن بولسىلا، — خوش پۇجۇڭ خېنىم، دېگەنلىرىدەك قىلدىم. تېۋىپ-چىلىقنى ئۆگىنىدىغان شاگىرتلار كۆپ چىقىپ كەتتى. شۇڭا ھازىر ئون كىشىنىلا ئورۇنلاشتۇردۇم، كېيىنچە يەنە كۆپەيتىسەك بولارمىكەن. چوڭ تېۋىپ ئاخۇنۇم بۇ ئىشقا ناھايىتى خۇشال بولدى. تەپ كېسىلى تارقالغانلىقىنى ئۇلارمۇ ئاڭلىغاندەكەن، دەرھال دورا ياساپ تارقىتىپ بېرىۋاتىدۇ.

— ناھايىتى ياخشى بوپتۇ، — دېدى مېھرىبانۇ ۋاڭ بۇ  
ئىشتىن خوشال بولۇپ.

يەنە مېھرىبانۇ ۋاڭ نەمىتۇللا تەيجى بەگكە قاراپ:

— نەمىتۇللا تەيجى بېگىم، مەدرىسنىڭ ئىشلىرى قانداق  
بولدى؟ — دېدى. نەمىتۇللا تەيجى «خوش» دېگىنىچە ئورنىدىن  
دىن تۇرۇپ بېشىنى ئەگدى ھەم دېدى:

— چوڭ مەدرىسنى قايتىدىن ياساپ چىقتۇق. تالىپلار،  
مۇددەرسلەر كۈتۈپ تۇرغانىكەن. بىردىنلا مەدرىسنىڭ ئىچى  
تولۇپ كەتتى. مۇددەرىسلىككە پەخرىدىن باينىڭ ئوغلى روزى  
مەزىنىنى قويدۇق. يەنە قەشقەر خانلىق مەدرىسىدە ھەم تۇرپان  
چوڭ مەدرىسىدە ئوقۇپ كەلگەن بىر نەچچە موللام بار، بۇلارنىمۇ  
مۇۋاپىق ئورۇنلاشتۇرماقچى بولوۋاتىمىز.

— ناھايىتى ياخشى بوپتۇ، يەنە بىر نەچچە جايدا مەدرىس  
ئېچىشقا تۇتۇنغايلا، يەنە مەكتەپلەرمۇ بار. ئوقۇشىسىز قېلىۋاتقان  
بالىلار بارمۇ — يوق، سۈرۈشتۈرۈپ تۇرسىلا. يەنە يۇرتىمىزنىڭ  
سۈيى ئەلۋەك، تۇپرىقى، ھاۋاسى ياخشى جايلارنى بەلگىلەپ  
چوڭ باغلارنى بىنا قىلغايلا.

— خوش، پۇجۇڭ خېنىمنىڭ خالىس نىيىتىگە ھەشقاللا،  
قۇمۇل نۇپرىقىدا مەدرىس، مەكتەپ، باغ بىنا قىلىش يۇرتنى  
زىننەتلەشنىڭ ئالدىنقى شەرتىدۇر. مەرھۇم مۇھەممەت بېشىر-  
چىڭۋاڭمۇ بۇ ئىشلارنى ناھايىتى چىڭ تۇتقانىدى. داپۋەنشۇەينىڭ  
لەشكەرلىرى باغ — ۋاران، ئۆي — ئىمارەتلەرنى ۋەيران قىلىۋەت-  
تى. مانا ئەمدى ھەزرەتلىرىنىڭ ھىممىتى بىلەن بۇ ئىشلارنى  
قايتىدىن باشلاۋاتىمىز. خىزمەتلىرى يولىدا جان تەسەددۇق خې-  
نىم.

— رەھمەت ئۆزلىرىگە، ئولتۇرۇپ قالىسلا.

مېھرىبانۇ ۋاڭ ھاشىر تەيجىگە قاراپ:

— ھاشىر تەيجى بېگىم، — ھاشىر تەيجى ئورنىدىن تۇرۇپ «خوش» دەپ بېشىنى ئەگدى، — جانابلىرى، گادايلار سېڭىغا يىغىلغان ئاشلىقنىڭ سانىنى بەرگەيلا. ھەم ھەركۈنى نان يېقىشنى كۆپەيتىپ، ئاجىز پۇقرالارنى رازى قىلغايلا، — دېگەندى. ھاشىر تەيجى دەرھال سۆز قايتۇرۇپ:

— پۈجۈڭ خېنىم، ھەممىمىزگە بىر ساۋاقتىكى، دايۋەد-شۈەي يۇرتنى ۋەيران قىلىپ، خەلقىنى سەرسان قىلغاندا نۇرغۇن خەلق ئاچلىقتىن ئۆلۈپ كەتتى. شۇچاغدا ئاچ - زارلىقتىن قاقشىغانلار «ئارپا - پۇرچاق ئاش ئىكەن. ئۈنچە مارجان تاش ئىكەن» دېگەندى. بىز ئەمدىلا ئاشلىق ساڭلىرىنى ئەيۋەشكە كەلتۈردۇق. ساڭدىكى ئاشلىق بەش شەھەر تەرەپتە تېرىلغان ۋاڭلىق يەرلەرنىڭ ئاشلىقى. ئاز بىر قىسمى بولسا ئۆتكەن يىلدىن باشلاپ تېرىلغان شەھەر تەۋەسىدىكى بوش قالغان يەرلەر-نىڭ ئاشلىقى. يەنە، بىزدە سېلەپتە (بۇنىڭدىن ئۈچ يىل بۇرۇن دېمەكچى) تۇرپان، پىچاندىن بىر قىسىم ئاشلىق سېتىۋالغان، ھەمدە تۇرپان، پىچاندىن ياردەم بېرىلگەن ئاشلىقنى يۆتكەپ كەلگەندۇق. ئۇنى يەپ بولدۇق، خەلقنى بولسا ھازىرغىچە بىر تالمۇ ئاشلىق يىغىمدۇق. ئۆتكەن يىلى خەلقنىڭ ئاشلىقى ناھايىدە تىمۇ ئوخشىدى. ئەمدى بىز بىراقلا ساڭلارنى قۇرۇتۇۋەتسەك، ئاشلىق كېتىپ چاڭ قالىدىغان، ماغدۇر كېتىپ جان قالىدىغان ئىش بولمىسۇن يەنە. گاداي دېگەننىڭ خالىتىسى تولىسمۇ كۆزى تويمايدۇ. خېنىم.

— دېگەنلىرى دۇرۇس بولمىدى. تەيجى بېگىم. ئۇنداق كۈنلەر ئەمدى بېشىمىزغا كەلمەس، كەڭ قورساق بولساق، خۇدايىم رىسقىمىزنى كەم قىلمايدۇ.

— نىيەتلىرى خالىس خېنىم، ئەپسۇس، گادايلارنى ئەر-كىلىتۈۋەرسەك، بىزنىڭ ئۇلاردىن نېمە پەرقىمىز قالىدۇ. قول

ئۆز ھەددىدە، ئاتمۇ ئۆزى ئېتىدە تۇرسۇن دېگەن گەپ بار  
ئەمەسمۇ؟

— نان ئىماندۇر، ناننىڭ يوقى ياماندۇر، — دېدى  
مېھرىبانۇ ۋاڭ ھاشىر تەيجىنى سۆزۈڭنى توختات دېگەندەك قىل-  
لىپ، لېكىن ھاشىر تەيجى سۆزىنى توختاتماي داۋاملاشتۇرۇۋەر-  
دى:

— ئوشۇق دۆلەت باشقا تاج، ئارتۇق دۆلەت باشنى يار-  
ماس، خېنىم. مېھرىبانۇ ۋاڭ تەنە ئارىلاش كۈلۈپ:  
— پايدىسى يوق شاھلىقتىن سۈيى يوق ساي ياخشى،  
ئولتۇرۇپ قالسىلا.

ھاشىر تەيجى گويا مېھرىبانۇ ۋاڭغا ھەيۋە قىلغاندەك قىيا-  
پەتتە ئۆزىنى سۈرلۈك تۇتۇپ ئولتۇرۇپ قالدى. ھەتتا ئۇ ھېچ-  
كىمگە نەزەر كۆزىنى تىكىمدى. باشقىلار بولسا بۇ ئىككى پۈكۈ-  
لۈپ، ۋاڭ نېمە دەپسە «خوش» دەپلا يۈرۈيدىغان، نە ئوردىدا،  
نە خەقلەر ئارىسىدا زىيادە گەپ — سۆز قىلمايدىغان جىممىغۇر  
ئادەمنىڭ ئەمدىلىكتە مېھرىبانۇ ۋاڭ بىلەن قىلغان تالاش —  
تارتىشىنى كۈرۈپ ئۇنىڭدا باشقىچە ئۆزگىرىش بارلىقىنى سەز-  
دى. بۇ ئۆزگىرىش نېمە بولغاي؟

مېھرىبانۇ ۋاڭ بىر پەس سۈكۈتتىن كېيىن:  
— يۇقىرىقى سۆزلىرىمگە ھەرقايسىلىرىنىڭ ئىنكاسى قانداق  
بولغاي، — دېدى. ھەممىسى بىردەك:  
— پۇجۇڭ خېنىمنىڭ سۆزلىرى بەرھەق، بەرھەق، خې-  
نىمنىڭ خىزمىتى يولىدا جېنىمىز پىدادۇر، — دەپ جاۋاب  
بېرىشتى.

— ئەمىسە، كېڭەش شۇنچىلىك بولسۇن، ھەممىلىرىگە  
ئىجازەت، — دېدى مېھرىبانۇ خۇشال ھالدا.  
بەگلەر ئورۇنلىرىدىن ئاستا — ئاستا ئىرغىنىپ چىقىپ

كېتىشتى. مېھرىبانۇ ۋاڭ كەينىدە قالغان نەمىتۇللا تەيىچىگە قاراپ:

جانابلىرى تەخىر قىلسىلا، — دەپ ئۇنى توختىتىپ قالدى.

— خوش، قۇللۇق — دەپ ئورنىدا ئولتۇردى نەمىتۇللا تەيىچى.

— جانابلىرى سۇۋۇر پاكارنى تۇتۇپ كېلىشكە ئالتە شەھەر تەرەپكە ئادەم ئەۋەتكەن ئىدىلە. تېخىچە خەۋەر بولمىدىمۇ؟

— ئالتە شەھەرنىڭ ھەممىسىگە ئىككىدىن ئادەم ئەۋەتكىدە.

لى بىر يىلغا يېقىن بولدى. زادىلا خەۋىرى بولمايۋاتىدۇ. دايۋەندە.

شۈەي ئۈرۈمچىگە قاچقاندا ئۇلارمۇ ئۈرۈمچىگە قېچىپ چىقىپتۇ.

ئېيتىشلارغا قارىغاندا، دايۋەنشۈەي ئۆلتۈرۈلگەندىن كېيىن ئۇلار

جەنۇب تەرەپكە قېچىپ كەتكەنىكەن. ئۆتكەندە ھەزرەتلىرىگە دېدى.

قىشقا بارغانلاردىن بىر پارچە خەت كەلدى. خەتتە

ئۇلارنىڭ زادىلا ئىز — دېرىكىنى ئالالمىغانلىقىنى ئېيتىپتۇ.

شۇنىڭدىن كېيىن، بۇنىڭدىن ئۈچ ئاي بۇرۇن يەنە ئالتە ئادەمنى

يولغا سالدىم. ئۇلاردىنمۇ خەۋەر بولمىدى.

— ئەمەس، كۈتۈپ باقايلى. قوي ئارىسىغا يوشۇرۇنغان

بۆرىنى ھامان ئۇنىڭ ياۋۇز نەپسى ئاشكارا قىلىپ قويدۇ.

— ھونۇس شۇنداق خېنىم.

— يەنە بىر گەپ، — دەپ سەل ئىچىنى تىڭشىدى

مېھرىبانۇ ۋاڭ، — ئۆتكەندە باي بوۋا تۇرغان تاغقا چىققاندا

تاجىدىن تەيىچى بېگىمنىڭ ئوغلىنى كۆردۈم دېدىلەمۇ؟

— شۇنداق پۇجۇڭ خېنىم. باي بوۋا تۇرغان جاينىڭ

تۆۋەن تەرىپىدىكى بىر مەھەللىدە بىر تاللا ئوغلى بىلەن جان

بېقىۋاتقان بىر موماي بارىكەن. ھېلىقى قاچ — قاچتا تاجىدىن

تەيىچى بېگىم ئوغلىنى ئەپ قىچىپ ئەنە شۇ ئۆيگە «ساڭا مال



بېقىشىپ بەرسۇن» دەپ تاشلاپ كېتىپتۇ. بۇ ئوغۇل شۇ چاغلاردا خېلى چوڭ بولۇپ قالغان ۋاقىتلىرى ئىكەن. شۇنىڭدىن كېيىن موماينىڭ مېلىنى بېقىپ، ئوغلى بىلەن بىللە شۇ ئۆيدە تۇرۇپتۇ. تاجىدىن تەيجى بېگىم شۇ يەردىن يېنىپ ئايالىنى ئېلىپ بارىۋالغان چىقىپ كەتكەنكەن. خەۋەرلىرىدە بار، بۇنىڭدىن ئۈچ يىل بۇرۇن يەنى ھەزرەتلىرى ئالتە شەھەر تەرەپتىن قايتىپ كېلىشتىن سەل بۇرۇن ۋاپات بولدى. يەتتە نەزىر كۈنى ئايالى خۇشىنباۋ ئاپپاقمۇ كۆپ ئورۇن تۇتۇپ ياتمايلا ئۆلۈپ كەتتى. شۇ چاغدا بۇ بالىنى ئەپكېلىشكە ئادەم چىقىرىپ تاپالماي كەلگەندۇق قارىسىلا، شۇ تاغقا چىققىنىدا ئۇ بالا مېنىڭ شۇ تاغقا چىققانلىقىمنى ئاڭلاپ ئالدىمغا كۆرۈشكىلى كەپتۇ. قازد-سام، چوپچوڭلا يىگىت بولۇپ قايتۇ. ئۇ ئۆزىنى تاجىدىن تەيجى بېگىمنىڭ ئوغلى بولمىدى دەپ تونۇشتۇردى، ھەيران قالدۇم. تاجىدىن تەيجى بېگىمنىڭ ئۆزىلا بوپتۇ. بىراق تېرە جۇۋا، تېرە شالۋۇر ئۇنى بەئەينى قويچىنىڭ ئۆزى قىلىپ قويۇپتۇ. ئۇ يىگىت مېنىڭدىن ئاتا - ئانىسىنى سورىدى. مەن ئۇلارنىڭ ئۆلۈپ كەتكەنلىكىنى ئېيتقاندىم، يىغلاپ تاشلىدى. مەن ئۇنىڭغا مەن ئۆزلىرىنى قۇمۇلغا ئېلىپ كېتەي دېگەندىم. «بول-دىلا، دادام بىلەن ئاپام بولمىسا نېمە قىلارمەن. ئۆزۈممۇ تاغقا ئۆگىنىپ قالدۇم. مېنى باققان مومام بولسا ھازىر ياشقا چوڭ بولۇپ قالدى» دېدى. پۇجۇڭ خېنىم، مەن ئۆتكەنكى گېپىمنى يەنە تەكرارلاي، چوڭ ئاي خېنىم تۈگەپ كەتتى. ئەمدى بولسا كىچىك ئاي خېنىمنىڭ يېشى يىگىرمىدىن ئاشتى. نېمىلا بولمىدى. سۇن تاجىدىن تەيجى بېگىمنىڭ ئوغلى، ۋالڭ خوجاملارنىڭ پۇشىتىدىن، ئۇ كىچىك ئاي خېنىمغا لايىق بولالايدۇ. ئاڭلىسام ھاشىر تەيجى بېگىمنىڭ كىچىك ئوغلى كىچىك ئاي خېنىمنىڭ ھۇجرىسىنى ماراپ يۈرگۈدەك، ئۇنىڭدىن بۇ خوجام خېلى تۈ-

زۈكتەك قىلىدۇ.

مېھرىبانۇ ۋاڭ چوڭقۇر ئۇھ تارتتى:

— ئۇ بەگنىڭ ئىسمىنى نېمە دېدىلە؟

— شاماسۇت بەگ دېگەندەك قىلىدۇ.

مېھرىبانۇ ۋاڭ دەرھال شاماسۇت بەگنى يادىغا ئالدى -

دە، ھەم كۆڭلىدە بىر نەرسىنى ئويلىغاندەك سەل جىم بولۇپ

قالدى. ئاندىن دېدى:

— ھازىرچە بۇ ئىش تۇرۇپ تۇرسۇن، كېيىنچە بامەسلە-

ھەت ئىش قىلارمىز، يەنە بىر گەپ، ھاشىر تەيجى بېگىم

ھەققىدە تەھقىقلەپ كۆرسىلە. ئۇ كىشىدە باشقىچە بىر ئۆزگە-

رىش باردەك قىلىدۇ. ھەتتا ئۇ مېنىمۇ نەزىرىگە ئىلمايۋاتامدۇ،

قانداق؟

— شۇنداق خېنىم، پارقىرىغاننىڭ ھەممىسى ئالتۇن ئە-

مەس. مەن باشتىلا دېدىم، ھاشىر تەيجى ئۆز ۋاقتىدا مۇھەممەت

بېشىرچىڭۋاڭغا يۈزى قارىلىق قىلىۋىدى، مۇھەممەت بېشىر-

چىڭۋاڭنىڭ كۆڭلى يۇمشاق بولغاچقا ئۇ ئادەمنىڭ گۇناھىنى

كەچۈرۈۋەتتى. لېكىن ئۇ ئادەم تۈزەلمىمۇ - يوق، بىلىمدىم.

يامان ئات ھامىنى ئىگىسىنى يەرگە ئاتىدۇ. يامان دوست ھامىنى

ئۆز دوستىنى دۈشمىنىگە ساتىدۇ. ئۇ ئۆز ۋاقتىدا ئوردىنىڭ

پۈتۈن خەزىنىسىنى قۇرۇقداپ مېڭىپ، ئەمدىلىكتە داپۈەنشۈەي

لەشكەرلىرى تۇتۇۋالدى دەۋاتىدۇ. بۇ گېپى راستمۇ، يالغانمۇ،

بۇنى تەپتۈرۈش قىلماي بولمايدۇ.

— راست، دېدىلە بېگىم، مەنمۇ بۇ ئىشنى خېلىدىن بېرى

ئويلاپ كېلىۋاتىمەن. لېكىن بۇ ھەقتە ئىسپات بولمىغاندىكىن

بىر نەرسە دېيىشىم تەس بولۇپ قالدى. شۇنچە كۆپ بايلىقنى

ئۇنىڭ ئۆزى يالغۇز بېسىقتۇرۇپ كېتىشى مۇمكىنمۇ. ھەرقانچە

بېشى ئون بولغان تەقدىردىمۇ ئۇنداق قىلالمايدۇ. جېنىدىن

قورقماسمۇ؟

— خىيانەتچىنىڭ يۈرىكى ئاسانلا زېدە بولۇپ قالغۇدەك خېنىم، ھازىر قارىسام، ھاشىر تەيجى سول تەرىپىم ئاغرىيدىغان بولۇپ قالدى دەپ يۈرىدۇ. بۇنىڭدا چوقۇم بىر سەۋەب بار. يەنە كېلىپ ئۇنىڭ بۆلەكچىلا گىدىيىپ، ھەممىنى نەزەر كۆزىگە ئىلماي يۈرگىنىمۇ يېنى قېلىنداپ قالغانلىقتىن بولغان گەپ. كالتۇ مۈشۈككە رىئايە قىلساق كەپتەرنى بوغۇتتىدۇ، پۇجۇڭ ئاغىچام، بۇ ئادەمنى ھەم تەھقىقلاپ كۆرىمەن ھەم تەپتۈرۈش قىلىمەن. ھەزرەتلىرى خاتىرجەم بولسىلا.

— رەھمەت ئۆزلىرىگە، تەيجى بېگىم، - دېدى مېھرىبانۇ ۋاڭ نەمتۇللا تەيجىدىن مەمنۇن بولغان ھالدا.

سۆھبەت ئاياغلاشقاندى. نەمتۇللا تەيجى تەزىم بىلەن كەپ. نىچە مېڭىپ چىقىپ كەتتى. مېھرىبانۇ ۋاڭمۇ تەختتىن ئاستا چۈشۈپ ئۆزىنىڭ ھۇجرىسىغا كىرىپ كەتتى.

مېھرىبانۇ ۋاڭ ھۇجرىغا كىرىشىگىلا يېنىدا بىللە يۈرگەن نۇربانۇ چوڭ يول تەرەپكە قارىتىلغان دەپرىزىنىڭ پەردىسىنى قايرىپ، دەپرىزىنىڭ بىر قانىتىنى ئېچىپ قويدى. دەرىزىدىن ياز ئايلىرىنىڭ ئاخىرقى ئىللىق شامىلى كىرىشكە باشلىدى. مېھرىبانۇ ۋاڭ ئۈستىگە كىيگەن كىيىملىرىنى سېلىپ، چوڭ ياغلىق، ھەم دوپپىسىنى ئېلىپ نۇربانۇغا تۇتقۇزدى. نۇربانۇ ئۆيدە كىيىدىغان گۈللىرەك چاچما گۈللۈك كۆيىنىكىنى، كىچىكرەك شايى رومال بىلەن كالتۇتۇن بېسىپ، ئالتۇن جىيەك تۇتقان دوپپىسىنى بەردى. مېھرىبانۇ ۋاڭ كىيىملىرىنى يەڭ. گۈشلىگەندىن كېيىن خېلىلا يېنىكلەپ قالغاندەك بولدى - دە، ئىككى قات سېلىنغان كۆرپە ئۈستىگە چىقىپ قاتمۇقات مامۇق ياستۇقلارغا سەل قىڭغىيىپ ئارام ئالاي دەپ تۇرۇۋىدى، ئوردا ئارقىسىدىكى يولنىڭ نېرىقى چېتىدىكى قاغۇم باغچىدىن بىرد-

نىڭ ناخشا ئېيتقان ئاۋازى ئاڭلاندى. مېھرىبانۇ ۋاڭ ئورنىدىن تۇرۇپ باغ ئىچىدىكى ئېگىز ئۆسكەن قېرى جۈجەم تەرەپكە قارىۋىدى، شۇ يەردە بىرى ئېگىز دەستلىك تەمبۇرنى ئىشقى بىلەن چېلىپ ناخشا ئېيتىۋاتاتتى. ۋاڭ ناخشىغا قۇلاق سالدى:

«ئادەمدىن ھەركىشى دۇنياغا كەلدى پېشىۋاسى بار،  
بۇ يولدا ھەركىشىنىڭ بىرمۇددىئاسى بار.  
ئەگەر زەررە شۈبھەڭ بار، قارا گۆرگەكىرەر ئاخىر،  
كىشىدىن يىڭنە ئالساڭ روزى مەھشەردە سوراقى بار.  
ھەممە سەندىن قالدۇر دەپ كىشىگە ھاي ھەۋەس بولما،  
جاھاننىڭ تويىنى كۆردۈڭمۇ كەينىدىن ھازاسى بار»

مېھرىبانۇ ۋاڭ بۇ ناخشىنى ئاڭلاپ باشتا ناخشىدىن ھۇزۇر-  
لىنىپ سەل كۈلۈمسىرىگەن بولسا، كېيىن نېمە ئۈچۈندۇر ئوي-  
لىنىپ قالدى.

## يىگىرمە بەشىنچى باب

نەمتۇللا تەيجى ئوردىدىن ئۆيىگە يانغاندا قاراڭغۇ دالاندا ساقلاپ تۇرغان ھاشىر تەيجىگە كۆزى چۈشتى. ھاشىر تەيجى بەكمۇ خۇشال قىياپەتتە نەمتۇللا تەيجىگە خۇشامەت قىلدى: — بېگىم، بۇ يىل ياز ناھايىتى ياخشى كەلدى، باغلارنىڭ مېۋىلىرىمۇ تازا ئوخشىدى. يېزىنىڭ ھاۋاسى شۇ كۈنلەردە بۇ يەرگە قارىغاندا ساپ ھەم سالقىن. جانابلىرىنى ئۆيىگە ئاپىرىپ بىر مېھمان قىلىپ، ھال - مۇڭ قىلاي دېۋىدىم، ھېچلا ۋاقىت-لىرىنى بىلەلمىدىم، قارىسام، ئەتە جۈمە ئىكەن، بەگلەر ئوردىغا كەلمىسىمۇ بولىدۇ. شۇڭا بىزنىڭ ئۆيىگە بېرىپ بىر كېچە قونۇپ ئاندىن ئەتە جۈمە نامىزىغا ئۆلگۈرۈپ قايتىپ چىقساق، جانابلىرى قانداق دەيلاكن؟

— بېگىمنىڭ ئىلتىپاتى چوڭغۇ، مەنمۇ تازا زېرىكىپ تۇراتتىم. باغلاردا مېۋىلەر پىشىپ كەتتىغۇ دەيمەن. بىرەر، ئىككى ھەمراھ ئېلىۋالامدۇق - يا.

— ئۇنداق قىلساقمۇ بولاتتى، ھازىرچە ئىككىمىزلا ئاز - تولا پاراڭ قىلىشساق، كېيىنچە باشقا بەگلەرنىمۇ چىللايدىغان ۋاقىت كېلىپ قالار.

— بولىدۇ، ئەمىسە بېگىم، قاچان ماڭمىز. — مانا ھازىرلا، ئىككىمىز ئاتلىق بولغاندىكىن بىردەمدىلا

يېتىپ بارىمىز.

— مۇنداق بولسۇن، بېگىم، مەن ئۆيگە بېرىپ بالىلارغا  
ئېيتىپ قويۇپ ئۇدۇللا سۇقوۋۇققا باراي، جانابلىرى مېنى شۇ  
يەردە ساقلاپ تۇرسىلا.

— بولىدۇ. بېگىم، ئەمىسە ھايال بولماسلا، — دېدى  
ھاشىر تەيجى.

ئۇلار ئۆستەڭلەردە سۇلار تىنىپ ئېقىۋاتقان، ئىككى تەرەپنى  
تال باراقسانلىق، ئەمما توپىلىق يوللاردا ئاتلىرىنى يورغىغا  
سېلىپ خېلى ماڭدى. ئاندىن ئۇلار باغلىرى، ئېتىزلىرى،  
ئېرىقلىرى، تال پاراڭلىرى ئېنىق كۆرۈنۈپ تۇرغان كەڭ يېزىدە.  
نىڭ ئاياغ تەرىپىدىكى ئەتراپى ئېگىز سوقما تام بىلەن قورشال-  
غان چوڭ جولوقوۋۇقلۇق ھويلا ئالدىدا ئاتلىرىدىن چۈشتى.  
ئىشىك ئېچىلىشى بىلەن ئۆيدىكى مالاي چىقىپ بەگلەرنىڭ قولىدە.  
دىن ئاتلارنى ئېلىپ ھويلىنىڭ كەينى تەرىپىدىكى ئات باغلايدە.  
غان جايغا يىتىلەپ كەتتى.

بۇ ھويلىنىڭ ئىشىكتىن كىرگەن جايى تۆت چاسا، كۆتەمە-  
دەھلىزلىك سەينا بولۇپ، بۇ يەردىن ھويلىنىڭ ئوچۇق جايلىرىدە.  
خىچە پۈتۈنلەي، ئوردىنىڭ ئوچۇق سەينالىرىغا ياتقۇزۇلغاندەك  
گۈللۈك تاش ياتقۇزۇلغان. كۆتەمە دەھلىزنىڭ تۈۋرۈكلىرىنى  
بويلاپ بىر قانچە يەرگە ياغاچتىن ياسالغان كەپتەر ئۆيلىرى  
ئورنىتىلغان. بۇ يەردە ئاينىپ كەتكەن ئاق، كۆك كەپتەرلەرنىڭ  
بەزىلىرى ئۈنلەپ، بەزىلىرى ئوچۇپ كىرىپ - چىقىپ تۇراتتى.  
نەمتۇللا تەيجىنىڭ ھويلىغا كىرىپلا كەپتەرلەرگە كۆزى چۈشكە-  
ندى. بىراق ھويلىنىڭ ئىككى تەرىپىگە باغلانغان ئىككى ئىت-  
نىڭ زەنجىرلىرىنى شاراقىتىپ قانتىق ھاۋشىغان ئاۋازى ئۇ-  
نىڭ كەيپىنى ئوچۇرۇۋەتتى. نەمتۇللا تەيجى ئىتقا بەكلا ئوچ  
ئىدى.

— بىر مۇئەسسەسە، ئىككى تايغاننى بېقىپلاغۇ بېگىم، بۇ ئىت دېگەن نەرسە بىلەن زادىلا خوشۇم يوق مېنىڭ، — دېدى نەمىتۇللا تەيجى.

— ھاي، ئىتلارغا بىر نەرسە بېرىڭلار، ئاغزى بېسىل - سۇن، — دېدى ھاشىر تەيجى، يىراقتا قول قوشتۇرۇپ تۇرغان مالايىلارغا قاراپ، — بۇ ئىت دېگەن مەخلۇق مۇ ئادەمگە ھەمراھ ئىكەن بېگىم، ئۆيىمىز چەتتىرەك بولغاچقا ئوغرى - يالغاندىن ھەزەر ئەيلەپ، ئىككى تايغاننى بېقىپ قويدۇم. ھەر ئىككىلىسى بەكمۇ ھوشيار.

نەمىتۇللا تەيجىگە بۇ گەپ ئانچىۋالا خۇشپېقىپ كەتمىدى. ئۇ ھويلىنى، ھويلىدىكى ئۆيلەرنى كۆرۈشكە باشلىدى. يۇقىرى تەرەپكە يەردىن تۆت چى ئېگىزلىكتە چۆرۈلمە پېشايۋان قىلىپ ئۆي سېلىنغان. دېرىزىلىرىنىڭ قوش قاناتلىق قاپاقلىرى ئوي-مانەقىشلىك بولۇپ، جىگەررەڭ سىرلانغان. چۆرۈلمە پېشايۋاننىڭ تۈۋرۈكلىرى ھەم رېشاتكىلىرى كۆك سىرلانغانىدى. بۇ كۆرۈنۈش ئوردىنىڭ ئۆيلىرىدىنمۇ كاتتا ئىدى. بۇ چۆرۈلمە پېشايۋانلىق ئۆيلەرنىڭ ئۇدۇلىدىن كەڭ يول ئېلىنغان بولۇپ، يولنىڭ ئىككى تەرىپىدە يەنە ئىككى يۈرۈشتىن تۆت يۈرۈشلۈك ئۆي، ئۆيلەرنىڭ ئالدى ئايرىم، ئايرىم چۈنچىلىك تام ئىدى. قارىغاندا بۇ ھاشىر تەيجىنىڭ تۆت ئوغلنىڭ ئۆيلىرى بولسا كېرەك. بۇ ئۆيلەرنىڭ ئاياغ تەرىپى چەكسىز كەتكەن باغ بولۇپ، باغدا تۈرلۈك مېۋىلەر پىشىپ، تۆكۈلۈپ تۇراتتى. بۇ تۆت يۈرۈشلۈك ئۆيلەرنىڭ ئالدىدىكى نەچچە ئېتىزلىق يەرگە تۈرلۈك گۈللەر تېرىلىپ، رەڭمۇرەڭ گۈللەر ئېچىلىپ كەتكەنىدى. باغنىڭ ئاياغ تەرىپىدە ئۇزۇنسىغا ئېگىز قىر ئېلىنىپ، قىر ئۈستىگە ياغاچ قاشا قىلىنىپ باغ ئايرىپ قويۇلغانىدى. ئۇنىڭ نېرى يېنى كەڭ كەتكەن ئوتلاق، بولۇپ بۇ يەردە قوي،

كالا ۋە تۆگىلەر ئوتلاپ يۈرەتتى. تۆگىلەر بولسا سەپەر تۆگىلىرى بولۇپ تۈكلەرنى چۈشۈپ كەتكەنىدى.

نەمتۇللا تەيجى ھاشىر تەيجىنىڭ ئۆي - ھويلىلىرىنى، باغ - ۋارانلىرىنى، قوي، كالا، تۆگە ئوتلاقلىرىنى كۆرۈپ ھەيران قالدى. بۇ چاغدا ھېلىقى تۆت يۈرۈش ئۆيلەردىن باياشاتلىقتىن سەمرىپ كەتكەن، بۇرۇتلۇق ئۈچ كىشى چىقىپ نەمتۇللا تەيجىگە سالام بېرىپ كۆرۈشتى. بۇلار ھاشىر تەيجىنىڭ ئوغۇللىرى ئىدى. ئۇلارنىڭ چىرايلىرى پارقىراپ تۇراتتى. كىيىنىشلىرى رەتلىك، پاكىز ئىدى. ھاشىر تەيجىنىڭ ئوغۇللىرى نەمتۇللا تەيجىگە قىزغىن مۇئامىلە قىلىپ، ئوتتۇرىدىكى چۆرۈلمە پېشايۋانلىق ھاشىر تەيجىنىڭ خاس ئۆيلىرىگە باشلاپ كىرىشتى. كەڭتاشا دالان ئۆيگە سېلىنغان خوتەن، ھىندىستان، پاكىستانلارنىڭ گىلىمى ئالاھىدە جۇلالىنىپ تۇراتتى. تامدىكى زەدىۋالنى بويلاپ گىلەم ئۈستىگە سېلىنغان دۇخاۋا، ئەتلەس كۆرپىلەر ئۆيگە ئالاھىدە ھۆسن قوشقاندى. ھاشىر تەيجى خۇشال كەيپىياتتا نەمتۇللا تەيجىنى تۆرگە ئولتۇرغۇزدى. بىر پەستىن كېيىن ھاشىر تەيجىنىڭ ئوغۇللىرىدىن بىرى ئۆيگە كىرىپ:

— بەگ دادا، دۇئا قىلىپ بەرسىلە؛ قويىنى سويۇتەيلى، — دېدى. نەمتۇللا تەيجى ئۆزى خاھلىق ئېيتىپ:

— جۇۋۇماڭلار بالام، قوي سويىمەن دەپ ئاۋازە بولماڭلار، — دېدى.

لېكىن ھاشىر تەيجى ئۇنىماي تۇرۇۋالغانلىقتىن دۇئاغا قول كۆتۈردى. شۇنداق قىلىپ قوي سويۇلۇپ، بىر تەرەپتىن كاۋاپ-دانغا ئوت يېقىلدى، يەنە بىر تەرەپتىن ياپما ئاش ئېتىلىشكە باشلىدى.



ئۆيدە ھاشىر تەيجى بىلەن نەمىتۇللا تەيجى پاراڭغا چۈشتى .  
پاراڭ ئارىسىدالگەندە پىشقان ئۈزۈم ، توغاج شاپتۇل ، قىزىل  
ئالما قاتارلىق مېۋىلەر كەلتۈرۈلدى .

— جانابلىرىنىڭ بۇرۇنقى ئۆيلىرى شامالچار-  
ۋاغدا ئىدىغۇ؟ — دېدى نەمىتۇللا تەيجى .

— شۇنداق ، بېگىم ، ئۇ ئۆيلەر بەك كونسراپ كەتكەنلىك-  
تىن بىر نەچچە يىلدىن بېرى بۇ ئۆيلەرگە ئىشلىدۇق . ئاۋۇ  
ئوغلۇللىرىم بولسا سودا بىلەن شۇغۇللىنىدۇ . بىر قانچە تارتىم  
تۆگىمىز بار . ئوغلۇللىرىمنىڭ بىرى ئىچكى ئۆلكىلەر بىلەن  
قەشقەر ، خوتەن ئارىلىقىدا ، يەنە بىرى قەشقەر ، خوتەن يەنە ئالتە  
شەھەر تەرەپلەردىن سىرتقى جايلارغا (چەت دۆلەت دې-  
مەكچى) ، يەنە بىرى مەخسۇس تىبەتتىن ئىچكى جايلارغا بې-  
رىپ سودا قىلىدۇ . بۇلار ھازىر بىر قېتىملىق سودىنى تۈگ-  
تىپ قايتىپ كەلدى ، — دېدى ھاشىر تەيجى بىر - بىرلەپ  
چۈشەندۈرۈپ .

— بېيىپ كېتىپلا بېگىم ، دايۋەنشۈي يېغىسىزە ، ئۆزلى-  
رىڭلا پايدا قىپتۇ ، — دېدى نەمىتۇللا تەيجى چاقچاق قىلغان  
بولۇپ ، — ھەممە ئادەم سەرسان بولۇپ قېچىپ يۈرسە ، ئۆزلى-  
رى پايدا ئاپلا .

— قورقۇپلا يۈرسەك قانداق بولغىنى . ئەسلىدە مەنمۇ  
ئالتە شەھەر تەرەپكە قېچىپ كېتەي دېگەندىم ، قارىسام ، يۈرت-  
نىڭ بۇ تەرەپلىرىگە دايۋەنشۈي لەشكەرلىرى ئانچە كەلمىدى .  
كېيىنچە جىمىپ قالدى . قاراپ باقسام ، ئوغلۇللىرىم چوڭ بوپ-  
تۇ . ئۈچ ئوغلۇم ئۆي - ئوچاقلىق بولغان بىلەن قىلىدىغان  
ئوقىنى يوق . بۇلارغا بىر ئىش تېپىپ بەرمىسەم ، يېتىپ يېگەنگە  
نېمە توشۇيدۇ دەيلا ، ئاخىر بۇلارنى بىر ئاز دەسمايە بىلەن سودىغا  
سالىدىم . شۇنىڭ بىلەن قارىسىلا ، ھەممىسى بىر ئاز بېيىپ

قالدى.

— ناھايىتى ياخشى قىپتىلا، ھەرىكەتتىن بەرىكەت دەپ،  
ئادەم دېگەن ھەرىكەت قىلسىلا بەرىكەت يېغىپ تۇرىدۇ.  
— شۇنداقكەن بېگىم، شۇنداقكەن.

ئۇلارنىڭ پارىڭى شۇ يەرگە كەلگەندە ئۆپنىڭ مالايلىرىدىن  
بىرى مۇرىسىگە ئۇزۇن ئاق لۆڭكىنى ئارتىپ، قولىدا ئاپتۇۋا-  
چىلاپچا كۆتۈرۈپ كىرىپ ئۇلارنىڭ قوللىرىغا سۇ بەردى. ئاندىن  
نان، توقاچ، تۈرلۈك قۇرۇق يېمىشلەر بىلەن كاۋاپ كەلتۈرۈ-  
لۈپ، چاي قويۇلدى. ئۇنىڭغا ئازراقلا ئېغىز تېگىۋىدى، ياپما  
ئاش كەلتۈرۈلدى، تاماقتىن كېيىن ئۇلار يەنە قوللىرىنى يۇ-  
يۇپ، ئېغىزلىرىنى چايقىشىپ بولغاندىن كېيىن پەرياستۇقلارغا  
يۆلىنىپ پاراڭغا چۈشتى.

ھاشىر تەيجى ۋاڭ جەمەتىدىن بولۇپ، بۇ تەيجىلىك مەنىدە-  
پى دادىسىدىن ئۇنىڭغا قالغانىدى. ئۇ بىر قىز، تۆت ئوغۇللۇق  
بولۇپ، كىچىك ئوغلى يەتتە ياشقا كىرگەندە ئايالى ۋاپات بول-  
دى. ئۇنىڭدىن كېيىن بىر ئايال ئالغانىدى. ئۇمۇ ئۆلۈپ كەت-  
تى. ئۇنىڭ كىچىك ئوغلى تېخى ئۆيلەنمىدى. بۈگۈن ھاشىر  
تەيجى نەمىتۇللا تەيجىگە ئۆزىنىڭ يەنە ئۆيلىنىش خىيالى بارلىقىدە-  
نى، بۇنىڭغا نەمىتۇللا تەيجىنىڭ ئەلچى بولۇپ بېرىشىنى ئېيت-  
قىلى ئۇنى ئۆيىگە باشلاپ كەلگەندى. ئەمما ھاشىر تەيجى گەپنى  
نەدىن، نېمە دەپ باشلاشنى بىلمەي سەل تېڭىرقاپ ئولتۇراتتى.  
نەمىتۇللا تەيجى ئۆزى سوراپ قالدى:

— بېگىم، جانابلىرىنىڭ بىرەر زۆرۈر ئىشى بارمىكىن  
دەپ ئويلايمەنغۇ، بىز بىللە ياشاپ، بىللە ئىشلەۋاتقىنىمىزغا  
خېلى يىللار بولۇپ قالدى. دايۋەنشۈەي يېغىلىقىدا ئابدۇللا بەگ  
ۋە مەن ئىككى سەپ بولۇپ ئۇرۇشقا ئاتلانغىنىمدا، ئابدۇللا  
بەگكە ئوردا خەزىنىسىنىڭ ئاچقۇچىنى جانابلىرىغا تاشلاپ بەرسە-

لە دەپدەم. ئابدۇللا بەگ جانابلىرىغا ئات غۇستىدە ئولتۇرۇپ خەزىنىنىڭ ئاچقۇچىنى تاشلاپ بەردى. شۇنىڭ بىلەن يەنە ئۆزلىدىن بەرگە خەزىنىدىكى ئالتۇن - كۈمۈشنى يوشۇرسىلا - دەپدەم . بۇمۇ ئۆزلىرىگە بولغان يېقىنلىقىدىن ياكى ئۆزلىرىگە ئىشەندىگەنلىكىدىن بولدى، شۇنداقمۇ؟

— شۇنداق بېگىم، ھونۇس شۇنداق، — ھاشىر تەيجى سەل قىزىرىپ، لېكىن دەرھاللا ئۆزىنى ئوڭشىۋېلىپ سۆزلەشكە باشلىدى:

— دۇنيادا مەن جانابلىرىنى ئىككى ئالەملىك دوست ھېسابلايمەن. جانابلىرى كۆپىنى بىلىدىغان ئاقىل ئادەم، مەن بۇگۈن جانابلىرىغا راست ئۆزلىرى ئېيتقانداك مۇھىم بىر ئىشنى دەپمەكچى. بىزنىڭ مەزلۇم ئۆلۈپ كەتكىلى خېلى يىللار بولۇپ قالدى. گەرچە يېشىم بىر ئاز چوڭ بولۇپ قالغان بولسىمۇ كۆرۈپ تۇرۇپتىلا يەنىلا پالۋانلاردەك كۈچ - قۇۋۋىتىم ھەم بەستىم بار. ئەركىشى ئۈچۈن ئايالى ئۆلۈپ كەتسە يۈز كۈندىن كېيىن خوتۇن ئالسا، ئاياللار، بولسا ئېرى ئۆلۈپ كەتسە بىر يىلدىن كېيىن ئەرگە تەگسە بولىدۇ. ھېسابلاپ كۆرسەم مېھرىبانۇ ۋاڭ تۇل قالغىغا ئون ئۈچ يىل بولدى. بىر ئايالنىڭ ئون نەچچە يىل بويى ئولتۇرۇشى نا مەھرەملىكتىن بېشارەتتۇر. شۇڭا مېھرىبانۇ پۈجۈك توي قىلىشى كېرەك، شۇڭا مەن تەيجى بېگىم شۇنداق ئويلاپ قالدىم. مېھرىبانۇ پۈجۈكنى ھەرقايسىلىرى كۆرۈپ بۆلۈپ ماڭا نىكاھ قىلىپ قويسىلا، پۈجۈك خېنىم بۇ گەپنى ئاڭلىسا ماقۇل بولۇپ قېلىشىمۇ مۇمكىن، چۈنكى ئەركىشىنىڭمۇ ئايال كىشىنىڭمۇ شەخسى ئارزۇ ھەۋەسلىرى بولىدۇ. غۇ. پۈجۈك خېنىم بۇ گەپنى ئاڭلىسا خۇش بولۇپ كېتەمدۇ تېخى. ئەگەر شۇنداق بولۇپ قالسا خۇدامۇ رازى، ئەلمۇ رازى بولاتتى.

بۇ گەپلەرنى ئاڭلىغان نەمتۇللا تەيجى ئىچىدە مەسخىرە قىلىپ كۆلدى. ئەمما ھاشىر تەيجىنىڭ ئالدىدا چاندۇرمىدى. ئەسلىدە نەمتۇللا تەيجى ھاشىر تەيجىنى دايۋەنشۈەي يېغىلىقىدا قىلىپ قويغان ئەندۇ<sup>①</sup> ئىشلىرى توغرىسىدا ئېغىز ئاچارمىكىن، يوشۇرۇپ ئالغان بايلىقنى ئاشكارىلارمىكىن دەپ ئويلىغانىدى، ئەمما گەپ باشقا يەردىن چىقىۋىدى. ئۆزىمۇ بىر ئاز ئوڭايسىزلىق نىپ قالدى. ھاشىر تەيجى كۆڭلىدىكى گەپنى ئېيتىپ بولۇپ، مەغرۇ قىياپەتتە نەمتۇللا تەيجىگە نەزەر سالىدى.

— ھەي، بېگىم، — دېدى نەمتۇللا تەيجى، — ماڭا ناھايىتى قىيىن بىر گەپنى قىلدىلاغۇ، مېھرىبانۇ پۇجۇڭ بىر يۇرتنىڭ پادىشاھسى تۇرسا، ئۇنىڭغا قانداقمۇ ھاشىر تەيجى بېگىمگە تېگەملا دېگىلى بولسۇن «يۇرتقا كەلگەن بۆز ئەرزان، ئېغىزغا كەلگەن سۆز» دەپ، جانابلىرى بۇ گەپنى ئويلىمايلا دەۋاتاملا — يە؟ دېمىسىمغۇ ھەممە كىشى ئۆز ئارزۇسىنى سۆز-لەيدىغان گەپ. لېكىننەزە بۇ چوڭ مەسىلە، تالادا قىلغان مەسىلە-ھەت ئوردىغا توغرا كېلەمدۇ — يوق. بۇنى ئويلاپ كۆرۈشىمىز كېرەك. ھەي... مەن راستىنى دېگەندە پۇجۇڭ ئاغىچامنىڭ غەزىپىدىن قورقىمەن جۇمۇ، مېھرىبانۇ پۇجۇڭ مۇھەممەت بې-شىرچىڭۋاڭدەك كۆڭلى يۇمشاقلاردىن ئەمەس. قارىسىلا ھېلىقى دېھقاننىڭ قىزىنى بىر بەگ ئوغلىغا مەجبۇرىي ئېلىپ بەرمەكچى بولغانىكەن. دېھقان بۇ زورلۇققا چىدىماي ئوردىغا ئەرز قىلدى. مېھرىبانۇ پۇجۇڭ ھېلىقى بەگنىڭ ئوغلىدىن بىرەر ئېغىز سۆز سورىمايلا ئۈچ يىللىق زىندانغا تاشلىدى. قايسىدۇر بىر خېنىم بىر پۇقرانىڭ ئايالىنى «تىگى پەس سىركىلىك» دەپ تىلاپ قويۇپتۇ. ئۇلارغۇ بۇ گەپنى ئەرز قىلىپ كەلمىدى، بىراق

① ئەندۇ — خانى.



هاشر تەيجى كۈلۈپ كەتتى. نەمتۇللا تەيجىمۇ قوشۇلۇپ  
كۈلۈپ قويدى، بۈگەپلەردىن كېيىن نەمتۇللا تەيجى ھاشىر  
تەيجىگە يېقىنراق سۈرۈلۈپ شۇنداق دەيدى:

— بوپتۇ، پۇجۇڭ خېنىمنىڭ خۇشال تۇرغان بىر پەيتىنى  
تېپىپ جانابلىرىنىڭ تەلىپىنى يەتكۈزەي، ناۋادا ئىش ئوڭدىن  
كېلىپ، سۇمۇرغ قولغا كېلىپ قالسا، مېنى ئۇنتۇپ قالمىسە-  
لا، مېنىڭ مۇنداق دىيىشىمدىمۇ بىر سەۋەپ بار ئۇ بولسىمۇ  
. . . . نەمتۇللا تەيجى گېپىدىن توختاپ سەل ئىككىلىنىپ  
قالغانلىقىنى بىلدۈرۈپ، — دەيمۇ، دەيمەيمۇ، — دەيدى.  
— دەپسە بېگىم، دەپسە، ئىككىمىزنىڭ ئوتتۇرىسىدا  
ھېچقانداق مەخپىيەتلىك قالمىسۇن.

— ھە . . . ي . . . بېگىم، بايلىق دېگەن بۇ باشقا  
گەپكەن مانا مەن سىنىڭ ئۆي ۋە باغ - ۋارانلىرىنى كۆرۈپ  
ئالاھىدە تەسىرلىنىپ قالدىم. ھازىر ئۆزلىرىنىڭ ھەممە نەرسە-  
لىرى تەل بوپتۇ. تۇرمۇشلىرىنى ئوردىدىكىلەرنىڭ تۇرمۇشى-  
دىنمۇ ئارتۇق دەپسەكمۇ بولىدىكەن. سىلى بىلەنلا، مېنىڭ ئوردا  
بىلەن ئۆيىڭىزنىڭ ئەتراپىدا قېتىراپ يۈرگىنىمگە قىرىق يىلدىن  
ئاشتى. ھېچ نەرسەم يوق. بالىلىرىم بولسا دېھقانچىلىق قىلىد-  
دۇ. بالىلارنىڭ ئاپىسى بولسا ئاغرىقچان. مەنمۇ ئۇزۇن ۋاقىتتا  
ئوردىنىڭ سودا كارۋانلىرىغا قوشۇلۇپ ئازراق سودا قىلايمىكەن  
دېگەندىم. تېگىشلىك ئىقتىساد بولمىدى. پۇلنى پۇل تاپىدۇ  
بېگىم، ئالتۇن، كۈمۈش بولمىسا مۇشۇنداق چوڭ ئوقەتنى تەۋ-  
رەتمەك تەس. لېكىن ئۇزۇن ۋاقىتتا ئۆزلىرىمۇ ماڭا ئوخشاش  
ئىدىلە، ئۇدۇللۇق يەپ - ئىچىپلا ئۆتىدىغان. بۇنىڭدەك چوڭ  
تەۋرەشنى كىم ئويلاپ بېقىپتۇ. بۇ جەھەتتە سىلدىن ئازراق  
گۇمانلىنىپ قالدىم. شۇنچە پۇلنى نەدىن تاپتىلا؟ قارىغاندا،  
ئوردىنىڭ ئالتۇن - كۈمۈشلىرىدىن خېلى كۆپ يوشۇرۇپ قال-

خان ئوخشىماملار، ئۇ ئىشلارغۇ ئەمدى ئۆتۈپ كەتتىغۇ، بۇنى پۇجۇڭ خېنىمىمۇ تەپتۈرۈش قىلمىدى. ئەمما ماڭا خۇدا ئالدىدا راستىنى ئېيتىسلا. مەنمۇ ئورتاق بولاي، بولامدۇ؟ ئۇنداق بول. خاندا قويۇنلىرىدىن تۆكۈلسە قونچىلىرىغىلا چۈشىدۇ. سۇنغان پۇت ئۆتۈك ئىچىدىلا قالدۇ. قانداق دېدىم.

ھاشىر تەيجى چۈچۈپ ئەتراپقا قارىدى، ئۇ ئوڭى ئۆچكەن ھالدا نەمىتۈللا تەيجىدىن گۇمانلانغاندەك قىلىپ:

— نېمە ۋەجىدىن سوراپ قالدىلاكىن، ياكى پۇجۇڭ خېنىمىنىڭ تەپتۈرۈشمۇ؟ بېگىم.

— پۇجۇڭ دوسلەپكى كۈنلەردە تەپتۈرۈش قىلغانىدى.

لېكىن مەن جانابلىرىنى ئاقلاپ گۇۋاھچى بولدۇم. ھاشىر تەيجى بېگىم، ئوردىغا خىيانەت قىلمايدۇ. بۇنىڭغا ئىشەنسە، پۇجۇڭ خېنىم دېدىم. پۇجۇڭ خېنىم كېيىن بۇ ئىشلارنى تەپتۈرۈش قىلمىدى. ھازىر بولسا پۈتۈنلەي ئۆتۈپ كەتتى. ئەمدى ئۆز گېپىمگە كەلسەم، ئۆزلىرىگە مەلۇم، توخۇبىمنى يېگۈسى كەلمەيدۇ. ئادەم نېمىنى دېگۈسى كەلمەيدۇ. ئانچىكىم سوراپ قويدۇم، يەنە بىر خىيالىم، ھازىر ئوردىنىڭ خەزىنىسى قۇرۇپ كەتتى. ئەگەر پۇجۇڭ خېنىم ئۇنىمىغان تەقدىردە، مال - دۇنيا بىلەنمۇ ئالدىداپ كۆرۈش مۇمكىنغۇ، خوتۇن كىشى دېگەن ئالتۇن - كۈمۈش، لەئلى جاۋاھىرغا ئامراق كېلىدۇ. ئەمەسمۇ؟

— ھە... مۇنداق دېسە، مېنىڭچە يۇقىرىقىدەك گۇماننى ئوتتۇرىغا قويىمىغانلىرى تۈزۈك. ئەگەر ئالتۇن - كۈمۈش دېسە مەندە بار، قانچىلىك دېسە شۇنچىلىك بار. پۇجۇڭ خېنىم كۈندە «گادايلار، گادايلار» دەپ گادايلارنىڭ غېمىنى يەيدۇ. مەن بولسام ئۇنداق قىلمايمەن.

— مەن چۈشەندىم بېگىم، سىلى تۇتقان يول بولىدىكەن،

جانابلىرى بالىلارنى سودىغا قويغاندا ھەربىرىگە قانچىلىك دەسمايە بەردىلە؟ پۇلنى پۇل بىلەن تاپىدۇ، دەيدۇ ئەمەسمۇ.

— شۇنداق، ھەربىرىگە دەسلەپتە يۈزدىن يامبۇ بەردىم. ئۇلار بۇنى دەسمايە قىلىپ ھەرىيلى قىلغان سودىسىدىن چىققان پايدىدىن مەن بەرگەن يامبۇنى ئايرىپ بېرىپ بولدى. ئاندىن ئۆزۈمنىڭ قوشقان دەسمايسى قىلىپ تۆت يۈز يامبۇنى بەردىم. ئۇنىڭمۇ پايدىسىنى يىلدا ئېلىۋاتىمەن.

— ھازىر ھەربىر ئوغۇللىرىنىڭ قولىدا قانچىلىك مال - دۇنيا باردۇر؟

— ھازىر ھەربىر ئوغۇلنىڭ قولىدا مىڭدىن ئارتۇق يام. بۇ، ئالتۇن ۋە باشقا مال - دۇنياسى بار. سودىگەرنىڭ قىممىتى سودىدا، سودىنىڭ قىممىتى سەپەردە بولىدىكەن. بالىلار توختىماي مېڭىپ تۇرىدۇ. ھازىر يول تېپىپ كەتتى.

— تاغدا چارۋىمۇ بارمۇ؟

— بار بېگىم. ھەممىلا تاغدا بار. ھازىر ئوردىنىڭ ماللىرى بىلەن بىر قىسىم ماللىرىم ئارىلىشىپ كەتتى. قاراپ باقىمەن. مېھرىبانۇ پۇجۇڭنىڭ مۇئامىلىسىگە قاراپ باقىمەن. ئۇ - نىمسا، ھەممە ماللىرىمنى ئايرىپ ئالىمەن.

كەچقۇرۇن قورداق، پۇلۇقاتارلىق تاڭمىلار كەلتۈرۈلدى. ئۇلار نامازشام، خۇپتەنلەرنى بىللە ئۆتەپ بولۇپ يەنە بىر ئاز پاراڭ سېلىشتى.

ھاشىر تەيىجى دەيدى:

— سېلى، پۇل، مالدىن قورقمىسىلا بېگىم، مەن ئۆزلىرىمگە قانچىلىك دەپسەلە شۇنچىلىك بېرىمەن. بىرەر ئوغۇللىرىمىزنى بىزنىڭ ئوغۇللارغا قوشۇپ قويسىلا سودا قىلىسۇن. پۈتۈن دەسمايە مېنىڭدىن، قورقمىسىلا. پۇل دېگەن ئادەمنىڭ تۇۋرۇكى، بالىلارنىڭ خۇشلۇقى، ئائىلىنىڭ باياشات -



لىقى، ئۆزلىرىنىڭ شان - شەرىپى. پۇل بولسا كۆڭۈل توق  
ئۆندۈ.

نەمىتۇللا تەيجى ماقۇل بولۇپ ھاشىر تەيجىگە رەھمەت ئې-  
يىتى.

نەمىتۇللا تەيجى يېتىپ ئويلاندى . . . ھاشىر تەيجىنىڭ  
تامامەن ئۆزگىرىپ كېتىشى ئۇنىڭ مال - دۇنياسىنىڭ كۆپىيىپ  
كەتكەنلىكىدىن بولغان. ئەسلىدە بۇ بەگ ۋە بۇ بەگنىڭ جەمەتى  
گاداي بەگلەر قاتارىدا ھېسابلىناتتى. ئەمدى بۇ بەگ قانداق  
بولۇپ بېيىپ كەتتى. بۇ پۇلنىڭ ئاساسى نەدىن كەلدى؟  
ئۇلار ئەتىسى بامداتتىن كېيىن ئوبدان ناشتا قىلىشىۋېلىپ  
ئوردىغا قاراپ يولغا چىقىشتى.

\* \* \*

نەمىتۇللا تەيجى ھاشىر تەيجىنىڭ بايلىقىنىڭ ئاساسى نەدىن  
كەلدى. نەچچە يىللاردىن بېرى تاغدا مال - چارۋا سانقى ئېلىپ  
بېرىلمىدى، قانداق قىلىپ ھاشىر تەيجىنىڭ تاغدىكى مال -  
چارۋىسى كۆپىيىپ كەتتى؟ بۇنى ئېنىقلاپ كۆرۈش كېرەك،  
دەپ ئويلىدى - دە، ئويلىغانلىرىنى مېھرىبانۇ ۋاڭغا مەلۇم  
قىلدى. ئەمما ھاشىر تەيجىنىڭ نىكاھ ھەققىدىكى تەلىپىنى تىلغا  
ئالمىدى.

بۇنى ئاڭلىغان مېھرىبانۇ ۋاڭ ئۆزى ئىككى ئادەمنى ئەگەش-  
تۈرۈپ چىقىپ، تاغلارنى تەكشۈرۈپ كەلمەكچى بولدى. بۇنى  
ئوردا بەگلىرى ئىچىگە سېلىپ، ئۆزى قايتىپ كەلگۈچە ئورد-  
نىڭ ئىشلىرىغا نەمىتۇللا تەيجىنى مەسئۇل قىلىپ قويۇپ،  
ئۆزى بىلەن بىللە نۇربانۇ ۋە ئانارنى ھەم ئىككى ياساۋۇلنى  
ئېلىپ تاغقا قاراپ يولغا چىقتى.

مېھرىبانۇ ئون ئىككى تاغنىڭ نۇرغۇن جايلىرىنى ئارىلاپ تەكشۈرۈپ چىقتى. ئۇ قوي قوتانلىرىنى، تۆگە - كالا دەپسەكلىرىنى، ئات قوتانلىرىنى كۆردى. ئۇنىڭ كەينىدىن تېرە كەيپ چورۇق تارتىۋالغان توپ - توپ چارۋىچىلار، ئەگشىپ يۈردى. مېھرىبانۇ ۋاڭ چارۋىچىلارغا مېھرىبانلىق كۆرسەتتى. چارۋىچىلار، مۇھەممەت بېشىرچىڭۋاڭ دەۋرىدە مال - چارۋىلىرىنىڭ ھەددى - ھېسابسىز ئاۋۇپ كەتكەنلىكىنى، دايۋەنشۋەي يېغىلىقىدا دايۋەنشۋەي لەشكەرلىرىنىڭ قوتان - قوتان قوي، كالا، ئات، تۆگىلەرنى ھەيدەپ كەتكەنلىكىنى، بۇ دەردكە چىدىمىغان نۇرغۇن چارۋىچىلار ماللىرىنى يىراق تاغ، جىلغىلارغا ھەيدىۋېتىپ، كېيىن ئارانلا بىر قىسمىنى تېپىپ ئالغانلىقىنى ئېيتتى. يەنە بۇنىڭدىن بەش، ئالتە يىل بۇرۇن ھاشىر تەيجى بېگىم تاغلارغا چىقىپ «ئوردىنىڭ ھەممە ئەمىر - مەرۇپلىرى ئۆلتۈرۈلدى. ئوردا گۇمىران بولدى. ئوردىغا تەۋە ھەممە مال - چارۋا ماڭا مەنسۇپ بولدى» دەپ جاكارلاپ، ھەربىر چارۋىچىغا ئانچە - مۇنچىلا مال قالدۇرۇپ، قالغىنىنى ئۆز تىزىملىكىگە ئېلىپ، ئۆزىگە تەۋە قىلغان ماللارنىڭ ھەممىسىگە «ھ» تامغىسىنى بېسىشنى بۇيرۇغانلىقىنى، بۇنى بىر قىسىم كىشىلەر شۇنداق قىلغان بولسىمۇ، بىر قىسىم كىشىلەر ئۇنداق قىلمىغانلىقىنى، ئەمما ھاشىر تەيجى يىلدا چىقىپ بەش يۈز دانە كۆرپە يىغىشتىن سىرت، نۇرغۇنلىغان يۇڭ، تېرىنى بىكارغا يىغىپ كېتىدىغانلىقىنى، بۇلارنى ئىچكى ئۆلكىلەرگە، چارۋىسىگە ئاپىرىپ ساتىدىغانلىقىنى ئېيتتى.

مېھرىبانۇ ۋاڭ ھاشىر تەيجىنىڭ قىلمىشلىرىنى ئاڭلاپ ناھايىتى ئاچچىقى كەلگەن بولسىمۇ چارۋىچىلارغا مۇنداق دەيدى. — دايۋەنشۋەي مۇھەممەت بېشىرچىڭۋاڭنى قەتلى قىلىپ، شەھەرنى ۋەيران، خەلقنى سەرسان قىلىۋىدى، ھەممىمىز ھەر-

تەرەپكە قېچىپ كەتتۇق. بىراق ھاشىر تەيجى بېگىم ئوردىغا ۋەكىل بولۇپ، تاغلاردىكى مال - چارۋىلارغا ئىگىدارچىلىق قىپتۇ. بۇ يامان ئىش ئەمەس، ئەمدى، ھاشىر تەيجى كۆرسەت-كەن «ھ» تامىغىنى ئىشلەتمەڭلار. بۇرۇنقى ئاتا - بوۋىلىرىمىز-دىن قالغان «لام ئېلىپ تامغا» «ئاي تامغا»<sup>①</sup> «چېلەك تامغا» قاتارلىق تامىغلارنى بۇرۇنقىدەك ئىشلىتىۋېرىڭلار، بۇ ناھايىتى ئۇزاق يىللاردىن بۇيان ئەجدادلىرىمىز ئىشلىتىپ كەلگەن تامىغلار. بىز بۇ نەمۇنىلەرنى يوقىتىپ قويساق بولمايدۇ.

بېھرىبانۇ پۇجۇڭ يەنە ھەربىر تاغدىكى قورمال، قېزىبەگ-لەرنى سۈرۈشتۈرۈپ ياخشىلىرىنى ماختىدى. چارۋىچىلارنى بۇ-زەك قىلىپ، خارلىغانلارنى «ياخشى قىلماپسىز، ئادەم ئادەمگە مۇنداق مۇئامىلە قىلمايدۇ» دەپ ئەمىلىدىن ئېلىۋەتتى. بەزى ياشىنىپ قالغانلارنى بولسا «ياشقا چوڭ بولۇپ قاپسىز، ئارام ئېلىڭ» دەپ ئورنىغا باشقا ئادەمنى تەيىنلىدى. يەنە چارۋىچىلار-غا بەش يىلغىچە چارۋا سانىنى ئېلىپ بارماسلىقىنى، ھەممە چارۋىچى تۇرمۇشىنى بۇرۇنقىدەك ياخشىلىۋالغاندىن كېيىن ھەر-يىلى چارۋا سانىنى ئېلىپ بارىدىغانلىقىنى ئېيتتى. تاغلاردىكى قورمال بەگلەرگە ھەرقايسى چارۋىچىدا ئۆزىنىڭ قانچە مېلى، ئوردىنىڭ قانچە مېلى بارلىقىنى ئېنىقلاپ چىقىپ سانىنى ئوردىغا مەلۇم قىلىشنى ئۇقتۇردى. ھەمدە تاغنىڭ قانداق جايلىرىغا نېمە تېرىسا مۇۋاپىق بولىدىغانلىقىنى، مۇۋاپىق كېلىدىغان زىرا-ئەتلەرنى تېرىپ، ئۆزلىرىنى قامداش لازىملىقىنى تەكىتلىدى. ئاجىز - ئورۇقلارغا كىيىملىك رەخت، پۇل تارقىتىپ بەردى. بېھرىبانۇ ۋاڭ تاغلىق رايونلارنى تەكشۈرۈش جەريانىدا،

① «لام ئېلىپ تامغا» «ئاي تامغا» «چېلەك تامغا» — ئۇلۇغ تىلشۇناس ئالىم مەھمۇد قەشقەرنىڭ دىۋانىدا كۆرسىتىلگەن تامىغلار بولۇپ، بۇ تامىغلارنى ھازىرمۇ قۇمۇلنىڭ تاغلىرىدىكى چارۋىچىلار ئىشلىتىدۇ.

مالچىلارغا مال بېقىش جەھەتتىكى ناھايىتى كۈنكۈرەت ئىشلارنىڭ  
بۇ سۆزلەپ تەلىم بەردى ۋە مۇھىم ئىشلار ھەققىدە چۈشەنچە  
بەردى.

مېھرىبانۇۋاڭنىڭ دېگەنلىرى مالچىلارغا بەش قولىدەك ئايان  
ئىشلار بولسىمۇ ئۇلار ۋاڭنىڭ غەمخورلۇقىدىن تەسرلىنىپ  
قالدى.

مېھرىبانۇ ۋاڭ ئون بەش كۈن تاغلاردا يۈرۈپ ئوردىغا  
قايتىپ كەلدى.

## يىگىرمە ئالتىنچى باپ

مېھرىبانۇ ۋاڭ تاغدىن قايتىپ كېلىپ ھاشىر تەيجىنىڭ قىلغانلىرىنى ئويلىغانسېرى ئاچچىقى كەلدى. بۇنى نەمىتۇللا تەيجىمۇ ئاڭلاپ «ھاشىر تەيجىنىڭ راستتىنلا نىيىتى پەلكەت-كەن. ئۇ ئوردا خەزىنىسىدىن نۇرغۇن دۇنيانى ئەپ كېتىپتۇ» دەپ ئويلىدى. مېھرىبانۇ ۋاڭ دەرھال ئوردا ئەمەلدارلىرىنى يىغىپ ھاشىر تەيجىنىڭ ئىشلىرىنى ئوتتۇرىغا قويۇشنى ئېيتقان بولسىمۇ، نەمىتۇللا تەيجى «يەنە بىر ئاز تەخىر قىلىپ باقايلى خېنىم، بۇ يەردە يەنە بىر گەپ بار. ئۆزلىرى ئاڭلاپ قالسىلا» دەپ ھاشىر تەيجىنىڭ مېھرىبانۇ پۇجۇڭغا ئۆزىنى ئەلچىلىككە قويغانلىقىنى، ئۇنىڭ باغ - ۋاران، ئۆي - ئىمارەت، سودا - سېتىق ئىشلىرىنى سۆزلەپ كېلىپ شۇنداق دېدى.

— پۇجۇڭ خېنىم، قاراپ باقسام ھاشىر تەيجى ئوردىدىن-مۇ بايدەك قىلدۇ. ئۇ ئۆز بايلىقىغا ئىشىنىپ ھەزرەتلىرىنى ئۆز نىكاسىغا ئالغۇسى كەلگەن چېغۇا.

مېھرىبانۇ پۇجۇڭنىڭ ئاق يۈزلىرى قىزىرىپ كەتتى:

— ئۇنىڭ كىچىك ئاي خېنىمىنى ئوغلومغا ئىپ بېرىپ، ئۆزۈم مېھرىبانۇنى نىكاھىمغا ئېلىپ، ۋاڭلىقنى ئۆز ئىلكىمدە تۇتىمەن، دېگىنى راستكەندە. جۆيلۈپتۇ ئۇ، ئۇنىڭزە شۇنچىلىك يۈرىكى چوڭلاپ كېتىپتۇمۇ؟ — مېھرىبانۇ ۋاڭنىڭ ئىچىدىكى

غەزەپ ئوتى تېخىمۇ ئۆرلىمەكتە ئىدى. ئۇ ئاچچىقى كەلگەندە بىر پەس جىمجىت ئولتۇرۇۋالاتتى. ھازىرمۇ شۇنداق قىلدى. بۇ جىمجىتلىقنى نەمىتۇللا تەيجى بۇزۇپ:

— سۇۋۇر پاكارنى تۇتۇپ كەلگىچە تەخىر قىلايلى خېنىم. نېمىشقا دېسىلە، ھاشىر تەيجىنىڭ ئەزەلدىن سۇۋۇر پاكار بىلەن بىر ئاز چېتىشلىقى بار ئەمەسمۇ، يەنە نېمە سىرلىرى ئېچىلدى، قاراپ باقايلى.

مېھرىبانۇ ۋاڭ بۇ گەپكە ماقۇل بولۇپ باشقا گەپكە ئۆتتى:

— جانابلىرى، ئۆتكەندە كىچىك ئاي خېنىمنىڭ تويى ھەققىدە ئېغىز ئاچقان ئىدىلە. مەن ئويلىنىپ شۇ گەپلىرىنى توغرا تاپتىم. نېمە ئۈچۈن دېسىلە، بۇ قېتىم تاغدىن قايتىپ كېلىپ ئاڭلىسام، ھاشىر تەيجىنىڭ كىچىك ئوغلى شاھزات جەۋھەر خېنىمنىڭ ئۆيىنىڭ تۇڭلۇكىدىن مارىلاپ يۈرگۈدەك. تېخى جەۋھەر خېنىمنىڭ دېدىكىگە «مېنى كىرگۈزۈۋەتسىڭىز، جەۋھەر خېنىم بىلەن ئىككى ئېغىز پاراڭ قىلىۋالسام» دەپ تۇرۇۋاپتۇدەك. دېدەك «كىچىك ئاي خېنىم يۈزى ئېچىلمىغان بىر مەستۈرە، ئۆزلىرى ئۇ يەرگە كىرسىلە نامەھرەم بولىدۇ» دېسە، نېمە دەپتۇ دېمەملا «ھەي ساراڭ، كىچىك ئاي خېنىمنى ماڭا بېرىپ، مېھرىبانۇ پۇجۇڭ دادامغا تېگىمەن دەۋاتقىنىنى بىلمەمسەن، ئۇ چاغدا دادام ۋاڭلىققا ئولتۇرسا، ئەدەپنىڭنى قانداق بېرىمەنكى قاراپ تۇر» دەپتۇ. كۆردىلەمۇ، بۇ ئاھانەتكە قانداق چىدايدۇ ئادەم.

— يەنە شۇنى دەي خېنىم، — دېدى نەمىتۇللا تەيجى، — مېنىڭ بىلىشىمچە، ئۆز ۋاقتىدا ھاشىر تەيجى مۇھەممەت بېشىر چىڭۋاڭنىڭ كۈشەندىسى ئىدى. مۇھەممەت بېشىر چىڭۋاڭنىڭ كۆڭلى كەڭ، نىيىتى خالىس بولغاچقا ھاشىر تەيجىنى ئۆز نەسلىمىز دەپ ئەتۋارلاپ كەلدى. ئاخىرى مۇھەممەت بېشىر-

چىڭۋاڭ تۇتۇلۇپ ئۇ قۇتۇلۇپ قالدى. دىل ئازاردىن خۇدامۇ بىزار خېنىم، ئاتنىڭ ياخشى، يامىنى مېڭىشىدىن. ئادەمنىڭ ياخشى، يامىنى نىمىتىدىن بەلگىلىكتۇر.

— قەست قىلىنغاننى پەس قىل دەپتىكەن كۈنلەر بۇ ھەق گەپ، بىزگە ئۇ ئەزەلدىن قەست قىلغانىكەن، ئەمدى مەن ئۇنى يەر بىلەن يەكسان قىلاي، ھىيلىدىن ھالۋا ياساپ مېنى زەھەرگە تېگىشمەكچى بولغانلارغا، ئالدىمدا قول قوشتۇرۇپ ئارقامدىن تاش ئاتماقچى بولغانلارغا ھەرگىز يول قويمىمەن. ئۇنىڭ ئالدىدا مۇھەممەت بېشىرچىڭۋاڭنىڭ ھەققى - ھۆرمىتى يوقمىكەن، قىلغانلىرى ئازدەك، تېخى ئۇ مېنى ئەمرىگە ئالماقچىمىكەن؟ — چېچىلمىسىلا، پۇجۇڭ خېنىم، ئاچچىق ئەقىلنى كې-سىدۇ، ھەق ئېگىلىدۇ، سۇنمايدۇ. ئىززىتىنى بىلمىگەن ئەدەب-نى يېمەي قالمايدۇ.

مېھرىبانۇ ۋاڭ يەنە ئۆزىنى بېسىۋېلىپ جىم ئولتۇرۇپ قالدى. ئاندىن دەيدى:

— ئەمىسە، ئۆزلىرى دېگەندەك قىلايلى، ئالدى بىلەن كىچىك ئاي خېنىمنىڭ تويىنى قىلايلى، ئۆزلىرى تاغقا چىقىپ شامەخسۇت بەگنى ئېلىپ كەلسە. نەمىتۇللا تەيجى:

— خوش ئاغچام، ئۆزلىرى دېگەندەك قىلىمەن، دەپ ۋاڭدىن ئىجازەت سوراپ چىقىپ كەتتى.

\*

\*

ئارىدىن بىر ئاي ئۆتكەندىن كېيىن شامەخسۇت بىلەن كىچىك ئاي خېنىمنىڭ تويى بولدى. مېھرىبانۇ ۋاڭ شامەخسۇت بەگنىڭ كىچىك ۋاقتىدىكى بەزى ئىشلىرىنى ئۇنتۇمىغان بولسى-

مۇ «ئۇ كىچىك ۋاقتى، ئەمدى بولسا چوڭ بولدى. ئاق قارىنى ئايرىدى. بار - يوقنى بىلدى. مالچىلار ئىچىدە يۈرۈپ بەڭۋاشلىقنى ئۈنتۈپ، ياۋاشلىشىپ پېقىر كۆڭۈل بولۇپ قالدى» دەپ ئويلىدى. شۇڭا ئۇ شامەخسۇتنى ئالاھىدە ئەتۋارلىدى.

شامەخسۇت توي قىلىپ ئالتە ئاي ئۆتكەندىن كېيىن مېھرىدە بانۇ ۋاڭ ئۇنى ئوردا مۆھۈردارى قىلىپ ئۆستۈردى. شامەخسۇت توي جەريانىدا كىچىكىدە بىللە ئويناپ چوڭ بولغان شاھزات بىلەن تونۇشۇپ يېقىن ئاغىنىلەردىن بولۇپ كەتتى. شاھزات سەل ئاليجوقا، ئالدىراغۇ ئىدى.

ئۇ گەرچە «مەن ئالدىنغان قىزنى شامەخسۇت ئېلىۋالدى» دەپ شامەخسۇتقا ھەسەت قىلىسىمۇ، ئەمما ئۇنىڭ بىلەن دوست بولۇپ يۈرۈشنى قىزنى ئېلىشتىنمۇ ئۈستۈن كۆرۈپ قالدى. بۇنىڭدىكى بىر سەۋەب ھاشىر تەيجى ئوغلىنىڭ شامەخسۇت بەگ بىلەن يېقىن ئۆتۈۋاتقانلىقىغا ناھايىتى خۇشال ئىدى. ھاشىر تەيجى ئوغلىغا بىر كۈنى شۇنداق دېگەندى «ئاتىنى دورغىلى ئوغۇل كېرەك دېگەندەك، ئوغلۇم مېنىلا دورىدى. شامەخسۇت بەگنى ئاغىنە قىلىۋالغىنىڭ ئۆزۈڭنىڭ بەختى. ئۇنىڭ بىلەن ئاغىنە بولساق، قولۇڭ يەتمەيدىغان شاخ بولمايدۇ، شامەخسۇت بەگنى ئۆيگە پات - پات ئەكېلىپ تۇر. پۇل كېرەك بولسا مانا مەن بار»

شامەخسۇت شاھزاتنى ئانچىلا ياقىتۇرۇپ كەتمىسىمۇ، ئۇنىڭ ئويۇنخۇمارلىقى، پۇل دېگەننى سۈدەك چېچىپ خەجلىشى ئۇنى جەلپ قىلىۋالغانىدى. شامەخسۇت ناھايىتىمۇ قوۋ، شەخسىيەتچى بولۇپ، ئىچىدە ئويلىغىنى بىلەن تېشىدا قىلىپ يۈرگەنلىرى زادىلا ئوخشىمايتتى. شۇنداق بولسىمۇ چاندۇرماي يۈرەتتى. ئۇنىڭ سوزۇقراق كەلگەن سارغۇچ چىرايى، يېشىللىققا



مايىل كۆزلىرى، قارا قاشلىرى، كەڭ پېشانىسى ئۇنى خېلىلا قامەتلىك كۆرسىتەتتى.

ئۇلار كۈچلۈك شامال دەرەخ يوپۇرماقلىرىنى ئۇچۇرۇۋاتقان كۆز كۈنلىرىدە بەزمە - مەشرەپلەرنى قىزىتىۋەتتى. كۈندە دېگۈدەك نەشە تارتىپ، بەڭ چېكىپ، مەشرەپ ئوينىتتى. شاھزات ئۇ يەر - بۇ يەردىن ئالدۇرۇپ كەلگەن قىز - چوكانلار ئۇلارنى مەھلىيا قىلىۋالغانىدى.

قىش كۈنلەردە قارمەشرىپى، كۆك مەشرىپى دېگەن ناملار بىلەن بىر كۈنى ئوردىدا شامەخسۇتنىڭ سارىيىدا، بىر كۈنى شاھزاتنىڭ سارايللىرىدا ئىش - ئىشەت، بەزمە - مەشرەپلەرنى قىزىتىۋەتتى. بارغانچە نازىنىن، چىرايلىق قىز - چوكانلارمۇ كۆپەيگىلى تۇردى. بۇ كېچىلىك بەزمىلەر چەكتىن ئېشىپ كېتىپ باراتتى. بۇ ئەھۋاللار كېيىنچە نەمتۇللا تەيجىنىڭ قولىغا كىردى. نەمتۇللا تەيجى شامەخسۇت بەگنىڭ شاھزات ۋە ھاشىر تەيجى بىلەن يېقىن بولۇپ كەتكەنلىكىنى كۆرۈپ بىر ئاز ئاچچىقلىغان بولسىمۇ، گەپ قىلمىدى. كېيىن كوچىدا گەپ كۆپىيىپ خەلقنىڭ نارازىلىقى كۈچىيىپ كەتكەنلىكتىن، نەمتۇللا تەيجى «ۋاقتىدا گەپ قىلىپ، بۇ بەگنى يامان ئىشلاردىن توسمىسام، پۈجۈڭ خېنىم ئاڭلاپ قالسا رەنجىدۇ» دېگەن ئوي بىلەن شامەخسۇت بەگ بىلەن سۆزلىشىش قارارىغا كەلدى.

نەمتۇللا تەيجى شامەخسۇت بەگنىڭ ئىش بېجىرىش ئۆيىگە كىرگەندە شامەخسۇت قولىنى ئۈستەلگە قويۇپ، قولى ئۈستىگە بېشىنى قويغىنىچە ئۇخلاپ ئولتۇراتتى.

— ئەسسالامۇ ئەلەيكۇم، — شامەخسۇت بېشىنى بۇراپ نەمتۇللا تەيجىنى كۆرگەن بولسىمۇ ئورنىدىن تۇرۇپ ئېھتىرام بىلدۈرمىدى.

— خوش، خوجام بىتاب بولۇپ قالدىلامۇ، نېمە. يا

كوڭۇللىرىگە بىرەر مالاللىق يەتتىمۇ، — دەيدى نەمىتۇللا تەيەجى.

شامەخسۇت ئاستا بېشىنى كۆتۈرۈپ نەمىتۇللا تەيەجىگە قارىدى. ئۇنىڭ كۆزلىرى قىزىرىپ ئۇيقۇسىراپ توراتتى. ئاغزىدىن مەجۇننىڭ ھىدى كېلەتتى. ئۇ مەنسىتمەسلىك نەزىرى بىلەن نەمىتۇللا تەيەجىگە سەل ھىجىيىپ قاراپ قويدى.

— خوش، تاۋىم يوق نۇرىدۇ.

— بولماپتۇ خوجام، تېۋىپ كۆرۈپ باقسۇن، ئەمما، لېكىننە، ئويۇن كۆپ بولۇپ كەتتى. خوجام، بۇنىڭ پۇقراغا بەرگەن تەسىرى ياخشى بولمىدى، مەن ئۆزلەگە بۇرۇنلا گەپ قىلىپ قويماي، پۇجۇڭ خېنىم ئالدىدا مېنىڭ يۈزۈمگىمۇ سەت بولمىسۇن دەپ ئويلىغانىدىم. قارىسام، جانابلىرىنى باشقا بەگ-لەر ئىگىلەپ كېتىپتۇ. تاغدىكى تۇرمۇش بىلەن ئوردىدىكى تۇرمۇش ئوخشاشمايدۇ. تاغدىكى خەق باشباشتاق كېلىدۇ. ئور-دىدا بولسا ئەدەپ — ئەخلاق شەرت قىلىنىدۇ. ئەمما تولا يولدىن چىقىپ كەتسەك، پۇقرا ئالدىدا ئىناۋىتىمىز قالمايدۇ. مەن ھەزرەتلىرىگە ئاتا ئورنىدا ئاتا. مەرھۇم تاجىدىن تەيەجى بېگىم مېنىڭ بىلەن دىلگەش ئىدى. مەرھۇم ھەزرەتلىرىگە ناھايىتى ئامراق ئىدى. شۇڭا تاغدا سەرسان بولۇپ يۈرگەنلىرىنى كۆرۈپ ئېچىم سېرىلىپ، پۇجۇڭ ئاغچامغا ياخشى تەرىپاتلىرىنى قىلىپ، ئۆزۈم تاغقا چىقىپ ئۆزلىرىنى ئەكەلىپ، مېھرىبانۇ ۋاڭغا كۈيئوغۇل قىلىپ قويدۇم. راستىنى ئېيتسام، ھەزرەتلىرىنىڭ ئويۇن — تاماشىلىرى زىيادە بولۇپ كېتىۋاتىدۇ. بىزنىڭ ئىشلىرىمىزنى كۆرۈپ بىلىپ تۇرغۇچى بىرىنچىدىن ئاللا، ئىككىنچىدىن خەلىقتۇر. بىز خەلقىئالەمنىڭ ئاھاننىگە قالمىلى، مەن ھەزرەتلىرىگە ئاتىدارچىلىق بىلەن شۇنى ئېيتىپ قويماي، پۇجۇڭ خېنىمنىڭ ئۈمىدىنى ئاقلاش ئۈچۈن كۆپ ۋاقىتلىرىنى

ئوردا ئىشلىرىنى ئۆگىنىشكە سەرپ قىلغايلا.  
شامەخسۇت نەمتۇللا تەيجىنىڭ گەپلىرىنى ئاڭلاپ بىر نەچچە قېتىم ئورنىدىن سەل ئىرغىنىپ نارازىلىقىنى ئىپادىلەپ: — تاجى تەخت پەرۋانىسى ئەمەسمەن، ئېسىلىزادىلەر ھېچ يەردە خار بولغىنى يوق. گۈل ئۆزى تۇپراقتا ياتسا گۈلنىڭ ئېتى گۈل ئىمىش، قۇل ئۆزى تەختتە ئولتۇرسا قۇلنىڭ ئېتى قۇل ئىمىش. قانداق بەگ دادا، تاغدا ئون نەچچە يىل سەرسان بولسا، ساممۇ خۇدا مېنى يەنە ئوردىغا سۆرەپ كەلدى. بۇ ئوردا ئەزىلى ئەزەلدىن مېنىڭ ماكانىم. كۈنلەر ئېشىڭ ھالال بولسا كوچىدا ئىچ دەپتىكەن، نېمىدىن قورقاتتىم، — دەپدى نەمتۇللا تەيجى. نىڭ يۈزىگە قارىماي، سىڭايان ئولتۇرۇپ.

ئۇنىڭ «قۇل ئۆزى تەختتە ئولتۇرسىمۇ قۇلنىڭ ئېتى قۇل ئىمىش» دېگىنى نەمتۇللا تەيجىگە قارىتىلغان تەنە گېپى ئىدى. بۇ گەپ نەمتۇللا تەيجىگە ناھايىتى ھار كەلدى. ئۇ نەمتۇللا تەيجىنىڭ ئەسلى نەسلىنى تارتىپ، سەن نېمىلا بولساڭ ئەسلىدە قۇل ئىدىڭ (ۋاڭنىڭ دارخانى ئىدىڭ) دېمەكچى بولاتتى. بۇ چاغدا ئىشىككە كېلىپ قالغان ھاشىر تەيجى بۇ گەپلەرنى تولۇق ئاڭلاپ شامەخسۇت بەگدىن سۆيۈنۈپ كەتتى — دە، ئۇلارنىڭ قېشىغا كىرىپ ئالدىراپ شۇنداق دېدى:

— شامەخسۇت خوجام، مەن ئۆزلىرىگە ئېيتاي، يول قىڭغىر بولسىمۇ، گەپ قىڭغىر بولمىسۇن. نەمتۇللا تەيجى بېگىم نېمىلا دېمىسۇن. ئۆزلىرىگە كۆيۈنۈپ دەيدۇ. ئۆزلىرى بولسىلا ئوردىنىڭ بىردىنبىر مىراسخورى، بۇنىڭ ئۈچۈن پۇ-چۇڭ ئاغىچامنىڭ سىزىقىدىن چىقىمغانلىرى تۈزۈك. بولمىسا ئىشنى قىلغان كانايچى، بالاغا قالغان سۇنايچى، بولۇپ، ھەر قايسىمىزنى بالاغا تىقىپ قويدىلا.

شامەخسۇت بىردىنلا قاقاقلاپ كۈلۈپ كېتىپ، سۆزلەپلا

كەتتى:

— ۋاي بەگ دادا، ئارغىماق مىنگەن ھاسىرماس، دېگەن گەپنى ئاڭلىغانمۇ سىلى؟ بېشىمدا بەختىم - دۆلىتىم، يېنىمدا راھەت - پاراغىتىم، قولۇمدا بولسا ئىمكانىيىتىم. بار، مەندىن باشقا كىملىرىگە نېسىپ بولار بۇ تاجى دۆلەت دەيدىغان ئەندىشەم يوق. يەنە كېلىپ ھېچكىمدىن قورقۇنچىمۇ يوق. ھە، ھاشىر دادا، قانداق دېدىم، ھە، راست، بۈگۈن بىز شاھزات خوجام بىلەن بىر يەردە، بەزمىدە بولماقچىدۇق. بارىدىغان ۋاقتىم توشۇپ قاپتۇ، — دېدى - دە، ئورنىدىن تۇرۇپ ھېچقايسىسىغا ئېرەن قىلماي چىقىپ كەتتى.

نەستۇللا تەيجى شامەخسۇتنىڭ ئەھۋالىنى كۆرۈپ ناھايىتى رەنجىدى. ئادەتتە ھېچ نەرسىنى كۆڭلىگە ئالمايدىغان بۇ تەيجى - نىڭ كۆڭلى بۈگۈن قاتتىق ئازار يېدى. لېكىن ئۇ ھەسرەتنى بىر چەتكە قايرىپ قويۇپ ھاشىر تەيجىگە تەگدى:

— جانابلىرى تۇيۇۋاتامدىلاكى، شاھزات بەگ بىلەن شا - مەخسۇت بەگ مۇشۇ كۈنلەردە بەكلا ھەددىدىن ئېشىپ كېتىپتۇ. ھەركۈنى دېگۈدەك بەزمە ئۇيۇشتۇرۇپ، پۇقرالارنىڭ چىرايلىق قىز - چوكانلىرىنى يىغىۋېلىپ، ئەيش - ئىشرەت قىلىشىۋېتىپ - تۇ. تۈنۈگۈنلا بىرى ماڭا ئەرز قىلىپ كەلدى. ئەگەر بۇنى پۈجۈك خېنىم ئاڭلاپ قالسا، قانداق قىلىدىغانلىقىنى ئۆزلىرى بىلىدىلا، شۇڭا مەن ئىشنىڭ ئالدىنى ئېلىپ بىر ئاز نەسەت قىلىپ قوياي دېسەم، كۆردىلەمۇ بۇ خوجامنى، مەن ئۆزلىرىگە دەي، شاھزات خوجامغا دەپ بۇ ئىشتىن توسسلا، بولمىسا ھېلىقى چوكانلارنىڭ ئەرلىرى تۇيۇپ قالسا چوڭ ماجىرا چىقىپ كېتىدۇ.

ھاشىر تەيجى بۇ ئىشلارنى بۇرۇندىن بىلىپ تۇرغىنى ئۇ - چۈن ئەجەبلىنىپمۇ كەتمىدى.

— خوش بېگىم، مېنىڭچە ھەممە ئىشنى قىلىۋاتقان مانا شۇ، ئاتا تەربىيىسى كۆرمىگەن شامەخسۇت خوجام. بۇنى ئەسلىدە ئوردىغا ئەكەلمەيدىغان گەپ ئىدى. ئەمدى قارىسلا، ئۆزلىرىنىمۇ، مېنىمۇ قىلچىلىك نەزىرىگە ئىلماي دەۋاتقان گەپلىرىدىكى، ئالدىراغۇ پاشا ھامان مايدا چۈشۈپ ئۆلدى.

نەستۇللا تەيجى بۇ ھەقتىكى گېپىنى توختىتىپ ھاشىر تەيجىگە تېگىشلىك يەنە بىر گەپكە ئۆتتى:

— يەنە بىر گەپ بار ئىدى بېگىم، ئەسلىدە بۇ خوجامنىڭ يېنىدىن چىقىپ جانا بىلىرىنىڭ يېنىغا كىرىپ دەپ تۇرىۋىدىم. مەشەدىلا سۆزلىشىۋالايلى. ئۇ بولسىمۇ، نەچچە ۋاقىتتىن بېرى بىر قىسىم ئەرز - شىكايەتلەرنى ئۆزۈم كۆرۈپ چىقتىم، تېخى پۇجۇڭ ئاغىچامغا مەلۇم قىلىمىدىم. ئەسلىدە بىز ئوردىدىن ئون يىلغىچە خەلقتىن لەڭ - سېلىق ئالمايمىز دەپ جاكارلىغانىدۇق. سېلىق دېگەننىڭ تونىنى ئۆزگەرتىپلا ئۆشەرە - زاكات يىغىمىز دەپ ئۇقتۇرۇش قىپتىلا. ئۆشەرە - زاكات دېگەن مۇسۇلمانلارنىڭ ئۆز ئىختىيارى ئاساسىدا ئاجىز - ئورۇقلارغا تاپقان بايلىقىنىڭ قىرىقتىن بىرىنى بېرىدىغان قائىدە. بۇ قۇر - ئاندا كۆرسىتىلگەن بەش پەرىزنىڭ بىرى. ئوردا ھېچ قاچاندا ئۆشەرە - زاكات يىغىدىغان ئورۇن ئەمەس. بۇ قىلغانلىرى خاتا بوپتۇ، بېگىم.

— خاتالاشتىلا بېگىم، ئۆتكەندە پۇجۇڭ خېنىم نېمە دېدى، «گادايلاغا نان يېقىپ تارقىتىپ بېرىشنى داۋاملاشتۇرسىلا» دېمىدىمۇ ھە. مانا شۇ ناننى نېمە بىلەن ياقىمىز. ئاشۇ ئۆشەرە - زاكاتتىن ياقمايدۇق.

— گەپ ئۇنداق ئەمەس بېگىم، ئالتۇن ساغدا ئاشلىق كۆپ، ئەمدىلا نەچچە دادەن ئاشلىققا ئىگە بولۇۋاتقان خەققە ئۇۋال قىلمايلى. ئۇلارمۇ خاتىرجەم ئاشلىقنى يىغۋالسۇن. كوندۇك.

لىرىنى تولدۇرۇۋالسۇن.

— ھەي . . . بېگىم ئۆزلىرى نېمە خيالدا، مەن نېمە خيالدا، پۇجۇڭ خېنىم نېمە دېسە، بىزمۇ شۇنى قىلىمىز دېسەك بولمايدۇ. پۇجۇڭ خېنىم بىر ئايال كىشى، ئۇ بۇرنىنىڭ ئۇچىنىلا ئويلايدۇ. ئوردىنىڭ سېڭىنى قۇرۇتۇۋەتسەك قانداق بولىدۇ. ھامان توي تونلۇقنىڭ، ھېيت ئاتلىقنىڭ بولىدىغانلىقى. نى پۇجۇڭ بىلمەيدۇ، بەگلىككە ھەشەم، پادىشاھقا دەرم كېرەك، — دېدى ھاشىر تەبىجى ئۆز گېپىدە چىڭ تۇرۇپ.

— بىز يۇرتنىڭ باشپاناھى مېھرىبانۇ پۇجۇڭ نېمە دېسە شۇنى قىلىشىمىز كېرەك. ئۇنىڭغا، ماڭا تەگمىگەندىكىن دەپ ئاداۋەت تۇتساق، بۇيرۇغىنىنى بىجا كەلتۈرمىسەك، خاتا قىلغان بولىمىز.

— ۋەزىرلەر پادىشاھنىڭ ئەقلى، ئوردىنىڭ تۇۋرۇكى، ھەممەيەر تېرىم بولسا، ساڭلىرىمىز يېرىم بولسا، بۇنىڭغا قانداقمۇ كۆڭۈل ئۇنايدۇ، خەزىنە قۇرۇپ قالسا باشقىلاردىن گۇمانلىنىۋاتقان يەردە، ساڭلار قۇرۇپ كەتسە، ھەممىمىز چاشقان بولۇپ قالمادىمىز.

— ھەي، بېگىم، قانلىرى قىزىپ قاپتۇ، ئويلنىپىراق ئىش قىلسىلا، ھېلىمۇ پۇجۇڭ خېنىم ئۆزلىرى بىلەن مېنى جازالىمىدى. مېنى پۇجۇڭغا ئەلچىلىككە قويۇپ نېمە كويغا يەتتىلە، ئەمدى تۈگىمىنى دەپ تۈگىدىن قۇرۇق قالىدىغان ئىش بولمىسۇن يەنە، تاشتىن تاش قۇرقىدۇ، گۇناھتىن باش. يۇرتقا ئادالەت ئورنىتىمىز دېسەك، نەپسىمىزنىڭ تىزگىنىنى سەل تارتۇۋالمىساق بولمايدۇ.

— قۇرۇق قوشۇق ئاغىز يىرتىدۇ. خەزىنىسى ئاز ئوردىدا مۇستەھكەم بولمايدۇ. مەنمۇ ياخشى نىيەت بىلەن پۇجۇڭ خېنىمنى يۆلەي دېدىم.

— ئاڭلىمىغانمۇ، نەپسىنى يىغقان سۇلتان بولۇر، بولمىد-سا ئولتاك بولۇر دېگەننى. ھامان خەلققە ئادىللىق قىلغىنىمىز تۈزۈك. چۈنكى ئادىللىق زورلۇقتىن ئۈستۈن تۇرىدۇ. ئەڭ ياخشىسى، ئەتىلا خەلققە جاكار قىلسىلا «ئۆشەرە - زاكات يىغماي-مىز» دەپ. بولمىسا بۇ ئىش ئەتە - ئۆگۈننىڭ ئىچىدە پۇجۇڭ خېنىمنىڭ قۇلقىغا كىرىپ قالسا، ئۆزلىرىگە ياخشى بولمايدۇ. شاھنىڭ ئەمرى مۇقەددەستۇر.

ھاشر تەيجى سەل ئەنسىرەپ قالدى:

— خوش بېگىم، خوش، بۇ دېگەنلىرىمۇ دۇرۇس بولدى. ئەتىلا شۇنداق قىلاي، ئەمىسە. نەستۇللا تەيجى ھاشر تەيجىنىڭ چاپسانلار پەسكويغا چۈش-كەنلىكىنى كۆرۈپ مىقىدا كۈلۈپ خوشلاشتى.

\* \* \*

شامەخسۇت بەگ شاھزات بەگنىڭ ئۆيىدە بولغان بەزمىدىن يېنىپ ئازراق ناشتا قىلىپلا ئۆزىنىڭ ئىش بېجىرىش ئۆيىگە كىرگەندى. سۆڭىشىپ كىرىپ كەلگەن مەلۇمچى:

— خوجام، ھەزرەتلىرىدىن پۇجۇڭ خېنىم چاقىرىدۇ، — دېدى.

شامەخسۇتنىڭ ئۆپكىسى ئاغزىغا تىقىلىپ قالغاندەك دېمى قىسىلغان ھالدا پۇجۇڭ خېنىم ئولتۇرغان تەختلىك ساراينىڭ ئالدىغا كەلگەندى، بۇ چاغدا پۇجۇڭ خېنىم سارايدىكى ناتونۇش ئىككى ئادەمگە شۇنداق دەۋاتاتتى:

— كىشىدىن ھايا كەتسە، ئورنىغا بالا كېلۇر، توۋا، ئىززىتىنى بىلمىگەن شەرمەندىلەر. قېنى مەن ئۇلار بىلەن سۆز-لىشىپ كۆرەي.





— ئاقىل ھەم زېرەك كىشىلەر قانداق بولغاي؟

— ئەدەپ — ئەخلاقتا نەمۇنە كىشىلەردۇر.

— شۇنداقمۇ؟ بۇنى مۇنداقمۇ ئىزاھلاش مۇمكىن. ئاقىل كىشىلەر گۇناھ بولىدىغان ئىشنى قىلمايدۇ. زېرەك كىشىلەر ئۆز نەپسىگە بېرىلمەيدۇ، — دەپ تۈزىتىش بەردى. مېھرىبانۇ ۋاڭ. ئۇ يەنە سورىدى:

— ئىنساپ بىلەن دىئەت ئادەمنى ئۆلچەيدىغان مىزان-دۇر. ئەدەپ بىلەن ئەخلاق ئادەم خىسلىتىدىكى ئالتۇندۇر. خوش، ئۆزلىرىدىن سوراپ باقاي، پادشاھنىڭ ئىشى كىم بىلەن بولۇر؟

— پادشاھنىڭ ئىشى ۋەزىر، ئۆلىما، بەگ، خوجىلىرى بىلەن بولۇر.

مېھرىبانۇ ۋاڭ بۇ جاۋابقا ئەجەبلىنىپ كۆلدى:

— دېگەنلىرى دۇرۇس بولمىدى، پادشاھنىڭ ئىشى ئەل بىلەن بولۇر. يەنە شۇنىمۇ سوراپ باقاي، ئىنساننىڭ قەدەر-قىممىتى نېمە بىلەن ئۆلچىنىدۇ؟

شامەخسۇت بۇ سوئالغا جاۋاب بېرەلمىدىمۇ، ياكى جاۋاب بېرىشنى خالىمىدىمۇ، يەرگە قاراپ جىمجىت ئولتۇرۇۋالدى. بۇ سوئالغىمۇ مېھرىبانۇ ۋاڭ ئۆزى جاۋاب بېرىپ شامەخسۇتقا تەنبىھ بەردى.

— ئىنسان ھاياتىنىڭ قەدەر — قىممىتى ئاۋام خەلققە قىلىپ بەرگەن مېھنىتى بىلەن ئۆلچىنىدۇ، ئادەم ئۆلىدۇ، ئەمما ياخشى ئىش ئۆلمەستۇر. ئۇلۇغلۇق ھامان نەسىل — نەسەب بىلەن ئەمەس، ئەقىل — ئەدەپ بىلەندۇر. خان قوزۇق، پۇقرا ئوزۇق، دېگەننى ئاڭلىمىغانمۇ.

شامەخسۇت بۇ ئاچچىق بىلەن دېيىلىۋاتقان گەپ سۆزلەردىن ئۆزىنىڭ بارلىق قىلمىشىنى مېھرىبانۇ ۋاڭنىڭ بىلىپ قالغانلىقىغا



\*

\*

كۆڭۈلنىڭ خۇشى - تىرىكچىلىكنىڭ زىننىتى. ئەپسۇس، قاچان، قايسى نەرەپتىن كۆڭلۈم خوش بولغىنىنى زادىلا بىلەمەي، دائىملا پارا كەندىچىلىك ئىچىدە ئۆتكەندەك قىلىمەن. گەرچە مال - دۇنيايىم بولسىمۇ، كۆڭۈل خۇشلۇقىم يوق. بۇ خۇشلۇق گويا يىراقتىكى ئالۋۇندەك گىھ كۆرۈنۈپ، گىھ كۆرۈنمەي مېنى ئېزىقتۇرىدۇ، ئۇنىڭغا يېتەلمەي ئاۋارىمەن. پۇ-جۇڭ خېنىمنى ئەمرىگە ئالارمەن دەپ خام خىيال قىپ يۈرۈپتىمەن. ئۇ مېنى تەھقىقلاپ كۆرۈش ئۈچۈن تاغلارغا چىقتى. تاغلاردا قىلىپ يۈرگەن ئىشلىرىمنىڭ ھەممىسىنى بىلىپ بولدى. ئەمما ئۇ نېمىشقا مېنى رەسۋا قىلمايدۇ. سوراق - سوئال قىلىپ جازالمايدۇ. ياكى ھەممە ئىشنى تېگى تەكتى بىلەن ئېنىقلايلى دەۋاتامدۇ - يە، نەمىتۈللا تەيچىمۇ تازا بىر مۇنبۇق<sup>①</sup> ئادەم. بىر قارىسام دوستتەك، بىر قارىسام دۈشمەندەك قىلىدۇ. ئۆپكە قېرىن ئاش بولماس، تېگى دۈشمەن دوست بولماس دەپ، بىكار ئېيتىمىغان - دە، نەمىتۈللا تەيچى بۇرۇندىن تارتىپلا ماڭا دۈشمەندەك كۆرۈنەتتى، ئەمدىلىكتە، نېمە بوپ ئۇنى ئۆيۈمگە ئاپىرىپ ئويلىغانلىرىمنى دېگەندىمەن. دادام رە-مەتلىك دائىم، سىنالمىغان ئاتقا يۈك ئارتىشقا بولمايدۇ دەيدى-غان. سىنالمىغان ئاتقا يۈك ئارتساڭ پېشكەللىك يۈز بېرىدۇ دېگەن شۇ. پېشكەللىك ھېچ قاچان كۆرۈنۈپ كەلمەيدۇ - ھاشىر تەيچىنىڭ خىياللىرى شۇ يەرگە كەلگەندە سول تەرەپ كۆكرىك-نى ئېغىر بىر نەرسە باسقاندەك بولۇپ ئاغرىپ كەتتى. بۇ كېچە ئۇ زادىلا ئۇخلىيالمىدى.

① مۇنبۇق - ھەممە ئىشنى ئىچىدە پىشۇرىدىغان.

بامداتتىن بۇرۇن ئورنىدىن تۇرۇپ، تاھارەت ئېلىۋېتىپ، شاھزاتنىڭ ئۆيىدىن چىقىپ كېتىۋاتقان شامەخسۇتنى كۆرۈپ قالدى. ئۇنى كۆرۈپ ھاشىر تەيجى ناھايىتى خوش بولۇپ كەتتى. ھەم شامەخسۇتنى «خوجامغا ئىككى ئېغىز گېپىم بار ئىدى» دەپ ئۆيىگە باشلاپ كىردى. لېكىن شامەخسۇت: — ئەتىگەنرەك بېرىپ ئوردا ئالدىنى تازىلىشىم كېرەك، بەگ دادا، ئۆزلىرى بىلەن، ئىشخانىدا سۆزلىشەيلى، — دېدى — دە ئېتىنى چاپتۇرۇپ كېتىپ قالدى.

دېگەندەك ھاشىر تەيجى ئۆز ئىشخانىسىغا كىرىۋىدى، ئا. قىدىنلا شامەخسۇت كىرىپ كەلدى. ھاشىر تەيجى شامەخسۇتنى كۆرۈپ سۆزلەپلا كەتتى:

— بۇنداق كۈنلەرگە ئادەم قانداق چىدايدۇ. خوجام ئۆزلىرى بىر بەگ تۇرسىلا، ئوردا ئالدىنى سۈپۈرىدىغان چارۋىپەكەرلەر نەگە كېتىپ، بۇ ئىشقا ئۆزلىرىنى سېلىپ قويدى. بۇنداق ئاھانەتنى كىم كۆتۈرىدۇ؟ — بولدى، بۇ گەپنى قىلىشمايلى، قاراڭغۇنىڭ كۆزى يوق دېگەن شۇ.

— ھونۇس شۇنداق، ھونۇس شۇنداق «تۇرىدىن قاراۋۇل قويساڭ تۆپەڭدىن قۇش كەتمەس» دېگەن گەپ بار خوجام، ئۆزلىرىگە دېسەم، ئەقلىم كۆيىدۇ، دېمىسەم دىلىم، دېگەندەك. مېنىڭمۇ ئىچىم دەردكە توشۇپ كەتتى. تىكەننىڭ دەردىنى تارتقان كىشى ئاۋايلاپ دەسسەشكە توغرا كېلىدىكەن، دايۋەنشۈەي يىغىللىقىدا كۆرمىگەن كۈنىمىز قالماي يۈرەكزادە بولۇپ كېتىپتىمىز. ئۇنى ئاز دەپ ھازىر نەمىتۇللا تەيجى ئوردىنى بېشىغا كىيىپ، ھەممىمىزنى يۈرەكزادە قىلغىلى تۇردى. قارىغاندا، ئۇ ئىككىمىزنىلا پۇجۇڭغا چېقىپ بولدى. پۇجۇڭنىڭ ئاچچىقى يا. مانمۇ؟

— ۋاي — ۋۇي نېمە غەم قىلىلا ھاشىر دادا، پۇجۇڭ دېگەنلىرى قانچىلىك نېمىتى ئۇ، ئۆتمەس پىچاقنىڭ يۈزى قىڭ-غىر بولىدۇ، دېگەن شۇ، ھەدىسە، ھەممىلا ئىشتا نەمىتۇللا تەيچىنىڭ ئاغزىغا قارايدۇ. ئۇ قانداق ۋاڭ بولغىنى، ۋاڭ بولغان ئادەم ئالدى بىلەن ئۆز پايدىسىنى كۆزلەش، ئوردىنى قۇدرەت تاپقۇزۇش كېرەك. پۇجۇڭنىڭ قىلغىنى كۈندە گادايلار ئۈچۈن نان ياققۇزۇش، ئەمدى قارىسىلا گادايلارنىڭ خورىكىنى ئۆستۈ-رۈپ قويدى، ئۇلار بىزنىمۇ نەزىرىگە ئىلمايۋاتىدۇ تېخى، بىر گەپ بولسا «پۇجۇڭ ئاغىچام ئاڭلاپ قالسا نېمە قىلىدىكىن، پۇجۇڭ ئاغىچامغا ئېيتىمىز، ئەرز قىلىمىز» لا دەپ تۇرغان. بۇ ئوردىدىكى بەگ، خوجا دېگەننىڭ ئاۋۇ چۇرىقى چوڭ ئىشتانپۇر-لاردىن زادى پەرقى بارمۇ يوق.

— مانا يارايلا، توغرا دەيدىلە خوجام، نېمىلا بولسا ئۆزلىرىدە بىر ئەقىل بارىكەن، ئەمدى ئۆزلىرىگە نېمە دېسەم بولىدە-كىن، نەمىتۇللا بىلەن پۇجۇڭ بىر بولىۋېلىپ زادى نېمە قىل-ماقچى. يە نەمىتۇللا دېگەن تېگى پەسنى ۋاڭ قىلماقچىمۇ؟  
— ھە، مانا تاپتىلا، ھازىر ئۇلار ئىككىسى بىرلىشىپ، بىر چوڭ ئىشنى پىلانلاۋاتىدۇ.

ھاشىر تەيچى بۇ سۆزدىن سەل ئەندىكىپ شامەخسۇتقا قاراپ بېشىنى لىڭشىتقان ھالدا بىر پەس جىم تۇرغاندىن كېيىن مۇنداق دېدى:

— ئەقىللىق خوجام، دېگەنلىرى بەرھەق، ئۆزلىرىنى تاغدىن ئالدۇرۇپ كېلىشكە مەن مەسلىھەت بەرگەندىم. بۇنىڭدىكى مەقسەت، نەمىتۇللا دەك قارانىيەت، تېگى پەسكە تاقابىل تۇرۇش ئىدى. راستىنى ئېيتسام، ئۇ چاغلاردا، ئۆزلىرى كىچىك، بىلمەيلا، نەمىتۇللا تەيچى تاجىدىن تەيچىنىڭ كۈشەندىسى ئىدى. ئۇ دائىم تاجىدىن تەيچى بېگىمنى مۇھەممەت بېشىر



— چاتاق چىقمايدۇ، ئۇنى كىم سۈرۈشتۈرۈپ يۈرگۈدەك،  
ھېلىقى خانغا ئەۋەتىدىغان سوۋغاتلارنىڭ تىزىملىكى ئىچىگە سې-  
لىپ ھىملاۋاتقانلا، خەتنىڭ مەزمۇنى قانداق بولدى زادى؟  
— شۇنداق قىلدىم، خەتنىڭ مەزمۇنى ئۆزلىرى دېگەندەك  
بولدى. يەنى مەسىلەن، ئەينەن مەزمۇنى مۇنداق: «... خان  
جانابلىرىغا، ئۆزۈم ئايال بولغانلىقىم ئۈچۈن يۇرت باشقۇرۇشتا  
بەزى قىيىنچىلىقلارغا ئۇچراۋاتىمەن. ئوغلۇم بولمىغانلىقتىن  
ئۆز ئوغلۇم ئورنىدا كۈيئوغلۇم شامەخسۇتنى چىڭۋاڭلىققا تەيىن-  
لەپ بېرىشلىرىنى ئىلتىماس قىلىمەن. ئىمزا - مېھرىبانۇ  
ۋاڭ» دەپ يازدىمغۇ.  
بۇ گەپلەرنى ئاڭلىغان ھاشىر تەيجىنىڭ گۈل قەلەبىسى ئې-  
چىلىپ كەتتى.

— ناھايىتى ياخشى، ناھايىتى ياخشى بوپتۇ. ئىش دېگەننى  
مانا مۇشۇنداق ئەپلەيدىغان گەپ، لېكىن زە خوجام، بۇلارنىڭ  
ئىشىدىن بىخۇد بولغىلى بولمايدۇ، بىلەمدىلا، كېيىن ئۇنداق  
بولماي يەنە ئېشەككە مۇڭگۈز بەرسە ئىگىسىنى سۈزەر. تۈگىگە  
قانات بەرسە تاملارنى بۇزار دېگەندەك بىر ئىش بولۇپ قالمىسۇن  
دەيمىنا؟

ئۇلار يۇقىرىقى سۆزلەرنى قۇلاقنى قۇلاققا يېقىپ دېگۈدەك  
ئاستا پىچىرلىشىپ سۆزلەشتى، ھاشىر تەيجى ھېلىدىن ھېلىغا  
ئىشكە قاراپ - قاراپ قوياتتى.

## يىگىرمە يەتتىنچى باب

نەمىتۇللا تەيجى ئۆزىنىڭ ئىش بېجىرىش ئۆيىدە شامەخسۇت ھەققىدە ئويلىنىپ ئولتۇراتتى «... شامەخسۇت تاغدا قوي بېقىپ كۆرمىگەن كۈنى قالمىدى. ئوردىغا كەلسە، بېشىغا دۆلەت قۇشى قونغىنى شۇ. ئۇ چاغدا ئۇ ناھايىتى ئەدەپلىك، مۇلايىم، مېھرىبانۇ ۋاڭنىڭ ئوردىنىڭ ئېھتىياجىدىن چىقىدىغان ياخشى ئادەم بولىدۇ. مېھرىبانۇ ۋاڭنىڭ سىزىقىدىن چىقمايدۇ، بەلكىم كېيىنچە مېھرىبانۇ ۋاڭنىڭ مۇراسىمى بولۇپ قېلىشى مۇمكىن. شۇنداق بولسا مېھرىبانۇ ۋاڭمۇ ئارام ئېلىپ قالىدۇ. مەنمۇ ئارام ئالمەن، - دەپ ئويلىغانىدى. بىراق ئىش ئۇ ئويلىغان يەردىن چىقىمىدى. شامەخسۇت ئوردىغا كېلىپلا يېنىك-لىك قىلغىلى تۇردى، - مانا ئەمدىلىكتە بولسا ئوردىدا ئالدىنى سۈپۈرۈپ، سۇ چېچىپ يۈرىدۇ. تېخى شۇ ھالىغا باقمىي جۈندىنىڭ<sup>①</sup> يامانلىقىنى كۆرمەيدىغان، ئادەمگە سالاممۇ بەرمەيدىغان، چىرايىغىمۇ قارىمايدىغان بولۇۋالدى. ئەڭ يامان يېرى، پۇقرا-لارنىڭ قىزى - ئاياللىرىنى بوزەك قىلىپ، ھەممىمىزنىڭ يۈزىنى تۆكتى. ئاۋۇ شاللاق شاھزاتقۇ پۇقرانىڭ توي قىلىشقا پۈتۈشۈپ قويغان قىزىنى ئەپ قاجتۇرۇپتۇ. ئۇنىڭ ئىشى نەدىن چىقار كىن ئەمدى...»

① جۈنى - نىيىتى.



نەمستۇللا تەيجى نۇرغۇن نەرسىلەرنى ئويلاپ بېشى قاتقان  
ھالدا ئولتۇراتتى. دەل شۇ چاغدا ھاشىر تەيجى كىرىپ كەلدى،  
ھاشىر تەيجىنىڭ بۇرۇنقى سۆلىتى يوق ئىدى. ئۇنىڭ ساقال-  
بۇرۇتلىرى ئۆسۈپ، چىرايى قارىداپ كەتكەنىدى.

— راست شۇنداق ئىش بولغانىدۇ بېگىم، ئوتتۇز چىش  
ئارىسىدىن چىققان سۆز ئوتتۇز ئەلگە تارىلىدۇ، دېگەن گەپ بار.  
يېغا ياندىن، بالا كەلسە قېرىنداشتىن دېگەندەك، شۇنچە ئۇزۇن  
يىلدىن بېرى ئوردا ئۈچۈن ئىشلەپ تۇرۇپ، ئەمدىلىكتە بولسا  
بۇ ئۇياتلىق گەپنى ئوردىدىن ئاڭلاۋاتمەن، نېمە بولغىنى بۇ،  
بېگىم، مېنىڭ بالام جانابلىرىنىڭ بالىسىغا ئوخشاش، ئەسلى  
ئېسىلزادىلەردىن ناتىۋان ئەخمەقلەر چىققىنى يوق. ئوغلۇم ئالا-  
قوزىدەك ياكى شىر - ئارىسلاندەك ئوغلاندۇر. ئۇنى باشقىلارغا  
ئۆگىتىپ، بىر قىز بالىنى ئەپ قاچتۇرۇپتۇ دېگىنى يالغان  
گەپ. بۇ ئىشنى باشقىلار قىلىپ، ئوغلۇمغا دۆڭگەپ قويغان  
چېغى. راست گەپنى دېسەم، ئوغلۇم شامەخسۇت بەگكە جازا  
بەرگىنىنى ئاڭلاپ، مېھرىبانۇ ۋاڭنىڭ غەزىپىدىن قورقۇپ قې-  
چىپ كەتتى.

— ئالا قوزا ئارىسلان بولماس، ئىللەت سەۋەبىسىز بولماس  
دېگەندەك، بۇ ئىش ئۈستىدە تالىشىپ ئولتۇرمايلى، ياخشىسى،  
دەرھال ئادەم چىقىرىپ، خەقنىڭ قىزىنى ھەم ئوغلۇللىرىنى  
تاپتۇرۇپ كەلسىلە بېگىم، ئوردا ئالدىدا ئولتۇرغان ئادەملەرنى  
كۆردىلەمۇ، ئۇلار قىز بالىنىڭ دادىسى، ئاپىسى، مومىسى،  
بوۋىسى، ئۇرۇق - تۇغقانلىرىكەن، قاچان قىزىمىزنى ئېلىپ  
كەلسە، ئاندىن كېتىمىز دەپ ئولتۇرغۇدەك. ئەمدى قانداق  
قىلىمىز، بۇ ئىش تېخى پۇجۇڭ خېنىمنىڭ قولىقىغا يەتمىدى.  
ئەڭ ياخشىسى، ھازىرچە يەتمىگىنى تۈزۈك، بېگىم، ئۆزلىرى  
ئوغلۇللىرى چوڭ بولۇپ قالغاندىن كېيىن ۋاقتىدا ئۆيلەپ قوي-

سىلا بوپتىكەن. بىر ئوبدان ئۆيلەرنى سېلىپ، ئىچىنى ياساپ تەقمۇ تەق قىلىپ قويۇپلا. ئۆزلىرىگە كىم قىزىنى بەرمەيدۇ. قولى يەتمىگەن شاخقا ئۇزاتقاننىڭ پايدىسى يوق. ئەڭ مۇھىمى ئۆزلىرىنىڭ غېمىنى قويۇپ تۇرۇپ، بالىنىڭ غېمىنى قىلسىلا بوپتىكەن، ئەمدى بۇ نېمىدېگەن سەتچىلىك، — دەيدى نەمتۇللا تەيجى ھاشىر تەيجىگە ئاچچىقلاپ.

ھاشىر تەيجى ئەمدى بىر نەرسە دەي دەپ تۇرۇشىغا ئوردا قاراۋۇللىرىدىن بىرى نەمتۇللا تەيجىنىڭ ئىشىكىنى چېكىپ مەلۇم قىلدى:

— تەيجى بېگىمگە مەلۇم بولغاي، — دەيدى ئۇ، — بىر نەچچە دېھقان بالىسى شاھزات خوجامنى تۇتۇپ كەپتۇ. قانداق قىلىمىز، يا، سولاپ قويامدۇق؟

بۇ گەپنى ئاڭلىغان ھاشىر تەيجى بىلەن نەمتۇللا تەيجى ئالدىراپ ئورۇنلىرىدىن تۇرۇشتى. — چىقىپ خەۋەر قىل، سولاپ قويىمىسۇن. مەن ھازىرلا چۈشمەن.

قاراۋۇل «خوش بېگىم» دېگىنىچە چىقىپ كەتتى. ھاشىر تەيجى نەمتىرەپلا قالدى. نەمتۇللا تەيجى قاراڭغۇ دالانغا چۈشكەندە ھاشىر تەيجىمۇ ئۇنىڭغا ئەگىشىپلا چۈشتى. ھەم سوراقخانغا نەمتۇللا تەيجى بىلەن تەڭ كىرىپ كەلدى. نەمتۇللا تەيجى شاھزاتنى ئېلىپ كىرىشكە بۇيرۇ-دى. ياساۋۇللار بىر نەچچە دېھقان يىگىتى بىلەن بىللە قارا ئارغامچا بىلەن چەمبەر - چاس باغلانغان شاھزاتنى سوراقخانغا ئېلىپ كىردى.

نەمتۇللا تەيجى ھاشىر تەيجىگە قاراپ قويدى. ھاشىر تەيجىنىڭ كۆزلىرى ھېلىقى دېھقان يىگىتلىرىدە ئىدى. — يېشىۋېتىڭلار، — دەيدى نەمتۇللا تەيجى.

باغلاپ كەلگەنلەر يېشىشكە ئۈنمىغاندەك شاھزاتنى ئوراپ تۇراتتى. بۇ چاغدا ھاشىر تەيجى قايناپ كەتتى:

— سىلەر نېمە قىلىۋاتسىلەر، سىلەر زەر، پۈجۈك ئاغدە چامنىڭ ھۇزۇرىنى ئۇنتۇپ قالدىڭلارمۇ، سىلەر زادى كىمنى، كىمنىڭ بالىسىنى باغلاپ كەلدىڭلار، گادابىنى ھۆرمەت قىلسا چورۇقى بىلەن ئۆرگە چىقىدۇ دېگەن مانا شۇدە.

— ئۆزلىرىنى تۇتۇۋالسىلا بېگىم، بولۇر ئىش بوپتۇ، ھەرگىزمۇ يامانغا رەھىم قىلغىلى بولمايدۇ. سىلەر ئاۋۇ قىل ئارغامچىنى يېشىۋېتىڭلار، قاراپ تۇرىسىلەرغۇ، مەيلى كىمنىڭ بالىسى بولۇشتىن قەتئىينەزەر، خاتا قىلغانىكەن، ئۇنىڭغا چارە كۆرمىز، دەڭلارچۇ، بۇ خوجامنى نەدىن تۇتۇپ كەلدىڭلار؟ نەمىتۇللا تەيجى شاھزات بەگنىڭ يېنىغا كېلىپ ئۇنىڭ مەينەتلىشىپ، پۇرلىشىپ كەتكەن ئېسىل كىيىملىرىگە، لاي - پاتقاق چاچراپ كەتكەن يۈزلىرىگە، ھۇدۇقۇشتىن پۇلتىيىپ تېشىغا چىقىپ كېتەي دېگەن كۆزلىرىگە قاراپ قويدى.

— سىلەر بۇنى نەدىن تۇتۇپ كەلدىڭلار، قېنى بۇ ئەپقاچە - قان قىز؟ — دەپ قايتا سورىدى نەمىتۇللا تەيجى:

يىگىتلەردىن بىرى جاۋاب بەردى:

— قىزنى بۇنىڭ ئەپ قېچىپ كېتەلمىشى مۇمكىنمۇ بېگىم، قىزنىڭ بوينى باغلاقلىق تۇرسا، تۈنۈگۈن كەچتە بۇنىڭ ئادەملىرى ئۇ قىزنى ئاتنىڭ ئالدىغا ئېلىپ قاچقاندا، بىز قىزنىڭ ۋارقىرىغان ئاۋازىنى ئاڭلاپ قالدۇق. بىزمۇ ئاتلىنىپ ئار - قىسىدىن قوغلىدىق. ئاخىرى كىۋەك قېزىبەگنىڭ گۈمبىزىگە بارغاندا تۇتۇۋالدىق. ماۋۇ شاللاقمۇ شۇ يەردە ساقلانغاندەك كەن. بۇنىمۇ تۇتۇپ كېچىچە سولاپ قويۇپ، ئەتىگەندە ئوردىغا ئېلىپ كەلدۇق. بۇلارنىڭ قىلمىغان ئەسكىلىكى قالمىدى، بېگىم.



يەپ «ئاپىلىرى ئۆز كۈيۈۋىلىنى خەلقىئالەم ئالدىدا رەسۋا قىلدى. شۇنداقمۇ ۋاڭ بولامدۇ؟ ئۇ قانداق ۋاڭ بولغىنى، ئاپىلىدى. رى ئالدىدا ئۆزلىرىدەك بىر تال قىزىنىڭمۇ يۈزى بولمامدۇ» دەپ قىستىغىلى تۇردى. كىچىك ئاي خېنىم باشتا ئاپىسىنى «ئوبدان قىلدى» دەپ قارىغانىدى. لېكىن كېيىن ئاستا - ئاستا ئېرىنىڭ گېپىگە كىرىپ مېھرىبانۇ پۇجۇڭغا يالۋۇرۇپ، شامەخدا. سۇتقا تۇتقان پوزىتسىيىسىنى ئۆزگەرتىشنى ئۇتۇندى. مېھرىبانۇ كۆڭلىدە قىزىغا ئىچ ئاغرىتقان بولسىمۇ، ئەمەلىيەتتە ھېچقانداق پوزىتسىيە بىلدۈرمەي جىمجىت يۈرۈۋەردى. ئارىدىن يەنە بىر ئاي ئۆتكەندىن كېيىن قىزى كىچىك ئاي خېنىم يەڭگىدى. ئۇ بىر ئوغۇل تۇغقاندى. ئوغلىنىڭ ئىسمىنى نەزەر شاھ قويدى. مېھرىبانۇ ۋاڭ ئوغۇل نەۋرىلىك بولغانلىقىغا خۇشال بولۇپ، نەۋرىسىنىڭ بۆشۈك تويى بىلەن بۇ يىلقى ھېيتنى بىرلەشتۈرۈپ خۇشال - خۇرام ئۆتكۈزۈش ئۈچۈن بەش شەھەر ئون ئىككى تاغدىن ناخشىچى، سازەندىلەرنى يىغىپ تەييارلىق قىلىشقا بۇيىرۇق قىلدى. شۇنىڭ بىلەن شامەخسۇتنى مانا شۇ تەييارلىق ئىشلىرىغا كېتىدىغان ئىقتىسادىي ئىشلارغا مەسئۇل قىلدى. شامەخسۇت ئۆزىنى خەلقىئالەم ئالدىدا يۈزۈم چۈشۈپ كەتتى. ۋاڭ مېنى رەسۋا قىلدى، دەپ راسا ئاچچىقى كەلگەندى. ئەمما ئوردىدا چاندۇرماي، سىلىق - سىپايە يۈرۈۋەردى، شامەخسۇت مېھرىبانۇ ۋاڭدىن تەپتارتاتتى. ئۇنىڭ ئۈستىگە ئۇ ناھايىتى چوڭ بىر ئىشقا تەۋەككۈل قىلدى. بۇ تەۋەككۈلچىلىكىنىڭ تەقدىرى قانداق بولار، دەپ پات - پات ئويلاپ قالاتتى. ئەمما ئۇ شۇ ئان «قايغۇ بىلەن ئۈمىدىنى ھاسىل قىلغىلى بولامدۇ، بۇ پۇجۇڭنىڭ مېنى رەسۋا قىلغىنىغا قارىغاندا، ھېچ قاچاندا ماڭا رىئايە قىلمايدۇ. ئۇ مېنى سوتلىغان كۈنى نېمىدېگەن يامان گەپلەر بىلەن ھاقارەت قىلدى - ھە» شامەخسۇت



بىر ياخشىلىق قىلىپ بالىنى قۇتقۇزۇپ قالغان بولسىلا .  
— مەنمۇ شۇنى ئويلاۋاتىمەن، توختاپ تۇرسىلا، بىر  
ئامالنى قىلىمىز.

— ھەي، بالام، بۇ شان - شۆھرەت دېگەن ئالتۇندىن  
قىممەت نەرسىكەن، خەقنىڭ ئالدىدا ناھايىتى ئىزا - ئاھانەتكە  
قالدىم. شان - شۆھرەتنى يوقىتىش جاننى يوقاتقان بىلەن  
باراۋەر ئىكەن.

شامەخسۇت بۇ گەپنى ئاڭلىغاندىن كېيىن بىر ئەقىل تاپقان.  
دەك بولدى:

— بەگ دادا، راست دەيلا، شان - شۆھرەتنى يوقىتىش  
جاننى يوقىتىش بىلەن باراۋەر، شۇنداقمۇ؟

— شۇنداق بولمايچۇ خوجام، بىزنى بەگ، خوجام، خې-  
نىم، پۇجۇڭ قىلىۋاتقان خەقنىڭ ئالدىدىكى شان - شۆھرەت-  
مىزدۇر.

شامەخسۇت ھاشىر تەيچىنىڭ يېنىغىراق كېلىپ، ئۇنىڭ  
قۇلىقىغا كۆڭلىگە كەلگەن بىر ھىيلىنى پىچىرلاپ دېدى. ئەمما  
ھاشىر تەيچى دەرھال:

— ئۇنداق قىلساق قانداق بولار، ئىككىسىنى بىر -  
بىرىگە چاپلاش ئۈچۈن بىرەر ئاساس بولۇشى كېرەك. بولمىسا،  
ھەر ئىككىمىزنىڭلا كاللىسى كېتىدۇ، — دەپ نارازىلىق بىل-  
دۈردى.

— شان - شۆھرەت دېگەن ئۇلارغىلا خاس بولۇپ، بىزگە  
خاس ئەمەسمىكەن؟ شان - شۆھرەت چۈشۈپ، نومۇس تۆكۈلسە  
قانداق بولىدىكەن، ئۇلارمۇ كۆرۈپ باقسۇن، تۈنۈگۈندىن باش-  
لاپ ئوردىغا بەش شەھەر ئون ئىككى تاغدىن سازەندە، مۇقامچى-  
لار كېلىۋاتىدۇ. پۇجۇڭ بۇلارنى باشقۇرۇشقا ئۆزلىرى قاراپ  
قويسىلا دېدى، يەنە تېخى شەھەرنىڭ بۇلۇڭ - پۇچاقلىرىدىكى

مەشرەپچى ئەر - خوتۇنلارنى يىغمىز. ئەمدى قارىسىلا بەگ دادا، يامان سۆز يەتتە تىنىقتا يەتتە ئىقلىمغا يېتىدۇ، دەيدۇ. ئون چاقىرىمغا يەتمەيدىغان بۇ شەھەردە بىر قوۋۇز يامان سۆز بىر تىنىقتىلا تارقالمادۇ.

— خوش، خوش، قۇدرەتلىك خوجام، پاراسەتلىك خو-جام، ئەقىل دېگەن شۇ خوجام، بۈركۈتنىڭ چاڭگىلى بولسا، تۈلكىنىڭمۇ باردۇرخۇداسى. راست ئەمەسمۇ خوجام، ئىتمۇ ئۆزد-نى ئۆز كۈچىسىدا شىر چاغلايدۇ. ئامال - چارە ئىزلەپ باقماي قايغۇرۇپ كەتكىنىمنى كۆرسىلە.

— شۇنى دېسىلە، تاغدىن ئايرىلغان يولۋاسنىڭ كۈچ - قۇۋىتى قالمىغۇدەك. ئادەم دېگەن قارىسىلا، ئۇپانقا قالغاندا، خۇددى يىپى ئۇزۇلگەن لەگلەك ئاسماندا تۇرالمىغاندەك بىر ئىش بولىدىكەن ئەمەسمۇ، قېنى بىزمۇ كۆرۈپ باقمادۇق ھا... ھا... ھا... ھا...

— خوش، خوجام، ئاللا ئىگەم بىزگە يار - يۆلەكتە بولغاي. ۋاقتى كەلگەندە تۇخۇم تۇغمىغان توخۇدەك قانچىلا قا-قاقلانغان بىلەن بىكار دە.

— شۇنداق قىلايلى بەگ دادا، يۈرسىلە، مەن ئۆزلىرىنى سازەندە، ناخشىچىلارنىڭ يېنىغا ئېلىپ كىرەي، — دېدى. — بولدى خوجام، قايتاي. ئۇ يەرلەرگە كېيىنرەك كىر-سەممۇ بولىدۇ، — دېدى ھاشىر نەيجى ۋە كۆڭلى سەل كۆتۈرۈ-لۈپ قالغاندەك بولۇپ ئۆيىگە قايتتى.

\* \* \*

ئوردىنىڭ نەغمە - ناۋا ئىشلىرىغا بۇرۇن ساۋۇرداپ مەس-ئۇل ئىدى. بىراق ساۋۇرداپ ئوردىغا باستۇرۇپ كىرگەن دا-



يۈەنشۈەي لەشكەرلىرىگە ناغرىخاندا تۇرۇپ تاش - كېسەك ئاتە-  
قانلىقى ئۈچۈن ئۇنى لەشكەرلەر ئۆلتۈرۈۋەتكەنىدى. ئەمدى بۇ  
ئىشلارنى باشقۇرۇشقا چېلىشچى رۇستەم زورنى مەسئۇل قىل-  
دى. چۈنكى رۇستەم زورنىڭ نەغمە - ناۋا ئىشلىرىدىنمۇ ئاز-  
تولا خەۋىرى بار ئىدى. يەنە كېلىپ ئايىغى چاققاندى. رۇستەم  
بۇ ئىشنى قولغا ئېلىپلا ھېلىقى توخۇسوقۇشتۇرۇش مەيدانىنى  
باشقۇرغۇچى مەمەدان تۇرانى ئۆزىگە ياردەمچى قىلىۋالدى.  
بۇلارنى ئىشقا قويغان نەمتۇللا تەيجى «ئوردا كۈتۈپخانىسىدا  
قۇمۇل ناخشىلىرى رەتلەنگەن بىر كىتاب بار، شۇ كىتابقا قاراپ  
مەشىق قىلىڭلار» دېگەنىدى. ئۇلار كۈتۈپخانغا كىرىپ شۇ  
كىتابنى ئىزدەپ تېپىشتى. بۇ كۈتۈپخانا دايۈەنشۈەي يېغلىقىدا  
ساق قالغانىدى. چۈنكى دايۈەنشۈەي قۇمۇلغا باستۇرۇپ كەلگەن-  
دىلا مۇھەممەت بېشىرچىڭۋاڭ كۈتۈپخاننىڭ ئىشىك - دېرىزى-  
لىرىنى قوپۇرۇپ سۇۋاپ تاشلاشنى ئېيتقاندى. كېيىن - نەمە-  
تۇللا تەيجى بۇ كۈتۈپخاننىڭ ئىشىك دېرىزىلىرىنى قايتىدىن  
ئاچقۇزۇپ بۇرۇنقىدەك ھالەتكە كەلتۈرگەن بولسىمۇ يەتتە -  
سەككىز يىل ئىچىدە نۇرغۇن كىتابلارنى چاشقان قىيۈەتكەنىدى،  
سامان قەغەز دە تۈپلەنگەن قۇمۇل ناخشىلىرىنىڭ قامۇسىنىڭمۇ  
كۆپ قىسىم جايلىرىنى چاشقان يەپ كەتكەنىدى. شۇنداق بولسى-  
مۇ يېشى چوڭراق ناخشىچىلار مۇقام يۈرۈشلىرىنىڭ ھەم تې-  
كىستلىرىنىڭ بېشىنىلا كۆرۈۋالسا ئاخىرىنى ئۆزلىرى تېپىپ  
ئېيتىپ كېتەتتى. شۇ ئاساستا نەغمىچى، مۇقامچىلار قىزغىن  
تەييارلىققا چۈشۈپ كەتتى.

ئوردىدا بۆشۈك تويى بىلەن روزى ھېيتىنىڭ تەييارلىقى  
قىزىق ئېلىپ بېرىلىۋاتقان كۈنلەردە شامەخسۇت مەستخۇش ھا-  
لەتتە پات - پاتلا نەغمىچى، مۇقامچىلار ئارىسىدا پەيدا بولۇپ  
قاتاتتى. ئۇ خېلى ئۇزاققىچە ئولتۇرۇپ ناخشا ئاڭلايتتى. ئەنە

شۇ كۈنلەرنىڭ بىرى ئەتىگەندىلا ھاشىر تەيجى شامەخسۇتنى ئىش  
بېجىرىش ئۆيىگە كىرىشكە ئۈندىدى ھەم ئىشىكتىن كىرىپلا  
ئىشىكىنى چاڭ يېپىپ سۆزلەپ كەتتى:  
— خوجام، ھېلىقى ئىش قانداق بولۇپ كەتتى. ئۈنتۈپ  
قالدىلامۇ، يە؟

شامەخسۇت سەل ئىككىلىنىپ تۇرۇپ قالدى. ئۇنىڭ كۆڭ-  
لىگە ئۆز بالىسىنىڭ دۇنياغا كۆز يورۇغانلىقىنى تەبىرىكلەيد-  
دىغان شۇنداق تەنتەنلىك كۈنلەردە بۇ تۆھمەتنى تارقاتسام  
قانداق بولار، دېگەن ئوي كەلگەندى. بۇنى سەزمىگەن ھاشىر  
تەيجى يەنە سۆزلەپ كەتتى:

— ئەقىللىق خوجام، بىر تۈلكىنىڭ تېرىسىنى ئىككى  
قېتىم سويغىلى بولمايدۇ. بۇ ھازاز ۇللارنىڭ پۈتىنى بىراقلا بىر  
ئۆتۈككە تىقايلى. ئىشمۇ پەم بىلەن، سۆزمۇ پەم بىلەن بولسۇن.  
مېھرىبانۇ ۋاڭنى ئويلىغىنىدا شامەخسۇتنىڭ بىردىنلا غەزد-  
پى تۇتتى. شۇڭا ھاشىر تەيجىنى نەغمە - ناۋا قىلىۋاتقان ئۆيگە  
باشلاپ كىرىپ ئولتۇرغۇزۇپ قويۇپ، ئۆزى ئالدىراپ سىرتقا  
چىقىپ كەتتى.

ھاشىر تەيجى ئولتۇرۇپ ئويلاپ قالدى: «ئاھ خۇدا،  
نېمىلەرنى قىلىۋاتىمىز بىز. سۇغا چۆكۈپ كېتىۋېتىپ سامانغا  
ئېسىلغاندەك بىر ئىش بولۇۋاتامدۇ - يە. مۇشت بىلەن بىگىز  
باراۋەر تۇرالمايدۇ. جۇمۇ، ئۇ چاغدا بۇ ئىش، ئاشۇ شاللاق  
شامەخسۇت بەگنىڭ ئىشى بولمامدۇ. بولدىلا، مەن بۇ ئىشقا  
شۇنچىلىك ئارىلىشاي، كېتەيمۇ يە، ياق، بېگىم كىرگۈچە ئول-  
تۇرۇپ تۇراي، بولمىسا، خوجامنىڭ قىزغىنلىقىغا سوغۇق سۇ  
سېپىپ قويىمەن» ھاشىر تەيجى داڭغۇر - دۇڭغۇر ئىچىدە  
خىيالغا پاتقان قەددىنى سەل رۇسلاپ:

— سەل تەخىر قىلىپ تۇرۇڭلارچۇ، — دېدى ناخشىچى

سازەندىلەرگە قاراپ، - ھەممىسى شىپىتە مەشقىتىن توختىدى، - بۇ داڭغۇر - دۇڭغۇرلاردىن بېشىم ئايلىنىپ كەتتى. ئەمدى سىلەر سەل توختاپ تۇرساڭلار، قىزىقچىلاردىن بىرى ئازراق قىزىقچىلىق قىلىپ بەرسە قانداق؟

- خوش بېگىم، - دېدى دوپپىسىنى سىڭايان كىيىۋالغان، ئەپتىدىن قىزىقچىلىق چىقىپ تۇرغان مەمدان تۇرا. كىشىلەر ئۇنىڭ گەپدانلىقىغا، بوپىنىڭ ئېگىزلىكىگە قاراپ مەمدان تۇرا دەپ ئاتىۋالغانىدى، - مەن بىر قىزىقچىلىق قىلىپ بېرەي ئەمەسە.

- ئوت تەپتىدىن، ئادەم ئەپتىدىن بىلىنىدۇ، دېگەندەك قارىسام، سەن بىر قىزىقچىدەك قىلىسەن. قېنى بىر قىزىقچىلىق قىلىپ باققىنا كۆڭلىمىز كۆتۈرۈلۈپ قالسۇن.

- خوش بېگىم، ئۇنچىمۇ ئەمەس. ئەمما مەن بوۋامدىن ئۆگىنىۋالغان قىرىق بىر يالغاننى ئېيتىپ بېرەي.

بۇ گەپنى ئاڭلاپ ھەممىسى كۈلۈشۈپ «قېنى ئاڭلاپ باقايمىز» دېيىشتى. شۇنىڭ بىلەن ھېلىقى قىزىقچى ئوتتۇرىغا چىقىپلا چاچما تىكىلگەن قارادۇخاۋا دوپپىسىنى سول قېشى تەرەپكە سىڭايان قىلىپ كىيىۋېلىپ، كېكىردىكىنى قىرىپ، قىرىق بىر يالغاننى باشلىدى:

- ئۇل زامانلاردا مەن بىر ئەر ئىدىم. قالپىقىمنى قىرىلغان، بۇرۇتۇمنى تولغىغان، يېنى سۇنۇقنى يانغا تارتماي مىنىدىغان، يېرىم شىڭ كېپەكنى يۆلەتمەي كۆتۈرىدىغان، بارنى بار قىلىدىغان، يوقنى يوق قىلىدىغان، ئاسماننى ئوقۇرۇق بىلەن ئېگىدىغان، تامنى كولىماي تېشىدىغان، تاغ بىلەن بوي تالىشىپ، ئاسمان بىلەن كۈن تالىشىپ، نە ئالدىغا باقماي، نە ئارقامغا باقماي، چىرايلىقنى ياراتماي، سەتكە شىلتىڭ ئاتماي يۈرۈيدىغان؛ ئالتە زاغرىنى قويۇمغا، ئايلىق كەتمەننى مۇرەمگە



— ئەستاغپۇرۇللا، ماۋۇ سەتچىلىكنى قاراڭلار، ئەستاغ-  
پۇرۇللا، نېمىدېگەن شەرمەندىلىك بۇ، كىشىدىن ھايا كەتسە  
كەينىدىن بالا كېلۇر دەپتىكەن، ئىمانى يوق ھاياسىزلا قانداق  
يۇرت باشقۇرايىدۇ، ئەمدى. ھەي ئىسىت، ھەي ئىسىت . . .  
— ئولتۇرغانلارنىڭ ھەممىسى شامەخسۇتنىڭ سۆز-  
لىرىدىن ھەيرانۇ - ھەس بولۇپ بىر بىرىگە قاراپ «نېمە ئىش  
بولغاندۇ» دەپ پىچىرلىشىشقا باشلىدى. ھاشىر تەيجى ئاستا  
ئورنىدىن ئىرغىنىپ تۇرۇپ شامەخسۇتنىڭ يېنىغا كېلىپ:  
— ئۆزلىرىنى بېسىۋالسىلا خوجام، نېمە بوپتۇ. ئوردىغا  
تاشقىن كەپتىمۇ - يە، زادى نېمە بوپتۇ. بەكلا ئاچچىقلىرى  
كەپتىغۇ، ئاچچىق دېگەن جاننىڭ نەشتىرى، ئۆزلىرىنى تۇتۇۋال-  
سىلا، خوجام، - دېدى.

— ۋاي ئىسىت، ۋاي ئىسىت ئۆلدۇق، نامۇ - شەرەپ،  
شەرمۇ - ھايا، قائىدە - يوسۇن، ئەۋلادى - ئەقىدە قېنى  
ئەمدى، ئۆلدۇققۇ، ئۆلدۇق.

— نېمە بوپتۇ خوجام، . چاپسان دېسەلەچۇ.  
بۇ چاغدا شەھەر تەۋەسىدىن يىغىپ كەلگەن ئۇسسۇلچى -  
بېيىتچى ئەر - ئاياللارمۇ بېشىنى ئېگىپ، سالام بېرىپ كىرىپ  
كېلىشتى. بۇلارنى باشلاپ كەلگەن رۇستەم ئىدى. سىرتتىن  
كىرگەنلەر ئولتۇرۇپ بولغاندىن كېيىن شامەخسۇت يەنە تەكرار-  
لىدى:

— شۇ كۈنلەردىن بىزگە ئۆلۈم ياخشى. ئۆز ئىززىتىنى  
بىلىمگەنلەر بۈگۈن شەرمەندە بولدى. ھەي، ھاشىر دادا، شۇنچە  
خەق ئارىسىدا مۇنداق سەتچىلىكنى قانداق دەيمەن ئەمدى.

— دەۋەرسىلە، خوجام، خەق بىلىمسۇن دېگەن ئىشنى  
قىلما دەپتىكەن، بەربىر ئۆزلە دېمىگەن بىلەن ئەتىلا بۇ گەپ  
ئوردىغا، ئوردىدىن يۇرتقا تارىلىدۇ.

— ئەڭ ياخشىسى، دېگىلى بولمىغان گەپنى دېمىگەن تۈزۈك، يۈز كېتىدىغان گەپنى تېخىمۇ دېمەسلىك كېرەك، — دېدى ھېلىقى قىزىقچى.

— دېمىسەممۇ بۈگەپ راست دېگەندەك ئەتىلا يۇرتقا تارىلىدۇ، ئۇنىڭدىن كۆرە دەۋىرەي. شەرمەندىلەرنىڭ ئىشى ھەممەسىگە پەندىيات بولسۇن، گۈل تارتىمىدىن چىقىپ كېتىۋاتسام، پۇجۇڭنىڭ بىر كېنىزىكى يۈگۈرۈپ پەسكە چۈشۈۋاتقانكەن. مەن نېمە بولدى، دەپ ئالدىنى تۈسۈدۈم، ئۇ «ۋاي ئۆلەي، زادىلا چىدىغۇچىلىكىم قالمىدى. نەمىتۈللا تەيىجى بىلەن پۈجۇڭ خېنىم ھە دېسىلا، ئەسكى ئىش قىلىشىدۇ. يە ئۇلاردا شەرمۇ — ھايا دېگەن نەرسە يوق. مانا ھازىر يەنە كۆرۈپ قالىدىم. مەن بۇ ئوردىدا تۇرمايمەن. بۇ ئوردىدىن قېچىپ كېتىمەن» دەپ چىقىپ كېتىۋاتقانكەن. مەن ئۇنىڭغا «سەن قېچىپ كېتىمەن دېمە، ئەتە — ئۆگۈن دىنىي سوتتا گۇۋاھچى بولسەن، بولمىسا بۇ ئىشنى تۈگەتكىلى بولمايدۇ» دېدىم. چىقىپ قاراپ باقسام، ئىككىسىلا ھۇجرىدا ئولتۇرۇپتۇ. بۇ ھاياسىزىلار قانداقمۇ يۇرتنى سورالسۇن ئەمدى، قاراڭلار خالايسىز، بۇ شەرمەندىلىكىنى.

— «تاشنى قوشناڭغا ئاتساڭ ئۆزۈڭگە تېگىدۇ. ئاسمانغا قاراپ تۈكۈرسەڭ يۈزۈڭگە چۈشىدۇ» دېگەن شۇدە، — دېدى ھاشىر تەيىجى، — ئەمدى قارا كىگىز مىڭ سوپۇنداپ يۇغان بىلەنمۇ ئاقارمايدۇ. قۇشمۇ ئۇچۇپ يەرگە چۈشىدۇ ئەمەسمۇ، پۇجۇڭنىڭ مۇنداق ئىشى ئەزەلدىن بار. ئەمدى بۇنى شەرىئەت دوزىخى دەيدۇ. تۈگەپتۇ، ئىش تۈگەپتۇ.

ھاشىر تەيىجى گىدەيگەن ھالدا ساقال — بۇرۇتلىرىنى سىلاپ قويدى.

ياخشى گەپ كىشىلەر — قۇلىقىغا يۇمشاق ئاڭلانغاندەك قىلىشمۇ قۇلاقتا ئاز قالىدۇ. يامان گەپ قۇلاققا دەرھال سىڭىدۇ

ھەم قۇلاقتا قالدۇ. مانا ھازىر بۇ يامان گەپ ئولتۇرغانلارنى «راست شۇنداقتىمۇ» دېگەن گۇمانغا سېلىپ قويدى. لېكىن ھېلىقى قىزىقچى «يالغاندىن يالغان چىقتى. يالغاندىن تۇزاق» دېگىنىچە ئورنىدىن تۇرۇپ بىر نەرسە دېيىشكە تەمىشلىۋىدى. شامەخسۇت بۇ گەپنى ئانچىلا چۈشىنىپ كەتمەي بۇيرۇق قىلدى. — رۇستەم، سىلەر بۇلارنى يولغا سېلىۋېتىڭلار ئەمدى، ھېيتمۇ ھارپا بولىدىغان بولدى. بۇ ئويۇن تاماشا ئەمدى كىمنىڭ قولىغا خۇشياقتۇ. بۇلارنىڭ ھەممىسى ئۆز جاي - جايلىرىغا كەتسۇن. يۇرتىغا بېرىپ بۇ يەردىكى ئەندۇ ئىشلارنى گەشات قىلىپ يۈرمىسۇن. ھەممىسىگە ساقۇتلاپ قوي. بۇچاغدا ئورنىدىن تۇرۇپ كەتكەن قىزىقچى يەنە دەدى:

— كەم ئەقىللىق قىلىپ قويدىلا خوجام، كەم ئەقىللىق. مېھرىبانۇ پۇجۇڭ ساپ، دىيانەتلىك بىر ۋاڭ، ھەزرەتلىرى ئۆز-لىرىنى تۇتۇۋالغانلىرى تۈزۈك ئىدى. ئۇ ئۆزلىرىگە قالتىس ياخشىلىق قىلغان بىر باشپاناھ.

— ھە... ي، لولاڭ سۆزلەپ بەز يېگەن مۇشۇكتەك قىلىق قىلماي، مەن نېمىدېگەن بولسام شۇنى قىلىڭلار. — ياق خوجام، مېھرىبانۇ ۋاڭ بۇ يۇرتنىڭ پادىشاھسى، بۇ ئويىنىشىدىغان ئىش ئەمەس، ئۆزلە خاتا گەپ قىلىپ قويدىلا. — ھەي، سەن نېمە بولدۇڭ، ساراڭ بولۇپ قالدىڭمۇ - يە، مەن يالغان سۆزلەپ نېمە قىلاتتىم. ماۋۇ يۈزۈم ئويۇلۇۋاتىدۇ، ماۋۇ يۈزۈم، — دېگىنىچە شامەخسۇت ئۆزىنىڭ يۈزىگە ئۆزى ئۇرۇپ كەتتى.

بۇ چاغدا بۇ ئويۇنغا ھەيرەن قېلىۋاتقان رۇستەم ھەيۋەت بىلەن ئورنىدىن تۇرۇپ:

— ئەخمەق ئاداشقىنىنى بىلمەپتۇ. ھاماقەتنى ھاي دېمەڭ-لار، ھارغاندا توختايدۇ دەپ، ئۆزلەگە ئېيتىپ قويماي خوجام،





— يېغىلىقتا قېچىپ كېتىپ، تۇرپاندا تۇرۇپ قالغان بىر كىشى ئوردىغا كەپتۇ. مېھرىبانۇ ۋاڭ بىلەن كۆرۈشمەن دەيدۇ. بۈگۈن ئەتىگەندىن باشلاپ ئوردىدا مېھرىبانۇ پۇجۇڭمۇ يە، باشقا تەيىجى ئەمەلدار بەگلەرمۇ بولمىغاندىكىن ئىككىلىرىگە مەلۇم قىلىپ قويماي دېدىم.

— بولدى، بىز قاراپ باقايلى، — دېدى ئالدىراپ ھاشىر تەيىجى ھەم ئىشكە قاراپ ماڭدى. شامەخسۇت ئۇنىڭغا ئەگەشتى.

ئوردا ئالدىدا تۇرغان بۇ ئادەمنى ھاشىر تەيىجى كۆرۈپ چۆچۈپ كەتتى:

— سەن ھاياتىمىڭنىڭ؟ — دەپ سورىدى ھاشىر تەيىجى. ئۇ ئادەمنى كۆرۈپ بىردىنلا ھاشىر تەيىجىنىڭ سول تەرىپى قاتتىق ئاغرىپ كەتتى.

— ئۆلدى دېگەنمىدەن، راست دېگەندەك مەنلا ھايات قالدىم.

— ماڭ، بىزنىڭ ئۆيىگە بارايلى.

— بارماسلىقىم مۇمكىن.

— نېمە ئۈچۈن.

— بۇ ئۆزلىرىگە مەلۇم، — دېدى بۇ ئادەم. يەنە ئۇ قاراۋۇلغا قاراپ «ئەتە كېلىمەن»، دەپ قويۇپ ئوردا ئالدىدىن كېتىپ قالدى.

ھاشىر تەيىجى شۇنىڭدىن باشلاپ يۈرىكى ئاغرىپ يېتىپ قالدى.

ھاشىر تەيىجى بىلەن شامەخسۇت سازەندە — ناخشىچىلار مەشىق قىلىۋاتقان زالدىن چىقىپ كەتكەندىن كېيىن رۇستەم شۇنداق دېدى:

— شامەخسۇت، ھاشىر تەيىجىلەرنىڭ قانداق ئادەم ئىكەن.

لىكىنى بۇرۇندىلا پۈتۈن يۇرت بىلىدۇ. مانا ھازىرقى گەپمۇ ئۇلارنىڭ تىل بىرىكتۈرۈپ قىلىشقان ئەڭ چوڭ تۆھمىتى، بۇ ئۆتۈپ كەتكەن شەرمەندىلىك. بۇ گەپ مەشەدە قالسۇن، ھېچكىم، ھېچكىمگە تىنماسلىقى كېرەك، بولمىسا ھالۋىنى ھېكىم يەپ، تاياقنى يېتىم يەيدىغان ئىشلار بوپ قالىدۇ. بۇ گەپ كىمىنىڭ ئاغزىدىن چىقىدىكەن، ئۇ چوقۇم كالىسىدىن ئايرىلىپ قالىدۇ. ئەمما گۇناھكارلارنى پۇجۇڭ ئاغىچام جازالىماي قالمايدۇ، — دەپ ئەسكەرتىپ قويدى.

باي بوۋا بىر يۈز يىگىرمە ئالتە ياشقا كىرىپ كۆپ ئاغرىماي-لا ۋاپات بولغانىدى. ۋاپات بولۇشتىن ئىلگىرى، ئاغرىپ يېتىپ قالغان باي بوۋا بالىلىرىغا، «سىلەر ئوردىغا بېرىپ مېھرىبانۇ پۇجۇڭغا بوۋام قوغۇن پىشىپ قالدى، ھەزرەتلىرىنى بىر كۈن-لۈك تويۇمغا داخىل بولسۇن، دېدى دەڭلار» دەپتۇ. بۇنى ئاڭلىدىغان مېھرىبانۇ ۋاڭ ھەر ئون چاقىرىمدا بىردىن ئاتلىق ئادەم نۇرغۇزۇپ بىرىدىن بىرىگە خەۋەر يەتكۈزۈش ئارقىلىق باي بوۋادىن خەۋەر ئېلىشنى تاپىلىغانىدى. ئاخىرى خەۋەر يېرىم كېچىدە يېتىپ كەلدى. بۇ چاغدا خەۋەر كۈتۈپ تۇرغان مېھرىبانۇ ۋاڭ ئوردىدا ساقلاپ تۇرغان بەگلىرىدىن يۇنۇس قازى ئاخۇنۇم، نەمەت-تۇللا تەيجى قاتارلىق سەككىز نەپەر ئۆلىمانى ۋە بىر قىسىم سپاھلىرىنى، نۇربانۇنى ئېلىپ يولغا چىقىپ، ئەتىسى چۈش مەزگىلىدە تاغقا يېتىپ چىقتى. مېھرىبانۇ ۋاڭ بېشىغا ئاق سېلىپ تۆردە ئولتۇرۇپ ھازا ئاچتى. باي بوۋا ئەۋلىيالارنىڭ ئايىغى ئەگكەن زېمىن دەپ ئاتالغان سىرلىق جىلغىغا دەپنە قىلىندى. بۇ سىرلىق جىلغا دەپ ئاتالغان جاي ھەقىقەتەنمۇ سىرلىق جاي ئىدى. بۇ يەرنىڭ ئوتتۇرىسىدا شىمالدىن جەنۇبقا سوزۇلغان چىغىر يول، چىغىر يولىنىڭ كۈن چىقىش تەرىپىدە چوڭقۇرلۇقتا ئېقىۋاتقان تارراق ئۆستەڭ، كۈن پېتىش تەرەپتە

بولسا كەڭ كەتكەن ئوڭغۇل - دوڭغۇل سايلىق، سايلىقتا چوڭ كىچىك قورام تاشلار كۆرۈنۈپ تۇرىدۇ. بۇ قورام تاشلارغا سەپ- سالىسىڭىز بۇ قورام تاشلارنىڭ بەزىلىرى قۇش باشلىق ئېگەرگە، بەزىلىرى تۇرخۇنلۇق ئوچاققا، بەزىلىرى چوڭ داش قازانغا ئوخ- شايدۇ. پەستە - تۈزلەڭلىككە يېيىلغان تاشلاردا ئادەمنىڭ توپ- لەي كىيگەن، ئۆتۈك كىيگەن ئىزلىرى، قوي، ئىت، تۆگە، كالىلارنىڭ ئاياغ ئىزلىرى گويا ھازىرلا پاتۇرۇپ قويغاندەك كۆرۈنۈپ تۇرىدۇ. يەنە مەلۇم جايغا بارسىڭىز تاختا، خالو، سۇپۇرا، كېسىلگەن چۆپ، پىچاقنىڭ تاشقا ئايلانغان شەكلى ئەينەن كۆرۈنۈپ تۇرىدۇ. ئەگەر سىز تۆۋەندە ئېقىۋاتقان ئۆس- تەڭنىڭ نېرى قىرغىقىغا ئۆتۈپ قىيادەك تىكىلىنىپ تۇرغان سىلىق تاشلارنىڭ يۈزىگە قارىسىڭىز، تاشقا سىزىدەك- خان تۈرلۈك - تۈرلۈك رەسىملەر سىزنى ئۆزىگە جەلپ قىلىدۇ. باي بوۋاي بۇ يەردىكى ئەۋلىيالارنىڭ مەسچىتى دەپ ئاتال- غان، قىبلىدىكى مېھرابى بىلەن يەردىكى پارچە - پارچە كىگىزى تاشقا ئايلانغان جاينىڭ تۆۋەن تەرىپىگە دەپن قىلىندى.

ئەتىسى مېھرىبانۇۋاڭنىڭ دېيىشى بىلەن خەلق ئاق تاش تېرىپ كېلىپ باي بوۋىنىڭ قەبرىسىنى قاتۇردى. بۇ قەبرە مۇقەددەس تەڭرى تېغىنىڭ ئاستىدىكى بىر ۋاپادار ئاتىنىڭ سە- ۋولى ئىدى.

## يىگىرمە سەككىزىنچى باب

خېلى كۈنلەر بولدى. بۇ يۇرتتا دەرۋىش سۈپەت بىر ئادەم پەيدا بولۇپ قالدى. ئۇ ئۈستىگە نەچچە يېرىگە ياماق سېلىنغان ئۇزۇن قارا جەندە كىيگەن. بېلىنى قاراپوتا بىلەن باغلاپ، پوتسىنىڭ بىر تەرىپىگە سۇ قاچىلانغان قاپاقنى ئېسىۋالغان ئىدى. ئۇ قولدا ئۇزۇن دەستىلىك بىر تەمبۇرنى تىك تۇتۇپ ناھايىتىمۇ ئورۇق بىر ئاتنى مىنگەن ھالدا ئوردا قوۋۇق دەرۋا-زىسىدىن كىردى - دە ، ئاتتىن چۈشۈپ بىر ھازاغچە ئوردىغا قاراپ تۇرۇپ قالدى. ئاندىن شۇ ئەتراپتىكى ئاشپۇزۇللاردىن بىرىگە كىرىپ بولدۇرۇپ ئەتكەن مانتىدىن نەچچىنى يەپ، ئىس-سىق چاي ئىچىپ قورسىقىنى توقلىۋالغاندىن كېيىن شەھەرنىڭ چوڭ مەسچىتلىرىدىن بىرى بولغان ئۇلۇغ بۇزۇرگاھنىڭ ئالدى-دىكى بىر قارىياغاچقا ئېتىنى باغلاپ قويۇپ، ئۆزى ئۇ-لۇغ بۇزۇرۇگاھنىڭ تاش پەلەمپىنى ئۈستىدە بىر مەھەل ئولتۇردى. ئۇ بېلىدىكى تۈگۈنچەكلەرنى ئېلىپ يېنىغا قويدى. ئۈسسۈ-لۇق قاپقىنى چايقاپ كۆرۈپ ئاستىدا قېپقالغان ئازراق سۈنمۇ ئىچىۋالدى - دە، ئەتراپقا سەپسىلىپ قاراشقا باشلىدى. ئۇنىڭ كۆز ئالدىدا تال بوستانلىق ھويلىلار، ئاق تېرەك سايە تاشلاپ تۇرغان مەھەللىلەر، قوغۇن ھىدى پۇراپ تۇرغان كەڭ ئېتىزلار

نامايان بولدى. ئۇنى چوڭ يولدا كۆرگەنلەر، ئۇنىڭغا قارىغىنچە ئورنىدا تۇرۇپلا قالغانىدى. مەكتەپتىن يانغان بىر نەچچە بالىلار ھەپتىيە كلىرىنى ئىلىك بوغچىلىرىغا سېلىپ، مۇرنىسىگە ئاسقان ھالدا ھېلىقى يېگانە ئادەمنىڭ ئارقىسىدىن ئەگىشىپ تاش تارتما ئالدىدىن سەل يىراقتىراق توختىدى. يېگانە ئادەم ھېچكىمگە پەرۋا قىلماي، ئۇلۇغ بۇزۇرۇگاھنىڭ داغدام ئوچۇق ئىشىكىگە قارىغىنچە خىيال سۈرۈپ ئولتۇراتتى. نامازدىگەر مەزگىلى ئىدى. ئۇلۇغ بۇزۇرۇگاھنىڭ نەقىشلىك ئېگىز پەش-تىقىدىن ئەزان ئاۋازى ئاڭلاندى. «ئاللاھۇ ئەكبەر . . . ئاللاھۇ ئەكبەر . . . يېگانە ئادەم ئۆرۈلۈپ بالىلارغا قارىغانىدى. ئۇلار تەرەپ تەرەپلەرگە قېچىپ كېتىشتى - دە، يەنە مەھەللىنىڭ نېرىقى چېتىگە بېرىپ قاراپ تۇرۇشتى. بۇ يېگانە ئادەمنىڭ مۇرىسىگە چۈشكەن چاچلىرى قالغىچىنىڭ چاڭ-گىسىدەك چىگىشلىشىپ، يوغان قارا كۆزلىرى قىزىرىپ كەتكەندى. قاراقاشلىرى ساقال - بۇرۇتلىرى بىلەن ھىملىشىپ كەتكەندەك كۆرۈنەتتى. يۈزلىرى مەينەتلىشىپ قارىداپ كەتكەن بولۇپ، پەقەت كالىپۇكلىرىلا قىزىرىپ تۇراتتى. ئۇ بالىلارغا قاراپ كۈلۈمسىرەپ قويىۋىدى، بالىلارمۇ بىر بىرىگە قاراپ كۈلۈشۈپ كەتتى. بالىلارنىڭ بىرى «ساراڭكەن» دېسە بىرى «دەۋانكەن» دەيتتى.

بۇ چاغدا مەھەللىنىڭ ھەرقايسى تەرەپلىرىدىكى ئۆيلەردىن، كەڭ، تار يوللاردىن دىگەر نامىزغا چىققان ئۆلىمالار، بايلار، ھەتتا گادايلىرىمۇ ئۇلۇغ بۇزۇرۇگاھقا يېتىپ كەلدى. ئەڭ بۇرۇن كەلگەن كىشى شۇ مەسچىتنىڭ ئىمامى ئىدى. بۇ سەكسەن ياشقا كىرگەن ساغلام. بوي - تۇرقى ئېگىز، قاۋۇل كىشى ئىدى. ئىمام بۇ دەرۋىش سۈپەت ئادەمنى كۆرۈپ تاش پەلەمپەينىڭ ئالدىدا تۇرۇپ قالدى. ئۇنىڭ كۆڭلىگە بۇنىڭدىن خېلى يىللار

بۇرۇن يەنى ئەردىشىرۋاڭ دەۋرىدە ئۆتكەن ئۇچتۇر خەلپەم كەلدى. ئۇچتۇر خەلپەممۇ ئەنە شۇ سىياقتا، مۇشۇ جايدا پەيدا بولغانىدى. شۇ چاغدا بۇ ئىمامنىڭ دادىسى مۇشۇ مەسچىتكە ئىمام ئىدى. ئۇ كىشى بۇ دەرۋىشنى ئەردىشىرۋاڭغا مەلۇم قىلغان. ئەردىشىرۋاڭ كېيىنچە ئۇ دەرۋىشنى ئۇستاز تۇتقاندى. بۇ ۋەقە تېخىچە ئۇنىڭ يادىدا ئىدى. «ئەمدى بۇ نېمە كارامەت؟ — دەدى ئىمام، — ئۇچتۇر — خەلپەم تىرىلىپ قالدىمۇ — يە؟ كەرمى كەڭ، قۇدرىتى ئۇلۇغ خۇدايىمنىڭ خىسلەتلىرىدىن بىز بەندىلەر غاپىل» ئۇنىڭ خىيالى شۇ يەرگە كەلگەندە ئىختىيارسىز ھالدا ھېلىقى يېگانە ئادەمگە قاراپ: — ئەسسالامۇ ئەلەيكۇم! — دەدى. يېگانە ئادەم بۇ سىپايى كىيىنگەن سالاپەتلىك زاتتىن ئىززەت — ئىكرام كۆرگەندىكى ئۈچۈن ئىختىيارسىز ئورنىدىن تۇرۇپ كەتكەنىدى. قولىدىن سىرغىپ چۈشكەن تەمبۇرنىڭ سىم تارلىرى جىرىڭشىپ كەتتى.

— ۋە ئەلەيكۇم ئەسسالام، — جاۋاب بەردى يېگانە ئادەم. ئىمامنىڭ كۆزى تەمبۇرگە چۈشتى. ۋە ھالەنكى ئۆز ۋاقتىدا ئۇچتۇر خەلپەمنىڭ قولىدا ئۇنداق تەمبۇر يوق ئىدى. قاپاق ۋە تۈگۈنچەكلەرلا بار ئىدى. بۇزات بولسا بېشىغا كۇلاھ كىيىپتۇ، ئۇزات بېشىغا كۇلاھ كىيمەتتى، ئەمما چاچلىرىمۇ، ئۈچىسىدىكى جەندىمۇ ئوپمۇ ئوخشاش...

— قىسمىتى خىلمۇ خىل ئاللاتائالا جانابلىرىنىڭ سەپىرىنى بىزنىڭ يۇرتىمىزغا بۇيرۇپتۇ، نېمە ھاجەتلىرى بارىكىن؟ — دەدى ئىمام ئاخۇنۇم.

بۇ چاغدا نامازخانلار ئەتراپقا يىغىلىپ بولغانىدى. ھەممىنىڭ كۆزى يېگانە ئادەمدە، قۇلىقى ئىمامنىڭ سوتالىدا ئىدى. ھەر كالىدا بىر خىيال دېگەندەك نامازخانلارمۇ ھەرخىل خىيال.

لاردا ئىدى. بۇ يەردە تۇرغانلارنىڭ ئىچىدە ئۇچتۇر خەلىپەنى بىلىدىغانلارمۇ بار ئىدى. شۇڭا ئۇلار بۇمۇجىزىگە ھەيران بولغان ھالدا سۈكۈتتە تۇراتتى. يېگانە ئادەم ناماز خانلارنىڭ ناماز ۋاقتىدىكى ئۆتكۈزۈپ قويماسلىقى ئۈچۈن، بېشىنى ئېگىپ، ھەممىسىدە گە ھۆرمەت بىلدۈرۈپ:

— ھەر قايسىلىرى ناماز ۋاقتىنى ئۆتكۈزۈپ قويىمىغايدا، — دەپ مەسچىت تەرەپنى ئىشارەت قىلدى. راست دېگەندەك، ناماز ۋاقتىنى قازا قىلىشقا بولمايتتى. شۇڭا جامائەت ھەممىسىلا يېگانە ئادەمگە قاراپ قويۇشۇپ ناماز-گاھقا كىرىپ كېتىشتى.

جامائەت نامازنى ئۆتەپ بولۇپلا يېگانە ئادەمنىڭ پارىغىغا چۈشۈپ كېتىشتى. ئىمام ئۆزىگە ئوخشاش ياشانغان بىر نەچچە يىلگە قاراپ سۆزلىدى:

— ھەر قايسىلىرىنىڭ ئېسىلىرىدە بارمىكىن، ئەردىشىر ۋاڭ دەۋرىدە ئەنە شۇنداق جەندە كىيگەن بىر خەلىپىتىم پەيدا بولغانىدى. دەل مۇشۇ ئۇلۇغ بۇزۇرگاھنىڭ ئالدىدا. ئۇ خەلىپە تىمىنىڭ ئۇزۇن ئۆتمەي كارامەتلىرى ئاشكارىلىنىشقا باشلىدى. كىشىلەر ئۇنى بامداتنى بۇ يەردە ئۆتسە، بېشىنى تۇرپاندا، دىگەرنى بەلختە، شامنى مەككىدە، خۇپتەننى مەدىنىدە ئۆتەيدى. كەن، دېيىشكەندى. يىلاپ ئاغرىپ ياتقان كىشىلەرنى بىر ئايەت ئوقۇپ سۈپكۈشلەپلا ساقايتىپ قويغانىدى. خەقنىڭ نەرسە كېرەكلىرى يوقالسا پالانى يەرگە تاشلاپ قويۇپتۇ، ياكى پالانچى ئاپتۇ دەپ تېپىپ بېرەتتى. ئاخىرى ئەردىشىر ۋاڭ بۇنىڭدىن خەۋەر تېپىپ خەلىپىتىم بىلەن ھەمسۆھبەتتە بولۇپ ئۆتكەندى. — ئۇ چاغلاردا ئۇچتۇر خەلىپەم ھەققىدە نۇرغۇن پاراڭلار تارالغانىدى. يادىمدا قالماپتۇ، — دېدى يەنە بىر سالاپەتلىك كىشى، — ئۇ كىشى گويا ئەۋلىيالاردەك ئالدىن ھۆكۈم قىلالايدى.

كەن، ئەتە يامغۇر ياغدۇ دەپسە، يامغۇر يېغىپتۇ. پالانى مەھەلە-  
لىدە مېيىت چىقىدۇ دەپسە، مېيىت چىقىپتۇ. ھاۋا بەك ئىس-  
سىپ يامغۇر ياغماي قۇرغاقچىلىق بولۇپ ئۆستەڭلەردە سولار  
قۇرۇپ كەتكەندە ۋاڭ خوجام ئۈچتۈر خەلپەمنى يامغۇر ياغدۇ-  
رۇپ بەرسىلە دېگەنكەن، ئۈچتۈر خەلپەم باغداش تېغىدىكى ئەڭ  
چوڭ تاشنىڭ ئۈستىگە چىقىۋېلىپ ئالادىن يامغۇر تەلەپ قىلغا-  
نكەن، ئۈچ كېچە - كۈندۈز يامغۇر يېغىپتۇ. شۇنىڭدىن كېيىن  
كىشىلەر ئۈچتۈر خەلپەمنى «ئەۋلىيا ئىكەن» «بۇمۇ ئاللاتائالا-  
نىڭ ھىممىتى» دەپ ھۆرمەتلىشىپتۇ.

گەپ شۇ يەرگە كەلگەندە ھەممىسى تالادا قالغان يېگانە ئادەم  
ھەققىدە ئويلاپ قېلىشتى: «بۇمۇ بەلكىم شۇنداق ھىممەتلىك  
خىزىرلاردىن بولسا كېرەك، ئەلھەمدۇلىللا شۇكرى، ئاللاتائالا  
يۈرتىمىزغا يەنە بىر غەنىمەت قولىنى سۇنغان چېغىۋا»  
نامازخانلار مەسچىتكە كىرىپ كەتكەندە بۇ يېگانە ئادەم  
ئۇلۇغ بۈزۈرگاھ ھەققىدە ئويلىنىپ قالدى . . . بۇ مازاردا  
ياتقان كىشى سۇلتان سەئىد ئەخمەت بەلىخى بولۇپ، ئافغانىس-  
تاننىڭ قەدىمكى پايتەختى بەلىختىن قۇمۇلغا مېرىھۇر بەلىخى،  
مىرتاباق بەلىخى ئىسىملىك ئىككى سوپىسى بىلەن ئىسلام دىنى-  
نى تارقىتىشقا كەلگەن. بۇلار ئۇزۇن يىللار قۇمۇلدا ياشاپ  
ئەرلىرى «شاھ»، ئاياللىرى «تەركەن» دېگەن نام بىلەن ئۇلۇغ  
بۈزۈرگاھنىڭ شەيخلىرى بولۇپ ئۆتكەن . . . يېگانە ئادەم شۇ  
خىياللارنى قىلىپ بولۇپلا كۆڭلىگە نېمە كەلدىكىن، ئورنىدىن  
دەس تۇرۇپ، نەرسە - كېرەكلىرىنى ئېلىپ يولىغا راۋان بول-  
دى.

نامازخانلار نامازدىن يېنىپ چىقىۋىدى. يېگانە ئادەمنىڭ  
قارىسىمۇ كۆرۈنمىدى.

— ئاپلا، ھونۇس شۇ، خىزىركەن، ھەي خىزىركەن،



— دەدى ئىمام ھەسرەتلەنگەن ھالدا، — ھەي، ھەي، ھەي،  
ئۇنى تۇتۇپ قېلىشىمىز كېرەك ئىدى.  
ئىمام ھەممىسىدىن ئالدىراپ دېگەندەك ئۆيىگە ياندى. ئۆيد-  
گە كىرىپلا ئوغلىغا:

— ھەي بالام، بۈگۈن بىزگە خىزىر يولۇققاندى، —  
دەپ يېگانە ئادەمنىڭ سۈپىتىنى سۈرەتلەپ بەردى. ئاندىن، سەن  
دەرھال چوڭ يولنى بويلاپ ئاشۇ ئادەمنى ئىزدەپ باق، ئەگەر  
مەن دېگەن ئادەمنى كۆرسەڭلا ماڭا خەۋەر قىل، — دەدى.  
— بولىدۇ، — دەدى ئىمامنىڭ ئوغلى گايىز، —  
ئىشكىتىن چىقىپ كېتىۋېتىپ، ئۇ ھەممە يوللارنى ئايلىنىپ  
چىقتى، ھېچكىم كۆرۈنمىدى. ئۇ قايتىپ جۈمە مەسچىتىنىڭ  
ئالدىدىن ئۆتۈپ كېتىۋاتقاندا نامازشامنى ئۆتەشكە كىرىپ كېتىد-  
ۋاتقان جامائەتكە كۆزى چۈشتى. ھەم ھېلىقى يېگانە ئادەمنى  
جۈمە مەسچىتكە كىرىۋالغانىدۇمۇ — يە، دېگەن خىيال كۆڭلىدىن  
كەچتى — دە، نامازخانلارغا قوشۇلۇپ جۈمە مەسچىتكە كىردى.  
جۈمە مەسچىتىنىڭ ھۇجرىلىرىنىڭ بىرىدە چىراغ يېنىق تۇراتتى.  
ئۇ جۈمە مەسچىتىنىڭ مەزىنىدىن سورىدى:

— مەزىن ئاخۇن دادا، ئاۋۇ ئۆيدە كىم تۇرىدۇ؟  
— ھەي، بالام ئاجايىپ ئىش، ھېلىراقتا ياقا يۇرتتىن  
كەلگەن، ئۈستىگە جەندە، بېشىغا كۇلاھ كىيگەن بىر كىشى  
جۈمە مەسچىتىنىڭ ئىشىكىدە ئولتۇرغانىكەن، مېنى كۆرۈپلا  
ئورنىدىن تۇردى ھەمدە باغلاپ قويغان ئېتىمنى يېشىپ، قولۇمغا  
تۇتقۇزۇپ «بۇ ئاتنى جۈمە مەسچىتكە ئاتىدىم، رەھىم  
قىلىپ ماڭا مەسچىتىنىڭ ھۇجرىلىرىدىن بىرنى بەرگەن بول-  
سىلا، دۇئا — تىلاۋەت قىلىپ ئۆتكەن بولسام» دەدى مەن ئاشۇ  
ھۇجرىنى ئېچىپ چىراغ يېقىپ بەردىم، — دەدى مەزىن ئاخۇ-  
نۇم.

بۇ گەپلەرنى زەن قويۇپ ئاڭلىغان گايىز دەرھال ئۆيگە قايتىپ كېلىپ دادىسىغا يەتكۈزدى. ئىمام ئاخۇنۇم بۇ خەۋەرنى ئاڭلاپ ئورنىدا ئولتۇرالماي قالدى «مەزىن ئاخۇنۇمىزە ئاشۇ خىزىرنىڭ ھىممىتىگە ئېرىشىدىغان بوپتۇ - دە . بۇ قانداق گەپ بولغىنى...» ئىمام سەل ئاچچىق يۈتۈپ تۇرۇپ قالدى.

ئوغلى دادىسىنىڭ كۆڭلىدىكىنى پەملەپ:

— ھەي دادا، سەن ئۇ قەلەندەرگە ئاشىق بولۇپ قالغانىمىدىڭ، ئۇنى نېمە قىلاتتىڭ، باقماقچىمۇ - يە، ئالتە بالاڭ، يەتتە كالاڭنىڭ غېمىنى يېسەڭچۇ، يوق خىياللارنى قىلماي، — دېدى.

— ئەخمەق، ئاللاتا ئالانىڭ شەپقەتلىرى خىلمۇخىل مۇجىد-زىلەر بىلەن بەندىلەرگە ۋاجىپ بولىدۇ. ئۇ بىر خىزىر، سەن بىلمەسەن، ئۇ بىر خىزىر. ئۇنىڭ بىزگە پايدىسى تېگىپ قالاتتى. ھەي نادان، ھەي نادان... گايىز كۈلۈپ كەتتى.

ئەتىسى جۈمە ئىدى. ئىمام ئالدىراش تاھارەت ئالدى، ئۇ تاھارەت ئېلىۋېتىپ ئويلىنىپ قالدى «... ئۆتكەندە كەلگەن خىزىردىن ئەردىشىر ۋاڭ ئوبدان مەنپەئەت ئالالمىدى. ئۇ ئەخمەق ئىكەن. مەن بولسام، ئۇنداق قىلمايتتىم. ئادەمگە ئۆمرىدە خىزىر بىرلا قېتىم يولۇقىدۇ، ئۇ چاغدا ئۇنىڭدىن جىق نەرسىلەرنى ئۈندۈرۈۋېلىش كېرەك...» «مۇسا ئەلەيھىسسالام دەۋىرىدىكى قارۇن دۆۋە - دۆۋە تاشلارنى يىغىپ ئوت يېقىۋىدى خىزىرنىڭ شاپائىتى بىلەن ئالتۇنغا ئايلاندى. ئۇ بىر يولسىلا قىرىق خامان ئالتۇن ئالدى. ئاخىرى بېيىپ كەتتى. مانا ماۋۇ خىزىرنىڭ قولىدىن ئەلۋەتتە شۇنداق ئىشلارمۇ كېلىدۇ...» ئىمام ئاخۇنۇم جۈمە مەسچىتىگە يېتىپ كەلگەندە سۈرۈك - سۈرۈك جامائەت جۈمە مەسچىتى ئالدىغا يىغىلغاندەك.

ئىدى. ئادەملەرنىڭ ھەممىسى دېگۈدەك مۇلايىم، خۇشخۇي ئىدى. ئۇلار ئۈستىلىرىگە كۆك، قارا، بوز رەڭلەردە ئۇزۇن چاپان، بېشىغا كېزىكى تارچاچما دوپپىلار كىيىگەندى.

بۇ يۇرتنىڭ خەلقى ھەر جۈمە نامىزى كۈنى ياكى ھېيت - ئايەملەردە ھەممىسى دېگۈدەك غۇسۇل تاھارەت ئېلىپ، ئەنە شۇنداق پاكىزە، رەتلىك كىيىنگەن ھالدا نامازغا كېلىدۇ. يىراق - يېقىندىن كەلگەنلەر ئۆز ئارا سالاملىشىدۇ. ھال - ئەھۋاللىشىدۇ. شۇ يىللىق تېرىقچىلىقى، يازدىكى مول نېمەتلىرى، ئات - ئۇلاغ، ھارۋىلىرى، ئائىلىسى، بالا چاقىلىرى ھەققىدە پاراڭ سېلىشىدۇ.

بۈگۈنمۇ شۇنداق بولدى. خېلى يىللاردىن بېرى كىشىلەر بۇ جامەگە مۇنداق كۆپ يىغىلىپ باقمىغانىدى. كىشىلەرنىڭ ھەممىسى دېگۈدەك مېھرىبانلۇقنىڭ ياخشى تەرىپىنى قىلىشاتتى. بىرى «پۈجۈڭ خېنىم ئورما ۋاقتىدا بىزنىڭ ئېتىزغا كېلىپ بىزدىن ھال - ئەھۋال سورىدى... ئۈستىگە يېشىل زوچو كۆڭلەك كىيىپتۇ» دېسە يەنە بىرى «بالمىز ئاغرىپ قېلىدۇ. يوقلىتىپ ئادەم ئەۋەتىپتۇ...» دېيىشەتتى. ئىمام ئاخۇنۇم بۇ خەقلەرنىڭ سۆزلىرىگە قۇلاق سالماي، ئۇدۇل جۈمە مەسچىتىنىڭ ئىچىگە قاراپ ماڭدى. ئىمامغا ئەزان ئېيتىشقا تەييارلىق قىلىۋاتقان مەزىن ئاخۇنۇم ئۇچراپ قالدى، ئۇلار ئاۋۋال سالاملاشتى، ئاندىن:

— مەزىن ئاخۇنۇم جانابلىرىدىن بىر كىشىنى سوراپ باقاي، — دەدى ئىمام ئاخۇن، — بۇ يەرگە قەلەندەر سۈپەت بىرسىنى كەپتۇ دەيدىغۇ؟

— كەلدى ئاخۇنۇم، كەلدى. ئاخشام نامازىغا ئەزان ئېيتقىلى مەسچىتكە كەلسەم، جۈمە مەسچىتىنىڭ ئالدىدا چېچى ئۆسۈپ غولىغا چۈشكەن، يۈز - كۆزنى ساقال - بۇرۇت

قاپلىغان، جەندە كىيىپ يېنىغا قاپاق، تۈگۈنچە كلىرىنى ئاسقان بىرى ئولتۇرۇپتۇ. خىيالىمغا بىز كىچىك چاغلاردا ئۆتكەن ئۈچ-تۈر خەلپەم كەلدى. مەن ئۇنى ئىززەت قىلىپ بىر ھۇجرىنىڭ ئىشىكىنى ئېچىپ چىراغنى يېقىپ بەردىم. ھەر نېمە بولسا بىر مۇساپىركەن، ھالىدىن خەۋەر ئالسام، ساۋاپ بولۇر دېدىم. — شۇنداق مەزىن ئاخۇنۇم، شۇنداق، ئۇ كىشى نېمىلەر دېدى ئۆزلىرىگە.

— ئۇ ھېچ نەرسە دېمىدى، ئۇنىڭ دېگەن بىر ئېغىز گېپى، — بۇ جامەئە بۇنىڭدىن 350 يىل مۇقەددەم ئىلىدىن كەلگەن خوجا مۇھەممەت ئېلى تەرىپىدىن بىنا قىلىنغان. شۇنداقمۇ سوپۇم، — دېدى. مەن «شۇنداق» دەپ جاۋاب بەردىم. ئۇ يەنە، — ئارىدىن ئىككى يۈز يىللار ئۆتكەندىن كېيىن ماھىر روي ئاپپاق تەرىپىدىن ئىككىنچى قېتىم تەمىر قىلىنغان، — دېدى. ئۇنىڭدىن باشقا گەپ — سۆز قىلمىدى. قارىسلا ئىمام ئاخۇنۇم، بۇ نەدىن كەلگەن كەلگىنىدىكىن، ھەتتا بۇ جۈمە مەس-چىتىنىڭ تارىخىنىمۇ بىلىدىكەن.

ئىمام ئاخۇنۇم بۇ گەپلەرگە ھەيران قېلىپ يەنە ئويلىنىپ قالدى.

— ھۇجرىسىغا كىرىپ باقايلىمۇ؟  
— بولىدۇ.

ئۇلار ھۇجرىنىڭ ئالدىغا كەلگەندە ھۇجرىنىڭ ئىشىكى زەدى-جىرلىنىپ، زەنجىرگە ياغاچ ئۆتكۈزۈپ قويۇلغانلىقىنى كۆردى.

ناماز ئوقۇلۇپ بولۇپ كىشىلەر جۈمە مەسچىتىنىڭ ئىشىكىدىن تىقىلىشىپ چىنماقتا ئىدى. ئارقىدىراق چىقىپ كېلىۋاتقان مەزىن ئاخۇنۇم ئىمام ئاخۇنۇمغا شۇنداق دېدى:  
— ئاڭلىدىلامىكىن، داپۋەنشۈي دېگەن جاللاتنى باشلاپ

كېلىپ، يۇرتىمىزنى ۋەيران قىلغان ھېلىقى سۇۋۇر پاكارىنى ۋە  
ئۇنىڭ ئايالىنى ئالتە شەھەر تەرەپتىن تۇتۇپ كەپتۇ دېيىشىدىغۇ  
راستىمىكەن؟

— راستىكەن، — دېدى ئىمام ئاخۇنۇم، — سۇۋۇر  
پاكار قىلغۇلۇقنى قىلىپ، مۇھەممەت بېشىرچىڭۋاڭنىڭمۇ بې-  
شىنى يەپ، شەر - شەردە قېچىپ يۈرگەنىكەن. پۇجۇڭ خېنىم-  
نىڭ ئادەملىرى ئۇنى نەچچە يىلدىن بېرى ئىزدەپ ئاران تېپىپ  
كەپتۇ. ئەمدى ئۇلارنىڭ كۆرىدىغان كۈنى بار.  
ئۇلار دەرۋازىدىن چىقىشىغا يىراقتىن ئوردا جاكارچىسى-  
نىڭ غەزەپ بىلەن ئۇرغان چاڭ ئاۋازى ئاڭلاندى. كىشىلەر  
يولنىڭ ئىككى قاسنىقىدا تۇرۇپ بويىنىنى سۇنۇشۇپ يۇقىرىغا  
قارىشاتتى. ئىمام بىلەن مەزىنمۇ نېمە ئىش بولغانلىقىنى بىلىش  
ئۈچۈن ئالدىراپ يول ياقىسىغا كەلدى. جاكارچى چاڭ ئۇرۇپ  
جاكار قىلماقتا:

كۆردۈڭلەرمۇ خالايق،  
يۇرتىنى ۋەيران قىلىپ.  
خەلقىنى سەرسان قىلغان.  
دوستىنى دۈشمەنگە سېتىپ،  
ئۆز نەپسىگە باش قويغان  
يۈزى قارا مەلئۇننى!  
كۆردۈڭلەرمۇ خالايق،  
دۈشمەنلەرگە ئىز پۈكۈپ،  
ئار - نومۇسنى بىلمىگەن،  
سۆڭەك ئىزدەپ سوكۇلداپ،  
كىرمىگەن تۆشۈك قالمىغان،  
ئىت سىياقى نومۇسىز

يۈزى قارا مەلئۇنى! سەت  
 كۆردۈڭلەرمۇ خالايق،  
 چاياندىن ئىلتىپات كۈتۈپ،  
 زالىمدىن شەپقەت كۈتۈپ،  
 يۇرتنى قانغا بويىغان،  
 كۆزى كىچىك كۆڭلى تار،  
 تەلەتى سەت مەلئۇنى!  
 قاراڭلار بۇنىڭ ئەپتىگە،  
 كەتمەن ئۆتمەس ساماندۇر.  
 يىقىلىپ چۈشسە يولىنى،  
 ئەسلا بىلمەس ساراڭدۇر.  
 مۇشتىنى تىقىپ بېگىزگە،  
 تاشنى ئېتىپ ئېگىزگە.  
 ئۆز بېشىنى ئۆزى يېگەن  
 يۈزى قارا نىجىسكە!

جاكارچى غەزەپ بىلەن ئىچىدىن ئۇرغۇپ چىقىۋاتقان سۆز  
 نەزمىلىرى بىلەن جاكار قىلماقتا ئىدى. بويىغا قوۋۇق كىيگۈ-  
 زۈلگەن، پۇتغا زەنجىر سېلىنىپ قوللىرى باغلانغان، سۇۋۇر  
 پاكارنى ئوردىنىڭ مۇھاپىزەتچى لەشكەرلىرى ھەيدەپ كەلمەكتە  
 ئىدى. ئۇنىڭ كەينىدىن پۈت - قولى بوش قويۇۋېتىلگەن خوتۇنى  
 مىنىس ئاپپاقمۇ سوکۇلداپ كەلمەكتە.

جاكارچىنىڭ سۆزلىرى جامائەتكە بىر ئېغىر پاجىئەلىك  
 تارىخنى ئەسلەتتى. ئانا - ئانا، بالا - چاقا، ئۇرۇق - تۇغقانلىد-  
 رىدىن ئايرىلىپ قالغان كىشىلەر كۆزلىرى ياشلانغان ھالدا  
 سۇۋۇر پاكارنى قارغاشتى ۋە بىردىنلا بارلىق خەلق غەزەپكە  
 كېلىپ:

— ئۇلۇغ ۋاڭمىزنى ئۆلتۈرۈپ، يۇرتىمىزنى ۋەيران  
قىلغان مۇناپىق ئۆلۈمگە مەھكۇم!  
— ئۆز يۇرتىدىن، ئۆز خەلقىدىن يۈز ئۆرگەن قارا يۈز  
ئۆلۈمگە مەھكۇم! — دەپ توۋلاشتى.  
كىشىلەر بۇ گۇناھكارلارنىڭ باش — كۆزلىرىگە تاش —  
كېسەكلەرنى ياغدۇرۇۋېتىشتى. ئۇلارنى يالاپ كېتىۋاتقانلار خالا-  
يىقنى تاش — كېسەك ئاتماسلىققا ئۈندەيتتى. . . .  
شۇنداق قىلىپ سۇۋۇر پاكار بىلەن مىنىس ئاپپاقنى شۇ  
قىياپەتتە شەھەرنىڭ چوڭ كوچىلىرىدا سازايى قىلىپ سولاپ  
قويۇشتى.

## يىگىرمە توققۇزىنچى باب

مېھرىبانۇ ۋاڭ چىگىشلىشىپ كەتكەن خىياللىرىنى بىر يەر-  
گە يىغالمىي، ئۆز ھۇجرىسىدا خېلىغىچە تۇرۇپ قالدى. ئۇ  
دېرىزىدىن قاغۇم باغچە تەرەپكە قاراپ خىيالغا چۆمدى. بۇ چاغدا  
قاغۇم باغچىدىكى قېرى جۇجەم تۇۋىدىن يەنە ناخشا ئاۋازى كۆتۈ-  
رۈلدى:

«شاھلىقنىڭ دەخلى يوق ئىشقى مۇھەببەت كۈيىدە،  
... ..  
كۆڭلۈم ئۆرتەنسۇن ئەگەر غەپرىڭگە پەرۋا ئەيلىسە،  
ھەر كۆڭۈل ھەممىم سېنىڭ شەۋقىڭنى پەيدا ئەيلىسە.  
ۋا دەئىي ئىشقىڭ مەكان قىلدى كۆڭۈل كۆرگەچ يۈزۈڭ،  
ئەل باياۋان ئىچرە مەنزىل ئەيلەگەندەك سۇ كۆرۈپ.»

مېھرىبانۇ ۋاڭ بۇ ناخشىغا قۇلاق سېلىپ تۇرۇپ، كۆز  
ئالدىدا يۈز بېرىۋاتقان ھەممىلا نەرسىنى ئۇنۇتقانداك قىلدى.  
ناخشىنىڭ تېكىست، ئاھاڭلىرى تەمبۇرنىڭ سىم تارلىرىغا قۇ-  
شۇلۇپ ئۇنىڭ قولىغا ئېنىق ئاڭلىنىپ تۇراتتى. بۇ ئەلۋەتتە  
كىشىلەر دەۋاتقان، ئوردا بەگلىرى ئۈستى ئۈستىلەپ ئۇنىڭغا  
خەۋەر يەتكۈزۈۋاتقان ھېلىقى يېگانە ئادەم، كۈنلار «كېچىدە



ناخشا ئېيتقان يارى بار ئادەم، كۈندۈزى ناخشا ئېيتقان دەردى بار ئادەم» دېيىشىدۇ. بۇ كىشى نەدىن كەلگەن بولغاي، بۇ كىشىنىڭ قانداق دەردى باردۇر. نېمە بولۇپ بۇ بىزنىڭ يۇرتىمىزغا كېلىپ قالدى — ھە، ئۇنىڭدىن ھال — ئەھۋال سورىدىمىز. كۆرەي، دەردىگە يېتەي، يوق نەرسىسى بولسا بېرەي، نەمىتۇللا تەييجىگە ئېيتاي، ئۇنىڭدىن ھال سوراپ كۆرسۈن، — مېھرىبانۇ ۋاڭنىڭ خىيالى شۇ يەرگە كەلگەندە دەرھال تەختلىك ساراينى كىرىمىسە بولمايدىغانلىقى يادىغا كەلدى. مەلۇمچى كېنىدەك مەلۇم قىلدى:

— پۇجۇڭ خېنىم، ھەزرەتلىرىنى بەگلەر ساقلاپ قالدى. — بولىدۇ، مانا ھازىر، — دەيدى مېھرىبانۇ ۋاڭ ۋە ئالدىراپ تەختلىك ساراينى تەرەپكە قاراپ ماڭدى. ئۇ تەختلىك ساراينى كىرگەندە، ئارام ئېلىش زالىدا ساقلاپ تۇرغان بەگلەر ئۆز ئورۇنلىرىدا قاتار تۇرغان ھالدا ۋاڭغا ئېگىلىپ سالام قىلدى ۋە:

— پۇجۇڭ ئاغچامنىڭ ئالتۇن بويى ئېسەن بولغاي، — دەيدى ۋە بىر — بىرلەپ زالغا كىرىشكە باشلىدى. — ھەممىلىرى ئولتۇرۇپ قالسىلا.

مېھرىبانۇ ۋاڭ چوڭ يىغىلىشلاردا ئەنە شۇنداق، ھاردۇق ئېلىش ئۆيىدە توپلىشىپ تۇرغان بەگلەر ئارىسىدىن ئۆتۈپ تەختلىك ئۆيگە كىرىپ، تەختكە ئولتۇراتتى. بۇنداق چاغلاردا ئۇ مەغرۇر، ئەمما يۈزى تۆۋەن، نازۇك، ئەمما قامەتلىك تۇرقى بىلەن بەگلەر ئارىسىدا نامايان بولاتتى. ھەممىسى ئۇنىڭغا ھۆرمەت بىلدۈرۈپ يەرگە قارىغىنىچە تۇراتتى. ۋاڭ ئەگەر بىر ياكى ئىككى، ئۈچ بەگ بىلەن سۆھبەتلەشكەندە ئارىغا ئۈنچە پەردە تارتىلغان ئايرىم ئۆيىدە ئولتۇرۇپ، ئۈنچە پەردىنى چۈشۈرۈۋېتىپ سۆھبەت ئېلىپ باراتتى. ئۇنىڭدا ئاياللارغا خاس بىر

نازۇكلۇق بىلەن ھايالىق ئوچۇق كۆرۈنۈپ تۇراتتى. ئۇ بۈگۈن كىدەك ئوچۇق ئاشكارا سورۇنغا چىققاندىمۇ ھېچ قايسى بەگكە سەپىلىپ قارمايتتى. ئۇدۇل قاراپ پەرمان قىلاتتى. بەگلەرمۇ ھايا بىلەن پەسكە قاراپ ئولتۇراتتى. پۇجۇڭغا تىكىلىپ قاردى. مايتتى. بۈگۈن مېھرىبانۇ ۋاڭنىڭ ۋۇجۇدىدىن بىر خىل جىددىلىك، غەزەپ ئۇرغۇپ تۇراتتى. ئۇ ئۈستىگە خان تەقدىم قىلغان مەنسەپ كىيىملىرىنى كىيگەندى. بېشىغا ئوتتاتلىق بۆك، ئۈستىگە جىگەررەڭ تاۋار مەنسەپ چاپىنى، ئەجدىھا گۈل-لۈك پەشمەت، ئىچىگە ئەجدىھا گۈللۈك سېرىق تاۋار كۆڭلەك كىيگەن ھالدا ئولتۇراتتى. بىر تەرىپىدە نۇربانۇ، يەنە بىر تەرىپىدە ئانار تىك تۇراتتى. ئوردىنىڭ قاراۋۇل، ياساۋۇللىرىمۇ ئۆز ئورۇنلىرىدا تىك تۇرۇشاتتى.

— بەگلەرم دىققەت قىلغايكى، — دېدى مېھرىبانۇ ۋاڭ بىر خىل سۈر، ھەيۋەت بىلەن، — بۈگۈن ھەممىزنىڭ ھاياتىدا يۈز بېرىپ ئۆتكەن ئەڭ مۇدەھىش، ئەڭ قەبىھ كۈنلەر. نىڭ ئاچچىق ھەسرەتلىرىدىن ئۆچ ئالىدىغان كۈن. ئەل قىساسۇ-مىنەلھەق، قىساسكار ھامان ھەقىقەتنىڭ تورىغا چۈشمەي قالمايدۇ. ئوردىنى، يۇرتنى، خەلقنى ۋەيران قىلىش بىر نەچچىلا ئادەمنىڭ قولىدىن كەلدى. بۇلار خەلقنى، يۇرتنى زادىلا ئويلىمىدى. ئۆز نەپسىنى دەپ خەلقنىڭ كۆڭلىدىن كەتمەيدىغان، تارىخ سەھىپىسىدىن ئۆچمەيدىغان يامانلىقلارنى قىلدى. بىز بۈگۈن ئۇلاردىن ھېساب ئالايلى!

— ئەل قىساسۇمىنەلھەق! — دەپ توۋلاشتى ھەممىسى. شامەخسۇت بىلەن ھاشىر تەيجى ئۇدۇل ئولتۇرغاندى. ئۇلار يەر ئاستىدىن بىر بىرىگە قارىشىۋالدى. ھاشىر تەيجىنىڭ قەددى پۈكۈلگەن، كۆزلىرىنىڭ نۇرى ئۆچكەن، يۈزلىرى قارىداپ كەتكەندى. ئۇنىڭ بۇرۇنقى ئەلپازىدىن قىلچىمۇ ئەسەر

قالمغانىدى. ئۇ ئىچكى بىر ئېزىلىش ۋە ئەندىشە ئىچىدە تىترەپ تۇرغان قەدەدىنى پۈككەن ھالدا ئولتۇراتتى. مېھرىبانۇ يۇنۇس قازى ئاخۇنۇمغا جىددىي قاراپ:

— يۇنۇس قازى ئاخۇنۇم جانابلىرى يۇقىرى ئۆتسىلە، — دېدى.

— خوش، پۇجۇڭ ئاغىچام، — دېگىنىچە يۇنۇس قازى ئاخۇنۇم تەختنىڭ تۆۋەن تەرىپىگە قويۇلغان ئۈستەل يېنىغا كېلىپ ئورۇندۇقتا ئولتۇردى ۋە قۇرئان كەرىمنى ئالدىغا قويدى. مېھرىبانۇ قوللىنىڭ بىگىز بارمىقىنى جورۇپ مەلۇمچىگە دېدى:

— جىنايەتچى كەلتۈرۈلسۇن!

سۇۋۇر پاكارتى ئىككى يايى يالاپ كىرىپ، مېھرىبانۇ ۋاڭنىڭ ئالدىدا تىزلاندۇردى. ئۇنىڭ چاچلىرى ئۆسۈپ، يۈزىنى ئاپپاق ساقال - بۇرۇت بېسىپ كەتكەن، ئورۇق يۈزىنىڭ ياڭاقلىرى چىقىپ، يوغان قۇلاقلىرى سالىيىپ قالغانىدى، پۈكۈلۈپ قالغان ئورۇق تېنىدىن ئىككى مۇرىسى ئېگىز كۆتۈرۈلۈپ تۇراتتى. ئۇنىڭ پاكار بويىغا ماس كەلمەيدىغان يوغان قوللىرى قاپقازا كىرىلىشىپ كەتكەنىدى. چىمىلداپ تۇرغان كۆزلىرى چاچاقلىشىپ تۇراتتى. مېھرىبانۇ ئۇنىڭغا نەپرەت بىلەن تىكىلىپ تۇرۇپ سوراق قىلدى:

— سېنى بۇ يەرگە نېمە سۆرەپ كەلدى؟!

— جىنايەت.

— كىمكى ئۆز ئىگىسىگە تۈزكۈرلۈك قىلسا ئاخىرى ئۇ نېمە بولىدىكەن؟!

— ئۇ ھالاك بولىدىكەن.

— جىنايەتتىڭنىڭ ھەممىسىنى سۆزلە، بۇ يەردە تۇرغان بەگلەر سېنى ياخشىراق بىلىپ قالسۇن.

— مۇھەممەت بېشىرچىڭخۇاڭ بىلەن ئوردالتالاشتىم. مەن.

سەپ، ئابروي تالاشتىم. مۇھەممەت بېشىرچىڭخۇاڭنى خانغا چاقىتىم. دايۋەنشۈەينى باشلاپ كېلىپ ئوردىنى، يۇرتنى ۋەيران قىلدىم.

— دېمەك، سەن گۇناھىڭنى بىلىدىكەنەن - ھە؟!

— بىلىمەن، ئۆلۈش ئالدىدا، بەندىدىن ئەمەس، خۇدادىن گۇناھىمنى كەچۈرۈشنى تىلەيمەن. مىڭ قېتىم پەرياد ئۇرۇپ، تۈمەن قېتىم ئىستىغپار ئېيتىپ، خۇدا ئالدىدا گۇناھىمغا توۋا قىلىمەن. بۇ مېنىڭ باقىي ئالەملىكىمدۇر. مەن ۋاڭدىن نىجاتلىق ياكى خەيىر - ساخاۋەت تىلەيمەن. قىلىدىغاننى قىلىپ بولدۇم. خۇدايىم مېنىڭ يۈرىكىمنى شۇنداق ياراتقانكەن، يەنى مېنىڭ ھاياتىم غەيۋەت - شىكايەتتە ئۆرتىنىپ، ئۆچ، ئاداۋەت، ھەسەت ئوتى بىلەن داغلىنىپ، ھەسرەت كەمىرىگە باغلىنىپ ئوتتى. پۈتۈن ئۆمرۈم يىراقتا كۆرۈنۈپ تۇرغان جەننەتتىن كۆز ئۆزمەي ئۆتتى. لېكىن ئۇ جەننەت يېقىنلاشقانسېرى مەن ئۇنىڭ دوزاخ ئىكەنلىكىنى بىلىدىم. ئەمدى ئۆلۈم ئالدىدا نىجاتلىق تىلەيمەن. شەرئەت ئالدىدا بويىنۇم سۇنۇقلۇق، ئەپسۇسكى، بۇل جىنايەت كوچىسىدا مېنى يېگانە دەپسەلە خاتا قىلغان بولىدىلا، يەنە دۆلەتلىرى سايىسىدا ھالۋا يەپ كۈن كۆرۈۋاتقانلارمۇ بار. نەزەر كۆزلىرىنى كەڭرەك ئاچسىلا.

— بىلىمەن، سەن دېمىسەڭمۇ بىلىمەن. يامان ئىش دېگەن قىرىق يىلدىن كېيىنمۇ ئاشكارىلىنىدۇ. ئاۋۋال ئۆزۈڭنى سۆزلە!

سۇۋۇر پاكىر دەيدىغانلىرىم تۈگىدى. دېگەندەك قىلىپ جىم ئولتۇرۇۋالدى.

مېھرىبانۇ ۋاڭ قازى ئاخۇنۇمغا قاراپ:

— قېنى ئاخۇنۇم، سۇۋۇرنىڭ جىنايەتلىرى ئۈچۈن قانداق جازا بۇيرۇيمىز؟

— خوش، پۇجۇڭ ئاغچام، — دەپ ئورنىدىن تۇردى قازى ئاخۇنۇم، — زېمىن، ئالەم پەيدا بولۇپ، دۇنياغا بۇنىڭ-دەك قارا يۈز گۇناھكار كەلگەن ئەمەس، نەچچە مىڭ يىللاردىن بېرى ئەيىبلىنىپ كېلىۋاتقان پىرئەۋىن ئۆزىنى ئالەمنىڭ پادىشا-ھى، ئالەمنىڭ خۇداسىمەن دەپ كەلگەن بولسىمۇ، ھەتتا ئۇ ئاللاتائالا بىلەن خۇدالىق تالاشقان بولسىمۇ، ئاۋام خەلقىدىن ئايرىلمىغان، ئۇ خەيرى — ساخاۋەت قولىنى كەڭ ئېچىپ، خەلقنى ئۆزىدىن ئۈستۈن كۆرگەن، بۇ مەخلۇق، قارا يۈز بولسا يۇرتىدىن كېزىپ، خەلقىدىن بېزىپ، كۈن نۇرىنى كۆرۈۋاتقان خەلققە قاراڭغۇلۇق تىلەپ، ئۇلۇغ ۋاڭىمىز مۇھەممەت بېشىر-چىڭۋاڭنى قەتلى قىلدۇردى. پۇجۇڭ خېنىم، بۇنىڭدەك گۇناھى چېكىدىن ئاشقان مەلئۇن بىلەن سۆزلىشىپ ئولتۇرۇش گۆرگە چىراغ ياققان بىلەن باراۋەر. بۇنىڭغا خەلقىمۇ، شەرىئەتمۇ، قۇر-ئان كەرىمىمۇ ئۆلۈم جازاسى بېرىدۇ. قازىنىڭ سۆزلىرى ھەممىنى تەسىرلەندۈردى. ھەممەيلەن بىردەك:

— بۇ قارا يۈز ئۆلۈمگە مەھكۇم! — دەپ توۋلاشتى. مېھرىبانۇ ياساۋۇللارغا قاراپ:  
— بۇ مەلئۇننى ئېلىپ چىقىپ شەن يامۇلىغا تاپشۇرۇڭ-لار، كالىسىنى ئالسۇن! — دەپ پەرمان قىلدى.  
يائىنلار سۇۋۇر پاكارنى سۆرەپ دېگۈدەك ئەپچىقىپ كەتتى. — ئەمدى ھېلىقى، يېغىلىقتا تۇرپاندا تۇرۇپ قالغان پەخىردىن باينىڭ ئوغلى يۈسۈپ ئاخۇن كىرسۇن!  
يۈسۈپ ئاخۇن كىرىپ، تەخت ئالدىدا توختاپ:  
— پۇجۇڭ خېنىمنىڭ ئالتۇن بويى ئېسەن بولغاي — دەپ تەزىم قىلدى.

— قېنى يۈسۈپ ئاخۇن، نەچچە كۈن بۇرۇن ماڭا دېگەنلىد-

رىخىزنى، بەگلەر ئالدىدىمۇ دەڭ، بەگلەرمۇ خەۋەر تېپىپ قالسا سۇن!

— خوش پۇجۇڭ ئاغچام، — يۈسۈپ ئاخۇن سول تەرەپكە ئۆتۈپ بەگلەرگە قاراپ سۆزلەشكە باشلىدى:

— دايۋەنشۈەينىڭ زۇلۇمىدىن، يۇرتىمىز پاراكەندىچىلىككە چۈشۈپ مۇھەممەت بېشىرچىڭۋاڭنىڭ ھاياتى خەۋپ ئاستىدا قالغاندا مەن بىر ھارۋىنى قوشۇپ پۇجۇڭ ئاغچامنى بولسىمۇ، بۇ ئېغىر كۈنلەردىن قۇتۇلدۇرۇپ يىراقراق بىر جايغا ئاپىرىپ قويماي دەپ، ئوردا ئالدىغا كەلگەندىم. شۇ چاغدا ئوردانىڭچىدە بىر قانچىلىغان ھارۋا، مەپىلەرنىڭ تۇرغانلىقىنى كۆرۈپ، ھۇ-نۇس پۇجۇڭ خېنىم ئۆز جېنىنى جان ئېتىپ، ئوردىدىن چىقىپ كېتىشكە تەييارلىق قىلىۋېتىپتۇ، مەنمۇ ئەسقىتىپ قالسام ئە-جەب ئەمەس دەپ، قاراپ تۇردۇم، بىراق دەل شۇ چاغدا ھاشىر تەيجى ھارۋا، مەپىلەرنى يېقىن، يېقىن توختىتىپ، ھارۋىكەش، مەپىكەشلەرنى خەزىنىدىكى بىر نەرسىلەرنى كۆتۈرۈپ چىقىپ، ھارۋا، مەپىلەرگە بېسىشقا بۇيرۇدى. مەنمۇ شۇ قاتاردا ھاشىر تەيجىنىڭ كۆرسەتكىنى بويىچە خەزىنىدىن ئالتۇن، كۈمۈش، تۈرلۈك نەرسىلەرنى توشۇپ، ھارۋا، مەپىلەرگە سېلىشتىم. جەمئىي ئون ئىككى ھارۋا، ئۈچ مەپىلىك نەرسە بولدى، بۇ چاغدا كەچ كىرىپ قاراڭغۇ چۈشۈپ قالغانىدى. ھاشىر تەيجى «ھەيدەڭلار!» دەپ بۇيرۇدى. مەن ھاشىر تەيجىنىڭ يېنىغا بېرىپ «پۇجۇڭ ئاغچامنى ئېپ ماڭمامدۇق» دەپ سورىدىم. ھاشىر تەيجى «پۇجۇڭ بىلەن كارىڭ بولمىسۇن» دېدى. بىز ھارۋا، مەپىلەرنى ھەيدەپ شەھەردىن چىقتۇق. ئۈچ مەپە بىلەن ئىككى ھارۋىنى، ھاشىر تەيجى نۆۋەن تەرەپكە يەنى شامالچارۋاغ تەرەپكە ماڭدۇرۇۋەتتى. بۇ ھارۋا مەپىلەرنى ھەيدىگەنلەر ھاشىر تەيجىنىڭ ئۆز ئوغۇللىرىدەك قىلىدۇ. مەن قاتارلىق ئون ھارۋا-

كەشنى يۇقىرىغا - دايۋەنشۋەي تۇرغان جايغا قاراپ ھەيدەتتى . شۇنىڭ بىلەن كۆڭلۈمگە گۇمان چۈشۈپ « ھاشىر تەيجى بېگىم نېمە قىلىۋاتىدۇ زادى » دەپ ئويلاپ قالدىم .

بىز ئۇزۇن ئۆتمەي دايۋەنشۋەينىڭ لەشكەرلىرىگە دۇچ كەل-  
دۇق . بۇ چاغدا ھاشىر تەيجى ئۇلارغا « بۇ ئون ھارۋىدىكى  
ئالتۇن ، كۈمۈش . بىز بۇنى ئوردىنىڭ خەزىنىسىدىن ئېلىپ  
چىقتۇق . دايۋەنشۋەي جانابلىرىغا سوۋغا قىلماقچىمىز » دېدى .  
لەشكەرلەر خۇشال بولغان ھالدا بىزنى مۇھاپىزەت قىلىپ ئاۋات  
باغچىغا - دايۋەنشۋەي تۇرۇشلۇق جايغا ئېلىپ ماڭدى . شۇنىڭ  
بىلەن سېپىل بىلەن قورشالغان يوغان باغ ئىچىگە كىرىپ قاتار  
تۇردۇق . ھاشىر تەيجىنى لەشكەرلەر دايۋەنشۋەينىڭ يېنىغا باش-  
لاپ كىرىپ كەتتى . بىر ھازادىن كېيىن ھاشىر تەيجى بىر  
يوغان لەشكەر بېشى بىلەن بىللە چىقىپ ھارۋىدىكى نەرسىلەرنى  
كۆرسەتتى . ئاندىن لەشكەر بېشى ئىچكىرى كىرىپ كەتتى .  
ھاشىر تەيجى بولسا بىر ئاتقا مىنىپ بىزگىمۇ قارىماي كېتىپ  
قالدى . ھاشىر تەيجىنى ئىچكىرى باشلاپ كىرگەن لەشكەرلەر  
بىزگە شۇنداق دېدى :

— سىلەرنىڭ بۇ بېگىڭلار ناھايىتى ياخشىكەن . سۇ دايۋەندە-  
شۋەي ئۇنىڭ قولىغا بىر دەستەك بەردى . بۇ دەستەك ئۇنى  
بۈگۈنكى بالا قازالاردىن ئامان ساقلاپ قالالايدۇ . سىلەرمۇ ياۋاش  
بولساڭلار بالايىئاپەتتىن ساقلىنىپ قالسىلەر .

بىز جىمجىت ھالدا نېمە ئىش بولىدىغانلىقىنى ئويلىنىپ  
تۇردۇق . ھەممىمىزنىڭ كۆڭلىدە « ھاشىر تەيجى بىزنى دايۋەندە-  
شۋەينىڭ ئىختىيارىغا بېرىۋەتتى ، ، ، » بىزنى ئۆلتۈرەمدۇ ، تە-  
رىلدۈرەمدۇ ، ئۇنىڭ ئىختىيارى . ئەڭ يامىنى ، ئۇ بىزنى ئۆلتۈ-  
رۈۋېتىدۇ . نېمىشقا دېگەندە ، شۇنچە كۆپ بايلىقنى ئېلىپ كەل-  
گەن بىز ئۇلار ئۈچۈنمۇ ، ھاشىر تەيجى ئۈچۈنمۇ بىر بالايىئاپەت .

ئېھتىمال ھاشىر تەيىمۇ بۇلارنى ئۆلتۈرۈۋەت دېگەندۇ . . .  
دېگەندەك ھەرخىل خىياللارنى كۆڭلىمىزدىن كۆچۈرۈپ تۈر-  
دۇق. بۇ چاغدا بىر مۇھاپىزەتچىسى بىلەن دايۋەنشۈەي چىقىپ  
ھارۋىدىكى نەرسىلەرنى لامپىنىڭ يورۇقىدا كۆزدىن كەچۈرۈپ  
چىقتى. ھەم ناھايىتى خۇشال بولۇپ، كۈلۈپ كەتتى - دە،  
بىزگە قاراپ:

— سىلەر بۇ بايلىقلارنى ئۈرۈمچىگە يەتكۈزۈپ بەرسەڭلار،  
چوڭ مۇكاپات بېرىپ، سىلەرنى قويۇۋېتىمەن، — دېدى ۋە  
بىردەمدىن كېيىن ھەممىمىزگە نان، گۆش قاتارلىق يەيدىغان  
نەرسىلەرنى تارقىتىپ بېرىپ، بىر قانچىلىغان لەشكەرلەرنىڭ  
ھەمراھلىقىدا بىزنى ئۈرۈمچىگە يولغا سالدى. بىز كېچە -  
كۈندۈز يول يۈرۈپ تۇرپانغا كەلگەندە، ئىككى كۈن ئارام ئالدىم.  
غان بولدۇق. ھارۋىلارنى بىر - بىرىگە چىتىپ باغلاپ ئۈستىنى  
يېپىپ، ئاتلارنى ئارام ئالدۇردۇق. ھارۋىلارنى ئۈندەك لەشكەر  
كېچە - كۈندۈز قوغدىدى. مەن ئاكام تۇرپان چوڭ مەدرىسىدە  
ئوقىغاندا تۇرپانغا ئىككى قېتىم كەلگەنىدىم. تۇرپاندا  
نىڭ چوڭ - كىچىك كوچىلىرىنى ئوبدان بىلەتتىم. تۇرۇپلا  
كۆڭلۈمگە بىر جىن كىردى. شۇنىڭ بىلەن بىرىنچى كۈنى  
كېچىدە بىر ئاتنى ئېلىپ قېچىپ كەتتىم. بېرىپ چوڭ مەدرىسى-  
دىن بىر تونۇش تاپتىم. شۇنداق قىلىپ تۇرپاندا تۇرۇپ قالدىم.  
كېيىن ئاڭلىسام، ئايالىم بىلەن بالام دايۋەنشۈەي لەشكەرلىرى  
تەرىپىدىن قىرغىن قىلىنىپتۇ. ئۆيلىرىم كۆيۈپ تۈگەپتۇ. شۇ-  
نىڭ بىلەن قۇمۇلغا كەتكۈم كەلمەي تۇرپاندا تۇرۇپ قالدىم. بۇ  
دەرد - ئەلەمدە ھازىرغىچە پۇچۇلۇنۇپ يۈردۈم. يېقىندا ھاشىر  
تەيىجى ئوردىدا تېخىچە مەنسەپ تۇتۇپ يۈرۈپتۇ دەپ ئاڭلاپ،  
پۇجۇڭ ئاغىچام بۇ ئىشلاردىن خەۋەرسىز ئوخشايدۇ دەپ مۇشۇ  
ئىشنى ئېيتقىلى يېتىپ كەلدىم.



بۇ گەپلەرنى ئاڭلىغان ھاشىر تەيجىنىڭ بېشى ساڭگىلاپ كەتتى ۋە بىردىنلا مەيدىسىنىڭ سول تەرىپى قاتتىق ئاغرىغاندەك بولۇپ، پۇت - قولدا ماغدۇر قالمىدى.

مېھرىبانۇ ۋاڭ تەنە قىلىپ كۈلۈپ، ھاشىر تەيجىگە قاراپ دېدى:

— بۆرىنى قانچە باقساڭمۇ ئىككى كۆزى چاڭگالدا دېگىنى شۇ. ھاشىر تەيجى جانابلىرى، شۇنچە ئاقىل، شۇنچە مەغرۇر ئىدىلەنمۇ؟! ئەل ئالدىدا، ئوردا ئالدىدا رەسۋا بولۇپ قالدۇرمەن دەپ ئويلىمىغانمىدىلە؟ جانابلىرى قىلمىغان نېمە ئىشلار قالمىدى؟! مەرھۇم مۇھەممەت بېشىرىچىڭۋاڭ بېيجىڭگە بارغاندا سۇ-ئۇر پاكىر بىلەن بىرلىشىپ، خانغا ئەرز - شىكايەت كۆتۈرۈپ باردىلا. نەمىتۇللا تەيجى ئۆزلىرىگە ئىشىنىپ ئوردىنىڭ خەزىنىدىكى سىنى يوشۇرۇپ قوي دېگەندە، دايۋەنشۈەيگە بايلىقنى بېرىپ ئۆزلىرى ئامان قاپتىلا، قېنى يەنە ئىككى ھارۋا، ئۈچ مەپىدىكى ئالتۇن، كۈمۈش؟! يۇرت خاراب، ئەل ۋەيران بولغاندىكىن، ئۆزلىرىنى سوراپ قالغان بايلىقنى خەلققە تاپشۇرۇشلىرى كېرەك ئىدى. ئۆزلىرى نېمە قىلىدىلا، ئالتۇن بىلەن ئالتۇن تېپىپ، كۈمۈش بىلەن كۈمۈش تېپىپ، ھېچكىمنى نەزەركۆز-لىرىگە ئىلمايدىغان بولۇپ قالدىلا. يەنە تېخى ئوردىدا پىتىنە - پاسات تېرىپ، شامەخسۇت بەگكە يامانلىق ئۆگىتىپ، ماڭا بەتنام چاپاپ رەسۋا قىلماقچى بولىدىلا. جانابلىرى مەھشەرگاھقا بارغاندا، خۇدا قازى بولغاندا نېمە دەرەمەن دەپمۇ ئويلىمىدىلارمۇ؟! ئەمدى نېمە ھالغا چۈشۈپ قالدىلا؟ — مېھرىبانۇ بىردىنلا ئورنىدىن دەس تۇردى - دە، ھاشىر تەيجىنىڭ يېنىغا قاراپ ماڭدى. مېھرىبانۇ ۋاڭدا بىر خىل كەسكىنلىك بار ئىدى. بۇ كەسكىنلىكنى بىر قىسىملار قاراملىق دەپمۇ قارايتتى. ھازىر مانا شۇ كەيپىيات ئۇنىڭدا نامايان بولغانىدى. مېھرىبانۇ ۋاڭ



دى.

— قېنى قازى ئاخۇنۇم ھاشىر تەيجىگە شەرىئەت قانداق ھۆكۈم قىلىدۇ؟

ئولتۇرغان بەگلەرنىڭ كۆپ قىسمى ھاشىر تەيجىنىڭ بۇنداق ئىشلىرىدىن بىخەۋەر ئىدى. شۇڭا بۈگۈن ھاشىر تەيجىنىڭ ئىشلىرىنى ئاڭلاپ چۆچۈپ كەتتى، ھەم قاتتىق غەزەپلەندى. يۈنۈس قازى ئاخۇنۇم ھۆكۈم قىلدى:

— ھاشىر تەيجىنىڭ گۇناھى ئىنتايىن ئېغىر، پۇجۇڭ ئاغچاممۇ ئۇنىڭ قىلمىش - ئەتمىشلىرىنى، ئوردىغا قىلغان خىيانىتىنى يۈزىگە سېلىپ شەرمەندە قىلدى. لېكىن شۇنى دەپ- يىش كېرەككى، ئەگەر بىز ئۇنىڭ ئۆيىدىكى ئوردىغا تەۋە مۈلكى بىساتىنى، دەپتى - دۇنيانى تاپشۇرۇپ ئېلىپ كەلسەك، بۇنىڭ بىلەن ھاشىر تەيجىنىڭ گۇناھىنىڭ بىر قىسمى يېنىكلەيدۇ. شۇڭا ھاشىر تەيجىنى ئۆمۈرلۈك زىندانغا سالماق لازىمدۇر. بۇ ھۆكۈمگە ھەممىسى رازى بولۇشتى. بىراق ھاشىر تەيجى شۇ ياتقىنچە ئون كۈن يېتىپ ھوشىغا كەلگەن بولسىمۇ، ئۆيدىكى ھەتتا مەخپىي خەزىنىلىرىدىكى بارلىق مال - مۈلۈك ئوردىغا توشۇلغاندىن كېيىن، تېخىمۇ ئۆرە بولالماي ئارىدىن بىر ھەپتە ئۆتكەندە ئۆلۈپ قالدى.

\*

\*

خان پەرمان چۈشۈرۈپ يامۇلىنىڭ بۇرۇنقى ئامبال، ئايماق بەگلىرىنى بارلىق مال - مۈلكى، بالا - چاقىسى بىلەن قوشۇپ بېيجىڭگە چاقىرىپ ئېلىپ كەتكەندى. كېيىنكى خەۋەرلەرگە قارىغاندا، ئۇلارنىڭ مال - مۈلكى مۇسادىر قىلىنىپ، ئۆزلىرىدە



سېلىپ قاراتتى. بۇ چاغدا خان يامۇلىنىڭ جاللىتى بىر پەرمان بىلەن قىلىچنى ئېگىز كۆتۈرۈپ سۇۋۇرنىڭ كاللىسىنى ئېلىۋەتتى. سۇۋۇرنىڭ ئاپپاق بېشى يەردە نەچچە دۈگۈلۈنۈپ توختاپ قالدى. بۇ باش كۆزلىرى ئوچۇق، تىلى ساڭگىلىغان ھالدا تۇراتتى. بۇنى ئوچۇق كۆرۈپ تۇرغان مىنىس ئاپپاقنىڭ شۇ جايدىلا يۈرىكى يېرىلىپ ئۆلدى.

## ئوتتۇزىنچى باب

سۇۋۇر قەتلى قىلىنغاندىن كېيىن مېھرىبانۇۋاڭنىڭ كۆڭ-لى بىر قىسىم بولغان ھالدا ئويلىنىپ يۈردى. ئادەم ھامان ئۆلىدۇ. ئۇنىڭ قانداق ئۆلۈشىنى ئاللاتائالا ئۆزى بۇيرۇسىمۇ، بۇ ئۆلۈش يەنىلا شۇ ئادەمنىڭ خۇلقى، مەجەزىگىمۇ مۇناسىۋەتلىك بولىدىكەن، سۇۋۇر بىر ئۆمۈر ئۆزى تۇرغان زېمىن بىلەن قارشىلىشىپ ئۆتتى. ئۇنىڭ ئايالى بولسا ھامان ھەسەت ئوتىدا پۇچىلىنىپ يۈردى. ئاخىر ئۆزلىرىنىڭ بېشىنى ئۆزلىرى يېدى.

شۇنىڭدىن كېيىن مېھرىبانۇۋاڭ سۇۋۇر ھەم ئۇنىڭ خوتۇنى ھەققىدە ھەرگىز ئويلىنىدى. ئەمدى ئۇنىڭ ئويلايدىغىنى شامەخسۇت بەگ بولۇپ قالدى. شامەخسۇتنىڭ ھاشىر تەيىجى ۋە ئۇنىڭ ئوغلى بىلەن بىرلىشىپ قىلغان ئىشلىرىغا قاتتىق غەزەپ-لەنگەن بولسىمۇ، بىرتالغىنە قىزىنىڭ كۆڭلىنى ئايايدۇ. قىزى ئېرىنى ياخشى كۆرىدۇ. ھەدىسىلا ئاپىسىغا ئېرى ھەققىدە گەپ قىلىپ، ئۇنىڭغا ياخشى مۇئامىلە قىلىشىنى، ئۇنىڭ ھەرقانداق گۇناھى بولسا كەچۈرۈپتىشىنى تەلەپ قىلىدۇ. ئۇنىڭ ئۈستىگە نەۋرىسى نەزەر شاھ چوڭ بولۇۋاتىدۇ. مېھرىبانۇۋاڭ نەۋرىسىنىڭ تەقدىرى ئۈچۈن بولسىمۇ شامەخسۇت بەگنى كەچۈرۈۋەتمەي بولمايدۇ. شۇنداق بولسىمۇ، ئۇنىڭ بىلەن تۈزۈكرەك سۆزلەشپ تەنبەھ بېرىشى كېرەك، مېھرىبانۇۋاڭ شۇلارنى ئويلاپ

ئولتۇراتتى. مەلۇمچى كېنزەك مەلۇم قىلدى:  
— پۇجۇڭ ئاغىچامغا مەلۇم بولغاي، نەمتۇللا تەيجى  
بېگىم كىرىشكە ئىجازەت سورايدۇ.  
— كىرسۇن.

مېھرىبانۇ ۋاڭنىڭ يېنىدىكى كېنزەك ئۈنچە پەردىنى چۈ-  
شۈرۈۋەتتى. نەمتۇللا تەيجى كىرىپ مېھرىبانۇ پۇجۇڭغا سالام  
بېرىپ، ئىجازەتتىن كېيىن ئولتۇرۇپ سۆزلىدى.

— پۇجۇڭ خېنىم ھەزرەتلىرىگە مەلۇم بولغاي، ھاشىر  
تەيجىنىڭ ئۆيىدىن ئېلىپ كەلگەن نەرسىلەر ھەددى ھېسابسىز،  
ئوردىنىڭ خەزىنىسى شۇنىڭ بىلەن تولۇپ قالدى. ھەزرەتلىرى  
خەزىنىنى بىر قۇر كۆزدىن كەچۈرگەيلا. ئۇنىڭ ئۆيىگە ئاپىرىپ  
يوشۇرۇۋالغىنى پۈتۈنلەي ئالتۇن، كۈمۈش لەئەل - جاۋاھىرات-  
لار ئىكەن. ئۇلار ئۆزىپىتى بەگنىڭ مەخپىي خەزىنىسىدە، ساق-  
لىنىپ تۇرۇپتۇ، ھاشىر تەيجىنىڭ ئادەتتىكى خەزىنىلىرىمۇ  
تۇلۇپ كەتكەنكەن، ئادەتتىكى خەزىنىلىرىدىكى مال - دۇنيانى  
ئوغوللىرى «بۇ دادامنىڭ ئاز خىراج بىلەن كۆپ ئىقتىساد  
قىلىپ يىغقان مال - دۇنياسى» دەپ تونۇشتۇرغانىدى. ئۈچتىن  
ئىككى قىسمىنى قالدۇرۇپ قويدۇق. ئوغوللىرىنىڭ مال -  
مۈلكىگە تەگمىدۇق. چۈنكى ئۇلار دادىسىدىن ئالغان دەسمايە  
پۇلىنى تامامەن تۆلەپ بولغانىكەن. بۇنىڭدىن ئوغوللىرىمۇ رازى  
بولدى.

— ياخشى قىپتىلا، تەيجى بېگىم، ئادىللىق قىپتىلا.  
— سەممىيەت بولمىغاندىكىن شۇنداق بولىدىغان گەپ،  
ھاشىر تەيجى ئوغرىنىڭ بېشىدا ھامان ئوت كۆيىدىغانلىقىنى  
زادىلا ئويلاپ باقمىغان.

— ئىززىتىنى بىلمىگەندىكىن ئەدەبىنى يېدى. ئۆزلىرى  
ئويلاپ باقسىلا، بەگ، تەيجىلەر بۆرە بولسا، ئاۋام پۇقرا قانداق





بىلەن كۆرۈشتى. بۇ يېگانە ئادەم ئۆزىنىڭ بىردىنبىر ئارزۇسى مېھرىبانۇ ۋاڭ بىلەن كۆرۈشۈش ئىكەنلىكىنى ئېيتقاندى، بۇ- گۈن نەمتۇللا تەيجى مانا شۇ ئىشنىمۇ مېھرىبانۇ ۋاڭغا ئېيتىمەن دەپ تۇراتتى. بۇ ناخشا ھەر ئىككىسىنىڭلا كۆڭۈل بېغىغا ئۈسۈپ كىردى. نەمتۇللا تەيجى ھەممىنى چۈشەنگەن ھالدا دېمەكچى بولغان سۆزىنى يۇتۇۋېتىپ جىمجىت ئولتۇراتتى. مېھرىبانۇ ۋاڭنىڭ چىرايلىق كۆزلىرى تەئەددىلىك بىر مەنە بىلەن چوڭ ئېچىلىپ، نېپىز لەۋلىرى قانداقتۇر بىر ھېيىقىش بىلەن ھىم- لەشتى. ئۇنىڭ كۆڭۈل بېغىغا بىر خىل ئەنسىزچىلىك چۈشتى. يۈرىكى سىقىلىپ، بىردەردىلىك تۇيغۇ تىقىلىپ قالغاندەك بولدى. ئەمما ئۇ ئۆز ھاياتىدا نامايان قىلىپ كەلگەن ئىنسانى بۇرچىنى - ئادەملەرنىڭ بەختىگە، ئادالەتكە، ئىنسان ۋۇجۇدى تەلپۈنگەن گۈزەللىككە دەۋەت قىلىشتەك ئىنسانى پەزىلىتىنى ئويلىغىنىدا تەمبۈرنىڭ مۇڭىمۇ، ناخشىنىڭ ساداسىمۇ ئۇنىڭ ئالدىدا ھېچ نەرسىگە ئەرزىمەيدىغان بىر نەرسىگە ئايلىنىپ قالدى. لېكىن يۈرىكىدىكى بىر يارا ئۇنى بىئارام قىلاتتى. شۇنداق- تىمۇ ئۇ دائىم بىر خىل تەمكىن تۇرىدىغان چىرايىغا كۈلكە يۈگۈرتۈپ نەمتۇللا تەيجىگە ئۈنچە پەردە ئىچىدىن سەپسالدى. نەمتۇللا تەيجى ئۇزۇن بىر تارىخنى ئوقۇشقا مەھلىيا بولغان ئاخۇنۇمدەك بېشىنى سېلىپ ئولتۇراتتى. پۇجۇڭ خېنىم بۇ جىمجىتلىقنىڭ ئۇزۇنغا سوزۇلسا بولمايدىغانلىقىنى ھېس قىلىپ ئېغىز ئاچتى:

— جانابلىرىنى ھېلىقى، يۇرتىمىزدا پەيدا بولۇپ قالغان يېگانە ئادەم ھەققىدە سۈرۈشتۈپ كۆرسىلە، دېگەندىم قانداق بولدى؟

— خوش، پۇجۇڭ خېنىم ئۇ ئادەم بىلەن ئۆزۈم كۆرۈ- شۈپ كۆردۈم. كېچىنى جۈمە مەسچىتىنىڭ ھۇجرىسىدا ئۆتكۈز-

سە، كۈندۈزنى قاغۇ باغچىنىڭ قېرى چۈجەم تۇۋىدە ئۆتكۈزۈپتۇ.  
كەن. بۇ ئادەم ھېچكىمگە سىرنى بەرمەپتۇ. ماڭا دېگىنى -  
مېھرىبانۇ پۇجۇڭ بىلەن بىر قېتىم كۆرۈشۈشىمگە ئىجازەت  
بەرگەن بولسا، دەيدۇ، - دەپى نەمتۇللا تەيجى.

- مەن ئۇ كىشى بىلەن كۆرۈشمەسم، ئۇ كىشىنىڭ  
بۇنىڭدىن باشقا ھەرقانداق تەلىپى بولسا جانابلىرىغا دېسە، جاناب-  
لىرى ھەل قىلىپ بەرسىلە.

- خېنىم، بۇ جەندە كىيگەن، ئاددىي، ئاق كۆڭۈل  
ئادەمگە ئىچىم ئاغرىپ قالدى. ئۇنىڭ كۆڭلىدە بىردەرد - پىراق  
باردەك قىلىدۇ.

- بىلىدىم. نەمتۇللا تەيجى بېگىم، مەن دېگەندەك قىل-  
سىلا.

نەمتۇللا تەيجى پۇجۇڭنىڭ پاك قەلبىنى چۈشىنىپ «خوش  
خېنىم!» دەپ ماقۇللۇق بىلدۈردى.

شۇ كېچىسى مېھرىبانۇ پۇجۇڭغا تۈن بەك ئۇزاق بىلىنىپ  
كەتتى. ئۇ مۇھەممەت بېشىرچىڭڭاڭ بىلەن ئۆتكۈزگەن قىرىق  
نەچچە يىللىق ھاياتىنى ئەسلىدى. ئويلىغانسىرى ئۆز ھاياتىغا  
پۇشايىمان قىلمىدى. نېمىلا بولمىسۇن، خەلقىئالەم ئالدىدا ياخ-  
شى نامى بىلەن ئۆتتى. ئۇنىڭ خۇشاللىقلىرى، قايغۇ - ھەس-  
رەتلىرى ئەنە شۇ زېمىنگە سىڭىپ كەتتى. ئەمدى يېشى يەتمىش-  
كە يەتكەندە تالاي يىللار ئىلگىرى ئەڭ يىراقتا قالغان بىر  
ئوتتىڭ ئۇچقۇنى كۈزنىڭ سالقىن ھاۋاسىغا قوشۇلۇپ ئۇنىڭ  
يۈزىگە، قۇلاقلىرىغا، ۋە يۈرىكىگە ئۇرۇلغان بولسىمۇ پەقەت  
سەگىتىپ قويغاندەكلا بولدى. ئۇ جىمجىت ئولتۇرۇپ ئويلىنات-  
تى. ئويلىغانسىرى بۇ سەگىتىش ئۇنىڭ تېخىچە ياشلىق ئۇرغۇپ  
تۇرغان يۈرىكىگە، جۇشقۇنلۇق ھېسسىياتىغا مەلھەم بولىدىغان-  
دەكمۇ تۇيۇلدى. ئەمما شۇنىڭدىن كېيىن ئوچۇق تۇرغان دېرە-

زىدىن تەمبۇرنىڭ ساداسىمۇ ئاڭلاناس، ناخشىنىڭ ئاۋازىمۇ  
ئاڭلاناس بولدى. مېھرىبانۇ ۋاڭ بۇنى سۈرۈشتۈرمىدى.  
يېگانە ئادەم شۇنىڭدىن كېيىن بۇ شەھەردىن كې-  
تىپ قالدى. ئۇنىڭ كېيىنكى ھاياتى ھەققىدە  
ھېچكىم ھېچ نېمە دېمىدى.

\* \* \*

ئارىدىن يېرىم يىل ئۆتۈپ كەتتى. مېھرىبانۇ ۋاڭ تېخىچە  
شامەخسۇت بەگ بىلەن ئوچۇقراق سۆزلىشىپ باقمىدى. يە ئۇنى  
ئارتۇقچە ئەتمۇرالايمۇ كەتمىدى. شامەخسۇت بەگمۇ كۆپىنچە  
مېھرىبانۇ ۋاڭدىن قورقۇپ ئۇنىڭغا يولۇقۇپ قېلىشتىن قاچاتتى.  
ئۇ ئوردىدا چىۋىن يەۋالغاندەك ناھايىتىمۇ ئەپسىز بىر ھالەتتە  
ياشىدى.

بىر كۈنى ۋاڭ نەۋرىسىنى ئوينىتىپ ئولتۇراتتى. مەلۇمچى  
كېنىزەك كىرىپ مەلۇم قىلدى:

— پۇجۇڭ ئاغىچامغا مەلۇم بولغاي، بۈگۈن چۈشتىن  
كېيىن خان ئامبىلى خاننىڭ يارلىقىنى يەتكۈزگىلى كىرگۈدەك.  
مېھرىبانۇ ۋاڭ بۇ گەپنى ئاڭلاپ «نېمە يارلىق بولغاي» دەپ  
ئويلىدى ھەم مەلۇمچىگە دېدى:

— ھەممە ئەمىرلەرگە ئۇقتۇرۇپ قوي، ھەممىسى چۈش-  
تىن كېيىن ساراىغا يىغىلسۇن. ساراينى ئىستىتىپ قويۇڭلار.  
— خوش خېنىم، — دېگىنىچە مەلۇمچى كېنىزەك چى-  
قىپ كەتتى.

مېھرىبانۇ ۋاڭنىڭ خىياللىرى يەنىلا چىگىشلىشىپ كەتتى.  
چۈشتىن كېيىن ئوردا ئەمەلدارلىرىنىڭ ھەممىسى تەخت-  
لىك ساراينىڭ تاشقى بۆلۈمىگە يىغىلغان چاغدا مەلۇمچى:



كىشىلەرنىڭ قارىشى ياكى خاھىشى بىلەن ھېسابلىشىپ ئولتۇر-  
مايتتى. ئۇنىڭ مېھرىبانۇغا كۈيئوغۇل بولۇشى بۇ خىل خاراكت-  
تېرىنى تېخىمۇ ئۆستۈرۈپ قويغانىدى.

ھەممەيلەن بىر پەس ئۆز خىيالى بىلەن بولدى. ئۇلارنىڭ  
ھەممىسى دېگۈدەك شامەخسۇت ھەققىدە ئويلىناتتى. كۆپ ئۆت-  
مەي خان ئامبىلىنىڭ يېتىپ كىرگەنلىكى خەۋەر قىلىندى.  
خان ئامبىلى قولىدا بىر دانە قومۇش نەيچىنى ئىككى قول-  
لاپ كۆتۈرگەن ھالدا مەنسەپ مېڭىشىدا بىر - بىر دەسسەپ  
سارايغا كىردى، مېھرىبانۇ ۋاڭدىن باشقا ھەممىسى ئورۇنلىرىد-  
ىن تۇرۇپ خان ئامبىلىغا بېشىنى ئېگىپ ھۆرمەت بىلدۈردى.  
خان ئامبىلى تەخت ئالدىدا توختاپ، تىزىنى ئېگىپ ۋاڭغا ھۆر-  
مەت بىلدۈرگەندىن كېيىن، قولىدىكى قومۇش نەيچىنى بېشىغا  
كۆتۈرۈپ:

— خان ئامبىلىرىدىن يارلىق چىقتى، — دېدى.

مېھرىبانۇ ۋاڭ ئاستا ئورنىدىن تۇرۇپ پەسكە چۈشتى ۋە  
خان ئامبىلى ئىككى قوللاپ بېشىدا تۇتۇپ تۇرغان قومۇشنى  
ئىككى قوللاپ ئېلىپ، بېشىغا كۆتۈرۈپ، نەمتۇللا تەيجىگە  
بەردى. نەمتۇللا تەيجىمۇ ئىككى قوللاپ ئېلىپ لىۋىگە تەگكۈ-  
زۇپ، قومۇش ئىچىدىن بىر پارچە يارلىق قەغىزنى ئالدى.  
خان ئامبىلى بېشىغا قىزىل مۇنچاقلىق بۆك، ئۈستىگە  
ئالدى - ئارقىسىدا تۆت سىڭىرلىك چاچماتىكىلىگەن قارا كۆك  
تاۋار چاپان كىيگەندى. بىر تال ئۇزۇن چېچى ساڭگىلاپ تۇرات-  
تى. بويىغا چىلاندىك تىزىلغان زۇننار ئاسقاندى. ئۇ يارلىققا  
قاراپ تىكىلىپ تۇراتتى.

نەمتۇللا تەيجى خاننىڭ يارلىقىنى ئوقۇشقا باشلىدى:

«قومۇل چىڭۋاڭ شامەخسۇت، ئانىڭىز مېھرىبانۇ پۇجۇڭ  
خېنىمنىڭ بىرىنچىدىن ئۆزۈم قېرىپ قالدىم، جانغا ئېيتماق  
يوق، ئىككىنچىدىن ئايال بولغانلىقىم ئۈچۈن بەزەن يۇرت باش-

قۇرۇش ئىشلىرىدا قىيىنچىلىقلار كۆرۈلۈۋاتىدۇ. شۇنىڭ ئۈچۈن كۈيۈغلۈم شامەخسۇت بەگنى چىڭۋاڭلىققا تەيىنلىسە دەپ خانلىققا تۇتقان ئىلتىماسنى ماقۇل كۆرۈپ، سىز شامەخسۇتنى چىڭۋاڭلىققا، مېھرىبانۇنى فۇ ۋاڭلىققا تەيىن قىلدۇق. شۇ ئاي، شۇ كۈندىن باشلاپ ئىجرا قىلىسۇن.

كاڭشۈي خاننىڭ ئۈچىنچى يىلى، 7 - سېنتەبىر.

خەتنىڭ بېشى ئوقۇلۇشقا باشلىغاندىلا مېھرىبانۇ ۋاڭ بۇ يەردىكى سۈيىقەستنى چۈشىنىپ بولغانىدى. ئەمما ئۇ نېمە قىلىش كېرەكلىكىنى دەرھال كۆڭلىدىن ئۆتكۈزدى - دە، مەز-مۇت تۇرۇپ قىلچە چاندۇرمىدى. چۈنكى خاننىڭ يارلىقى چۈ-شۈپ بولغاندا داۋراڭ قىلىپ شامەخسۇتنى ئۆلۈمگە بۇيرۇش مۇمكىن ئەمەس ئىدى. ئاچچىقىدا ۋارقىراپ «بۇ سۈيى-قەست!» دېيىشى تېخىمۇ مۇمكىن ئەمەس ئىدى. شۇڭا ئەزەل-دىن ئۆز ئىززىتىنى ساقلاپ كېلىۋاتقان پۇجۇڭ خېنىم بۇ يەردە چىرايىنى قىلچىمۇ ئۆزگەرتەي خۇددى ئۆزى ئورۇنلاشتۇرغان ئىشتەك قاراپ تۇردى. ھەم شامەخسۇتقا قاراپ دېدى:

— خوش، شامەخسۇت چىڭۋاڭ، خاننىڭ يارلىقىنى قوبۇل قىلسىلا. بۇ سىلنىڭ ھەم مېنىڭ نىيىتىم.

ئولتۇرغان بەگلەر غۇلغۇلا قىلىشتى، ھەممەيلەن بۇ يەردە بىر ھىيلىنىڭ بارلىقىنى پەم قىلىشتى. شامەخسۇت بىر ئاز ئالاقىزادە بولۇپ خىجىللىق ئىچىدە قالدى. ئۇ مېھرىبانۇنىڭ «سېنىڭلا ئەمەس، مېنىڭمۇ نىيىتىم شۇنداق ئىدى» دېگەن سۆزىدىن نەسرلىنىپ قالغانىدى.

خان ئەمەلدارى:

— شامەخسۇت كىم؟ — دەپ سورىغاندىلا شامەخسۇت خان ئامبىلىنىڭ ئالدىغا كەلدى. ئامبال نەمىتۇللا تەيجىنىڭ

قولىدىن يارلىقنى ئېلىپ شامەخسۇتقا سۇندى. شامەخسۇت يار-  
لىقنى قوش قوللاپ ئېلىپ بېشىغا كۆتۈرۈپ، لىۋىگە تەگكۈز-  
دى.

بۇ چاغدا ئولتۇرغانلارنىڭ نېمىلەرنى ئويلاۋاتقانلىقىنى  
ھېچكىم بىلمەيتتى. ئىشقىلىپ بايقى سىرلىق كەيپىياتنىڭ  
ئورنىنى سوغۇق بىر ھالەت ئىگىلىگەندى.

مېھرىبانۇ ۋاڭ خان ئەمەلدارغا قاراپ:

— بۈگۈن ئالدىراپ قالدۇق. كېيىن بىر كۈننى تايىن  
قىلىپ، بۇ خۇشاللىق كۈنىنى سىلەر بىلەن بىرگە كۈتۈۋالىمىز،  
— دېدى.

خان ئامبىلى بېشىنى ئېگىپ مېھرىبانۇغا ھۆرمەت بىلدۈر-  
گەندىن كېيىن بىر - بىر دەسسەپ مۇھاپىزەتچىلىرى بىلەن  
بىرلىكتە ئوردىدىن چىقىپ كەتتى.

مېھرىبانۇ ۋاڭ يېنىدىكى سېرىق يىپەك يېپنى تارتىۋىدى  
قوڭغۇراق جىرىڭلىدى، مەلۇمچى كېنىزەك كىرىپ كەلدى.

— خوش، - دەپ تەزىم بىلەن تۇرغان كېنىزەككە:

— چىقىپ خەزىنىچىگە ئېيت، ھاشىر تەيىجىدىن ئولجا  
ئالغان ماللار ئىچىدە شاھانە تونلار ناھايىتى كۆپكەن، شۇلارنىڭ  
ئىچىدىن ئەڭ كاتتىلىرىدىن بىرىنى تاللاپ ئېلىپ چىقسۇن،  
شامەخسۇت ۋاڭنى قۇتلۇقلايلى.

— خوش، - دېگىنىچە كېنىزەك چىقىپ كەتتى.

بۇ چاغدا نەمىتۇللا تەيجى ئورنىدىن تۇرۇپ:

— پۈجۈڭ ئاغىچامغا ئىلتىماسم بار، - دېدى.

— خوش!

— مەن بولسام قېرىپ قالدىم، ئەسلى نەسلىم دېھقانمەن،  
بالىلىرىم، ئۇرۇق - تۇغقانلىرىمنىڭ ھەممىسى دېھقانچىلىق  
قىلىدۇ. مەنمۇ ئېتىزنىڭ قىرلىرىدا يۈرۈپ ھاردۇق ئالايمد-  
كىن، ئەمدى.





لەندۈرۈپ، خەلقنى باياشات قىلىش بىزنىڭ بۇرچىمىز، —  
دېدى.

بۇ چاغدا مەلۇمچى كېنزەك پەتنۇسقا سېلىنغان ئالتۇن  
يۇلتۇزلۇق يېشىل دۇخاۋا توننى ئېلىپ كىردى.  
مېھرىبانۇ پۇجۇڭ پەسكە چۈشۈپ پەتنۇسنى ئېلىپ شاماخ-  
سۇنقا تۇتتى:

— چىڭۋاڭلىق مەنسەپلىرىگە مۇبارەك بولسۇن!  
بۇ گەپ بىلەن ھەممەيلەن ئورۇنلىرىدىن تۇرۇشۇپ بىر-  
دەك:

— چىڭۋاڭلىق مەنسەپلىرىگە مۇبارەك بولسۇن! — دې-  
يىشتى.

مېھرىبانۇ پۇجۇڭ ئاستا مېڭىپ تەختكە چىقىپ ئولتۇرۇ-  
ۋالغاندىن كېيىن ھەممەيلەنگە قاراپ:

— ئەتىدىن باشلاپ شامەخسۇت ۋاڭنىڭ پەرمانىغا ئىتائەت  
قىلغايلا! — دېدى ۋە بىر پەستىن كېيىن، — ئەمدى ھەممە-  
لىرى قايتىپ ئارام ئېلىشىلا، مەن شامەخسۇت ۋاڭ بىلەن  
سۆھبەتلىشەي، — دېدى.

ھەممىسى بىردەك «خوش» دېگىنىچە تەختلىك سارايدىن  
چىقىپ كېتىشتى.

مېھرىبانۇ تەختتە خېلىغىچە گەپ سۆز قىلماي شامەخسۇتقا  
تىكىلىپ ئولتۇردى. شامەخسۇت بولسا بېشىنى ئېگىپ قولىدى-  
كى يۇلتۇزلۇق چاپاننىڭ يۇلتۇزلىرىغا تىكىلگىنىچە ئولتۇرات-  
تى.

— ھاماقەتنىڭ بۇرنى ساختىپەزنىڭ قارمىقىدا دېگەندەك،  
ئۆزلىرىزە ئاشۇ قارماقتىن پايدا ئالدىم دەپ ئويلامدىلا، ئۆزلىرى  
بۇ تەلەپنى يامان نىيەت بىلەن ئەمەس، ياخشى نىيەت بىلەن،  
ئوغۇللۇق ئەقىدىلىرىنى ئادا قىلىپ، مېنىڭدىن تىلىگەن بولسى-  
لامۇ ئادىللىق بىلەن رازى بولغان بولاتتىم. ئەمەل ئاسان قوللىد-

رىغا كىرگىنى بىلەن، خەلقنى رازى قىلىش ئاسان ئەمەس،  
ئۆزلىرى تاش سانسىلا، پۇقرالار قۇم سانایدۇ. ھەزرەتلىك -  
رى مەنپەئەت ئەمەلدارى بولماي، ھەق - ئادالەت ئەمەلدارى  
بولغايدىلا. بۈگۈندىن باشلاپ ئوردا ۋە ئەمەلدارلارنىڭ ھەممىسى  
ئۆزلىرىگە نېسىپ بولدى. ئاللاتا ئالا نىيەتلىرىگە ئادىللىق ئاتا  
قىلسۇن. لېكىن شۇنىمۇ سەمىلىرىگە سېلىپ قويماي، ئۆزلىرى  
ئوردىغا كېلىپ ئۇزۇن بولمايلا ھاشىر تەيجى بىلەن بىرلىشىپ،  
مېنى ھالاك قىلىش يولىغا ماڭدىلا، قاراپ باقسام، خانغا يازغان  
بۇ ئىلتىماسمۇ ھاشىر تەيجىنىڭ كۆرسىتىشى بىلەن بولغان،  
يەنە ئۇنىڭ بىلەن بىرلىشىپ مېنى ھاقارەت قىلىپ، تۆھمەت  
چاپلىماقچى بولدىلا، ئاخىر يالغانچىنىڭ قۇيرۇقى بىر تۇتام  
بولدى. بايا ئەمىرلەرنىڭ ئۆزلىرىگە نارازىلىق بىلدۈرۈشمۇ ئەنە  
شۇ سەۋەبلەردىن بولسا كېرەك. لېكىن بۇ نارازىلىقنى بەگلەر -  
دىن كۆرمىي ئۆزلىرىدىن كۆرسىلە. ھەر قەدەملىرىدە ئۇلارغا  
ياخشىلىق كۆرسىتىپ، ئۇلارنىڭ ھۆرمىتىگە ئېرىشىلە. يەنە  
شۇنىمۇ دەۋالايىكى، مەن ئۆزلىرىنىڭ نۇرغۇن گۇناھلىرىدىن  
كەچسەممۇ مېنى نەمىتۇللا تەيجىگە چاپلاپ قىلغان شەرمەندە  
ھاقارەتلىرىدىن ھەرگىز كەچمەيمەن. بۇ دۇنيا دېگەن ئەسكى  
رابات، بىز بولساق بىر ئۆتكۈنچى. سىلى بىلمەمدىلا، نى -  
نى تەخت تۇتقان شاھى سۇلتانلار قالدۇمۇ، ئادەم ھامان ئۆلىدۇ.  
ئەمما ياخشىلىق ئۆلمەستۇر. شاھمۇ ئۆلىدۇ. ئەمما ياخشى نام  
ئۆلمەستۇر. چىقىپ كېتىشلىرىگە ئىجازەت.

شامەخسۇت تون سېلىنغان پەتنۇسنى كۆتۈرگەن پېتى ئاستا  
چىقىپ كەتتى.

\* \* \*

ئەتىسى مېھرىبانۇ ۋاڭ ئوردا ئەمەلدارلىرىنى يىغىپ پەرمان

قىلدى:

— ئوردىنىڭ بىرىنچى تەيىجىسى يەنە چوڭ تەيىجى يەنىلا نەمىتۇللا بەگ بولىدۇ. ئوردىنىڭ ئىككىنچى تەيىجىسى يەنى كىچىك تەيىجى نۇسرەت بەگ بولىدۇ. باشقا ئەمەلدارلار، يەنىلا ئۆز ۋەزىپىسىنى ئۆتەيدۇ.

ئارىدىن بىر ئاي ئۆتكەندە غورۇرى جانابلىرىنىڭ كېسەل بىلەن ۋاپات بولغانلىق خەۋىرى يېتىپ كەلدى. بۇنى ئاڭلىغان مېھرىبانۇ ۋاڭ ئۆزىنىڭ ئانا يۇرتى ئېلىغا بېرىپ تۇغقانلىرىنى كۆرۈش، ئانىسىنىڭ تۇپراق بېشىنى يوقلاش، غورۇرى جانابلىرىغا نەزىر - چىراغ ئۆتكۈزۈپ كېلىش قارارىغا كەلدى. مېھرىبانۇ ۋاڭ ئىلىغا بېرىپ بىر نەچچە ئاي تۇرغان كۈندە لەردە نەمىتۇللا تەيىجىنىڭ مەخپىي قەتلى قىلىنغانلىقى ھەمدە بۇنىڭدىن قورقۇپ كەتكەن يۇنۇس قازى ئاخۇنۇمنىڭ بالا - چاقىسىنى ئېلىپ تۇرپانغا قېچىپ كەتكەنلىكى ھەققىدە خەۋەر كەلدى. بۇ خەتنى نۇسرەت بەگ يازغانىدى، كۆڭلى خاتىرجەم بولالمىغان مېھرىبانۇ ۋاڭ ئىلىدا ئاران ئۈچ يېرىم ئاي تۇرۇپ يەنە قۇمۇلغا قايتىپ كەلدى. نەمىتۇللا تەيىجىنىڭ ئۆلۈمى ئۈچۈن چەكسىز ھەسرەتلەنگەن مېھرىبانۇ ۋاڭ بۇنىڭ شامەخسۇتنىڭ ئىشى ئىكەنلىكىنى بىلىشمۇ، ئۇنى ئوچۇق - ئاشكارا سوراق قىلالمىدى. چۈنكى ئۇ مېھرىبانۇ ۋاڭ يوق چاغدىن پايدىلىنىپ ئوردىدا ئۆزىنى خېلىلا مۇستەھكەملەپ، گەپ يىرمايدىغان بولۇپ قالغانىدى.

(1995 - يىلدىن 1998 - يىلغىچە قۇمۇلدا يېزىلدى.)

مەسئۇل مۇھەررىرى: ئابدۇرۇسۇل ئۆمەر  
مۇقاۋىنى لايىھىلىگۈچى: جالالىدىن بەھرام

## مۇھەممەت بېشىر چىڭۋاڭ

(رومان)

ئاپتورى: ئايشەم ئەخمەت

\*

شىنجاڭ خەلق نەشرىياتى نەشر قىلدى ۋە تارقىتى  
(ئۈرۈمچى شەھىرى جەنۇبىي ئازادلىق يولى №348)

ئۈرۈمچى شەھەرلىك 14 - ئوتتۇرا مەكتەپ باسما زاۋۇتىدا بېسىلدى

فورماتى: 850×1168 مىللىمېتىر، 1/32

باسما تاۋىقى: 16.5 قىستۇرما ۋارقى: 2

1999 - يىل 9 - ئاي 1 - نەشرى

1999 - يىل 9 - ئاي 1 - بېسىشى

تىراژى: 3,000 — 1

ISBN7-228-5281-1/I·1956

باھاسى: 23.80 يۈەن

